

Acc. No - 287

శ్రీమద్వాల్మీకి రామాయణోపన్యాసములు బా ల కా ం డ

గ్రంథకర్త :

నండూరు సుబ్రహ్మణ్యశర్మ

ఆంధ్రప్రదేశ్ సాంస్కృతిక వ్యవహారాలశాఖవారి ధనసహాయముతో కూడా
ముద్రించబడినది.

ఆత్మవిజ్ఞాన గ్రంథమాల
~జివాలయం వీధి * సత్యనారాయణపురం
విజయవాడ-11.

ప్రచురణ ముద్రణ : 1985

Acc. No. 287

ఈ గ్రంథము ద్వారా తిరుమలేశునకు
అంకితము
(చిన్నతిరుపతి)

వెల : 30/-

ముద్రణ : రాఘవేంద్ర ప్రింటింగ్ వర్క్స్
విజయవాడ - 11.

పరమహంస పరిశ్రాజకాచార్య శ్రీ చిదానందభారతి
భువనేశ్వరీ పీఠము-చిదానందాశ్రమము, గన్నవరం.

నారాయణస్మృతి పూర్వకముగా వ్రాయు

ప్రాగ్భారతి

అర్చ విజ్ఞానభూషితులైన శ్రీ నందూరు సుబ్రహ్మణ్యశర్మగారు రచించిన “శ్రీ మద్వాల్మీకి రామాయణోపన్యాసము” అను గ్రంథమును ఆమూలాగ్రముగ పఠించితిని. భారతరచనతో పరిణతమైన వీరి రచనాకౌశల్యము పఠితను తనవెంట గొనిపోవుచున్నది. ఈ గ్రంథమున కథాప్రవచనము ప్రధానంకాదు. కథయందలి ప్రతియంశమును భారతీయధర్మముతో ఒకప్రోతమొనర్చి భావులకు ఉపదేశ రూపమున అందించబడినది.

వీరు రామాయణ కథను ఒక నూతనపక్కిలో పాఠకులకందించిరి. రామాయణమును వాల్మీకి మహర్షి దివ్యజ్ఞానముతో రామావతార చరిత్రను వ్రాసి, దానిని కుశలవుల ద్వారా ప్రకాశింపజేసినారు. అందుచే పాఠకులకు కుశలవుల జన్మ వృత్తాంతము అపేక్షితమైనది రామాజ్ఞచే సీతను గంగబద్ధున వదలినప్పుడు ఖిన్నుడైన లక్ష్మణునకు దుఃఖోపశమనముకై సుమంతుని ద్వారా ఉత్తర చరిత్రమును చెప్పించుచు శ్రీశర్మగారు కడునైపుణ్యంతో రామావతార సమాప్తినిగురించిన పాఠకుల యాకాంక్షను గూడా తొలగించిరి.

రామాయణ కథాంశములలో ఆధునికులు కొండలవలె కనబరచు శంకలను మూలమందలి పూర్వాశ్రయ సందర్భములను ప్రకటించి హృదయంగమములైన సమాధానములిచ్చి శ్రీ శర్మగారు గ్రంథగౌరవమును ఇనుమడింపజేసిరి.

వాల్మీకి బోయకులస్థుడగు అంధప్రవాదమును “ప్రవేతసోహం దశమః పుత్రో రాఘవనందన” అను శ్లోకము నుటంకించి అతనిజన్మనామము ఋక్షుడనియు తపోదీక్షయందు శరీరముపై వల్మీకము (పుట్టలు) పెరుగుటచే వాల్మీకియను పేరు వచ్చెననియు మూలశ్లోకముల నుదాహరించి సత్యమును వెల్లడించిరి. ధర్మము

సమాజ నిర్మితముకాదనియు వేదశాస్త్ర నిర్మితమనియు నిరూపించిరి. రావణాదుల జననమందును, రావణకుంభకర్ణ విభీషణాదుల గుణ తారతమ్యమందును అసక్తి దాయకములైన విశేషములను వెల్లడించిరి.

“తపస్స్వాధ్యాయ చిరత” మ్మను శ్లోకముతో ‘వాల్మీకియుని పుంగవః’ అని యుండుటచే గ్రంథ కర్తవేరొక వాల్మీకియైయుండునను శంకకు మనుస్మృతి-జైమిని వ్యాససూత్రముల నుపహరించి ప్రాచీన సంప్రదాయమును ప్రదర్శించుచు చక్కని సమాధానమిడిరి. రామాయణమును చరిత్ర గ్రంథముగ పరిగణింపరాదనుచు “పఠన్ ద్వి జోవా గృషథత్వమీయాత్” ఇత్యాది ప్రమాణములను చూపి గ్రంథ పవిత్రతను వెల్లడించిరి, భృగువత్సని చంపినందుకు విష్ణుమూర్తిని భృగువుశపించుట, త్రిశంకుని విషయమున వసిష్ఠ పుత్రులను విశ్వామిత్రుడు శపించుట-నక్షత్ర మండలమును సృజించుట మొదలగు సంఘటనలచే తపః ప్రభావమును ప్రదర్శించినారు.

తాటకసంహారము, శంబుక వధలనునవి ధర్మసమ్మతములనియు రామాయణ శ్లోకములచేతనే నిరూపించిరి. శంబుకుని శిరము క్రింద పడుటతోడనే బ్రాహ్మణ బాలుడు జీవించినందున తత్సంహార జన్య దోష మిసుమంతయు రామునికి లేదని ఆ ఘట్టమును మనోహరమగు ప్రశ్నోత్తరముల ద్వారా శ్రీశర్మగారు వెల్లడించిరి. శ్రీరాముడు ధర్మస్వరూపుడని ప్రతి ఘట్టమునందును నిరూపించిరి.

శ్రీరాముని అశ్వమేధ ఘట్టములో యజ్ఞమందలి హింసను విమర్శించువారికి శ్రీశర్మగారు యుక్తియుక్తమగు సమాధానమొసంగిరి. అహల్యా చరితమును వేదాంతముతోడిను వేర్వేరు రూపములతోడను చేయు నమర్థపరి నంగీకరింపక శ్రీశర్మ గారు యధార్థమును వాల్మీకి శ్లోకములతో వెల్లడించిరి. రజోగుణప్రకాశము వలన అహల్యయే తప్పు చేసినదనియు గౌతముని శాపముచే ఆమె అన్ములకు కనబడక భస్మశాయిని నిరాహార వాయుభక్షణశాలియై పసివేలి సంకల్పరములు శిక్షననుభవించి పునీతయై రామచంద్రునకు కూడా పూజనీయయై కదలి చక్కగా విశదీకరించిరి.

సీతా కళ్యాణవర్ణనమున “ఇయం సీతామమసుఖా వహధర్మచరీతవ” అను శ్లోకమునకు హృదయం గమములగు అనేకార్థముల వ్రాసిరి.

గ్రంథాంతమున సీతారాముల గార్హస్థ్యమును పురస్కరించుకొని వాత్సా
నునకామసూత్రములతో భార్యాధికరణమందతి అనేక విశేషములనుగ్గడించిరి.
అటుగడుగున భారతీయ ధర్మములను వ్రతిస్పందించు శర్మగారి రచన భారతీయులంద
ఱుకు ఆవశ్యపఠనీయము. కాని ఆంధ్ర భాషయందుండుటవే ఆంధ్రులకు మాత్రమే
పఠనీయమగుట విచారాస్పదము.

శ్రీ శర్మగారి యీ రామాయణ రచన భారతమువలె సమగ్రరూపమును
సంతరించుకొనుగాక! యని శ్రీమన్నారాయణుని ప్రార్థించుచున్నాను.

ఓం తత్ సత్

క్రొధన ఆషాఢ శుక భృగుః

21 - 6 - 1985

ఇతినారాయణస్మృతిః

శ్రీ చిదానందభారతి

ఓం నా మాట

భారతీయలారా,

పాఠకులారా,

నా జననము చాంద్రమాన నలి నం||ర శ్రావణ శుద్ధిము. క్రీస్తు. శ. 1916
వ సంవత్సరము.

నా ఆర్ష ధర్మప్రచారమునకు ప్రారంభము 1944 వ సంవత్సరము. ఇదియే
నా నిత్యజీవితము.

స్వతంత్ర భారత సామ్రాజ్య సంపాదన దీక్షబద్ధకంకణులెందరో దేశ
స్వాతంత్ర్యమునకై తమ జీవితముల నంకితము గావించినారు. అందు తిలక్
మహాశయులు స్వాతంత్ర్యము నాజన్మహక్కు అను గీతమునాలపించి అస్తమించగా
తరువాత గాంధీ మహాశయులు దేశనాయకులై స్వాతంత్ర్య సమర రంగమశ్యమున
నిలచి రామరాజ్యము కావలెనని ఉద్బోధించుట క్రొత్త విషయముకాదు. నేటికిని
రామరాజ్యమును పలుకును దేశోద్ధారకుల మనువారు మరచక జపించుచునేయుండిరి
కాని రామరాజ్యమెట్లందెది ? రాముడెవ్వరి శాసనముల నాధారముగా గొని రాజ్య
మును చేపెను ? రామరాజ్య చరితమునకు సాక్ష్యాధారములెన్ని అను ప్రశ్నలకు
జవాబు నివ్వవలసినదెవ్వరు? అనుచో ఈ ప్రశ్నలకు సూటిగా సమాధానము నివ్వ
వలసినవారు వాల్మీకి మహర్షియేకాని వేరొకరి సాక్ష్యము తుదురడనునది త్రికాల
సత్యము. అట్లుకాకున్న నాటి చరిత్ర నెరిగిన వారెడండిరి ?

కావున మనకు స్వరాజ్యము రాకపూర్వమే రామరాజ్య మననేమియో రామ
రాజ్యమని వాల్మీకి మహర్షి దేనిని ప్రకటించిరో దానిని ప్రజానీకమునకు తెలుపుటనే
ధ్యేయము గావించుకొని వాల్మీకి రామాయణము నాధారముగా నాకు నేనై
ఆంధ్రప్రదేశమున బహుళ ప్రచారమును చేసినాను. ప్రజాబాహుళ్యమును నాకర్షిం
చుటకై కొందరు రామాయణ, భారత, భాగవత గీతాశాస్త్రములను భారతీయ
ధర్మసూత్రములకు వ్యతిరేకముగ వ్యాఖ్యానించుట జరుగుచున్నది. నా హృదయ
మది కాదు.

భారతీయ ధర్మజిజ్ఞాసువులకు ఆకర్షణీయమగునట్లు శ్రుతిస్మృతి సిద్ధమగు
ధర్మమును రామరాజ్యకాలమున రామాయణమును రచించిన వాల్మీకి మనుస్మృతి

లోవి విషయము ను న్యయముగ నుదహరించుట వఃన ఆ మనుశ్శ్రుతి ప్రసిద్ధ మగు ధర్మమునను రించిన రాముని రాజశాసన విధానములను బోధించుట నా హృదయము. అందుకే దై వము నాకు ప్రసాదించిన శాస్త్రైక్యరితో ఉపన్యాసరూపముగ రామాయణాది గ్రంథములను ప్రచారముగావించినాను. కాని నా ఉపన్యాసముల గ్రంథరూపము గావించుట చాలా వ్యయప్రయాసల కోర్కవలెనని నేనా రూపమున కుత్సహించలేదు. చాలా కాలము గడిచినది. క్రీ. శ. 1953వ సం॥మున నెల్లూరు నందు నా ప్రచారము విద్యుత్పరిషత్సభ్యమున సామాన్య ప్రజానీక సమూహమున వై భవోపేతముగా నడిచినది. ఆనాడు సభామధ్యమున నాకక్కడ అప్తమిత్రులైన మోచర్ల రామకృష్ణకవివర్మలు, ఆంధ్ర గీర్వాణ సాహితీ విభూషణులు, అడ్వకేటు గారు మీరీ రీతిని ఉపన్యసించుటతో తృప్తిపడుట నాకు తృప్తి కల్పించుటలేదు. మీ రామాయణోపన్యాసములను గ్రంథస్థము గావించుట చాలా అవసరము. నేడు నా స్థికమతప్రాబల్యము ఆ స్థికహృదయములను గూడా గ్రసించుచున్నది. భావితర ములకు మీరందించదగు రామ రసాయనమును తాత్కాలికము గావింపదగదనుచు, ఇదిగో మీఉపన్యాసములను గురించి నానిజహృదయమవి పంచ త్నముల సమర్పించుచు పలికిన చారిపలుకు ఈనాడు నాచే నేరవేర్చబడినది. వారి సహృదయతను నేనిక్కడ ఉదహరించుట అప్రస్తుతముకాదు.

“పాయనికౌతుకంబున భవన్ముఖవిష్ణుపద ప్రభూతరా
మాయణ తత్వగాంగరు చిమల్లహరీ మహనీయ పుణ్యవా
క్తాయములన్ మునింగి గతదోషులమైతిమి మాకృతజ్ఞతో
పాయనమున్ గ్రహింపుడు సుధాంతుడు గైకొను నూలుపోగుగాన్”

“ఈ సరణిన్ విశారదు లహీనవచస్సముదారు లీయుప
న్యాస సుధాప్రవాహముల నాంధ్రమహిన్ వెలయింతురేనివి
శ్వాస విభూతి పెంపున భుభవద వైదికధర్మసన్మోలజ్జీ
సముపాతయై తెలుగు కీర్తి వతాకదివంబు ముట్టదే.”

“అర్షధర్మ ప్రబోధకులనెడి బిరుద
మొప్పినది మీకు ముమ్మాటికో సుధీంధ్ర
నరులలో నాటుకొన్నట్టి నా స్థికతను
ప్రక్కలింపగ మీ వాక్కు వజ్రధార.”

ఇట్లెందరో యువకులు గూడ మీ యువన్యాసముల గ్రంథస్థము గావించుట మా యువకులకు కూడ కనువిప్పుకాగలదని కోరియుండిరి. గాని నాటినుండి చాల రోజు లాప్రయత్నమును నేను తలపెట్టిలేదు. ఒక కాలమునకు రామకృష్ణకవి సత్సంకల్పమును, భగవద్సంకల్పమును ఏకములై నన్నుప్రోత్సహించి గ్రంథ రచనను సాగింపజేయుచుంటుపా ఆచార్యులచేతను కార్యమును గూడ నాపైననే పడవై చిహ్నం.

ఇట్టివి గీతాహృదయమును, కర్మ, భక్తి జ్ఞాన యోగములుగా విభజించి, సంభాషణ రూపమున ఆచార్యులచేత జరిగినది. తరువాత మహాభారతోపన్యాసములు, ఆవి ఆయిదు సంపుటములు పదునెనిమిది పర్వములలోని వ్యాసభారతి సారమును నవిమర్శ కథా కథనముగా భక్తుల ద్రవ్య సహాయమున వెలువరించినాను. ప్రస్తుత రామాయణోపన్యాసములును ఘమారు నాలుగైదు సంపుటములుగా ప్రచురింపబడును.

ఇందు తిరుమల తిరుపతి దేవస్థానమువారు కొంత అర్థిక సాయము నందింతుమని తెలిపియున్నారు. ప్రస్తుతము ఆంధ్రప్రదేశ్ సాంస్కృతిక వ్యవహారాల శాఖవారు ముందుగా కొంత ద్రవ్య సహాయము నందించుటచేత ఈ సంపుటముద్రణకు సావకాశము కలిగినది. మరికొందరు భక్తులు సాహాయపడుదుమని, వాగ్దానముల కొందఱును, ద్రవ్యదాతలై కొందఱును ఆంధ్రప్రదేశ్ రామాయణోపన్యాసములు గూడ సంపుటములుగా పరిపూర్ణగ్రంథమును వెలువరింతునని పూర్ణముగ విశ్వసించుచు ఈ నా రామాయణోపన్యాసములకు తోడ్పడబోవువారికివి, తోడ్పడినవారికివి సీతారాముల కరుణాకటాక్షములచే ధర్మార్థ కామమోక్ష సూప సర్వార్థసిద్ధి కలుగుగాకయని మర్యాదా పురుషోత్తముడగు శ్రీరామచంద్రుని ప్రార్థించుచు విడిమించుచున్నాను.

ప్రాగ్భాతినీ ఆముఖముగ పంపిన శ్రీ. శ్రీ. శ్రీ. ప. ప. చిదానంద యతీంద్రులకు వందన సమర్పణ గావించుచున్నాను.

ఈ గ్రంథమును తమ యవాశక్తిగా నరిమించి ముద్రణ గావించిన రాఘవేంద్ర ప్రింటర్స్ వారికి నాకృతజ్ఞతలు.

ఈ గ్రంథమునందక్కడక్కడ ముద్రణా స్థానిత్యములున్నచో పఠితలు సంస్కరించుకొందురుగాకయని పఠితలను కూడ సవినయముగ కోరుచున్నాను.


ఇట్లు
గ్రంథకర్త

—: గృంథశర్త :—



బ్రహ్మశ్రీ నందూరి సుబ్రహ్మణ్యశర్మగారు,
వారి భార్య శేషతిరుమలేశ్వరిగారు.

—: మ హా రా జ పో ష కు లు :—



ద్ర వ్య దా త లు :

కి॥ శే॥ కమలాబాయిగారి జ్ఞాపకార్థం
వారి పుత్రిక శ్రీమతి యం. రాజమణిగారు.

తెలుగు పండిట్

మంధవి, కరీంనగర్ జిల్లా

—: మ హా రా జ పో ష కు లు —



శ్రీకొంతం నారాయణగారు.

మంధని
కరీంనగర్ జిల్లా

—: మ హా రా జ పో ష కు లు :—



ద్ర వ్య దా త ల :

కి॥ శే॥ వడవ తారాబాయిగారి జ్ఞాపకార్థం
వారి పుత్రిక శ్రీమతి అవధానుల వత్సలగారు.

మ ం ధ వి
కరీంనగర్ జిల్లా

—: మ హా రా జ పో ష కు లు :—



ద్ర వ్య దా త లు :

శ్రీ. శే. ఇల్లెందుల ముత్తయ్యగారు, వారి సతి రుక్మమ్మగార్ల
జ్ఞాపకార్థం వారి కుమారులు శ్రీ సుధాకరు, జగదీశ్వరుగార్లు

మంధని

కరీంనగర్ జిల్లా

—: రాజప్రశకులు :—



శ్రీ పన్నాట రామావధానులుగారు, వారినతిమణి
మహాలక్ష్మిగారు

హైదరాబాద్

—: రాజపొషకులు :—



ద్రవ్యదాతలు :

శ్రీ. శే||లు మలకా బాయిగారి జ్ఞాపకార్థం వారి పుత్రులు
డాక్టర్ శ్రీ లోకే నత్యనారాయణగారు,
వారిభార్య కమలగారు

మంధవి

కరీంనగర్ జిల్లా

—: రాజవోషకులు —



ద్రవ్యదాతలు :

శ్రీ.శ్రీ. దేవరాజు రాజన్న పాపక్కగార్లు జ్ఞాపకార్థం వారి కుమారుడు
డాక్టర్ శ్రీకృష్ణమూర్తిగారు వారి నతి ఇందిరగార్లు.

చెన్నూరు
అదిలాబాద్ జిల్లా

—: రాజ పోషకులు :—




ద్రవ్యదాతలు ;

కీ. శే. ముక్కా-జగదీశ్వరయ్యగారి జ్ఞాపకార్థం వారినతిమణి
సావిత్రిగారు (టీచరు)

మంధని
తరింనగర్ జిల్లా

—: రాజ పోషకులు :—



కరణి నరసింగరావుగారి భార్య శ్రీమతి ప్రతిభారాణిగారు

తీచరు

మంధవి

కరీంనగర్ జిల్లా


—: రాజపొషకులు :—



శ్రీ ఇల్లందుల రాజయ్యగారు వారినతిమణి ఇందిర

మంధని
కరింనగర్ జిల్లా

—: రాజపొషకులు :—



ద్రవ్యదాతలు :

జి. జి. మా. రామన్నగారి జ్ఞాపకార్థం వారికుమార్తె
శ్రీమతి సువర్ణరత్నంగారు

—: రాజప్రతిష్ఠకులు :—



శ్రీ ఇత్యందుల చంద్రయ్య వారినతిమణి

అక్కిరామి గారు

మంథని

కరీంనగర్ జిల్లా

—: రాజపొషకులు :—



శ్రీ ఎలిశెట్టి విశ్వనాథంగారు భార్య వత్సలా టీవరుగారు

మంధని
కరీంనగర్ జిల్లా

—: రాజప్రొషకులు :—



శ్రీమతి యం. ప్రేమలతాదేవిగారు, టీచరు.

మంధవి

కరీంనగర్ జిల్లా

—: రాజపొషకులు :—



శ్రీ కొమిడివెల్లి మహాదేవుగారు వారిభార్య రత్నంగారు

మంథని
కరీంనగర్ జిల్లా

—: రాజపొషకులు :—



శ్రీ సుగ్గుల మల్లేశలింగంగుప్తగారు వారిభార్య
కమలాంబగారు.

—: రాజప్రతిష్ఠా —



శ్రీ పుల్లకండం రామచంద్రరావుగారు, వారిభార్య
అనసూయగారు.

భిమ్మం.

—: రాజకీయ పక్షాలు :—



శ్రీ పొట్టి నాగారాయణగారు వారి సోదరులు
వెంకటేశ్వర్లుగారు

విజయవాడ.

పోషకులు

— 0 —

శ్రీ వంగూరు సూర్యవ్రకాశరావుగారు	హైదరాబాద్
శ్రీ దువ్వారి ద్వారకావిశ్వనాథంగారు	"
శ్రీ బి. వి. బిలరామారావుగారు	"
శ్రీ వింజమూరి లచ్చారావుగారు	"
శ్రీ సేతంరాజు రామారావుగారు	"
శ్రీ నప్పిన్నపేరాట్టి చూడమ్మగారిజ్ఞాపకార్థం యమ్. సావిత్రమ్మగారు	నల్లగొండ
శ్రీ టి. సుధాకరరావుగారు	"
శ్రీమాన్ రామచార్యులుగారు	"
శ్రీ రేపాల లింగయ్యగారు	మంధవి
శ్రీమతి పల్లెగారి భాగీరథి	"
శ్రీమతి ఎ. లింగయ్య లలితాకుమారి	"
శ్రీమతి గట్టు అమ్మాయిగారు	"
శ్రీ మాడపాటి కృష్ణమూర్తిగారు రిటైర్డ్ ఇంజనీరు	ఖమ్మం
శ్రీ జమలాపురపు రామకృష్ణారావుగారు వకీలు	"
శ్రీమతి సుగ్గురి శేషారత్నంగారు— లేటు బండి రామాంజనేయులుగారు.	"
	B. Tech (Electrical)

విషయసూచిక

— 0 —

	పేజీ
ఉపోద్ఘాతము	1
వాల్మీకి బోయకాదు	7
రామావతార కారణము	12
రావణాదులు భవము గావించుట	18
రావణుని గార్హస్థ్యము	25
రావణుని దివచర్య	27
సీతాపరిత్యాగము	29
రామావతార నమాప్తి	51
రాముని మహావ్రస్థానము	56
కుశలవజననము	61
రామరాజ్యమందలి ప్రత్యేకత	63
రామాయణ మహాకావ్య ప్రాదుర్భావము	75
రామాశ్వమేధము	111
రామజనన లీలావై భవము	118
నాటి సంఘము	125
మంత్రిమండలి	129
అశ్వమేధము	138
యజ్ఞములు — వాటి అవసరము	139
పుత్రకామేష్టి	148
పాయనవిభాగము	151
భగవంతుని ఆవిర్భావము	152
తాటకవధ	187
యాగరక్షణము	192
కళ్యాణ లీలావై భవము	243
సీతాకళ్యాణము	253

ఓమ్

శ్రీ మహా గణాధిపతయే నమః

శ్రీ రామచంద్ర పరబ్రహ్మణే నమః

శ్రీ గురుభ్యో నమః.

శ్రీ మద్వాల్మీకి రామాయణోపన్యాసములు

బాలకాండము

శ్లో॥ వామేన సీతాం పరిగృహ్య బహునా
వామాంకలగ్నాం దృశి ముద్రయాన్వితం
తత్త్వం కరేణోపదిశంతమద్వయం
హనూమతో దాశరథిం భజేహం॥

ఉపోద్ఘాతము

ఆర్యమహాశయులారా !

ఈ అఖండ భారత మొక పుణ్యభూమి. ఈ క్షేత్రముననే భగవానుని, అవతారము లనంతములై విలసిల్లినవి. ఈ అనంత భూభాగమునందీ ఖండము మూర్ధన్యమని వ్యాసభారతి నొక్కి వక్కాణించినది.

శ్లో॥ అహో బత్తైషాం కిమకారి శోభనం
ప్రసన్న ఏషాంస్విదుత స్వయం హరిః
యైర్జన్మలబ్ధం నృపు భారతాజరే
ముకుందసేవోపయికం స్పృహ హి నః॥

ఈ శ్లోకము దేవతలు చేసిన గానము. వారికీ భరత ఖండమున మానవ శరీరము ధరించవలెనని కోరిక కలుగుచున్నదట. ఎందుకో! ఎందుకేమున్నది ?

భగవానుడు దర్శన మిచ్చుట ఈ ఖండము నందతి సులభమట. ఏ తపములును లేకయే భగవత్త్వము నందుకొనుటకు ఇతర ఖండము లెవ్వియును సహకరించవట.

నిజమునకు భగవాను లవతరించిన దీఖండముననే కదా? పోతనవాణి ఇది

ఉ. భారతవర్ష జంతువుల భాగ్యములేమని జెప్పవచ్చునీ
భారతవర్ష మందు హరిపల్మరు బుట్టుచు జీవకోటికిన్
ధీరతతోడ తత్వముపదేశము సేయుచు జెల్మిసేయు చు
న్నారయ బాంధవాకృతి కృతార్థుల జేయుచునుండు నెంతయున్.

అవతార సహస్రము లందెన్నికగన్న పరిపూర్ణావతారములు రెండు అవి రామకృష్ణావతారములు. ఈ రెండు అవతారములును మానవ సమాజమున కలసి మెలసి తిరిగిన అవతారములు

మానవాళితో సుఖదుఃఖముల పంచుకొని అనుభవించినట్లనుభవించి మానవు డీవిధముగ కృతార్థుడు కావలెనని ప్రతిపాదించి ప్రదర్శించిన అవతారములివి. మన మిప్పుడందుకొనబోవునది రామతత్వము. దర్శింప బోవునది అవతారమును. అవతారము సగుణము. తత్వము నిర్గుణము

పరమార్థమున రామకృష్ణావతారములు భిన్నములుకావు. ఆ రెండు అవతార ములును మానవ సమాజమున ధర్మము నుద్ధరించి స్థాపించుటకే ఆవిర్భవించినవి. ఇందొకమూర్తి కౌసల్యా నందవర్ధనుడుకాగా రెండవమూర్తి దేవకీ నందనుడయ్యెను. మొదటి యవతారమున దశరథుని తండ్రి గావించుకొని తాను దాశరథియను పేరు నొంది పితృమూర్తికి యశము నందించగా రెండవ పూర్ణావతారమున వసుదేవుని తండ్రిగా గ్రహించి వాసుదేవుడను పేర వ్యవహరింపబడెను. కాని ఒక్క విషయము మనకిక్కడ చాల ముఖ్యము.

కథాభాగమున ఆ దశరథనందన వసుదేవనందను లిద్దరును వేర్వేరు కాలముల యందే అవతరించినను ఆ విగ్రహములు రెండును వేర్వేరు వేషభాషల కలిగి యున్నను ఆ యవతారముల రెంటికిని ఆత్మభేదము లేదు. ఇదియే భారతీయ సారస్వతము చెప్పు పరమ సిద్ధాంతము అంతియేకాదు. భగవానుని దివ్యమంగళ విగ్రహములు మానవ శరీరములై కన్పట్టియు అవి అప్రాకృత శరీరములుగాని ప్రాకృతములగు భౌతిక శరీరములు కావు. అవి చిన్మయములు. ఆనందఘనములు.

ప్రాకృత జీవుల భౌతిక శరీరములు కేవలముగ వారి వారి ప్రాక్తన కర్మా
ఫలములు. అవతారమూర్తుల శరీరములు స్వసంకల్ప నిర్మితములు కావుననే
అప్రాకృతములు. ఇదియే జీవేశ్వరులకుగల తారతమ్యము.

భారతీయ సంస్కార రిహితులకు ఆ యవతారమూర్తులును ప్రాకృతము
లయ్యే కన్పట్టవచ్చును. భారతీయ సారస్వతమువారి కట్లు విపరీతమై అర్థమైనదనియే
బుద్ధమంతులు భావించుట యుక్తము. వారిని నేను మేధావంతులుకారని అనును.
వారి ప్రాకృత బుద్ధి వై భవమునకొక నమస్కారము గావించి, వారికికూడ భారతీ
యత కల్పింపుమని భగవానుని ప్రార్థింతును అంతియే.

ఈ చరాచర ప్రాదుర్భావమును గురించి భౌతికవాదుల దృక్పథము వేరు.
భారతీయ తత్వనిపుణుల దృక్పథము వేరు.

భౌతికవాదుల దృక్పథమున వేదవాఙ్మయము మానవ నిర్మితము. కావుననే
వారు వేదములు ఆర్యులచే వ్రాయబడినవని, స్వయం భువములును, పరబ్రహ్మ
ప్రతిపాదకములును అగు వేదములకు దేశ కాలముల కల్పింప పాటు పడుదురు.
అదియే పాశ్చాత్య చరిత్రల మహాప్రసాదము.

రామకృష్ణాద్యవతారములు ప్రాకృతములేనను భౌతికవాదులు పూర్వ
జన్మ పునర్జన్మల నొప్పుకొనరు. వారొకవేళ ఒప్పుకొన్నను వారిది సిద్ధాంతము
కానేరదు. స్వవచన వ్యాఘాతమగును. ఒక విధముగ రాబోవు జన్మపరంపర
లున్నవనుట మూఢ విశ్వాసమనియే వారి వాదము. వారికి భగవచ్ఛరీత్రాలును,
భగవత్తత్వమును వివరించుచు వివరణములును విష వృక్షములు. భారతీయ
గ్రంథములు కల్పవృక్షములై ఆ పండితమ్మన్యుల కంటబడవు. అంతమాత్రమున
వారు మనకు బంధువులు కాకపోరు. కారణమేమందురా? ప్రతిపక్షము లేకున్న
సిద్ధాంతమునకు బలము చిక్కదు. జగద్గురువులగు శంకరులొక మాటను
చెప్పినారు.

ఆక్షేపపూర్వికాహి పరిహారోక్తిః వివక్షితే అర్థే స్థూణానిఖనన్యాయేన దృఢం
బుద్ధిం ఉత్పాదయేత్॥ అని దీని అర్థమిది.

ఆక్షేప పూర్వకముగానే విషయ నిర్ణయమును చేయవలెనట అప్పుడే విషయ
మును గ్రహింతమనుకొను వాని బుద్ధికి మెరుగు వచ్చునట. మెరుగు వచ్చుటకాదు

కథను చెప్పుచు కథాసారమును మీ ముందుంతును. వాల్మీకి కథకే స్థానమని చెప్పితినిగదా ?

నాగరికతా ప్రపంచము మానవ బుద్ధివికాసముచే క్రమాభివృద్ధి నొందినదను వారి వితండవాదములకు గురియై తమ ఆధ్యాత్మిక జీవితమును వ్యర్థము కావించు కొనువారికి కనువిప్పు కలిగించి, వారి సంశయములను విశుద్ధ తర్కమున లేక వేదశాస్త్ర విహిత తర్కమున తీర్చుటకే ఈ నా ముఖ్యమగు ప్రయత్నము.

పరమ పావనములగు భారతీయ పురాణేతిహాసముల 'యందలి చరిత్రలు చలనచిత్రములకు గురియై చూపదుల ముగ్ధ హృదయముల పరిణమింప జేయు చున్నవి. చిత్ర నిర్మాతల హృదయములు కేవల లక్ష్మీకటాక్షములకై ప్రాకు లాడగా ఆ నిర్మాతలకు కవితల నందించువారు మన చరిత్రలను పాశ్చాత్య చరిత్రలకు సరియగునట్లు తీర్చి దిద్దిగాని లేక సమాజ పరిణామ మిట్లుండిన బాగుండునని తమ తమ తాత్కాలిక హృదయ కల్పితముల గావించిగాని వ్రాయుట జరుగుచున్నది. నేటి చలనచిత్ర చరిత్రల కాధారములు యధార్థములగు ఇతిహాసములు కావు, ఇతిహాస కథలను మార్చి, కూర్చిన, చేర్చులతో సంస్కృత భాషానభిజ్ఞుల పాండితీ ప్రకర్షలు. ముందు ముందు మీకెన్నియో ఉదాహరణల విచ్చెదను. ప్రస్తుతమునందు మనకు ముఖ్యాతి ముఖ్యమగు చరిత్రనే మీ ముందుం చెదను. అది వాల్మీకి జీవిత చరిత్రము.

నేడు మన భారతీయ మహర్షుల పుట్టుకలను గురించి చాల అపప్రథలున్నవి. అవి భారతీయ చరిత్రలను అర్థము చేసికొనలేనివారి విజ్ఞానకోశములోనివి.

వాల్మీకిమహర్షి బోయజాతికి చెందినవారను అపప్రథ యొకటున్నది ముందుగ మీకు గ్రంథకర్త చరిత్రను చెప్పక గ్రంథ వైశిష్ట్యమును చెప్పుట కుద్యుక్తుడనగుచో గ్రంథమునందలి విషయ ప్రభావము మీయందు ప్రభావితము కాదు. కావున ముందుగ వాల్మీకి మహర్షివారి జీవితమును తీసికొందము.

వాల్మీకి బోయ కాదు

వాల్మీకి ఒక మహర్షి. అతడు ప్రచేతసుడను భృగు వంశీకుని పుత్రులలో పదియవ పుత్రుడు. ఈ మహర్షి ఎవడో మనకుత్తర కాండమున తెలియును తన వంశమును ఆ మహర్షి ఉత్తర కాండమున తెలుపుకొనినారు

సీతాకాంత వాల్మీకి మహర్షివారి ఆశ్రమముననే కుశలవులను ప్రసవించినది. ఆ కుశలవులను వెంటనిడుకొని, మహర్షి రామాశ్వమేధమునకు వచ్చి సీతారాములకు అను సంతానము గావింప యత్నించినప్పుడు చెప్పిన మాట ఇది.

ప్రచేతసోహం దశమః పుత్రో రాఘవనందన

న స్మరామ్యన్మతం వాక్యం ఇమౌ తు తవ పుత్రకౌ.

రామా : నేను ప్రచేతసునకు పదియవ పుత్రుడను. అబద్ధమును ఆడు వాడనుకాను. ఆడుటకాదు. నా మనసునందైన స్మరియింపను. ఇరుగో ఈ కుశలవులు నీ పుత్రులు అనినారు. అంతతో ఊరుకొనలేదు. నేనీ విషయము నందబద్ధ మాడుచో కొన్నివేల సంవత్సరములనుండి గావించిన నా తపము వ్యర్థము కాగలదు సీతను పరిగ్రహింపుమనినారు. ఇప్పుడేమి తేలినది ? వాల్మీకి ప్రచేతసుడను మహర్షి పుత్రుడని తేలినది. కావుననే ఆయనకు ప్రాచేతసుడని పేరు.

“వేదః ప్రాచేతసాదాసీత్సాక్షిద్రామాయణాత్మనా”

వేదము, రామాయణమును పేర ప్రాచేతసుని ముఖమునుండి వెలువడినదని మీరు చదువుదురు. అంతేకాదు వేదము రామాయణము. రాముడు వేదవేద్యుడు. వేదవేద్యుడే దశరథ పుత్రుడయ్యెననికూడ రామాయణ ప్రారంభమున మీరు చదువుదురు

“వేద వేద్యే పరే పుంసి జాతే దశరథాత్మజే

వేదః ప్రాచేతసాదాసీత్సాక్షిద్రామాయణాత్మనా.

ఈతడెంత తపస్వియోకూడ ఉత్తరకాండ యందున్నది. కొన్ని వేల సంవత్సరము లాతడు తపస్సును చేసినాడు “బహువర్ష సహస్రాణి తపశ్చర్యా మయా కృతా” రామాయణమును వినుటకు ముందు మీరేమి తేల్చుకొనవలెను ? వాల్మీకి బోయవాడు కాదు. ఇతడు మహర్షి. అని తేల్చుకొని అతని కావ్యమును వినవలెను. మరి వాల్మీకియని పేరెట్లు వచ్చినది? అందుగా? చెప్పెదను.

వాల్మీకి మహర్షివారి జన్మనామము “ఋక్షుడు” అతడు మహాతపస్వియై తపము గ్రావించుచుండగా శరీరముపైన పుట్ట బట్టినది. తన స్థూల శరీరము నాతడు మరచినాడు. కాలముగడచినది కొన్ని వేల సంవత్సరముల దీర్ఘ కాలమది.

అప్పటికిని అతడు సమాధి నిష్ఠుడయ్యేయుండెను. ఆ మహనీయుని తపము పరిపక్వతనొందినది. వరుణదేవుడప్పుడాతని తపమునకు మెచ్చి వర్షధారల కురిపింపగా ఆ పుట్ట కరిగి దివ్యతేజో విరాజితుడగు మహర్షి బహిర్గతుడయ్యెను. అందుచే అతడు వత్మిక ప్రభవుడై వాత్మికియను పేర పిలువబడెను. వాత్మికి, భార్గవుడు, ప్రాచేతసుడు, అను పేర్లు ఆయనయందు సార్ధకములై నవి. విష్ణుపురాణ మిట్లు చెప్పినది

“ఋక్షో భూద్భార్గవస్త స్మాద్వాత్మికి ర్యోభిధీయతే”.

మన రామాయణమున బ్రహ్మదేవుడు వాత్మికిని సంబోధించుచుగూడ వత్మిక ప్రభవునిగ సంబోధించినాడు. ఇంత మాత్రమున అతడు ప్రచేతసుని పుత్రుడుకాడని చెప్పకూడదు. వాత్మికి యను పేరు అపత్యార్థమునగాక సంబంధార్థముగ చెప్పవలసిన అర్థము. అటులైన ఋక్షుడను పేరు ప్రసిద్ధమై ఎందుకు లేదు? అందురా?

ప్రతిభచే సంపాదించబడినపేరు నామకరణమునాటి పేరును మరుగు పరచును కాక బ్రహ్మగారు అతని తపస్సును గౌరవించుటకే అట్లు సంబోధించినారు. ఆమహర్షి నామమే అతనిని తపస్వియని చెప్పుచుండగా బోయజాతివాడనుట ఎట్లు కుదురును? అంతేకాదు. మహర్షిని కావ్యమును వ్రాయమని ప్రేరేపించుచు హే! బ్రహ్మన్! అని బ్రహ్మ సంబోధించెను.

మచ్చందాదేవ తే బ్రహ్మన్ ప్రవృత్తేయం సరస్వతీ.

స. 2. శ్లో. 31

మరి వాత్మికి బోయవాడను కథ ఎక్కడిది? సప్తమహర్షులును ఆ కిరాతునకు మర అని ఉపదేశించిరి గదా? ఆకథకు గతిఏమి? ఆకథను బట్టికూడ అతడు బోయకాడు. ప్రచేతసుని పుత్రుడే శాపగ్రస్తుడై బ్రాహ్మణ వంశమునందు జన్మించికూడ జాతిభ్రష్టుడయ్యెను. కిరాత జాతియందు కలసెను. అడవులలో దారులు కొట్టి జీవించుచుండెను. అంతలో శాపకాలము గడవగా నారదమహర్షి మిగిలిన ఆర్గురతో వచ్చి మంత్రరాజమును తలక్రిందులు గావించి ఉపదేశించెను అంతతో అతని పూర్వజన్మ యందలి పుణ్యపుంజము కూడగా జాతిభ్రష్ట దేహమును కోల్పోయి బ్రహ్మర్షియయ్యెను ఈప్రతీతి ననుసరించినను ఈతడు కిరాతుడై రామాయణమును వ్రాయలేదు. ఇప్పటికి గ్రంథకర్త ఎవ్వరో తెలిసినది మీకు. ఇక కథకు పోదము. కాని మీ

కీప్పుడు చెప్పబోవు కథాకథనమునందొక క్రొత్తబాటను తొక్కినాను. నిజమున కది క్రొత్తకాదు, రామాయణములోని కథాభాగమును ముందు వెనకలకు సర్దుట మాత్రమే.

రామాయణమును గురించిన విమర్శన గ్రంథము లెన్నియో యున్నవి. అందుకొన్ని ప్రత్యేకపాత్ర పరిశీలనలతో సాగినవి. మరికొన్ని రామాయణ కథం తయు మనశరీరము లోపలనే యున్నదని వేదాంతమునే చెప్పుచు కథకు స్థానమును తొలగించినవి. ఇంక కొన్ని సామాజిక జీవన విశేషములకే స్థానము నిచ్చినవి.

అసలు కథకు స్థానమేలేక రాముడనగా ఆత్మ, సీత యన బుద్ధి, అనుచో కవి నేను కథను చెప్పుచుంటినని చెప్పిన మాటకు అనర్థకృమము వచ్చును. పాత్రల ఆదర్శముండదు. బ్రహ్మ చెప్పిన “కురు రామ కథాం పుణ్యాం” అను మాట వ్యర్థ మగును. కావున కథకు స్థానము నివ్వవలెను. కేవలము చరిత్రయే యగుచో పర మార్థము మృగ్యమగును. కావున నేను కథావిధానమును పరుసక్రమముననే నడపుచు ఈ కావ్యమెక్కడ ఏపాత్ర ముఖమున ధర్మార్థకామమోక్షములను, చతుర్విధపురుషార్థముల నుపదేశించినదో తెలుపుచు భారతీయ సంస్కృతిని తెలిపెదను. ఈ విషయ మిట్లుండ ముందుగ మీకు రామాయణ కావ్యమునందున్న ఉత్తరకాండ కథను ప్రస్తావించి, రావణాదుల జననమును తెలిపి, కుశలపుల జననమునుచెప్పి, ఆ కుశలపులు గానము గావించిన బాలకాండ కథను ప్రారంభించెదను.

ఉత్తరకాండను అనుసరించియే షట్కాండలను అర్థము చేసుకొనుట అవసరము. వాల్మీకి అట్లే చేసినారు.

ఈనాటికీ యువన్యాసమును ముగింతును. కాని రామాయణమును గురించి ఒక శ్లోకమును వినిపించి ముగింతును. నేనిప్పుడు మీకువినిపింపబోవు శ్లోకము రామాయణ మహాకావ్యసార సంగ్రహము వినుడు. జాగరూకులై వినుడు.

“శ్రీ రామాయణ మాదికావ్యమృషితా వాల్మీకినా నిర్మితం
వేదాంతార్థవిశారదైరనుదినం స్తుత్యం సురై రర్చితం
శ్రోతృణామఘనాశనం సురతరోస్తుల్యం తు ముక్తిప్రదం
యే శృణ్వంతి పఠంతి రామచరితం తే యాంతి విష్ణోః పదం.

ఈరామాయణ మాదికావ్యము. వాల్మీకి మహర్షి ప్రణీతము. వేదాంతార్థమును మననముగావించి కృతార్థులైనవారును కాదనువారునుగూడ ప్రతినిత్యమును పారాయణమునుగావింపదగు గ్రంథము. దేవతలచే పూజింపబడు మహాకావ్యము. కావచ్చును. శ్రోతలకేమి లాభమట. శ్రోతృజ్ఞానం అఘనాశనం॥ పాపరాశిని నాశనము గావించుట దీనియొక్క ప్రత్యేకతయట. మన రామాయణ కల్పవృక్షము కోరిన కోర్కెల తీర్చునట. కాని ఇక్కడొక్క విశేషమున్నది. కల్పవృక్షము కోరిన కోర్కెల తీర్చునుగాని ముక్తి నివ్వజాలదు. కావున కల్పవృక్షమునకు సమానమై మోక్షమునివ్వదగు ప్రత్యేకత కలిగినది చూచితిరా! ఎవ్వరీ రామకథను విందురో, పఠింతురో వారందరకును విష్ణుస్థానము కరతలామలకము. శాశ్వతమగు వైకుంఠము కావచ్చును లేక సర్వవ్యాపకమగు అద్వైత భావము నొందవచ్చును.

ఈనాటి నా ప్రవచన సార సంగ్రహమిదియే.

ధర్మస్య జయోస్తు

అధర్మస్య నాశోస్తు

విశ్వస్య కల్యాణమస్తు

ఓం శాంతి శాంతి శాంతి॥

ACCNO. 287

ఓమ్

294.592

రెండవ రోజు

శుక్ర

రూ. 30.00

అర్చమహాశయలారా :

నిన్న మన రామాయణోపన్యాసములయం దుపోద్ఘాతము నడచినది. ఇది మహర్షి ప్రణీతమగు గ్రంథమని తెలిపినాను. వాల్మీకి బోయజాతికి చెందినవాడు కాదని స్పష్టపరచినాను. నేడు భగవంతుని అవతార కారణమును చెప్పదలచినాను. కాని తానీ భూఖండమునందెందుకు అవతరించునో ఆయనయే చెప్పినాను.

శ్లో॥ పరిత్రాణాయ సాధూనాం వినాశాయ చ దుష్కృతాం
ధర్మసంస్థాపనార్థాయ సంభవామి యుగే యుగే.

సాధు పరిత్రాణమున కాతడవతరించునట. దుష్టుల నాశముగావించుటకూడ అతని కార్యమేనట. మూడవది ధర్మసంస్థాపనయట. కాని ఈ మూడును వేర్వేరు కార్యములా? అనునది ప్రశ్న. ఆ మూడును వేర్వేరు కార్యములు కావు. శిష్టుల రక్షించుటకు దుష్టుల సంహరింపక తప్పదు. ఆ రెండు కార్యముల ఫలమే ధర్మ సంస్థాపనము. మరి ఇక్కడ శిష్టు లెవ్వరు? దుష్టు లెవ్వరు? ధర్మమేది? అను నవి ముఖ్యమగు ప్రశ్నలు. శిష్టులను పదము భగవంతుడు వాడిన సాధు పదమునకు పర్యాయ పదము. శిష్ట రక్షణ మన్నను సాధు పరిత్రాణ మన్నను ఒకే అర్థము. భగవంతుని దృక్పథమున ధర్మనిర్వాహకులు సాధువులు. వారి పరిత్రాణము ధర్మ పరిత్రాణము. మరి ధర్మమేది? ధర్మ స్వరూపము తేలిన గదా? అతని అవతార ప్రయోజనము సమన్వయమగుట.

భారతీయ సిద్ధాంతమున వేద శాస్త్రములు నిర్ణయించునది ధర్మము. వేద శాస్త్రములు నిషేధించు కార్యము అధర్మము. ధర్మా ధర్మములు సమాజ నిర్మితములు కావు. చాలామంది ఒప్పినది ధర్మముకాదు. కొందరు ఒప్పనిది అధర్మముకూడ కాదు. కావున ధర్మము సమాజ నిర్మితముకాదు. సమాజ నిష్ఠమును కాదు. కాకూడదు కూడ. వేద శాస్త్ర సమ్మతమై శిష్టులు ఒప్పినదై ధర్మముండవలెను. ఇట్టి ధర్మమును స్థాపించుటకే భగవంతుడు అవతరించును.

వేద శాస్త్రములు ముఖ్యములగు రెండు ధర్మములను మానవ సమాజమున కంతకును శాసించినవి. ఒకరి సొమ్మును వేరొకరు బలాత్కారముగ పరిగ్రహించుటను మొదటగ నిషేధించినది శాస్త్రము. అట్లే ఒకరి భార్యను వేరొకడు అనుభవింపచూచుటనుకూడ నిషేధించినది. సామాన్యముగ విచారించుచో ఈ రెండు దోషములును లేనివాడు మానవాకృతి యందున్న పరమేశ్వరుడేనని వర్ణించినదొక సూక్తి. ఇట్టి శాసనము మానవ సమాజమే తనతోటి మానవునకు తార్కికముగ చెప్పుచో మేధాశాలి యొకడు, స్త్రీ రత్నము అందరి సొత్తు గావున ప్రకృతి సౌందర్యమును ఒలికించు ఒక సుందరాంగి ఏ ఒక్కని సొత్తో అయియుండుట ధర్మమని నేను ఒప్పును. అని అతడొక నవసమాజమును నిర్మించును. అతడు చెప్పునది. తర్కము కాకపోవుటెట్లు ? అందము నందరును అనుభవించవలసినదే.

అట్లే భగవంతుడు సృష్టించిన లేక ప్రకృతి అందించిన భూభాగము నొక్కడే ఏల ఏలవలెను? సమాజమున కంతకును సమాన హక్కు కలదే ఈ భూభాగమని ఒకడు తర్కించును. ఇదియు తర్కము కాకపోదు. నిజముగ విచారించుచో తర్కమునకు సరిహద్దు లేదు. వేదశాస్త్రములే తర్కమునకు హద్దును ఏర్పరచినవి. ఇదియే భారతీయత. మనమిక ప్రకృతము ననుసరింతము. రామావతార కారణమును చెప్పెదను.

రా మా వ తా ర కారణము

సృష్టి క్రమము విస్తరించుటకు ప్రజాపతులు చాల ముఖ్యము. కశ్యప ప్రజాపతి, కర్దమ ప్రజాపతి మొదలగు వారి భాగములోనివారే. వీరు బ్రహ్మమానస పుత్రులు. ఈ సంతతిలోనివాడే పులస్త్యుడను బ్రహ్మర్షికూడ. ఈతని తోడనే పౌలస్త్యవంశము ప్రారంభమైనది. ఈ పులస్త్యుని పుత్రుడు పౌలస్త్యుడు కావచ్చును. కాని ఈ పులస్త్యునకు విశ్రవసుడను మహర్షి తృణబిందువను రాజర్షి పుత్రికయందు జన్మించినాడు. ఈ విశ్రవసుని సంతతిలోనివారే మన రామాయణ మహాకావ్యమున రామునకు ప్రతివీరుడై నిలిచిన రావణాసురుడును, కుంభకర్ణాదులుకూడ. వీరి చరిత్రను ముందుగ మీకు సమగ్రముగ చెప్పెదను.

రావణాదుల జననము

అది మేరుపర్వత ప్రాంత భాగమునందున్న తృణబిందువను రాజర్షి ఆశ్రమము. పులస్త్యుడు మహామునియై ఇంద్రియముల నిగ్రహించి, వేదాధ్యయనము గావించుకొనుచు తపము గావించుకొనుచుండెను ఆ యాశ్రమమున. పసంతము మూర్తీభవించిన ఆశ్రమమది. కావున దేవకన్యలును గంధర్వకన్యలునుగూడ ఆశ్రమాభ్యంతరమున గానముల గావించుచు చరించుట సహజమైయుండ పులస్త్యునకు వారి సంచారము ప్రతిబంధకమైనది. అతని ఏకాగ్రతకు వారి చర్యలు ప్రతిబంధకములుకాగా ఏ త్రీ ఈ యాశ్రమమున నా కంటబడునో ఆ త్రీ గర్భవతి యగునని శపించినాడు. అ శాప విషయము నెరింగిన దేవకన్యకలు మొదలగువారు నాటి నుండియు ఆ యాశ్రమంబున ప్రవేశించుటలేదు.

దైవగతులు చిత్రములై నవి. సృష్టి రహస్యము లెవ్వరును తెలుసుకొనలేరు.

తృణబిందువను రాజర్షి పుత్రికకు ఆముని శాపము సంగతి తెలియదు. దైవికముగ ఒకనాడు ఆ కన్యక పులస్త్యుని కంటబడినది. ఆ క్షణముననే ఆ కన్యకు గర్భ చిహ్నము లేర్పడినవి. ఆ కన్య తండ్రి కెదురుగ నిలుచుటకు సిగ్గుగొన్నను పితృమూర్తికి తెలియకుండ ఆమె ఎట్లు చరించును? అది జరుగని పని.

తండ్రి కంట బడినది. నిజవృత్తాంతము రాజర్షి తన తపః ప్రభావమున తెలుసుకొనినాడు.

అతడు వెంటనే తన కన్యకను వెంటనిడుకొని పులస్త్యుని ఆశ్రమమునకేగి ఆమునిచంద్రుని పూజించి తన కన్యకనిచ్చి పెండ్లిచేసినాడు. ఆమెరాజపుత్రికయైనను వినయవిధేయతలతో ఆమునికి సేవచేయగా ఆముని నీ గర్భమునందు సత్పుత్రుడు కలుగునని వరమిచ్చినాడు. మాతృపితృవంశముల నుద్ధరింపగల పుత్రుడు జన్మించినాడు తృణబిందుని పుత్రికకు. అతడే విశ్రవసుడు. పులస్త్యుడు వేదములను పఠించుచుండగా ఆధ్వని విని ఆ రాజకన్యక గర్భవతి యగుటచే ఆమెకు జనించిన ఈ పుత్రునకు విశ్రవసుడని పేరు వచ్చినది. ఈ విశ్రవసుడును మహాతపస్వియే. పులస్త్యునకు తీసిపోని తపమును గావించుచు ధర్మనిష్ఠుడై యుండెను.

భరద్వాజుడను మునిచంద్రుని పుత్రిక దేవవర్ణిని. భరద్వాజ మునీంద్రుడు తన పుత్రికయగు దేవవర్ణిని విశ్రవసునికిచ్చి వివాహము గావింపగా ఆమెయందు కుబేరుడు పుట్టెను. ఈకుబేరునకు వైశ్రవణుడనికూడ పేరు.

పౌలస్త్యవంశము ఇంతవరకిట్లు కొనసాగినది. కుబేరుడును వేయి సంవత్సరములు తపస్సునుచేసి చతుర్ముఖుని వలన వరముల సంపాదించినాడు. ఆవరప్రసాదముచే కుబేరుడు దిక్పాలకులయందొకడై ఉత్తరదిక్కున కధిపతియయ్యెను. అంతియేకాదు. బ్రహ్మదేవుడీతనికొక దివ్యవిమానమునుకూడ నిచ్చినాడు. దిక్పాలకత్వమును, ఈ విమానమునుకూడ కుబేరుని స్వార్థిత్వములు. కాని బ్రహ్మ ఈతడెక్కడ నివసించవలెనో చెప్పలేదు. కుబేరునికిప్పుడు దిక్పాలకత్వము వచ్చినను, విహారమునకు విమానము దైవదత్తమై ప్రాప్తించినను రాజధానికి నగరము నిర్ణయము కాలేదు.

కుబేరుడు తండ్రివద్ద కేగినాడు. తన తపఃప్రభావ సంపన్నత్వమును తెలిపినాడు. అంతతో విశ్రవసునకు చాల సంతోషము కలిగినది. తండ్రి! నాకు సర్వకాలముల యందును సుఖప్రాప్తి కలుగునట్టి నివాసస్థానమును ప్రసాదించుడని తండ్రిని కోరినాడు. అప్పుడు విశ్రవోబ్రహ్మర్పణమున లంకానగరము సాక్షాత్కరించినది. ఆనగరమునే తన పుత్రునకు రాజధానిగ నిచ్చినాడు. ప్రస్తుతమున లంకానగరము కుబేరుని నివాసస్థానము.

ఈ విశాల విశ్వంభరావలయమున లంకాపురికొక ప్రత్యేకత యున్నది. లంకానగర మొకప్పుడు విశ్వకర్మనిర్మితమైన మహానగరము. ఈనగరమొక కాలమున దేవతల స్వాధీనమునందే యున్నను మరియొక కాలమున రాక్షసాక్రాంతమైనది. మరల శ్రీమహావిష్ణువు ఆరాక్షసుల జయించి దేవతలకు స్వాధీనము కావించినాడు. ప్రస్తుతమున కుబేరున కొనసాగినకాలము దేవతలకు శ్రీమహావిష్ణువు స్వాధీనము గావించిన కాలము ఇప్పుడా రాక్షసులెక్కడుండిరి. వారిప్పుడు పాతాళమునందుండినారు.

ఇక రావణుడు లంకేశ్వరుడెట్లయ్యెనో చెప్పెదను.

కాలమెప్పుడును ఒక్కతీరున నడవదు, అది చక్రము. ఆ చక్రభ్రమణమునకు ఆగుటయనునది లేదు. కాలము జీవుల కర్మఫలముల పరిపక్వము గావింపుచు తనతో వారినికూడ త్రప్పుచుండును.

లక్ష్మికి నివాసస్థానమెక్కడను శాశ్వతమైలేదు. లక్ష్మికి పుట్టినిల్లు కమలము. ఆకమలమునందే ఉదయభానునితో కమలమున నిల్చి చూచువారలకు తన సౌభాగ్యమును ప్రకటించి, సూర్యుడ స్తమించుట తడవుగా ఆకమలమునుండి వెడలిపోవును.

కుబేరుడు లంకానగరమును రాజధాని గావించుకొని, సూర్యతేజమున వెలుగొందు విమానమున వై హాయనగతుల గావించుచు కాలమును గడుపుచుండెను.

ఒకనాడు వైశ్రవణుడు తన తండ్రియగు విశ్రవసుని దర్శింప నిశ్చయించి నాడు. తన తండ్రిని చూచుటకై విమానము నధిష్టించియే భూభాగమున కేతెంచు చున్న సమయమది.

పాతాళమున నివసించు రాక్షససమూహమంతకును నేటికి లంకపై అధికారము మనకు లేకున్నను ఏనాటికైన మనమీ లంకను ఆక్రమింపకపోమను ఒక నిశ్చయజ్ఞానము లేకపోలేదు. కాలమునకు కట్టుబడి పాతాళమున వసించు రాక్షసుల యందు సుమాలియొకడు. కుబేరుడు పయనించిననాడే ఆతడును ఈభూలోకమునకు పయనమగుట జరిగినది. ఇది కుబేరుని లంకాపుర సామ్రాజ్యపతన సమయమనక తప్పదు.

సుమాలి పుష్పకవిమానారూఢుడై ఆతని దేహకాంతి దివ్యతేజమున వెలుగు చుండగా కుబేరుడు పయనించుటను చూచినాడు. సుమాలి మనసొక్కమారు చలించినది. కుబేరుని శరీరకాంతి సుమాలిని ముగ్ధుని గావింపగా ఆతని శరీర కాంతిని ఇనుమడింపజేయు పుష్పకవిమాన మాతనిని మరింత చకితుని గావించినది. ఈతనికి ఇటువంటి దివ్యదేహమునందించిన తండ్రి ఎవరనిపించినది.

జీవగతి చాల చిత్రమైనది. భ్రాంతి మూలకమే జీవతత్వము. దేవతిర్యగాది శరీరముల ధరించి ఆయా శరీరముల పై శిష్టములకు గురియై, ఆయా శరీరముల ధరించుచు లోకాలోకముల చరించుట జీవతత్వము. పిపీలికాది బ్రహ్మ పర్యంతమును ఇంతియే.

సుమాలి ఈ విమానారూఢుడై వెళ్ళునట్టి పురుషుడొకడు మన రాక్షసజాతి యందుండిన బాగుగదా! అనుకొనినాడు.

జీవునకు దేహాభిమానము వంటిదే జాత్యభిమానముకూడ.

జాతిగరిమకు బీజము చాల ముఖ్యము. క్షేత్రమును అట్టిదే. కాని బీజము నకు ప్రాధాన్యత నివ్వక తప్పదు.

ప్రస్తుతమున కుబేరుని తండ్రి సుమాలి తృక్పథమున నిలిచినాడు. ఈ విశ్రవసుడే బీజప్రదాతయగుచో ఈ కుబేరునివంటివాడొకడు మన రాక్షసజాతికి అలం

కారమై రాగలడనుకొనినాడు, అనుకొనుటకాదు. నిశ్చయించుకొని కంకణమును కట్టుకొనినాడు. ఇక కావలసినది క్షేత్రము.

సుమాలికి కైకసియను పుత్రిక కలదు. క్షేత్రమునకు తన పుత్రికయే కలదనుకొనినాడు. కైకసిని విశ్రవసునకిచ్చి వివాహము గావింప నిశ్చయించినాడు. మరి కైకసి నొప్పింపవలెనుగదా? సుమాలి పాతాళమున కేగినాడు. పుత్రికను విశ్రవసుని వలన సంతానము కనుటకు ఒప్పించినాడు.

అది విశ్రవసుని ఆశ్రమము. సూర్యుడస్తాద్రికేగు సమయముకూడ. కావున అది సంధ్యాకాలము.

సాంధ్యకృత్యములు వైదికశాసనములు. ఈశాసనములొకకాలమున వెలువడినవి కావు.

విశ్రవస మహర్షికి అప్పుడే సాంధ్యకృత్యము తీరినది.

దైవముటనలతిచిత్రములై నవి. కర్మవిపాకము నెవ్వరును ఊహింపజాలరు. 'గహనాకర్మణో గతిః' అనినారు భగవానులే.

ప్రతి వ్యక్తికిని తానొక మహోన్నత పదవి నధిష్టింపవలెనని యుండుట ప్రకృతి సిద్ధము. కాని ప్రతివారి కోరికయు ఫలించుట కేమికావలెనను నదియే వివాదాంశము. నేటి భౌతిక వాదు లిక్కడనే తమ బుద్ధి వైభవమును కోల్పోయియు కోల్పోవుటను గుర్తించుట లేదు.

సత్సంతానమును బడయుటకు ఒక నిర్మాణ కార్యక్రమమును భారతీయత నిర్ణయించినది. అది వేదోక్తము కావలెనన్నది. బీజమొక్కటియే మొలకకు ప్రధానము కాదన్నది. క్షేత్రముకూడ ఒక వైలక్షణ్యము కలిగియుండవలెనన్నది. క్షేత్రము నందుంచదగు బీజా వాపనకొక కాలముకావలెనన్నది. (సుముహూర్తమని దానికే పేరు.) సత్సంతానమును. బడయుటకు క్షేత్ర పారిశుధ్య మక్కరలేదనుకొనుట కంటె పామరత్వము వేరొకటి లేదు. సుమాలి కోరుకొన్న కోరిక ఎట్లు పరిణమించినదో కథను వినుడు.

సుమాలి పుత్రికయగు కైకసికి సంధ్యాకాలమున కామ మంకురించినది. నిజమున కది సత్సంతానము నొందదలచినవా రనుభవింప దగిన కామానుభవ కాలమదికాదు. అది శాస్త్రము నిషేధించిన కాలము. ఆ కాలమున గర్భోత్పత్తి యగుచో పుట్టువారు రాక్షస ప్రకృతికలవారని శాస్త్రము ఘోషించినది.

కైకసి విశ్రవో బ్రహ్మ ఆశ్రమమున కేగినది. ఆ మహనీయుడప్పుడే సంద్యము ముగించి అగ్నిని ప్రేల్చుటకై అగ్నిహోత్ర గృహమున ప్రవేశించినాడు. కైకసి సరాసరిగ వెళ్లి ఆ ముని ముంగట నిలిచినది. ఆ ప్రజాపతి పుత్రుడామెను చూచినాడు. తలవంచుకొని కాలిబొటన వ్రేలితో నేలను గీటుచు, విలాసవతియై తన ఎదుట నిలిచిన ఆ యౌవనవతిని పలకరించినాడు అతడువార హృదయు డయ్యే పలకరించినాడు. నీ వెవ్వతవు? నీ తండ్రి ఎవరు ? నీవే కార్యమును కోరి ఇచ్చుటికి వచ్చితివి? అని.

కైకసి ఏమి చెప్పును? లజ్జావనత వదనమై, దోసిలి యొగ్గి సుమాలి నా తండ్రి పంపగా వచ్చితిన్నది. తన పేరు కైకసియని చెప్పినది. మిగిలిన విషయమును మహాత్ములగు మీకే వదలితిన్నది.

విశ్రవసు డొక్క షణకాలము ధ్యాన గతుడయ్యెను. రాబోవు కాలము వారికి కరతలా మలకము. వెంటనే కనులు తెరచి, “కళ్యాణి” దారుణమగు నీ సంద్యా సమయమున పుత్రోత్పత్తికై నా కడకు వచ్చితివి. కావున నీ గర్భమున కృారులగు ఇద్దరు పుత్రులును ఒక పుత్రికయు కలుగునని చెప్పినాడు.

ఏ తల్లి కృారులను కనుటకు సహించును? కైకసి ఖిన్నురాలైనది మరల శరము వంచి, ధర్మాత్ముడగు పుత్రునికూడ అనుగ్రహింపుడని ప్రార్థించినది. ప్రజాపతి ఆమె కోర్కెను మన్నించి, తన వంశమునకు తగిన ధర్మాత్మునిగూడ అనుగ్రహించినాడు.

మొగమున మొలకనవ్వు చిగిర్చగా కైకసి తండ్రి గృహమున కేగినది. కొంతకాలము గడచినది. రావణకుంభకర్ణులును, శూర్పనఖయు కైకసి గర్భము నుండి వెలువడినారు. రావణుడు పది తలలతోడనే పుట్టినాడు. కుంభకర్ణుడు అతి దీర్ఘకాయుడు. అతని కాయము లోకోత్తరము శూర్పనఖ వికృత రూపిణి యయ్యే జన్మించినది. వీరి జన్మములు మాతృ దోషముచే కలిగినవి. తరువాతివాడు విభీషణుడు. ఇతడు ధర్మాత్ముడు.

రావణకుంభకర్ణు లతిబలవంతులు. దుండగులు. లోకకంటకులు. కుంభకర్ణుడు మహాతామసి. మహర్షుల శరీరము లాతని కాహారము. ఇంతవరకు రావణకుంభకర్ణులకు పుట్టుకతోడ కలిగిన బలమేగాని వారి బలమునకొక ప్రత్యేకత కలుగలేదు. రావణుడిక మనకు కథానాయకుడు కావలెను.

సుమాలి కోరుకొన్న కుబేరునివంటి శరీరకాంతిగల వాడొకడు రాక్షసజాతి
యందుత్పన్న మగుట జరిగినది. కాని ఆతని బలము లోకోత్తరము కావలెను

కుబేరు దొకనాడు పుష్పక విమానము నెక్కి తండ్రి ఆశ్రమమున కేగుచు
కై కసికంట బడినాడు. వెంటనే కైకసి తన పుత్రులను పిలిచి, కుబేరునిచూపి,
కుబేరుని ఐశ్వర్యమువంటి ఐశ్వర్యమును మీరు మాత్రమెందుకు సంపాదింపలేరని
పుత్రుల కుత్సాహమును కల్పించినది.

రావణుని బుద్ధి వైశద్యము చాల గొప్పది. ఆతడు తీవ్రవాదికూడ.

లోకము నందెవ్వరై నను ఎప్పుడై నను లోకోత్తరములగు బలపరాక్రమముల
సంపాదింపవలెనన్న తపస్సు ఒక్కటే సాధనమని ఆనాటికే తెలియును

తపసా సాధ్యముకాని పనిలేదని భారతీయ సారస్వతము తేల్చి చెప్పినది.
మోక్షమునకే తపస్సుకాదు. అభ్యుదయమును కల్పించునదికూడ తపస్సే నన్నది
వేద వాఙ్మయము. వేదమున కామ్యకర్మ లెన్నియో యున్నవి.

రావణ కుంభకర్ణులు తల్లి యుద్బోధను అనుసరించినారు తపమునకేగినారు.
విభీషణుడును వెళ్లి నాడు.

రా వణా దు లు త ప ము గా వి ం చు ట

శ్రోతలారా :

రావణ, కుంభకర్ణ, విభీషణు లెంతకాలము తపము గావించిరో ఆ కాల
మానమును మీ కిప్పుడు నేను వినిపించగా మీకాశ్చర్యము కలుగవచ్చును. మీరు
విశ్వసించక పోవచ్చునుకూడ. యుగభేదముచే జీవుల శక్తి భేదముండుననునది
భారతీయ శాస్త్రముల సిద్ధాంతము. రావణాదుల జననములు కృతయుగములోనివి.
కావున వారి ప్రాణ శక్తులను మన మానముతో కొలుచుట యుక్తముకాదు. మన
గ్రంథములు నేడు మన ఊహలకందని విషయముల నెన్నిటిలో చెప్పును. అవి
విశ్వాస సాత్రములు. ఈ మాటను మీరెన్నడును మరువకూడదు. కథకు వత్తము.

రావణకుంభకర్ణులు తపస్సు గావించిన కాలము పదివేల సంవత్సరములు.
విభీషణుడు తపస్సు గావించిన కాలము అయిదువేల సంవత్సరములు. చతుర్ముఖ
బ్రహ్మనుగూర్చి వీరి తపస్సు సాగినది. వారి శరీరము గ్రీష్మ ఋతువునందు

పంచాగ్ని మధ్యమున మ్రగ్గినది. పంచాగ్నులన ఆకసమున ప్రచండ మార్తాండుడొక అగ్ని. నలుప్రక్కల నాలుగగ్నులు ప్రజ్వరిల్లగా ఆ వేడిమిని భరించి తపము గావించవలెను. అట్లే శీతాకాల వర్షాకాలములును గడచును. శీతాతపముల సహించి, ఆకలి దప్పులకోర్చి, వాయువును మాత్రమే ఆహారముగా గొని చేయు ఆ యుగ్ర రాక్షసుల తపము సత్యలోకాధిపతీయగు చతుర్ముఖ బ్రహ్మను కదలించకుండునా? చతుర్ముఖుడు కదలినాడు. రావణ కుంభకర్ణుల వద్దకు వచ్చినాడు. రావణుని తప మొక ఘోరమగు తపము. రావణుడు ఒక వేయి సంవత్సరముల దీక్ష సమాప్తి కాగా తనకున్న పదితలలో ఒక తలను నరకి పూర్ణాహుతి గావించును. అట్లు తొమ్మిదివేల సంవత్సరములు గడచినవి. తొమ్మిది తలలు అగ్నికి ఆహుతియైనవి పదియవది యగు శిరము బ్రహ్మకర్పింప నిర్ణయించుకొనినాడు. అట్టి ఘట్టమున దేవతలందరును తన వెంటరాగా బ్రహ్మ సాక్షాత్కరించినాడు రావణుడెట్టి వరములకోరిన అట్టి వరములనివ్వ నిశ్చయించుకొని తన కర్ణ్య పాద్యాదుల నొసగిస్తుతి గావించిన రావణుని వరముల కోరుకొమ్మనినాడు.

బ్రహ్మ సాక్షాత్కరించి రావణా! నీ తపమునకు మెచ్చితిని. వరమును కోరుకొమ్మని అనుజ్ఞ నివ్వగనే నాకు మరణ భయము లేకుండునట్లు వరమిమ్మని కోరినాడు

॥భగవన్ ప్రాణీనాం నిత్యం నాన్యత్ర మరణాద్భయం
నాస్తి మృత్యునమశ్శత్రురమరత్వమహం వృణే

చతుర్ముఖా! ప్రాణులకు మరణముకన్న భయహేతువు లేదు కావున మృత్యువు లేకుండునట్లు నాకు వరమిమ్మనెను. ఇట్టి వరమిచ్చుటకు బ్రహ్మకు అధికార మెక్కడిది? మరణమును తప్పించుకొనుట ఒకరిచ్చు వరముకాదు. కావున బ్రహ్మ చెప్పిన సమాధానమిది.

॥నాస్తి సర్వామరత్వం తే వరమన్యం వృణీణ్వమే.

రావణా! నీవు కోరిన వరము దుర్లభము. అది అసంభవముకూడ. వేరొక వరమును కోరుకొనుము అనినాడు

రావణు డాలోచించినాడు. లోకమున తనకంటె శత్రువు బలవంతుడగుచో తనను చంపును. తానందరికంటె బలవంతుడగుచో తనను చంపు వాడెవడు? అను బుద్ధి పొడమినది. అట్టి వరమునే కోరినాడు.

తాతా! దేవ దానవ యక్ష కిన్నర కింపురుషాది జాతులేవియును నన్ను జయింప నమర్దములు కాకుండునట్లు వరమిమ్ము అని కోరినాడు. బ్రహ్మ అట్లే వరమిచ్చినాడు. కాని రావణుని వరముల వరుసచో మనుజుని చేర్చలేదు

‘తృణభూతా హి తే మన్యే ప్రాణీనో మానుషాదయః.’

మనుజులు తృణప్రాయులు అని భావించుటచే మనుజులవలన భయము లేకుండునట్లు వరమడుగలేదు. ఇదియే భగవంతుని మాయా ప్రభావము.

మనుజుడెంత మేధావియైనను భగవంతుని మాయా విజృంభణను గుర్తెరుగ లేడనునది పరమ సిద్ధాంతము. “మమ మాయా దురత్యయా” అని గీతా సూక్తి.

బ్రహ్మ దగ్గర ఈ వరములను సంపాదించు సమయమున కాతడొక్క శిరము మాత్రమే కలిగియుండెను. మిగిలిన తొమ్మిది శిరములును బ్రహ్మకే సమర్పితము లయ్యెను గదా? చతుర్ముఖుడు రావణుని త్యాగమున కచ్చెరువంది తన కాహుతి గావించిన తొమ్మిది తలలనుగూడ మరల వర రూపమున సమర్పించి నాడు. అంతతో అతడు మరల దశకంతుడయ్యెను అదికాక బ్రహ్మగారు రావణునకు కామరూప ధరత్వమునుగూడ ప్రసాదించినారు. తరువాతివాడు విభీషణుడు. విభీషణుని వద్దకు వచ్చి రావణునివలెనే వరముల కోరుకొమ్మనినాడు. విభీషణుని అక్ష్యము వేరు. విభీషణుని వరమిది

‘పరమాపద్గతస్యాపి ధర్మే మమ మతిర్భవేత్.’

తాతా! నేనెట్టి ఆపత్తు ననుభవించుచున్నను ఆకాలమునకూడ నాబుద్ధి ధర్మమునుండి చలించకుండునట్లు వరమిమ్మనినాడు.

ఆ వరముతోపాటు ప్రత్యేక శిక్షను పొందకయే బ్రహ్మత్వము తనకు స్ఫురించునట్లుకూడ వరమడిగినాడు. అంతతో ఆగలేదు, ఆ రెండు వరములకంటె ఘనమగు మరియొక వరమునుకూడ కోరినాడు.

యా యా జాయతే బుద్ధిర్యేషు యే ష్వాశ్రమేషిహ
సా సా భవతు ధర్మిషా తం తం ధర్మం చ పాలయే.

నాకు ఆశ్రమములు మారినను ధర్మబుద్ధి మారకూడదు. ఏ ఆశ్రమమునకు తగిన ధర్మమును ఆ యాశ్రమమునందు పరిపాలించునట్లుకూడ వరమిమ్మనినాడు. మనమొక విధముగ రావణునితో విభీషణుని తూచుచో రావణునికంటె విభీషణు

దెంతయో వెనుకబడినట్లగుపించును. తనకీ ప్రపంచము నందెదురులేని బలము నాతడు సంపాదించగా కన్నుల కగపడని ధర్మ బుద్ధిని విభీషణుడు కోరినాడు. విభీషణుని లక్ష్యమేమై యుండును? అతని లక్ష్యమిది.

‘న హి ధర్మాశురక్తానాం లోకే కించన దుర్లభం.’

ధర్మమునం దనురక్తికలవారికి దుర్లభమగునది ఈ లోకమునలేదట. ఇదియే భారతీయ గ్రంథములు చెప్పు నిజతత్వము. ఈ సిద్ధాంత ఫల మప్పుడే అబ్బినది విభీషణునకు.

బ్రహ్మగారు రాక్షస యోనియందు పుట్టియు ధర్మబుద్ధి కలిగినది గావున నీకు చిరంజీవిత్యముకూడ నిచ్చితి నని ఆతని దగ్గరనుండి ప్రయాణమయ్యెను. ఇక మిగిలినవాడు కుంభకర్ణుడు. కుంభకర్ణుడన్న దేవతలకు చాల భయము. తపము గావించని కుంభకర్ణుడు ఋషులనే ఆహారముగ స్వీకరింపగా నేడాతడెట్టి వరమును కోరునోయని దేవతలు గజగజలాడి బ్రహ్మకు తమ భయమును విన్నవించుకొని నారు లోకకళ్యాణమునకై.

చతుర్ముఖునకు వరమివ్వక తప్పదు. కాని లోకకంటకులకు బలమును చేకూర్చుట తప్పు. బ్రహ్మకు నాలుగు తలలున్నవిగదా! బాగుగ ఆలోచించినాడు. సరస్వతి వైపునకు తన చూపును త్రిప్పినాడు. అంతియే అతడామెతో ఏమి చెప్పెనో ఎవ్వడెరుగును? ప్రస్తుతమున సరస్వతి బ్రహ్మగారి ప్రక్కనలేదు. ఒక్క క్షణకాలమున కుంభకర్ణుని నాల్కపై నిలచినది. తనభర్తకంటె ముందుగనే ఆమె వెళ్ళినది. ఆమె బ్రహ్మకు సహధర్మచారిణి. ఆమె వాగ్రూపిణి.

అంతలో బ్రహ్మ కుంభకర్ణుని కెదురుగ నిలిచినాడు కుంభకర్ణుని తపః ఫలమై, అతనిని కుంభకర్ణుఁ! వరమును కోరుకొమ్మనినారు బ్రహ్మగారు.

వాగ్దేవి పలికించిన పలుకులనే ఎవ్వడైన పలుకును పలుకవలసినదంతియే కావుననే ఆసరస్వతి పరావాగ్రూపమున ప్రేరకురాలై, వైఖరీ రూపమున బహిర్గత మగుటకు మహాసీయులామె అనుగ్రహమును కోరుకొందురు

కుంభకర్ణుడు బ్రహ్మను వరము కోరినాడు. అతడు ఇంతకాలముగ తపస్సు చేసి ఏవరమును కోరదలచెనో ఆవరమునుకోరలేదు. అతడు కోరదలచినది నిర్దయ.

కోరినది నిద్దుర. ఆ నిద్రయు ఒకనాడు రెండు నాళ్ళని కోరలేదు. అనేక సంవత్సరములుండునట్లు కోరినాడు.

‘స్వప్నం వర్షాణ్యనేకాని దేవ దేవ మమేప్సితం’

ఇక బ్రహ్మదేవు డాలించలేదు. “తథాస్తు” అని తన అధికార ముద్రను వేసినాడు. కుంభకర్ణునకు వరమిచ్చినట్లయినది దేవతల కార్యము నెరవేరినది. పరిపాలకుల లోకతంత్రజ్ఞత ఇదియే.

కుంభకర్ణుడు మేల్కొనినగదా! ఋషుల భక్షించుట? ఇప్పుడా బాధ తప్పినది దేవతలకును ఋషులకును ఇతర భూతములకుకూడ.

సరస్వతి కుంభకర్ణుని విడిచిపెట్టినది. కుంభకర్ణునకు తెలివివచ్చినది. అతడిప్పుడేమి చేయగలడు? నాల్కకరచుకొని, ఇది దేవతల మోసమని గ్రహించి నాడు.

దేవతల విగ్రహాను గ్రహము ఓట్లేయుండును. వారనుగ్రహించుచో మన బుద్ధులను క్రమమార్గము నందుండునట్లు ప్రేరేపింతురు. కాకున్న వంకరకు త్రిప్పుదురు.

కుంభకర్ణునకు పట్టిన అవస్థ అదియేగదా? మన కథా భాగమున కైకసిగన్న సంతానమునం దిద్దరు తపోజల సమన్వితులై లోకకంటకులుకాగా ఒకడు మహాను భావుడై భక్తాగ్రేసరుడయ్యెను.

రావణ కుంభకర్ణ విభీషణులు ముగ్గురును శ్లేష్మాతక వనమున నివాసము నేర్పరచుకొని సుఖజీవితమును గడపుచుండిరి.

“శ్లేష్మాతక వనం గత్వా తత్ర తే న్యవసన్ సుఖం”

మన మొక్కమారు పాతాళలోకమునకు పోదము.

లంకా సామ్రాజ్యమును కోల్పోయిన రాక్షస వర్గమంతయు అచ్చటనే యున్నది. రాక్షస జాతికి పురోగతిని కల్పితమనుకొన్న సుమాలియు అక్కడనే యుండెను. ఇక రాక్షసజాతి సామ్రాజ్య పతాకము భూఖండమున ఎగురవలెను. ఆ కాలము వచ్చినది. దేవతలకిది కృష్ణపక్షము. రాక్షసులకిదియే శుక్ల పక్షము ఒకరికి శుక్ల పక్షము మరియుకరికి కృష్ణపక్షము సుఖదుఃఖములు జంటయై తిరుగు చుండుట జీవకోటి కంతకును సమానమను సిద్ధాంతమునకు పూర్వపక్షము లేదు.

సుమాలి కొందరు రాక్షసులతో భూలోకమునకు బయలుదేరినాడు. ఆతడొక బ్రత్యేకమగు లక్ష్మముతోడనే బయలుదేరినాడు. అతడిప్పుడు రావణునికి రాక్షస రాజ్యమున పట్టాభిషేకము చేయవలెను. అదియే ఆతని ప్రధాన లక్ష్యము.

ప్రహస్త, మారీచ, విరూపాక్ష, మహోదరులు సుమాలికి ముఖ్య సచివులు. వారితో కలిసి బయలుదేరినాడు.

అది రావణ కుంభకర్ణ, విభీషణుల తపః ప్రభావ సంపన్నతతో తులదూగు శ్లేష్మాతక వన ప్రదేశము.

సుమాలికి రావణ కుంభకర్ణ విభీషణులు దౌహిత్రులు గదా? సుమాలి వారి ముగ్గుర తిలకించినాడు ఆ వనమునందు.

అ మువ్వరయందును రావణుడొక్కడే తన మనోరథమును తీర్చదగిన మనుమడు. దశగ్రీవుని గాఢా లింగనము గావించుకొని ఆతని ప్రతిభా ప్రభావముల నుగ్గడించినాడు.

రాజ్య తంత్రమున మిత్రభేద మొక సాధనము. సామదాన దండములకంటె ఇది సున్నితము.

సుమాలి ఇప్పుడు సాగించదలచినది మిత్రభేదము. కుబేరుడు రావణునకు జ్యేష్ఠ భ్రాతగదా? అతనిని ఎటులైన లంకనుండి గెంటివేయుటకు లంకకును రాక్షసులకును గల సంబంధమునంతను రావణున కెరింగించి కుబేరుని లంకనుండి వెళ్లగొట్టవలసినదిగా రావణుని ప్రేరేపించినాడు. రావణుడందుకు ఒప్పుకొనలేదు. సుమాలి ప్రయత్నము తాత్కాలికముగ వ్యర్థమైనది. అంతేకాదు రావణుని సమాధానము చాల ఘాటై వినిపించినదికూడ.

‘విత్తేశో గురురస్మాకం నర్హస్త్యం వక్తుమీదృశం’

కుబేరుడు మాకు గురువు. నీవు మాట్లాడదగిన మాటను మాట్లాడలేదని కూడ మందలించినాడు. సుమాలి తొణకలేదు. కాలమొకటి కలదని సుమాలికి తెలుసును. ప్రహస్తుడు చాల తెలివిగలిగిన వ్యక్తి. అతనిని రావణుని దగ్గరనే సలహాదారుగ ఉంచినాడు సుమాలి.

కాలము కొంత గడచినది ప్రహస్తునకు రావణునివద్ద చక్కని చనవు కలిగినది ఇప్పుడు ప్రహస్తుని కర్తవ్యము రావణునకుగల భ్రాతృప్రేమను తెంచుటయే. ఒకనాటికి ప్రహస్తుని కోరిక నెరవేరినది. రావణునకు లంకా రాజ్యముపై కాంక్ష కలిగినది. తమ సామ్రాజ్యమునే కుబేరుడు అక్రమించెనను భావము రావణునకు రూఢమై లంకనుండి తొలగుమని కుబేరుని కడకు ప్రహస్తునే దూతగా బంపినాడు.

విత్తే శుడు ఇది తనకు తండ్రి యిచ్చిన నగర రాజమని సమాధాన మిచ్చి, తండ్రి దగ్గర కేగి సోదరుని వృత్తాంతమును విన్నవించుకొనినాడు.

తండ్రి యాజ్ఞను శిరసావహించుటకే కుబేరుడు తండ్రి దగ్గర కేగినాడు. తల్లి దండ్రులై నను వినయ విధేయతలుగల పుత్రునకే హితమును చెప్పుదురు. విశ్రవసున కీవృత్తాంతము క్రొత్తగా తెలియుటకాదు. ఇంతకు ముందుగనే రావణుని తోటి సంభాషణ నడచినది. అతడు మూర్ఖుడైయుండెనని తండ్రి గ్రహించి, ఈ లంకను రావణునకే వప్పజెప్పుమని కుబేరునకు సలహానిచ్చినాడు. నాటి నుండి కుబేరునకు కైలాసము నివాసమైనది. (అదియే ఆలకాపురి)

రాక్షసులందరిచే రావణునకు లంకా రాజ్యమున పట్టాభిషేకము జరిగినది. రావణుడిప్పుడు రాక్షసరాజు. అతని రాజధాని లంకానగరము.

రావణున కింతవరకు వివాహము కాలేదు. శూర్పనఖకు మాత్రము విద్యుజ్జిహ్వుడను రాక్షసునితో పెండ్లియైనది.

ము ద్ర ణ :

కాపీలు : 1000

రా ఘ వే ం ద్ర ప్రి ం టి ం గ్ వ ర్కన్,

వ్యాకరణాచారి వీధి, సత్యనారాయణపురం,

విజయవాడ — 11.

రావణుని గార్హస్థ్యము

నిజమునకీ సృష్టి అంతయు కళ్యప ప్రజాపతి సంతతియే. కళ్యపున కిద్దరు భార్యలు. దితి, అదితి. దితి సంతతి రాక్షసులుకాగా అదితి సంతతి దేవతలుగా పేర్కొనబడినారు.

మయుడు దానవ శిల్పి. కళ్యప ప్రజాపతికి దితియందుత్పన్నమైనవాడు. మయునిపుత్రిక మందోదరి. మయునకు హేమయను అస్పరస స్త్రీ యందు కలిగిన దీమే దేవతలు ఈ హేమను మయునికిభ్యగా ఈతదీమేయందు మాయావి దుందుభి యను ఇద్దరు పుత్రులను, ఈ కన్యకను కనినాడు ఒకానొక సమయమున హేమ ఈతనిని విడిచి వెళ్లిపోయినది. ఆ సమయమున నందీతడు ఆకన్యకామణిని తీసుకొని ఈ కన్యకను నేను ఎవ్వరికిత్తునాయని అరణ్యముల తిరుగుచుండెను.

భార్య దై వికమగు చుట్టము రావణుడా సమయముననే వేటకు ఆ యరణ్య మున తిరుగుచుండెను. కన్యకామణితో కూడిన మయునిచూచి రావణుడు పలక రించినాడు. మయుడు తన వృత్తాంతమునుచెప్పి, ఈకన్యకనెవ్వనికైన భార్యను గావింప తిరుగుచుంటిననెను. రావణుడు కూడ తాను పౌలస్త్య వంశ ప్రభవు ననియు, విశ్రవసుని పుత్రుడననియు నాపేరు దశకంఠుడనియు తెలిపినాడు మయునకు.

మయుని ముఖమండలము వికసించినది ఈతడు ఋషి పుత్రుడు కావున ఈతనికి నాకన్యనిచ్చెదననిదలచి తన అభిప్రాయమును రావణునకెరింగించినాడు. రావణుడు అడ్డుచెప్పలేదు. రావణుడు మందోదరిని సాణిగ్రహణము కావించుట జరిగినది. అప్పుడే రావణునకు మయుడు ఒక శక్తివాణమును కూడ కానుకగ యిచ్చినాడు. అది అమోఘశక్తి. ఇది రావణుని గార్హస్థ్యము. ఈమేయందే ఇంద్రజిత్తు జనించినాడు.

కుంభకర్ణుని భార్యపేరు వజ్రజ్వాల ఈమె వై రోచనుని కూతురు కూతురు విభీషణుని భార్యపేరు సరమ. ఆమె శైలూషుడను గంధర్వరాజునకు పుత్రిక. అంక రాజధానిగా రావణుని రాజ్యపాలనము అమోఘమై సాగుచున్నది. మిగిలిన రాక్షసు లందరును అంకకు చేరినారు. మరల అంకానగరము రాక్షసాక్రాంతమైనది. మన మొక్కమారు దేవలోకములవైపుకు తిరుగుదము.

కాలప్రభావమును మనము మరువకూడదు. “కాలః కలయతామహం” అని నారు భగవానులు. అంతేకాదు “కాలోస్మిలోకక్షయకృత్ప్రవృద్ధః” అనికూడ తన మహోగ్రరూపమును కాలమనియే నిర్ణయించినారు.

కుంభకర్ణునకు లంకానగరమున సువిశాల సుందర భవనమొకటి ప్రత్యేకముగ శయనమందిరముగా ఆతడందేసుప్తావస్థనొంది యుండెను. కావున ఆతని వలన నిత్య లోకోపద్రవములేదు. నిభీషణుడు పవిత్రమూర్తిగదా? దేవతల నాతడేమిచేయును? ప్రస్తుత మన కథానాయకుడు రావణుడొక్కడే.

రావణుని ప్రతాపము విజృంభించినది. దేవలోకముల వ్యాపించినది. నందనోద్యాన వనముల విహరింప జొచ్చినది. మహర్షుల అశ్రమముల నిత్యనివాసము గావించుకొన్నది. ఆతనిని అడ్డువారెవరు? దేవగంధర్వకిన్నరకింపురుషుల కాతని పరాక్రమము అడ్డుకొనదగినదై లేదు ఋషులు ఆతని శాపదగ్ధుల గావింపజాలరు.

ఇంద్రుని వజ్రాయుధము ఆతనిపై ప్రసరింపదు. దిత్పాఠర్జునము లాతనికి తృణప్రాయములు, కుబేరుని హితబోధ లాతనిని దౌష్ట్యమునుండి మరలింపలేక పోయినవి మరలింపలేకపోవుటకాదు. అవి ద్వేషకారణములుకాగా కుబేరుడు రావణునితో కయ్యమునకు దిగి పుష్పకవిమానమును కూడ కోల్పోవుట జరిగినది. పుష్పకవి మానమిప్పుడు రావణునికై వశమైనది ఇక దేవతులకు దిక్కెవ్వరు? దేవదేవుడే నాడును నేడును సాధుపుంగవులకు దిక్కని వేరుగ చెప్పవలయునా? దశకంఠుడు కేవలముగ దేవతలకును ఋషులకు మాత్రమే శత్రువగుటకాదు. ఆతడు లోకకంట కుడై రావణుడను పదమును సార్థకముగావించు కొనుచుండెను గూడ. నిజమున కాతనిపేరు దశకంఠుడేయైనను రావణుడను పదమేలోకమున వ్యాపించినది. అది ఈశ్వరుని వరప్రసాద నామధేయము. కావుననే ఆపేరు అంత ప్రసిద్ధికెక్కినది. ఇది ఆతని పౌరుషనామము.

అది ఎట్లు వచ్చినదందురేమో? ఆపేరు వచ్చినకథ ఇది.

దశకంఠుడు కుబేరుని వద్ద పుష్పకవిమానమును స్వాధీనముగావించుకొని పయనము సాగించుచుండగా ఒక పర్వతముకడ ఆతని విమానము నిలిచిపోయినది. కారణమాతనికి తెలియలేదు. మారీచాది మంత్రులకును అర్థముకాలేదు. అంతలో ఒక వికృతాకారుడువచ్చి ఇది పార్వతీ పరమేశ్వరులు క్రీడించుచున్న విహారస్థలము దీనిపైనుండి విమానము నడువ వీలుకాదని తెలిపినాడు. అంతలో రావణుని

కన్ను లెర్రబడినవి. ఎవడా ఈశ్వరుడని ధిక్కరించి, తనకడ్డమువచ్చిన ఆ పర్వత మును పెరికివై తుననుకొనినాడు. తన యిరువది బాహువులతో ఆపర్వత శిఖరాగ్రము లపట్టి అటునిటుకదల్చినాడు. ఆ కైలాసమున నివసించు ప్రమథగణములు మొదలగువారుగాక పార్వతీయే భీతిల్లి నాథుని కౌగిలించుకొన్నది. అందుకు పరమేశ్వరు డలిగి తనకాలి బొటనవ్రేలితో ఆ పర్వతమును కొంచెము నొక్కగా మన కథా నాయకుని చేతులాపర్వతము క్రింద ఇరుక్కొన్నవి. అంతతో రావణుడు పెద్ద రొద గావింపగా ఆ ధ్వనికి లోకములన్నియు తల్లడిల్లినవి. కాని రావణుడు విము క్తుడకాలేదు. మారీచుడు మొదలుగాగల మంత్రులందరును శంకరునే వేడుకొమ్మని సలహానివ్వగా వేయిసంవత్సరములా కైలాసపతిని సామగానముల స్తోత్రము గావిం చినాడు. అంతతో ఈశ్వరుడు సంతసించి ఆ బంధమునుండి విముక్తుని గావించుటే గాక ముల్లోకముల తల్లడిల్లచేసిన ఆతని రావమునకు సంతసిల్లి నీకిక్కడనుండి రావణుడను పేరుప్రసిద్ధము కాగలదని వరమిచ్చినాడు. అంతేకాదు, ఆ సమయము ననే రావణుడు ఈశ్వరుని వలన చంద్రహాసమును ఖడ్గము నొకదానిని వరముగ గ్రహించినాడు కూడ. ఇదియొక మహాశక్తి సంపన్నమగు ఖడ్గము. కాని ఈ ఖడ్గ రాజమునెప్పుడు రావణుడవమానించునో అప్పుడా ఖడ్గము పరమేశ్వరునే పొందును. ఇట్లని చెప్పియే ఇచ్చినాడు పరమేశ్వరుడు.

రావణుని దిన చర్య

రావణుని తపఃప్రభావ సంపన్నత్వము లోకోపద్రవ కారణమైనది. ఆతని దృక్పథమునందాతడు మృత్యువునకు భయపడవలసిన పనిలేదు. ఈ సృష్టిఖండమున దేవదానవ గంధర్వాదులకందరకును నేనే ఈశ్వరుడనని ఆతడు తలచినాడు. సతీలలామల తనులతా సౌందర్యము లేలోకములందున్నను ఆ సౌందర్యభాగము తనకే భోగ్యము కావలెనని ఆతని నిర్ణయమై రూపొందినది. సతీమణుల సతీత్వము నాతడు నిలువనిచ్చుటలేదు. రాజవంశముల పరిమార్చుటాతని కొక క్రీడా విశేష మైనది. నేను బలవంతుడనని నోటవలికిన ప్రతివీరునకును ప్రతివీరుడై నిలిచి ఆయారాజ్యములకై వశము గావించుకొనుచుండెను. ఆతని యుద్ధభేరులు మ్రోగని ప్రదేశములేదని చెప్పవచ్చును. సూర్యచంద్రమండలములేగాక ఆతడు ధిక్కరించని మండలము లేవ్వియునులేవు. ఒకప్పుడాతడు యమపురిపై దండెత్తినాడు. పాతాళమునకేగి వాసుకి నాతడు జయించినాడు. జయించుటేకాదు నాగలోకవాసినుల

నాతడు ఎత్తుకొనిరాగా శరణాగతులై తమ ప్రాణముల నిలుపుకొని నారాలోకవాసులు, అట్టివారే నివాతకవచులును కాలకేయాదులుగూడ. పేయేల? అతడొక దారుణ చక్ర వరియై దేవాది లోకముల గూడ పీడింపసాగినాడు. నిజమున కాతనికి స్వపక్షమను నదిలేదు. అతడు స్వపక్షపరపక్ష నిర్మామధామూడు, అట్టితరి లోకరక్షకు డెవ్వడు? భగవంతుడొక్కడే నాటి దుష్ట రాక్షస సంహారమునకే రాముని అవతారము వచ్చి నది. రామాయణము - ఆర్యద్రావిడుల చరిత్రాంశము కాదు అతడు ఆదినారాయణుడు విశుద్ధ సనాతన ధర్మ రక్షణ దీక్షింప కంకణుడై అవతరించినాడు మరి మన రామాయణ చరితము ఆర్య ద్రావిడజాతి విభాగమును వారికి సమాధానమే మందురా? ఆ చరిత్రకారులు రాజ్యాత్యమానస పుత్రులు. వారి కేకలకు సమాధానము మౌనమొక్కటే. మనమౌనము అసామర్థ్యముకాదు. ఒక కవి ఇట్లు చెప్పినాడు

“భద్రం కృతం కృతం మౌనం కోకిలై ర్లదాగమే
దర్దురాయత్ర వక్తార స్తత్ర మౌనం హి శోభనం.

వర్షాకాలమున కప్పల బెకబెకలలో కోయల కూతలేమి వినబడును? అప్పుడవి మౌనమును వహించి తమ నేర్పరితనమును ప్రకటించుకొన్నవట. మన మిప్పుడు చేయ తగినది వాటితో పోరాడుటకాదు మనము తరించుట ఆ చరిత్రలను వారికే వదలుదము. ముందుకు పోదము

భగవంతుని అవతారములు లోకవిలక్షణములు. కర్మజీవుల పుట్టుకల వంటివి కావు. భగవంతుని జన్మకర్మలు దివ్యములు కావున నేమూడుల కన్వి అందరానివైనవి.

“అవజానంతిమాం సూధామానుషీం తనుమాశ్రితం”

ఆ చరిత్రలను లోకవిలక్షణములే అయ్యును అవి ఒక విధముగ మనకాదర్శము లగుట భారతీయులలోని విశిష్టత.

రాముని అవతారము మన కాదర్శమగు అవతారము. కృష్ణావతారమును అట్టిదేయయ్యును కృష్ణావతారములోని కొన్ని విషయములు సర్వజన సామాన్యములు కావు యోగి జనులకును అసాధ్యములే. తాను యోగీశ్వరేశ్వరుడనని తన బాల్య క్రీడలయందే చాటుకొన్న కృష్ణ చరిత్రాంశమును భాగవతము మన కందించినది. నిజమునకు రాముడును యోగీశ్వరేశ్వరుడే. అయ్యును రామావతారములోని అమానుష చర్యలు అక్కడక్కడ చూపట్టినవేగాని బాల్య మాదిగ అడుగడుగునను చూప బడలేదు, నేతు బంధనము, జటాయు మోక్షము, మొదలగునవి అప్పుడప్పుడు

ఆతని అవతారమున గోచరించినది. ఎక్కువ జీవితము సామాన్య మానవాదర్శమై నడచినది బ్రహ్మ చైతన్యము నిగూఢమై విభూతుల నెక్కువ ప్రదర్శింపక మానవుల చరించుదగు వర్ణాశ్రమాచార ధర్మములకును సత్య శౌచాది విధులకును స్థానమునిచ్చి అవతారమును చాలించినది. వాల్మీకి మహర్షి ఉపనిషత్ప్రతి పాద్య మగు రాముని వేద వేద్యశ్వమును మొదటి అరు కాండలయందునుగాక ఉత్తర కాండయందు ప్రత్యేకించి చూపినారు. వాల్మీకి అట్లు చూపుటకాదు, ఆ యవతారమే అట్లు నడచినది దానిని వాల్మీకి వివరించినారు కని చిత్రితములు మన ఇతిహాస ములనుట యుక్తముకాదు. భగవంతుని లీలావై భములనే మన ఆర్ష గ్రంథములు వచించినవి. రామావతారమున సీతను గర్భవతియై యున్న తరిమే అతడు పరిత్యజించుట సామాన్య మానవులకు ధర్మోపదేశము గావించుటకే ననుటకంటె వేరే మున్నది? ఆ సీతాపరి త్యాగము సహృదయుల కర్థమగు ఒక విచిత్రమగు ఘట్టము సీతాపరి త్యాగమును పరిశీలింపుడు.

సీతా పరిత్యాగము

రావణ సంహారమైనది. స్వర్గసీమ యందును భూలోకముననుగూడ దుండగుల బాధలు తొలగినవి భూలోకవాసుల దేవతలకందించు హవిర్భాగములు దేవతల కందుచున్నవి. మహర్షుల జీతములు ప్రశాంతములైనవి. దేశ సౌభాగ్యము విస్తరిల్లినది పంటలు సకాలము లై పండగా దేశమున దుర్భిక్షములేదు.

ఒకనాటి ఘట్టము.

సీత గర్భవతి ఇప్పుడా సీతామాత కుశలవులకు మాత కావలెను

అది సాయంకాల సమయము. సీత తన అహ్నికృత్యముల తీర్చుకొని రాముని సమీపించినది. అప్పటి సీతారాముల ఉనికి స్వర్గమున శచీదేవితో కూడిన దేవేంద్రుడే ఈతడను ఊహ పొడమినది. వాల్మీకి మహర్షికి అట్లే వర్ణించినారు.

॥త్రివిష్టపే సహస్రాక్ష మువవిష్టం శచీయాధా.

రాముడు రసజ్ఞుడు శృంగారమూర్తి. నిజమున కాతడు రసస్వరూపుడు. సింగారించుకొన్న సీతాకాంత లిన్ను సమీపించగా ఆమెను చూచి, ఆమె గర్భవతి యగుటచే ఆమెను నీకేమి కోర్కెలున్న ఆ కోర్కెల తీర్తుననినారు

భారతీయ విజ్ఞానమున స్త్రీ రక్షణకొక ప్రత్యేకత యున్నది. ఆ భాగము లోనిదే గర్భవతుల గర్భ రక్షణముకూడ. గర్భవతుల ఆహార విహార వాంఛల తీర్చుకున్నవారి గర్భము సురక్షితమును, సుసంపన్నమును కాదు. కావున రాముడు సీత కోర్కెల తీర్చుటకే సీత నడిగినాడు.

రాముడు కర్తవ్య పాలనం దప్రమత్తుడు. కర్తవ్యపాలన మన సాధారణ విశేష ధర్మముల తెలిసికొని వాటిని యథాతథముగ ఆచరింపగలుగుట. కర్తవ్య ధర్మ నిర్వహణను నిర్వహించుట ఎట్లో అడుగడుగనను ప్రదర్శించినదే రామావతారము. రాముడుకేవలముగ ధర్మవీరుడేకాదు. అతడు తత్వవేత్త. తత్వవేత్త యయ్యె రాజ్యమును పాలించినాడు. కావుననే అది ధర్మరాజ్యమైనది. భారతీయ చక్రవర్తులందరును అట్లు తత్వవేత్తలయ్యె పరిపాలనల కొనసాగించిరనుట ఊహాగానముకాదు. ప్రస్తుతమున సీత కోర్కెను తీర్చుటకే అడిగినాడు. అప్పుడామె కోరిన కోర్కె ఇది.

శా॥ సారంగీ శిశుకోటి దప్పి పులి దీర్చు సింహ పోతశ్రమం
బారన్దంతి కరాంబువుల్ నిగుడజేయన్ మించుబాగీరధీ
తీరారణ్యములన్ వసించు మునిపత్ని శ్రేణితోడన్ ఫలా
హారంబుల్గొని యొక్కనాడు మెలగన్ ప్రాణేశ వాంచిచెదన్

మున్యాశ్రమములచూచి, ముని కాంతలతో కలసిమెలసి తిరిగి, వారందించు ఫలముల నాతిభ్యముగ గ్రహించుట ఆమె కోర్కెయట. రాముడట్లేయనినాడు.

అంతలో సీతతోటి ఏకాంత సంభాషణము ముగిసినది. రాముని దినచర్యలలో మిత్రగోష్ఠికూడ ఒక భాగము. ఆప్తమిత్రులతో కూడి ప్రతి నిత్యమును తన రాజ్యములోని నిగూఢ వార్తల వినుచుండవలెను రాజును ప్రత్యక్షముగ ప్రజలు నిందింపజాలరు. కావున ప్రజలు తనను గురించి ఏమనుకొనుచుండిరో గూఢ చారులవలన తెలుసుకొనుచుండవలెను. “రాజానశ్చారచక్షుషాః” అన్నది నీతి శాస్త్రము. రాముడు సీతను విడిచి మిత్ర బృందము వసించు మిత్రగో మందిరమున కేగినాడు

అది మిత్ర గోష్ఠిగృహము. భద్రుడను వాడు రాముని గూఢచారి. అతడును ఒక విధముగ మిత్ర బృందములోని వాడయ్యె ఆ గోష్ఠిగృహమున కేతెంచినాడు

చిత్ర కథలను చెప్పు కథకులతోడను, నటవిట గాయకాది హాస్య చతురుల తోడను కొంత సేపు రాముడు కాలమును గడిపినాడు. తరువాతది భద్రునితోటి సంభాషణము ఇదియే సీతాపరిత్యాగ కథాంశమున ముఖ్యభాగము.

కాః కథానగరే భద్ర వర్తన్తే విషయేషుచ
మా మాశ్రితాని కాన్యాహుః పౌర జానపదాజనాః
కించ సీతాం సమాశ్రిత్య భరతం కింను లక్ష్మణం
కింను శత్రుఘ్న మాశ్రిత్య కై కేయాం కింను మాతరం.

రాముని ప్రశ్నలిప్తి.

భద్రా! నన్ను గురించి పట్టణవాసులుగాని పల్లె ప్రజలుగాని ఏమనుకొను చుండిరి? రాముని రాజ్యమున లోపము లేదనుకొను చుండిరా? నా చరిత్రయందే మైన కళంకముల నాపాదించుచుండిరా? అట్లే భరత శత్రుఘ్నులను గురించిగాని సీతను గురించిగాని, నా తల్లులగు కౌసల్యా సుమిత్ర కై కేయాలను గురించిగాని ఏమైన నిందల మోపుచుండిరా? నిజముగ ఏమనుకొనుచుండిరి? వింటిరా? ప్రశ్నలను రాము డిట్లెందు కడిగెనట?

॥శుభాశుభాని వాక్యాని యాన్యాహుః పురవాసినః
శ్రుత్వేదానీం శుభం కుర్యాం సకుర్యామశుభానిచ

ప్రజలనుకొను విషయముల తెలిసికొని మంచి పనులను చేయుచు చెడ్డ పనులను మానుకొనుటకే నిన్ను అడిగితినినినారు. కాని ఒక్కమాట గట్టిగ చెప్పినారు.

॥కథయ స్వచవిశ్రద్ధో నిర్భయం విగతజ్వరః

చెప్పుటకు భయపడవద్దని ఆతనికి స్వేచ్ఛనుకూడ ఇచ్చినాడు. రామరాజ్యమున పాలకుని హృదయ మిట్లుండవలెను. తన్ను తాను పొగుడుకొనుటకాదు రామరాజ్యమున నాటి గూఢచారిశాఖ రాజును కూలద్రోయు మిత్రద్రోహ శాఖకాదు కావుననే భద్రుడున్న దానిని ఉన్నట్లుగ చెప్పినాడు

రావణుడు ఒడిలోనుంచుకొని ఎత్తుకొనిపోయిన సీతను ఏవగించుకొనక రావణుని సంహరించి ఇంటికి తెచ్చుకొనెను. అతడు ప్రవర్తించిన విధమును మన

మేల అనుసరింపరాదు? అని పల్లె ప్రజలలో సైతము చెప్పుకొనుచుండిరని చెప్పినాడు భద్రుడు.

ఈ ఘట్టము సామాన్య ప్రజలలో వెర్రితలు వేసినది. ఎవ్వడో ఒక రజకుడు నిందించుటతో సీతను రాముడు వదలెనని మన ఇతిహాస కథలనుగురించి సినీమా తెరలపైనను, నాటకరంగముల మీదను చూచి విమర్శించుట పరిపాటియైనది. కథకురండు. తరువాత ఏమైనది?

రాముడు భద్రుడు చెప్పినమాట సత్యమేనా? అని మిగిలిన మిత్రులను కూడ రాముడు గట్టిగ అడిగినాడు. ఆ మిత్రులందరును తమతమ శిరముల వంచి, సాష్టాంగ వందనమాచరించి భద్రునిమాట సత్యమని ఏకగ్రీవముగ పలికినారు.

రాజునకు మిత్రగోష్ఠియైన కాలక్షేపము చేయుటకుకాదు. అది ఒక విధమగు గూఢచారిశాఖయే.

అనాటికి రాముని మిత్రగోష్ఠి వరిసమాప్తమైంది మిత్రులందరును వెళ్లినారు.

అతడొక ప్రత్యేక గృహాంతర్భాగమున ప్రవేశించినాడు. రాముడు తన కర్తవ్యమును నిశ్చయించుకొనినాడు అది సీతావరిత్యాగము. అది ఎంతవరకు సమంజసమనునది పరిశీలించుటకూడ మనకు కర్తవ్యము కాకపోదు ప్రతివ్యక్తికిని రాముని జీవితమును వినునప్పుడిది యొక సమస్యయని చెప్పకతప్పదు అట్లుండుడు. సీతను పరిత్యాగము చేయుట నాతడు ఎట్లు నిశ్చయించెనో ముందు చెప్పెదను. అతడు తాను కూర్చున్న గృహవ్యూహమువైపుకు చూపును ప్రసరింపజేసినాడు. కొవ్వారికుడు వెంటనే తన ఎదుట నిల్వగా భరతలక్ష్మణ శత్రుముల పిలిచి సమ్మని ఆజ్ఞాపించినాడు. వారు ఆతిథేగముగ కాలినడకలనే వచ్చుట జరిగినది. రామాజ్ఞచే వారు అన్నగారి అభ్యంతర గృహమున ప్రవేశించుట జరిగినది రాముడప్పుడెట్లుండెను?

పరిపూర్ణపూర్ణిమా చంద్రమండలమువలె చూపరుల కానందము నొసంగు రాముని ముఖమండల మిప్పుడట్లులేదు. సగ్రహ చంద్రమండలమువలె నున్నది. వికసిత పుండరీకములవలె చూపరులకు చూడముచ్చటలై యున్న కన్నులు అశ్రు బిందువులతో నిండి వన్నెతగ్గి శోభగాంచుటలేదు కారణమేమియో సోదరుల కర్థము

కాలేదు. ఆయును ఆ సోదరులు ముగ్గురును అన్నపాదములకు ప్రణమిల్లినారు. ఎదురనిలిచినారు. రామునకు దుఃఖమాగలేదు. సోదరులనొక్కమారు కౌగలించుకొనినాడు. తనచేతులతో వారిని బలాత్కారముగ కూర్చొనబెట్టినాడు. రాముడు గంభీరహృదయుడే కావచ్చును. సముద్రము చలింపదా? గద్గదభాషణుడయ్యె మాట్లాడినాడు. తత్వనిష్ఠుల హృదయము శిలయని మీరు భావింపకుడు. వారు దయామయులు. సర్వభూతహితులు. వారిహృదయము నవసీతము. ఇప్పుడు సీతను పరిత్యజించుటలో రాముని హృదయమేమి? మనమును సహృదయులమై భారతీయ ధర్మహృదయులమై పరిశీలింపవలెను.

రాముని హృదయమును పరిశీలింతము.

రామునకు సీతపై ద్వేషములేదు. సంశయమునులేదు. భద్రుని ముఖముగ వెలువడిన పలుకును ఆతడెట్లు స్వీకరించెను? ప్రజల హృదయముగనే స్వీకరించెను. ప్రజల హృదయములలో పరివర్తించిన సీతనే అతడు చూచినాడు. అందుకే భద్రుని అడిగినాడు కూడ.

మనమొక్కమారు వాల్మీకి మహర్షితో కలసి రాముని హృదయసీమకు పోదము. సీతకు వచ్చిన జనాపవాదము ఆతని మర్మముల భేదించినది. తానా విర్భవించిన ఇక్ష్వాకు వంశచరితము రాముని ఎదుట నిలిచినది. జనకుని వంశమును, ఇక్ష్వాకు వంశము ప్రక్కననే నిలిచినది. అంతేకాదు. నాడు లంకయందు ఆగ్నిదేవుడు దేవతలముందును, మహర్షులముందును తనచేతికందించిన సీతయు రామునకంతరంగమున సాక్షాత్కరించినది. ఆ దృశ్యము నాతడు మరువలేదు. మరి యిప్పుడు సీతనాతడెందుకు పరిత్యజించెనట? అతడు తన సోదరులతో పలికిన పలుకు మన హృదయమున ముద్రపడవలెను.

“అప్యహం జీవితం జహ్యాం యుష్మాన్ వా పురుషర్షభాః
అపవాద భయాద్భీకః కింపు నర్జనకాత్మజామ్”

ఈ శ్లోకార్థమిది.

తన ప్రాణములనైనను వదలునట రాముడు. ఆత్మీయులగు సోదరులను కూడ వదలుటకు బాధపడడట. అపవాదభయము నన్నావరింపగా సీతను వదలుట లెక్క ఏమున్నది? అనినాడు. ఇప్పుడు రాముని హృదయమేమి? గమనింపుడు.

సీతాపరిత్యాగమున జనుల హృదయములందుకూడ సీత పరిశుద్ధ జీవితమును ముద్రవేయుటయే రాముని హృదయము.

తరువాతి శ్లోకములలో రాముడిట్లనినాడు సోదరులతో;

అకీర్తిర్యస్య గీయేత లోకే భూతస్య కస్యచిత్
పతత్యేవాధమాన్ లోకాన్యావ్యచ్ఛబ్దః ప్రకీర్త్యతే.

కీర్త్యర్థం చ సమారంభస్సర్వేషాం సుమహాత్మనాం.

అపకీర్తిలోకమున ప్రచలితమగుచున్నంత వరకును పాపలోకములు తప్ప వట బుద్ధిమంతులు కీర్తికొరకై పుణ్యచరిత్రులై జీవించవలెనట. ఇది రాముని జీవితలక్ష్యము. ఇది కీర్తికంఠూతికాదు. తన కర్తవ్యమును నెరవేర్చగా తనంత తానైవచ్చు కీర్తికాంత శాశ్వత లక్ష్మియని రాముని హృదయము. కఠోరచిత్తుడై సీతను అనుమానించి ఆమెను వదలలేదు. సీతాపరిత్యాగ నమయమున రాముని హృదయమును పరిశీలించనివారికి రాముని పురుషోత్తమత్వమెట్లు అర్థమగును ? సీతాపరిత్యాగవిషయమున రామునిని కేవల భౌతిక దృక్పథమున పరిశీలించరాదు ధర్మరాజ్యమును చేయదలచిన రాజుయొక్క లక్ష్యమెట్లుండవలెనో భారతీయ రాజ్యాంగ విధానము చెప్పినది సనాతన భారతీయతనే ఆతడనుసరించినాడు. పరికింపుడు సీతను వదలుట కాతని హృదయము పరితపించినది. సీతనాతడు అనుమానించలేదు రాజునకు ముఖ్యకర్తవ్యము ప్రజాపాలనము. అదియే ఆతని ముఖ్యమగు తపస్సు. కావున లక్ష్మణునితో సీత తనను కోరిన ఆశ్రమవాసమును నెపముగా నీవు సీతను రథముపై నెక్కించుకొని వాల్మీకి మహర్షివారి ఆశ్రమ సమీపమున విజనస్థలమున వదలిరమ్మని ఆజ్ఞాపించిచాడు. వాల్మీకి ఆశ్రమము గంగకు అవ్వలి ఒడ్డున.

ఆరుహ్య సీతామారోహ్య విషయాంతే సముత్స్సృజ

గంగాయాస్తుపరేపారే వాల్మీకేస్తు మహాత్మనః

ఆశ్రమోదివ్యసంకాశః తమసాతీరమాశ్రితః

తత్ర తాం విజనే దేశే నిస్సృజ్య రఘునందన.

అని ఎదురు మాటను చెప్పవద్దని శాసించినాడు సోదరులను. దండ కారణ్యముల కేలపంపలేదు;

భారతీయ చరిత్రలన్నియు మానవాతీతములును మానవ విషయములు కూడ నైయున్నవి. భారతీయ సామ్రాజ్యములలో మహర్షుల పవిత్ర జీవితములు అంత ర్భూతములై తమ తాపసతేజములు సామ్రాజ్యములకు కవచములు కాగా భారతీయ తరూపొందినది.

గర్భవతియగు సీతకు ఎక్కడస్థానమును కల్పించవలెనో రామునకు తెలియని విషయముకాదు, వాల్మీకియను మహర్షిని రాముడెరుగును.

సీతారాములు చిత్రకూటాద్రికివెళ్ళినప్పుడు వాల్మీకి ఆశ్రమము అక్కడనే యున్నది. వారికి వందనమునుకూడ అర్పించినారు సీతారాములు. ఇప్పుడు వాల్మీకి తమసానది ఒడ్డుననే ఆశ్రమమును కట్టుకొని యుండెను.

తన పుత్రులు వాల్మీకి శిష్యులగుటరాముడెరుగని సంగతికాదు. జాతకర్మాది సంస్కారములు మహర్షులే చేయుదురు క్షత్రియులకు, ఇతదూరదృష్టి కలిగియే ఆతడు పంపెను. ఎప్పుడోకాదు రేపేసంపుమని ఆజ్ఞాపించినాడు.

కాని ఈవిషయమును సీత కేలచెప్పలేదు? సీతకు చెప్పిపంపినబాగుండెడిదికదా? అని మన ఊహ. రాముడీమాత్రము ఎరుగడా? ఎరుగును. సీతయందు గ్రాధాను రాగము గల రాముడు, దండకారణ్యమున కన్నీరు మున్నీరుగా ఏడ్చిన రాముడు సీతకు ఈమాటను చెప్పిపంపకూడదా? అప్పుడువచ్చు ప్రతి బంధకముల నాతడూ హించెను. సీతతో ముందుగ ఈమాటను చెప్పుచో అమెకు రాబోవుశోకవేగమెంత గొప్పదియో ఆతడూహించకపోలేదు. “రామస్య శోకేన సమాన శోకా” తాను తన కర్తవ్యపాలనముకై సీతను వదలుటకే శోకవ్యాకులుడుకాగా తనని వదలివెళ్ళు సీత ఎంత దుఃఖపడునో ఆతడూహింపడా? అంతఃపురమున సీత విలపించును. ఆమె విలాపము పరిజనులముఖముగ నగరమున వ్యాపించును. నగరవాసులు తానరణ్యము నకు పోవునప్పుడే అడ్డుతగలగ్రా ఇప్పుడు సీతను తీసుకొని పోవురథమునకు అడ్డుగ నిలవరా? నిలిచినచో సీతను పంపుట ఎట్లుజరుగును? సీతను అంతఃపురముననే ఉంచినచో ఈనాడు కాదనిన ప్రజలే మరల రాముడు ఇదంతయు తంతునకై చేసె నని అనగలరు. సీత పవిత్రురాలని వారి హృదయముల నాటుకొనదు. కావున ఆతడు రహస్యముగనే సీతను పంపినాడు. ఒక్కమాట. నేను చెప్పబోవునది చాల ముఖ్యమగుమాట.

తాత్కాలికములగు ఆవేశములతో చలించు చిత్తవృత్తులుగల సామాన్యుల ఆదరవాక్యముల నాధారముగాగొని ఎన్నడును ధర్మమును నిశ్చయింపకూడదు.

ధర్మనిశ్చయమునకు శాస్త్రము ప్రమాణము కావలెను. రాముడరణ్యమునకు పోవునప్పు డెందరో వద్దనినారు. ఎందరో ఏమున్నది? కొనల్యయు, లక్ష్మణుడును అడ్డుతగిలినారు. ఆ అడ్డుతగులుట యందేమున్నది. ధర్మములేదు రామునిపై ఆదరమున్నది. అంతియే, రాముడు ఆ ఆదరవాక్యముల లెక్కగొనలేదు. ధర్మమునకే స్థానమునిచ్చి పితృవాక్యపరిపాలనను గావించినారు. కావున రాముడేధర్మము. ధర్మమే రాముడు. రాజధర్మము నాధారముగా గొనియే అతడు ప్రతి కార్యమును చేయుచుండును రాముడాచరించు ఏ కార్యమును గురించియు మనకు శంకలక్కరలేదు. ప్రస్తుత సీతాపరిత్యాగము నందెంతయో కర్తవ్య పాలనము ఇమిడి యున్నదని నిశ్చయించుకొనియే అది నెరవేరువట్టుహించినాడు రాముడు కథకు పోదుము.

ఆ రాత్రి పోదరులతోడి సమాగమము ముగిసినది. తెల్లవారినది. శ్రీరామ చంద్రుని ఆజ్ఞాను సారముగ లక్ష్మణుడిక తన కార్యమును నిర్వర్తించ వలెను. లక్ష్మణుడు తన ప్రాతఃకాల కృత్యముల తీర్చుకొనినాడు. దీనవదనుడయ్యె ఆకృత్యముల నెరవేర్చుకొనినాడు. ఇక రథము ఆయత్తము కావలెను. మృదుతరశయ్యా తలముతో కూడిన ప్రయాణరథము నాయత్తముగావింపుడని దీనుడయ్యె సుషంతుని ఆజ్ఞాపించినాడు. అదిరామాజ్ఞ లక్ష్మణుడెట్లు తప్పింపగలడు? సీతాకాంత మందిర ద్వారదేశముకడ యాత్రారథమునిలిచినది. ఈ కబురు సీతకందినది. వదినగారికి రామునివరమును జ్ఞాపకముచేసి మునిపత్నులతోడి విందారగింప పయనమగుమనినాడు లక్ష్మణుడు

సీత సంతోషమున కంతేమున్నది?

మునిపత్నులకును, మునికన్యలకును అందింపదగిన ఆభరణముల నెన్నిటినో సిద్ధపరచుకొన్నది.

ఆమె మనసు ఆమెను పయనమునకు తొందరింపగా ఆ మనస్సునందొక భాగము ఆ పయనమును గూర్చి సందేహించుచున్నది. సీతాకాంత మనస్సు రెండు భాగములైనది. ఒక భాగము మునిపత్నుల గాంతుననిఉత్సహింపగా వేరొకభాగము ఏదియో విపత్తురానున్నదని సూచించుచున్నది.

సీత లక్ష్మణునితో ఇట్లన్నది.

“ఔత్సుక్యం పరమఽచాపి అధృతిశ్చ పరా మమ
శూన్యమేవ చ పశ్యామి పృథివీం పృథులోచన

లక్ష్మణా! నామనస్సు ధైర్యమును కోల్పోవునట్లున్నది. ఈభూమి అంతయు శూన్యమైనట్లగపడుచున్నది. ఆర్యపుత్రులు క్షేమముగనుండిరా? రాష్ట్రము సుభిక్షమై యుండెనా? మీతల్లులు క్షేమముగ నుండిరా? అని అడిగినది. లక్ష్మణుడేమనును? తల్లీ! అందరకును శివమే అనినాడు వందనపూర్వకముగ. సీతప్రయాణముసాగినది. రథము గోమతీతీర ఆశ్రమమున ఆగినది. ఆరాత్రి అక్కడనే వారినివాసము.

తెల్లవారినది. మరల సీతాకాంతరథము నధిరోహించగా రథము సాగినది. అవి జవనాశ్వములు. మధ్యాహ్నకాలమునకే గోమతీతీరమునుండి గంగానదీతీరము నకు చేరుకున్నది సీతాకాంతరథము అక్కడ నిలిచినది.

మునీశ్వరుల ఆశ్రమములన్నియు గంగకు అవ్వలబడ్డనందున్నవి. కావున లక్ష్మణుడు సీతను గంగానదిని దాటించవలెను. లక్ష్మణునకిది యొక పెద్దఘట్టము. గంగను దర్శించిన సంతోషము సీతకు పెల్లుబికగా లక్ష్మణుని అంతరంగమున దుఃఖ తరంగములు పెల్లుమీరినవి. లక్ష్మణునిముఖమండలము వన్నెతరిగినది కన్నులనీరు గ్రమ్మినది. గంగానదిని దాటించు నావికుని పిలుచుటకునోరు వచ్చుటలేదు.

సీతాకాంత చూపులు లక్ష్మణకుమారుని ముఖమండలముపై పడినవి. ఈతని ముఖమిట్లున్నదేమి? ఆమె ఊహింపలేకపోయినది. లక్ష్మణునిముఖము విన్ననై ఇట్లుండుట ఆమె ఎప్పుడను ఎరుగదు. గంగను దాటుటకామె లక్ష్మణుని తొందర పెట్టినది. ఆతొందర ఋషివాటికల కేగుటకు మాత్రమేకాదు. ఋషివాటికల కేగి వెంటనే రామునిదర్శింప వెళ్లుదమనికూడ చెప్పినది. లక్ష్మణుని దుఃఖము మరింత పొంగిపొరలినది. అయ్యును కన్నీటి బిందువులు బయటకు రాలలేదు పడవకొరకు వేచియున్న సమయమది. కొద్దిసమయము గడచినది. ఆ గంగాతరంగములలో ఉయ్యెలూగుచు నావవచ్చి నిలిచినది. గంగబడ్డన. లక్ష్మణుని ఆజ్ఞచే మెత్తని పరుపులనమర్చియే నావికుడు ఆనావను తెచ్చినాడు సుమంత్రునిరథము ఇవ్వలి బడ్డననే నిలిచినది. ఆ పడవనెక్కినవారు సీతలక్ష్మణులిద్దరే. పడవఅవ్వలి బడ్డకు చేరినది. వారబడ్డన దిగి కొంతదూరమున నడచివెళ్లినగాని మునుల పర్ణశాలలు రావు. లక్ష్మణుని అడుగులు ముందుకు సాగుటలేదు. ఆతని పయనమక్కడనే

నిలిచిపోయినది. కాని లక్ష్మణుని దుఃఖతరంగము లాతని హృదయక్షేత్రమున నిలువలేకపోయినవి. కన్నీటిధారలు వేవేగ బయటకు పయనించినవి. పెదవులు కదల సమర్థములు కాలేదు. అట్లొక రెండుగడియల కాలము గడచినది. లక్ష్మణు నకు పెదవివిప్పక తప్పలేదు తానొక దుఃఖబాగుడై నిలచి, సీతామతల్లి పాదము లపై చూపులు నిలిపి గద్గదకంఠమున పెదవుల కదల్చినాడు. ఏమని? నేనొక దుఃఖబాగుడనని. సీత ఊహింపరాని ఘట్టమిది ఆమె ఊహాప్రపంచము తన పైకి తిరుగలేదు. లక్ష్మణుడిట్లు దుఃఖబాగుడగుటకు కారణములు కానరాలేదు.

కాని అంతలో లక్ష్మణుని భాషచిత్రమై నడచినది. లక్ష్మణుడు తన కేల మృత్యువు రాలేదని చింతించి విలంపించినాడు. లోకనిందితమగు ఈ కార్యమును నే నెట్లా చరింతునని తన్నుతాను నిందించుకొనినాడు. అమ్మా! నాతప్పు నైరింపు మని వేడుకొనచు దోసిలి యొగ్గినాడు. దోసిలియొగ్గుటకాదు. భూమియందు కూల బడినాడు. వెక్కి వెక్కి ఏడ్వసాగినాడు. అప్పుడు సీత లక్ష్మణుని ఇట్లడిగినది.

ఇక్కడే కంకంటివారి పద్యసరళిని వినిపింతును.

ఉ॥ అన్న యనేక దీనదళలానినవేళల నై నసీపుము
న్నెన్నడు నింతవంత వహియింపవు దై ర్యముడింవేలనే
డిన్నెగులొంది కుందెద వహీనగుణాంబుధివంచు నీగుణం
బెన్నుదు రంద రెవ్వరికి నెగ్గుదలంచితి వుగ్గడింపవే

చ॥ పరసతులెల్ల దల్లులుగ భావనసేయుదు వెల్లవేళలన్
బరధనమన్న హాలాహల భంగిగ జూతువు బొంకవెన్నడున్
బరుషము లాడవెవ్వరిని బ్రాహ్మణభక్తియు రామసేవయున్
దిరమగు నీకుదండ్రీ జననిందిత కృత్యము లెవ్వి యియ్యెడన్

శ్రీరాముడెన్నియో అపదలనొందిన సంఘటనలు లేకపోలేదు. ఇప్పుడేల ఇట్లు దుఃఖబాగుడవై తిచి? నీవెవ్వరికైన ఎగ్గుదలచితివా? లక్ష్మణా! నీవట్టివాడవు కాదు. ఇట్లేల కుందుచుంటివి? అని ప్రశ్నించినది.

అంతతో సీతహృదయము ఆగలేదు. లక్ష్మణుని సుగుణ సంపదంతయు ఆమెకు సాక్షాత్కరించగా అతని సద్గుణములన్నిటిని ఒకమాలగగ్రుచ్చి, ఇట్టి నీకు దుఃఖభాగిత్వమా? అని గ్రుచ్చిగ్రుచ్చి అడిగినది, లక్ష్మణా! పరసతులు నీకు

మాతృమూర్తులు. పరధనము విషము. నీనాల్గ్ ఎన్నడును అబద్ధమాడదు. కఠినోక్తులులేవు. రామసేవయు బ్రాహ్మణభక్తియు నీ జీవిత లక్ష్యములు. నీ జీవితమింత నిష్కల్మషమైయుండ నీవిట్లు దుఃఖభాగుడవగుటకు కారణమేమి? అని తన అనుగ్రహపూరిత సుభాషితముల లక్ష్యణుని చెప్పుమన్నది. అ చెప్పు మనుటలోకూడ ఏమియునుదాచక చెప్పుమని ఆజ్ఞాపించినది. రాముడేదియో ఈత నిని శపించి యుండవచ్చుననుకొన్నది. ఒకవిధముగ రాముడేమైన ఆపదనొందె నేమోయనికూడ భావించినది. రామాజ్ఞను లక్ష్యణుడిక దాచుటయెట్లు? లక్ష్యణుడు వంచినతలను ఎత్తలేదు. నేలపై కూలబడియే కన్నీటికాల్వల తడిసియే రామాజ్ఞను తెలిపినాడు. ఇదియొక విచిత్రమగు ఘట్టము. లక్ష్యణుని ముఖమునుండి వెలువడిన రామాజ్ఞ ఎంత సున్నితమై సీతకు వినిపింపబడినదో పరికింపుడు.

లక్ష్యణునిలోని సౌలభ్యమును గమనింపుడు. సీతకు రాముని అజ్ఞను ఎట్లు చెప్పవలెననునది పెద్ద ప్రశ్నయైనది. దానిని చక్కగ పరిష్కరించినాడు. ముందు రాముడు దారుణమగు పౌరుల అపవాదమును భరించలేక పోవుటను వ్యక్తపరచినాడు. తరువాత రాముడు సీతను వదులుట కెంత బాధపడెనో చెప్పినాడు. రామాజ్ఞను తెలుపుట ఇంత మెలకువతో తెలిపినాడు.

“శృత్వాపరిషదో మధ్యే హ్యపవాదం సుదారుణం
పురేజనపదేచై వ త్వత్కృతే జనకాత్మజే.

జనకనందినీ ! అని సంబోధించి నీవైన వచ్చిన అపవాదము రహస్యముగ తెలియుటకాదు. పరిన్మధ్యమున వెల్లడియైనదనినాడు. ఆ అపవాదము నగరమధ్యము మాత్రమే వినబడుటకాదు. రాష్ట్రములందును, వల్లెల యందునుగూడ వినవచ్చుటచే ఆ అపవాదము విన్నరాముడు బాధపడినాడని విశదపరచినాడు. “రామస్సంతప్త హృదయః” అని. దారుణమగు ఆ అపవాదమును తొలగించుట ఆ మహనీయుని కర్తవ్యము కాగానిన్నీ ప్రదేశమున విడిచిపెట్టవలసి వచ్చినదని తెలిపినాడు.

తరువాత సీత అనుకొనదగిన ప్రశ్నను తానేవేసుకొనినాడు. నీవైనను మారుమాట చెప్పలేదా? చెప్పినచో ఇట్లు రాదేమో! అనుకొన కుండుటకై “మాం నియోజ్య గృహంగతః” లక్ష్యణా! నీవు సీతను గంగాతీరమున వదలి రమ్మని ఆజ్ఞాపించి, నానోట మాట రాకుండగనే అతడు గృహంతర్భాగమున కేగినాడని చెప్పినాడు.

పరిషత్సభ్యమునందు విన్న మాటల నన్నిటిని చెప్పతగినవి కావనిచెప్పి రామాజ్ఞకు తల ఒగ్గవలసి వచ్చినదని బాధపడినాడు.

తరువాత అతని పలుకులెట్టివి? తరువాత వినిపింపదగిన పలుకులు అమె నిర్దోషత్వమును, రాముని హృదయ తాపమును చూపినవి.

॥సా త్వం త్యక్తా నృపతినా నిర్దోషా మమ సన్నిధౌ
పౌరాపవాద భీతేన గ్రాహ్యం దేవి న తే వ్యధా.

సీత నిర్దోషియని రాముని తలపునకు తనను సాక్షిగ నిర్ణయించినాడు. "మమసన్నిధౌ" అని. రామునికి పౌరాపవాద మెంత భీతిని కలిగించినదో స్పష్ట పరచినాడు "పౌరాపవాదభీతేన" అని. కాని రాముని ఈ కృత్యము దారుణమని అతడేమనును? తల్లీ! దేవి! నీవు మాత్రము రాముని వేరుగ భావించవద్దని రాముని హృదయమును వ్యాఖ్యానించినాడు. అంతేకాదు రాముడు మూర్ఖుడై గర్భవతివై న నిన్ను ఈకాననమున వదలెననుకొనకుమని రామునివివేకమును చక్కగతెలిపివాడు. రాముడు నన్నీ ఆశ్రమ ప్రాంతముననే వదులుమని అజ్ఞాపింపగా నేనిక్కడ వదలి నాడను. అంతేగాక నీవును ఈ కోర్కెను కోరితివి గదా? అని అమె కోర్కెను జ్ఞప్తికి తెచ్చి, అమె కోరిక రానున్న భవిష్యత్తు ననుసరించినట్లు అమెకు స్ఫురింప జేసి జరుగనున్నదిదియని తత్వబోధను గావించినాడు శ్లోకమిది.

ఆశ్రమాంతేషు చ మయా త్యక్తవ్యా త్వంభవిష్యసి.

రాజ్ఞశ్శాసనమాజ్ఞాయ తథై వకిలదౌహృదం.

అంతతో ఊరుకొనక. ఈ యాశ్రమము లెవ్వరివో చెప్పి ఊరడించినాడు. ఇవి బ్రహ్మర్షుల ఆశ్రమములు. తల్లీ! అని వాతావరణము నీకు శాంతిని కల్పించు నట్టిదని తన వాక్యముచే ప్రశాంతతను కల్పించి, సామూహిక వాతావరణమునేగాక ప్రత్యేకతకూడ ఇక్కడ కలదని ఆశ్వాసించినాడు. ఏమా ప్రత్యేకత?

ఈ యాశ్రమము వాల్మీకి మునిచంద్రుల ఆశ్రమము. ఈ మునివర్యులు మా తండ్రియగు దశరథునకు ఆప్తమిత్రులు. వీరి రక్షణముననే నీ వుందువు. వీరి పాదచ్ఛాయ తల్లీ నీకెంతయు శాంతిసుఖములను కల్పింపగలదనినాడు.

సఖాపరమకో విప్రో వాల్మీకిస్సమహాయశాః
పాదచ్ఛాయామపాగమ్య సుఖమస్య మహాత్మనః

ఈ శ్లోకమును వింటిరిగదా? ఇది చాల గంభీరమగు శ్లోకము. ఈ శ్లోకమున వాల్మీకి మహర్షిని దశరథునకు సఖుడనక, సఖాపరమకః అని వాడినాడు. ఇతడు మాకు అత్యంత ఆప్తుడనినాడు. అనగా నీకిది స్వగృహమని సూచించినాడు. నీ భవిష్యజ్ఞీవితము నెరిగినవారని “మహాత్మనః” అను పదమును వాడినాడు. అంతే కాదు, ఇది నీకును రామధ్యానము గావించుకొనదగు ఆశ్రమమనికూడ సూచించినాడు. రామ నియోగమును దుఃఖముగా గొనక రామధ్యాన పరాయణువు కమ్మని నదుపదేశము నిచ్చినాడు. ఈ శ్లోకమును కూడ వినుడు.

॥పతివ్రతాత్వమాస్థాయ రామం కృత్వా సదా హృది
శ్రేయస్తే పరమం దేవి తథా కృత్వా భవిష్యతి.

పాతివ్రత్యమును కర్మయోగమును ఆచరించుచు, హృదయమున రామపాదారవిందముల ధ్యానింపుచు ఆధ్యానయోగమందించు జ్ఞానఫలమును పొందుమని దేవీ! నీకీ సన్నివేశము శ్రేయమును కూర్చుననినాడు. శ్రేయమనమోక్షము. ఇచ్చట రామ వియోగము ధ్యాననిష్ఠకు ఉద్దీపకమని తెలిపినాడు.

ఈ ఘట్టమున మీకు కంకంటివారి మధుర ఫణితి పద్యమునొక దానిని విని పింతును.

మ జననీ నీవుమహాపతివ్రతవు నీసౌశీల్యమిల్లాండ్రకె
ల్లనుమేల్పుంతి రఘూద్వహంఘ్రియుగళీ లగ్నాత్మవై యుండుమీ
యనినేనెవ్వడ విన్నవింప బతిబాయంజేసి నిన్నొంటిడిం
చినపాపాత్ముడ నూరికేగుమనుచు నెల్వెచ్చేదే నావుడున్.

ఇక్కడికి లక్ష్మణుని ఘట్టము ముగిసినది. మనమొక్కమారు సీత వద్దకు వత్తము. ఆమెయమోఘ వాక్యసరణి భారతనారీమణుల జీవితలక్ష్మ సౌభాగ్యసౌధ ధాజమునకు స్తోపానము.

లక్ష్మణుని వాక్యముల విన్నసీత దుఃఖపరవశయై నేలపై వ్రాలినది. ఒక రెండు ఘడియల కాలమామెకు స్మృతిలేదనియే చెప్పవలెను. భరింపరాని వేడి

మాటలువిన్న ఆ యిల్లాలి హృదయ స్పందన నెవ్వడు లెక్కించగలడు? అట్లు ముహూర్తకాలము గడవగా ఆమె బాహ్యేంద్రియ వ్యాపారము కలదైనది. కాని కన్నీటి కాలువలు మాత్రము కట్టుబడలేదు. జాలువారు ఆమె కన్నీటిధారలు చెక్కి శులపైనుండి దిగజారి ఆమె వక్షస్థలమును తడవగా పైటచెంగున కన్నీరును అద్దు కొనుచు లేచినది. తనలో తానేమియోతలచుకొనుచున్నది. ఆ తలపులకు కాబోలు తలను పంకించుకొనుచున్నది. ఏవేవియో భావతరంగము లాసాధ్వీమణి హృదయ మున కదలి బారగా ఊక్కునవ్రేలిడుకొని కొంతవడికి ఆ భావనల నాపుకొని లక్ష్మణునకు కొన్ని సందేశములందించినది.

ఇప్పుడు సీతాకాంత శోకరసమున మునిగి లక్ష్మణునితో పలుకు పలుకులు తాత్కాలికములుకావు, అవి సార్వకాలికములగు దివ్య సందేశములు.

లక్ష్మణా! ఈ నా శరీరము చతుర్ముఖునిచేదుఃఖానుభవము కొరకే సృష్టించబడినది. దుఃఖమునకేది పూర్ణరూపమో అదియే నేటినాజీవితము. పూర్వజన్మమునందేపాపమును చేయకున్నచో ఈ దుఃఖఫలము నాకెక్కడినుండి వచ్చును? నా ప్రాక్తన జీవితము నందేదాంపత్యము విడదీయబడినదో అని విలపిల్లినది.

మామికేయం తనుర్నూనం సృష్టా దుఃఖాయ లక్ష్మణ
ధాత్రా యస్యాస్తధామేద్య దుఃఖమూర్తిః ప్రదృశ్యతే
కిం ను పాపం కృతం పూర్వం కో వా దారైర్వియోజితః

ఈ సీత విలాపములోని సిద్ధాంత సూక్తులు ఒక కాలములోని వెట్లగును? ప్రతి జీవునకును సంబంధించిన కర్మఫలస్వరూపనిరూపణలీ వాక్యములు. అది యట్లుండ నిండు. నేటి సీతాకాంత దుఃఖభాగిత్యము నెవ్వరు వర్ణింపగలరు? సీత జీవితమునందీది రెండవ ఘట్టము. తొలిఘట్టము దండకారణ్యము నందలి రామవియోగము. అది రాముని మరల చూతునన్న ఆశాబంధము కల జీవితము. ఈనాటి దదికాదు. అంతియే కాదు. తన్నెవ్వరైన నీవతినిన్నెందుకిట్లు విడిచిపెట్టెను? అని ప్రశ్నించినచో సమాధానమిచ్చుటకు పెదవి కదపరాని ఘట్టముకూడ. కావుననే సీత ఈ మాటలను లక్ష్మణునితో మొరబెట్టుకొని, నేనీ గంగాజలముల తను త్యాగమేల చేయగూడదు? అనికూడ విలపించినది.

కాని ఆమె ఆపని చేయలేదు. అది చేయదగిన పని కాదని ఒక ధర్మ సూత్రము ఆమెను అడ్డుకొన్నది. ఏమాసూత్రము? శ్రీని పెండ్లియాడుట వంశ

మును నిలువుకొనుటకేననునది భారతీయ ధర్మ సూత్రము. గర్భవతియగు తాను తను త్యాగమును చేయుట వంశం కురమును భేదించుటయని ఆమె ధర్మ సంస్కారము ఆ తల్లిని అడ్డుకొన్నది. ఆమె జగన్మాత, ఆదర్శజీవి. లక్ష్మణునితో ఆమె అన్నమాట ఇది.

॥త్యజేయం రాజవంశస్తు భర్తృర్భే పరిహాస్యతే.

కర్తవ్యపాలన మనఇదియే. వేదశాస్త్రములు విధించిన విధులు కర్తవ్యములు. వాటిని పాలించుట కర్తవ్య పాలనము. ఇంతియేకాదు. రాముని పత్నీత్యాగము కళంకము కాదని ఈమె నిరూపించినదికూడ. కావుననే లక్ష్మణుని కన్నీటి ధారలను ధర్మ సూత్రములతో తుడిచి, పతిదేవునకు కొన్ని విన్నపముల విన్నవించు కొనుచు లక్ష్మణుని చేతికి వినతి పత్రము నందించి పంపినది.

దుఃఖభాగినియైయున్న తన్నుజూచి కాలుకదల్పలేని లక్ష్మణుని సౌమిత్రి! రాజాజ్ఞను పాలింపుము అది నీకర్తవ్యము. దానినెట్లు తప్పించుకొనగలవు? అని నేను చెప్పకొన్ని మాటలను వినుమని వినిపించినది.

యథాజ్ఞాం కురు సౌమిత్రే త్యజమాం దుఃఖభాగినీం
విదేశే స్థీయతాం రాజ్ఞశ్శృణుచేదం వచోమమ.

ఆమె వినిపించిన మాటలివ్వి.

మొదటి మాటగా తన అత్తలకందరకును తారతమ్యము లేకుండ తన ఆంజలి బంధము నర్పించమన్నది.

రామునకు తన కుశల వార్తను తెలిపమన్నది. ఆ వెంటనే వీరందరికి తన ప్రణామముగా పాదములకు మ్రొక్కమన్నది. ఆ మాటలలో మాటగా మరల లక్ష్మణుని నీ స్వధర్మమును వీడవద్దని బోధించినది.

శ్వశ్రూణామవిశేషేణ ప్రాంజలి ప్రగ్రహేణచ
శిరసా వంద్య చరణౌ కుశలం బ్రాహ్మి పార్థివం
శిరసాభినతోబ్రాహ్మతస్సర్వాసామేవ లక్ష్మణ'
వక్తవ్యశ్చాపి నృపతిర్థర్మేషు సుసమాహితః

ఇక రామునితో చెప్పమన్నమాటలెవ్వయో మీరు సావధానులై వినుడు. రాముడు తన కభిముఖుడై ఉన్నటులగనే రాముని సంబోధించినది. రాఘవా! అని. ఆ సంబోధనలోని అభిప్రాయమేమి? తనభర్తకు ఆతనివంశప్రతిష్ఠను స్మృతికితెచ్చినది. తరువాత సీత ఎంత పారిశుద్ధ్యతగల వ్యక్తియో నీవు సంపూర్ణముగ ఎరుగుదు పన్నది. తన పారిశుద్ధ్యమేగాక నీయందుగల భక్తిప్రపత్తులెట్టివో నీకు తెలియనిది కావన్నది. కేవలముగ భక్తిప్రపత్తులతో మెలగుటయే గాక నీహితమునే ఎల్లప్పుడును కోరుదానని నీవెరుగని విషయము కాదన్నది. ఈ భావములుగల శ్లోకమును గూడ వినుడు.

జానాసి చ యథాశుద్ధా సీతా తత్వేన రాఘవ

భక్త్యా చ పరయా యుక్త్యా హితా చ తవ నిత్యశః

తరువాతి విషయమేమి? తన్ను పరిత్యజించుటను గురించి తనకేమి యభిప్రాయము కలదో తెలుపవలెను. చక్కగ తెలిపినది. రామునితో సాక్షాత్తుగమాట్లాడినట్లై చెప్పినది.

ఆమె యమృత సూక్తులను వినుడు.

అహం త్యక్తా త్వయా వీర ప్రజావాదస్య భీరుణా

యచ్చ తే వచనీయం స్యాదపవాద సముత్థితం

మయాపి పరిహర్తవ్యం త్వం హి మే పరమాగతిః

నీవునన్నిట్లు వదులుటకు కారణము నీకు నాయందుగల శంక కాదన్నది. నాపవిత్రతను గూర్చి నీకు శంకలేదన్నది. లోకులు అజ్ఞానముచే నాపవిత్రతను గుర్తెరుగక నా శీలమును శంకించగా లోకాపవాదమును భరింపని నీ హృదయము కదలబారుచేనన్నిట్లు ఏకాకినిగావించుటకు కారణముని నేను గ్రహించితిన్నది. అట్టి లోకాపవాదమును తొలగించుకొను బాధ్యత రాజువగు నీ కొక్కనికేగాక రాజు పత్నినగు నాకును కలదన్నది “మయాపి పరిహర్తవ్యం” కలదు కాదు. విధియని విధి వాక్యమును వాడినది కర్తవ్యమును పదముచేత అంతమాత్రముననే ఆమెతృప్తురాలుకారేదు చివ్వరిలో తన శరణాగతిని తెలిపినది. “త్వంహి మే పరమాగతిః” అని

తరువాతి సందేశమేమి?

తనకెదురుగా నిలుపుకున్న రాముని పరోక్షముగావించి, మరల లక్ష్మణుని సంబోధించినది.

లక్ష్మణా! ధర్మమునుండి మనసును చెదరనివ్వని ఆ రామునకిట్లు చెప్పమన్నది.

యథా భ్రాతృషు వర్తేధా స్తథా పౌరేషు నిత్యదా.

నీ సోదరులందెట్లుందువో పౌరుల యందును అట్లేవర్తింపుమని తన హితవాక్యమును వినిపించినది. తరువాత ఇది పరమధర్మము కావున వర్ణించుట కలవిగాని కల్పవృక్షమీ ధర్మాను సరణమన్నది.

ఆ ప్రమాణవాక్యమును వినుడు.

“పరమోహ్యేషధర్మస్యాదేషా కీర్తిరనుత్తమా”

తరువాత? పౌర జానపదులయందు రామునకుగల అత్యంత ప్రీతిని మరొక మాటతో కూడ తెలిపినది. ఏమది?

యత్తు పౌరజనం మాం చ ధర్మేణ సమవాప్నుయా.

పురజనులను నన్నును సమానముగనే చూచు నీ ధర్మబుద్ధికి కొరత ఎక్కడ? అని తనను విడనాడుటలో గల రాముని ప్రత్యేక ధర్మమును ప్రకటించినది. అంతతో ఆమె ఆగలేదు. నేను నీ అర్థాంగినేనని మరొక్కమాటతో తెలుపుకొన్నది. గమనింపుడు.

॥అహం తు నానుశోచామి స్వశరీరం నరర్షభ
యథాపవాదం పౌరాణాం తదైవ రఘునందన.

రఘునందనా రామా! నీవేవిధముగ పౌరుల అపవాదమును ఓర్వజాలక నన్ను ఎడబాసితివో అట్లే లోకనిందకు ఓర్వక నాదేహమునైన వదలుకొందునన్నది. ఈమాటతో మనకేమి తేలినది? రామునకు సీతపైగల ప్రేమ ఎంతదో సీతయే తన ముఖముగ చెప్పి లోకాపవాదభీతినాకును సీతో సమానమైన దేనని తన బాధ్యతను హృదయపూర్వకముగ చెప్పినది. తరువాతది తన వ్యక్తిగతమగు సందేశముగాక, స్త్రీ జాతికంతకును అర్హమగు స్వభావమును ధర్మమును ప్రకటించినది.

॥పత్నిర్ని దైవతం నార్యాః పతిర్బంధుః పతిర్గురుః
ప్రాణైరపి ప్రియం తస్మాద్భర్తుః కార్యవిశేషతః

ప్రీతి కు దైవతము భర్తయట. అతడే బంధువట. గురువుకూడ. అతడేయట. కావున ప్రాణముల నర్పించియు అతని కార్యమును నెరవేర్చదగు బాధ్యత ప్రీతి కలదట. అంతతో సీత సంభాషణ పూర్తయైనది. ఇప్పుడు సీతాపరిత్యాగఘట్టము నేటి మహిళామండలికి ఎట్లు అర్థముకావలెను? రాముని హృదయము కఠినమనిగాని లేక నాటి పురుషుల స్వేచ్ఛ అట్లుకన్నదనిగాని, కాక రామునికి విశాలదృష్టి ఈ భాగమున లేదనిగాని అర్థముకాకూడదు. భారతీయ చక్రవర్తుల చరిత్రలకిది కీర్తిపతాకమని అర్థముకావలెను.

ముందుకు పోదము తరువాత కథఏమి?

లక్ష్మణుడు అయోధ్యకు తిరుగుమొగము పట్టినాడు. ఓర్వజాలని దుఃఖము నదీనమనస్కుడయ్యే వడినగారికి సాగిలబడి వందనమాచరించినాడు. ఆమె మాటలకు బదులేమిచెప్పును? ఆ జగన్మాతకు ప్రదక్షిణము గావించి, బిగ్గరగ ఏడ్చుచునే అవ్వలిగట్టుకు చేర్చదగు పడవనెక్కినాడు. పడవ అవ్వలిఒడ్డునకు చేరినది. లక్ష్మణుని శోకభారమట్లేయున్నది. అట్లే రథమును గూడ అధిరోహించినాడు. కాని అతని దృష్టులు సీతనుండి మరలలేదు.

దిక్కులేనిదానివలె క్రిందబడి పొరలుచున్న ఆ దుఃఖభాగిని నుండి అతని చూపులెట్లుమరలును? సీతాకాంత ఈనాడు అనుభవించు హృదయ విదారక దృశ్యమును చూడలేక చూచుచునే అతడు తన రథసయనమును సాగించినాడు.

అంతకంతకు దూరమై కంటిచూపుకు అందని సౌమిత్రిరథమును, సౌమిత్రిని గూడ చూడజాలక దుఃఖకాతరయై వనమయూరమువలె క్రేంకరించుచు ఏడ్వసాగినది. సీతాకాంత “కాలాయతస్మైనమః”

సీతను విడిచిన ప్రదేశము మహారణ్యముకాదు. తమ విశుద్ధాంతః కరణాలయందు కరుణారసమును పరిపూర్ణముగ నింపుకొనియున్న తాపసవర్ముల పవిత్ర ఆశ్రమ భూమియది.

వాల్మీకిమహర్షి ఆశ్రమమక్కడికి ఆత్యంతసామీప్యము. ముని బాలకులక్కడ తిరుగాడుచునే యుందురు. రోదనముచేయు సీతాకాంత రోదనధ్వని ఆ మునిబాలకుల చెవిని పడినది. ఆ మునిబాలకులు వెంటనే ఆశ్రమాభ్యంతరమునకు పరుగిడి నారు. వారాసీతకాంతను ఎవ్వతెయో ఒకప్రీయని తలచలేదు. ఈమె యొక మహాత్ముని ఇల్లాలనియే వారూహించినారు. ఈమె మహాలక్ష్మియని ఆమె ముఖమండలి

మునకెలుగొందు దివ్యతేజము వారి దృష్టికి రాకపోలేదు. ఆబాలకులందరును మహా తపస్వియు బుద్ధిశాలియునగు వాల్మీకి మునివర్యుల పాదములకు మ్రొక్కి ముని వర్యా: హేభగవన్ గంగానదీ తీరమునందెన్నతెయో ఒక నారీమణి దుఃఖకాతరయై వెక్కివెక్కి ఏడ్చుచున్నది. ఆమె స్వర్గసీమనుండి జారిపడినదేమో? నిజమునకా వధూటి ఆయబల అట్టిదుఃఖమున కర్హురాలుగ్గాదు. అయ్యును దిక్కులేనిదానివలె దుఃఖించుచున్నది. ఆమె మానవకాంతయని మాకు తోచదనిచెప్పి. అమెనుకాపాడు మని అర్థించినారు ఆ మాటలను విన్న మహర్షి చివలునలేవలేదు. ఆ మహనీయుడు తన దీర్ఘదృష్టిని ప్రసరించినారు. మహర్షుల ఆంతఃకరణాలు ఈనాటి దూర దర్శన యంత్రములనుట నమ్మరాని సత్యముకాదు. నమ్మనివారు భారతీయులుకారు.

మహర్షి దృక్పథమున మహాలక్ష్మి యవతార స్వరూపిణీయగు సీతాకాంత సాక్షాత్కరించినది. ఒక్క క్షణమాత్రమనే ఆసనము నుండి లేచినారు మహర్షి. నిజమునకు శిష్యులనాతడు రమ్మనలేదు. అంత సమయమెక్కడిది? శిష్యులందరూ గురువర్యులవెంట నంటినారు. పాదచారియయ్యె ఆ విదేహరాజ పుత్రికను దర్శించి అమె దరిజేరినారు మహర్షి.

ఆమె రాముని ఇల్లాలు. దుఃఖభారాక్రాంత. విదేహరాజ పుత్రిక. దశరథుని కోడలు. ఆమెను ఏమని పలకరించవలెనో ఎట్లు ఆదరించి తన పర్ణ కుటీరమునకు తోడ్కొని పోవలయునో వాల్మీకి ఎరుగని వాఙ్మయముకాదు. దశరథుడాయనకు అప్త మిత్రుడుగదా? తనకును ఈమె కోడలని యే భావించుట కా మహర్షికి స్థానము లేకపోలేదు. ఆమెను నీ యిక్కడికేల పచ్చితిపమ్మా? అని ప్రశ్నించవలసిన అవసరమేమున్నది? తన మధురవాగ్గుంభనలతో ఆమె మనఃశ్లేశమునంతను తుడిచినారు మహర్షి. నేను నీ చరిత్రనంతను నాదివ్య చక్షుస్సుతో చూచితినిని చెప్పినారు. నీ విశుద్ధత్వము నేనెరుగుదుననినారు. ఆమెకుగల పావనత్వమును తన మధుర వాక్కులతో ప్రసంగించి, నాఅశ్రమమునకు సమీపముననే గల మునికాంతల పర్ణ కుటీరముల నీవు వసింపవచ్చునని ఆదరముగబలికి, వారును భూతభవిష్యద్వర్త మానముల నెరుగదగు తాపసకాంతలని సీతకు ధైర్యమును చెప్పినారు. ఈమాట యందొక భావము మునికి లేకపోలేదు. ఈతాపస కాంతలు నీ పూర్వచరిత్రను పశ్చింపరని ద్యోతకము కావించినారు. అంతే కాదు. సీతకు వారెట్లు రక్షణ కల్పింతురో గూడ ఒకచక్కని ఉపమానమును వాడినారు.

“తాస్త్వాం వత్సే యథావత్సాం పాలయిష్యతి నిత్యశః” వత్సే! అని సంబోధించి ఆవుదూడను పాలించునట్లు నిన్ను వారు పాలింతురని, ఆర్థ్యమందించి నీ స్వగృహముగ భావించుకొమ్మని ఆహ్వానించినారు.

శ్రోతలారా : మీరీ కథాభాగమునందేమి తెలిసికొంటిరి? భారతీయ మహర్షుల నేమని ఆర్థము చేసికొంటిరి? అనాడు కారుణ్యసంఘములు వేరుగ యుండెనను కొంటిరా? వాటికొరకై ధన సంఘములు నిడులైయుండెనను కొంటిరా? పాశ్చాత్య దేశములు మీ దృష్టినుండి తొలగుచో భారతీయ భాగ్యలక్ష్మి మీ కన్నుల ఎదుట నిలువగలదు. నాటి తాపనకాంతలు రాజకాంతలకు పురుడు పోయదగిన సేవకు రాండు. గమనింపుడు. కథకురండు.

సీతా కాంత ఆ మహర్షి పాదములకు వందనమాచరించి, దోసిలి యొగ్గి ఆ బ్రహ్మణ్యుని వెంటనంటినది.

సీతను వెంట నిడుకొనివచ్చు వాల్మీకిముని చంద్రుల చూచిన మునికాంతలు ఆ మునికి ఎదురైరాగా ఆ మునికాంతలకు సీతను ఎరుకపరచి, వప్పగించి, ఆమెను చూడవలసిన విధమునంతను వారికి చక్కగ చెప్పినారు. వారికి చక్కగ చెప్పుట యననేమి?

“స్నుషా దశరథస్యైషా జనక స్య సుతా సతీ
అపాపా పతినాత్యక్తా పరిపాల్యా మయా సదా.

వారు ఈమె చరిత్రను ప్రశ్నించకుండగనే ఆమె పాతివ్రత్యమును గురించి ఈమెను పాలించు భార్యత నాదియని మీరీమెను పరమ స్నేహమున పాలింపుడని నారు. పరమస్నేహమనినేమి? అత్త ప్రేమగ చూడుడనినారు. ఈమెను చూచుట యందు నా వాక్యగౌరవ మొక్కటేకాక మీ కీమె ప్రత్యేకముగ పూజ్యురాలనినారు ఈమె కేవలముగ రాజపుత్రికకాదని ధ్వనించి, జగన్మాతయని సూచించినారు.

ఇమాం భవంతః పశ్యంతు స్నేహేన పరమేణ హి
గౌరవాన్మమ వాక్యాచ్చ పూజ్యావోస్తు విశేషతః.

సీతకు ముని పత్నులతో ఆశ్రమ ప్రవేశమైనది. వాల్మీకిమహర్షి యు తన ఆశ్రమమున ప్రవేశించినారు. మనమొక్క మారు లక్ష్మణుని వద్దకు వత్తము.

సుమంత్రుడు నడవగా లక్ష్మణుని రథముసాగినది. సీతనుండి ఆతని చూపులు మరల లేదు. ఆమె పర్ణకుటీరమున ప్రవేశించుట నాతడు చూచుచునే యుండెను. ఆ మహాభాగుని దుఃఖమాగుటలేదు. రెట్టించినదికూడ. రాముని హృదయము ఇంత కఠినమా? అనిపించినది.

సీత రాజాంతఃపురమున ప్రసవించదగు మహారాణి. నేడామె మాతృమూర్తి యగుటకు పర్ణకుటీరము నిలయమైనది. ఈఘట్టమును తలచిన లక్ష్మణునకు రాముని మార్దవమెట్లు కన్పట్టును? అంతలో లక్ష్మణుడత్యంత దుఃఖభాగు డయ్యెననుట యందాశ్చర్యములేదు. మరియొకరి ఓదార్పునగాని దుఃఖము వెనుకకు మరలదు. ఇది ప్రకృతి స్వభావము. ఇప్పుడు లక్ష్మణుని వద్దనున్నవాడు సుమంత్రుడు.

మన రామాయణ మహాకావ్యమున సుమంత్రుడొక మహోత్కృష్టమగు పాత్ర. సుమంత్రుడు దశరథునకు ఆప్తమంత్రి. రామకథా రహస్యమాతడెరుగనిది కాదు. రాముడవతరించుటకు ముందు చరిత్రనంతను అతడే దశరథునకెరింగించినాడు. అంతేకాదు. రాముని అవతారసమాప్తియు అతడెరుగును మనకిప్పుడు రాముని అవతార సమాప్తి కథా భాగము చాల ముఖ్యము. సుమంత్రుడు లక్ష్మణుని దుఃఖో పశమనమునకై రాముని అవతార సమాప్తి కథను చెప్పినాడీఘట్టమున. వినుడు.

ఒకనాటి ఘట్టము

అది వశిష్టమునీంద్రుని ఆశ్రమము. దుర్వాసమునీంద్రులేతెంచినారు వశిష్ఠుని ఆశ్రమమునకు. అవి చాతుర్మాస్యదినములగుటచే ఆ వ్రతదీక్షను వశిష్ఠాశ్రమమున నెరవేర్చవచ్చినారు దుర్వాసులు. అప్పటికి ఇక్ష్వకు వంశమున శ్రీరాముడవతరించి నాడు. అతడు సాక్షెన్నారాయణుడే అయ్యును నాటికి దశరథ నందనుడ య్యేయుండెను.

చాతుర్మాస్యదినములు గడచుచున్నవి. దశరథేశ్వరుడు ఆ రోజులలోననే వశిష్ఠుని దర్శింప వచ్చినాడు. రాజర్షియగు దశరథుడు ఆ మునివర్యులకు పాదాభి వందనములగావింపగా. వారును రాజర్షిని సత్కరించినారు. పరస్పరసంభాషణలు కొంత సేపు జరిగినవి. తరువాతి ఘట్టము.

దశరథుడు తన పుత్రుల భావిజీవితమును దుర్వాసమునీంద్రుల వలన వినదలచినాడు. ఇట్లు ప్రశ్నించినాడు.

మునిచంద్రా : ఈ భూమిపై నా వంశమెంత కాలముండును? రాముడెంత కాలము జీవించును? మిగిలిన పుత్రులెంతకాలము అమూర్తాయము కలవారగుదురు? ప్రశ్నలకు దుర్వాసుడిచ్చిన సమాధానము మనకు చాల ముఖ్యము.

దుర్వాసులు దశరథునకు రాముడు సాక్షాత్తురాయణుడని మొదటగ తెలిపి, అతడిప్పుడు భూమిపై పుట్టుటకు కారణమును తెలిపినాడు.

రాముడవతరించుటకు ముందు కథా ఘట్టమిది. నేను చెప్పునది ఉత్తర కాండ కథా భాగమని మీరు మరువకుడు.

సృష్టికాండమున దేవతలకును రాక్షసులకును యుద్ధము జరుగుట క్రొత్త కాదు. ఒకనాడు దేవతలచే రాక్షసులు పరాభవింపబడి తాము బ్రతుకుటకు భృగు మహర్షివారి భార్యను మమ్ము రక్షింపుమని శరణు వేడినారు. అప్పుడామె ఆరాక్షసులను తనలో దాచినది.

దుర్మార్గులకు ఆశ్రయ మిచ్చిన వారికి ప్రమాదము రాకుండుటెట్లు?

దేవతల సంగతిని విష్ణుమూర్తికి తెలుపగా అతడు తన సుదర్శన చక్రముచే భృగు మహర్షివారి భార్య కంఠమును సరకి. ఆమె గర్భగోళమున దాగిన రాక్షసులను పరిమార్చినారు. పరిపాలకుని కర్తవ్యమునాతడు నెరిపెర్చినాడు. భృగు వంశీకులు చాల కోపిష్టులు. భృగుమహర్షి వెంటనే శ్రీమహావిష్ణువును శపించినాడు. ఏమని?

యస్మాదవధ్యాం మే భార్యాం అంధీః క్రోధమూర్చితః
తస్మాత్త్వం మానుషే లోకే జనిష్యసి జనార్ధన
తత్ర పత్నీ వియోగంత్యం ప్రాప్స్యసి బహువార్షికం.

జనార్దనా! స్త్రీయని శంకించక నా భార్యను వదించితివి కావున నీవు మనుష్య లోకమున జన్మించి చాల సంవత్సరములు భార్యావియోగము నొందుదువుగాక అని. అట్లు శాపగ్రస్తుడగు మహావిష్ణువే మనరాముడు.

దశరథా! ఆ విష్ణువు నీకు పుత్రుడై జన్మించినాడు. అతనికి చాలకాలము భార్యా వియోగము కలుగును. ఈ అయోధ్యయందాతడు పదకొండువేల సంవత్సరములుండును. ఆ తరువాత రాముడు చేయు అశ్వమేధాదిక్రతు ఫలములతో బ్రహ్మ లోకమున కేగును. అతడనేక రాజవంశములనీలోపలనే స్థాపించును. నీ పుత్రుడగు రామునకు కుశలవులను ఇద్దరు పుత్రులు కలుగుదురు. కాని ఆ పుత్రులు నీ నగర

మున జన్మింపరు అని చెప్పివారు. ఇక్కడ మనము ముఖ్యముగ గ్రహించదగిన దీవిషయమే.

“అన్యత్ర న త్వయోధ్యామాం సత్యమేతన్నసంశయః

అయ్యును వారీ అయోధ్యకు వట్టాభిషిక్తులై ఇక్ష్వాకు రాజ్యమును పరిపాలింతురు. అక్షుణ, భరత, శత్రుఘ్నులును సుఖముగ నుండురు అని చెప్పినారు.

ఇక్కడ మీరు భగవంతునకు శాపమా? అనుకొనకుడు.

భగవంతుడు సృష్టించునప్పుడు కర్తయగును ఆకర్తవ్యము నాతడేకల్పించుకొనును. మాయ అతని స్వాధీనమునందుండును. జీవుల సమష్టి ప్రారబ్ధ ఫలము ననుసరించి సృష్టికి అతడు ప్రారంభకు డగుచుండును. స్థితిలయములు కూడ అంతియే. మీకిప్పుడు రాముడు తన అవతారమును చాలించిన కథను కూడ తెలుపుదును. అది విన్నతరువాతనే రామాచరిత్ర మీకు అర్థమగును. అదియు సుమంత్రునిచే అక్షుణునకు చెప్పబడిన కథయే. అవతారము జననలీల కాగా నిర్యాణమును నిర్యాణలీలయేగాని వేరుకాదు. సామాన్యముగ రామావతారమును వినినంతమంది రామావతార సమాప్తి ఎట్లయ్యెనో ఎరుగరు. రాముని అవతార సమాప్తి తెలియుట చాల అవసరము.

రా మా వ తా ర స మా ప్తి

రామావతారము కృష్ణావతారమువలె సమాప్తి జరుగలేదు. కృష్ణనిర్యాణము వంటిది రామనిర్యాణము కాదు. రాముని అవతార సమాప్తి యందొక ప్రత్యేకత యున్నది. రాముని రాజ్యము పడకొండు వేల సంవత్సరములు నడచినది. అవతార కాలము ముగిసినది. ఒకనాటి ఘట్టము.

అది రాముని పేరోలిగము. ఎవ్వడో ఒక తపస్వి రామదర్శనమునకేతెంచి నాడు. ఆ ముని పుంగవుని రాకను రామునకెరింగించినాడు అక్షుణుడు. అక్షుణుని ముఖముగనే ఆతపస్వి లోపలికి వచ్చుటకు రామాజ్ఞయైనది. రామచంద్రునిర్వృత్తి పాద్యాదివిధులచే ఆమునిపుంగవునర్పించి సుఖాసీనుని గావించి, తామెవ్వరో! తమ రాకకు కారణమేమియోశెలివిండని ఆ మునిని ప్రార్థించగా అతడన్నమాట ఇది.

రామా! నేనొక సందేశము నందింప బ్రహ్మలోకము నుండి ఏతెంచితిని. మనమిద్దరమును మాటాడునప్పుడెవ్వరును మనల దర్శింపరాదు. మన మాటలు

ఎవ్వరి చెప్పునను పడరాదు. అట్లెవ్వడైన మనము మాట్లాడుకొనునప్పుడు మన కంట బడినను, మన మాటల విన్నను అతడు వధార్లుడు కావలెను. ఇది నా కోరిక అనినాడు. ఆ మునిచంద్రుని పలుకులకు సమ్మతించినాడు రామచంద్రుడు. వారిద్దరును రహస్యగృహమున ప్రవేశించినరు కాని ద్వారదేశము నందెవ్వరినైన నిలబెట్టవలెను గదా? లక్ష్మణునే పిలిచి శ్రీరామచంద్రుడు ఈ విషయమును తెలిపి అతనినే ద్వారదేశమున నిలిపినాడు. లక్ష్మణుడు వీరి సంభాషణ పూర్తయగునంత వరకును ఎవ్వరిని లోపలకు రానివ్వకూడదు. వచ్చుచో మరణశిక్షయే. అది లక్ష్మణునకు భూలోకమున సమాప్తకాలము.

ఉ॥ వాయువశంబులై యెగసి వారిధరంబులు మింటగూడుచుం
బాయుచునుండు కైవడి బ్రపంచము సర్వము కాల తంత్రమై
పాయుచు గూడుచుండు నొక భంగిచరింపదు కాల మన్నియుం
జేయుచు నుండు కాలము విచిత్రము దుస్తర మెట్టివారికిన్.

ఆ వచ్చిన మునికినిరామునకును సంభాషణ ప్రారంభమైనది నిజమునకా వచ్చినది మునికాదు. అతడు యముడు. కాలపురుషునిచే బ్రహ్మగారు రామునకు నీవు భూమియందుండు కాలము పూర్తయైనది మనవైకుంఠమున కేతెంచుమని ప్రార్థనాపూర్వకముగ కబురు పంపినాడు. బ్రహ్మదేవుడు పంపిన సందేశమును విని పించునపుడు యముడుశ్రీరామునకు చెప్పిన మాటలివి.

“మహారవే శయానోపు మాం త్వం పూర్వమజీజనః

రామచంద్రా! ప్రపంచ మంతయు జలమయమైయుండ నీ నాభికమలము నుండి నన్ను సృజించితివి. ఆ తరువాత అనంతుని సృష్టించితివి. ఆ సమయము ననే మధుకైటభులు నీచే సంహరింపబడినారు. నేనిప్పుడు చేయు సృష్టికార్యము నీ ఆజ్ఞాపాలనము. మహాప్రభో! నీవు సనాతన బ్రహ్మవే అయ్యును. విష్ణుత్వమునొంది దేవతలకు సాయము చేయుచుందువు

ఆ నీవు రావణవధకై భూమిపై అవతరించితివి. మహనీయా! తాము భూమిపైవసించదగుకాలముపరిపూర్ణమైనది. కావున తమ కోరిక ననుసరించి వైకుంఠమునకేతెరురో భూలోకమున వసించుటో తెలుప ప్రార్థితుడ నని చెప్పుటకునన్ను పంపినాడు రామచంద్రా! అనినాడా మహర్షి లేక ఆకాలుడు. అప్పుడు రాముడేమని కాలునకు సమాధానమిచ్చెను?

“త్రయాణామపి లోకానాం కార్యార్థం మమ సంభవః
భద్రం తేస్తు గమిష్యామి యతఏవాహమాగతః

ముల్లోకముల రక్షించుటకే నాజన్మ గావున నాకార్యము పూర్తియగుటచే
బ్రహ్మ ఆహ్వానము ననుసరింతునని సమాధానమిచ్చెను.

ఇప్పుడు రాముడెవ్వడని గుర్తించుదురో ఆ సమస్యను శ్రోతల కేవలలెదను.
ఒక్కమారు ద్వారదేశమునకు వత్తము. లోపల రాముని సంభాషణ జరుగుచుండ
గానే దుర్వాసమహర్షివారు రామద్వీపమునకే తెంచినారు. ద్వారము లక్ష్మణ పాలి
తమై యున్నది. తనరాకను శ్రీఘ్రముగ తెలుపుమని లక్ష్మణుని ముని తొందర
పెట్టినారు. ఇప్పుడు లక్ష్మణుని కర్తవ్యమేమి? రామాజ్ఞను తెలిపి ఒక్క ముహూర్త
కాలము ఆగుమనినాడు. మునివర్యులకు అడ్డుచెప్పక తప్పలేదు.

దుర్వాసులు అతితీవ్ర స్వరూపులు. అంతలో కన్నులనెర్రజేసి శపింతునని
నారు. తాను లోపలికి పోవుచో తన శిరము ఖండించబడునని లక్ష్మణునకు తెలి
యును. కాని అది తనకు మాత్రమే పరిమితమగును మహర్షి శపించుచో వంశ
మేమియగునోయని విచారించినాడు సౌమిత్రి. లోనికి వెళ్ళినాడు. అదియే లక్ష్మణుని
నేటి అపరాధము. దుర్వాసుడు లోపలికి వెళ్ళిన కార్యము పెద్దదికాదు. భోజనము
కోరినాడు. అంతతో ఆ కథ ముగిసినది. కాలుడు వెళ్ళినాడు. మన మొక్కమారు
రాముని దర్బారునకు వత్తము.

నాడు ఆక్షణమున రాముడు దుఃఖార్తుడై సింహాసనమున కూర్చుండెను.
కారణమేమి? లక్ష్మణుని శిరమును భేదింపవలెను. తాను రాజు. తాను సోదర
భావమున లక్ష్మణుని చూడకూడదు లక్ష్మణుడు మాత్రము దీనముఖుడైలేదు. శిక్షకు
సిద్ధుడై యుండెను. శిక్షను కోరెనుకూడ. ఇదియే భారతీయత. రాజు మంత్రి పురో
హితులతో చర్చింపక శిక్షనివ్వరాదు. రాముడు మంత్రి పురోహితుల రావించినాడు.
వృత్తాంతము నెరింగించినాడు. వశిష్ఠుని సమాధానమిది.

“నాస్య స్నేహేన కాకుత్స్థ ప్రతిజ్ఞాం హాతు మ్హ్యర్హసి.

రామా! స్నేహబుద్ధితో ప్రతిజ్ఞను వదలవద్దని తెలిపినారు. రాముడు దండ
నీతి శాస్త్రమున పారంగతుడు. కావున లక్ష్మణుని శిరచ్ఛేదము గావింపక ఆతనిని
త్యాగము చేసినాడు. ఇదియుమరణదండనలోని భాగమే.

లక్ష్మణుడు ఆ యోధ్యను వదలినాడు. అలాడు యోగమున సమాధినిష్ఠుడై కూర్చొనగా దేవేంద్రుడు స్వర్గమునకు తోడ్కొని పోవుట జరిగినది. దేవతలందరును సంతసించినారు ఈతడు విష్ణువుయొక్క చతుర్దాశమని

“తతోఽష్టోశ్చతుర్థాగమాగతం సురసత్తమాః
దృష్ట్వా ప్రముదితస్సర్వేపూజయన్ ఋషిభిర్హిహ.”

ఇక రాముడయోధ్యను వదలవలెను దీనినికూడ గమనింపుడు. రామునకు లక్ష్మణుని వియోగదుఃఖము భరింపరానిది. వశిష్ట మునీంద్రు లాతని శోకమును మాన్పినారు. తరువాతి కథఇది.

రాముని పేరోలగము మంత్రి సామంతపురోహితులతోని ండినది. రాముని ఊహా ప్రపంచమున భరతుని రాజుగావింపవలెనని యున్నది. ప్రజలకును మంత్రి పురోహితులకునుగూడ తన ఊహను తెలిపినారు. పట్టాభిషేక సంభారముల సమ కూర్చ నాజ్ఞాపించినాడు. ప్రజలనుద్దేశించి, నేనును లక్ష్మణుడేగిన త్రోవకు వెళ్ల నిశ్చయించుకొంటేనని ప్రజలకు తెలిపినాడు. దీనుడై తెలుపుటకాదు. ముక్తకంఠ మున పలికేనాడు. ఇదియొక విచిత్రమగు సన్నివేశము. ప్రజానీకము యొక్క ముఖకమలములు వాడినవి. భరతుడు ఆ సవాస్తలియందే మూర్చిల్లినాడు. కొద్ది కాలము గడచినది. భరతుడు తెలివినొందినాడు. భరతుడు రాజ్యమునేల స్వీకరించును? సత్యధర్మముల సాక్ష్యముగ రాజ్యము నాకు వద్దని శోకవేగమున పలుకుచు, కుకలవులకే పట్టాభిషేకమని నిర్ణయించినాడు. అట్లే జరిగినది. దక్షిణ కోసలమునకు కుశుడును, ఉత్తరకోసలమునకు అవుడును రాజులైరి. ఇప్పుడు శత్రుఘ్నుడున్న రాజ్యమునకు మాతల పంపినాడు అది అట్లుండనిండు.

రామరాజ్యమున నాటిప్రజలు ఏమైరి? అనునది ఒక విచిత్రమగు ఘట్టము. నాటిప్రజలు రామునితో ఏమైన విన్నవించుకొనవలెనన్న నిర్భయముగనే విన్నవించుకొనెడివారు. కాని నేడు విస్మయరై మాటాడలేకపోయిరి. ఈ సన్నివేశ మట్టిది. వశిష్టమునీంద్రులు ప్రజల భావమును తెలిసికొని, ప్రత్యేకముగ రాముని ప్రజల కోర్కెలను తీర్చుమని ఆజ్ఞాపించినారు. మునీంద్రుని ఆజ్ఞ రామునకు శిరోధా యము ప్రజలకు సావకాశము నిచ్చినాడు రాముడు.

అనాడు రాజొక్కడే ప్రజలకు ప్రాణమైలేడు. మంత్రి పురోహితులును అట్లే యుండిరి. ప్రజల విన్నవమిది. వారివిన్నవము ఏకగ్రీవము.

1 గచ్చంతమను గచ్చామో యత్ర రామ గమిష్యసి.

సపుత్ర దారాః కాకుత్స్థ సమాగచ్ఛామ సత్పథం.

రామా! నీతోడనే దారాపుత్రాదులతో కలిసి మేమందరమును వచ్చుటకు సిద్ధము గావున మమ్ము అనుగ్రహింపుమని కోరినారు. రాముడొప్పుకొనినాడు. ఇక మిగిలినది కుశలవుల పట్టాభిషేకము. అది చక్కగ జరిగినది. శత్రుఘ్నుని దగ్గరకు పోదము.

అయోధ్యనుండి దూతలు సుధురానగరమునకు వెళ్లినారు. అదియే శత్రుఘ్నుడు పరిపాలించు రాజ్యము. రాముని వృత్తాంతము శత్రుఘ్నునకు తెలిసినది. శత్రుఘ్నునకిద్దరు కొడుకులు సుబాహువు, శత్రుఘాతి అనువారు. వారిద్దరకాతడు రాజ్యాభిషేకము గానించి అయోధ్యకేతెంచినాడు అప్పుడే అయోధ్యనుండి రాముని పయనము జరుగుచున్నది సుంత్రిపురోహిత సామంత ప్రకృతలతోకూడ.

కృష్ణనిర్యాణమువంటిది రామావతారసూక్తి కావని చెప్పినాను. కృష్ణావతారమునందతడు ఏకాకియై తను త్యాగమును గావింపగా రామావతారమున ప్రజల నందర తనతో గొనిపోయి వారందరకును మోక్షమిచ్చినారు. శ్రీకృష్ణుడు రాజపీఠము నలంకరించి రాజ్యమునేలలేదు. రాముడు రాజై క్షత్రియ ధర్మమును పాలించినాడు. శ్రీకృష్ణుడు వర్ణాశ్రమ ధర్మములను ధన్యజాని ముఖముగా పరిపాలింప రాముడు తానే రాజై పరిపాలించినాడు. వర్ణాశ్రమ ధర్మముల ధ్వంసము చేయుట రామరాజ్యముకాదు. వైదిక ధర్మమును పాలించుట అవతారమునకు ప్రయోజనము. రాముడిప్పుడు అయోధ్యను విట్లు వదలెనో జాగరూకురై వినుడు. వినుటకాదు. ఈ దృశ్యమును దర్శింపుడు.

రాముడవతారము చాలించుట వానరులందరకును తెలిసినది. విభీషణునకు తెలిసినది అంకాపురినుండి విభీషణుడును, కిష్కింధనుండి వానరులందరును వచ్చినారు. మీరు వానరులందరును దేవగంధర్వాంశలతో వచ్చిన వారను మాటను మనసునందుంచుకొనుట మన రామాయణ శ్రవణమునకు చాల అవసరము. వారును రామునితో పయనమునకే వచ్చినారు

తాము వచ్చిన కారణమును రామునకు తెలిపినారు. అందు విభీషణునకు మాత్రము రాముడు తనతో వచ్చుటకు అనుజ్ఞనివ్వలేదు. అతడు చిరంజీవి. కావున విభీషణుడు సూర్యచంద్రులున్నంతవరకును, తన కథా ప్రపంచము ప్రసంచమునందు

వినబడుచున్నంతవరకును లంకయందేయుండి, ఇట్టేకు కులదై వతమగు జగ
న్నాధుని సేవింపుమని ఆజ్ఞాపించినారు.

॥ ఆరాధయ జగన్నాథ మిట్టేకుకుల దై వతం

ఆరాధనీయ మనిశం సర్వైర్దైవైస్సవాసవై :

విభీషణాః భగవంతుని సేవించుకొనుచు, దేవతలతోటి నఖ్యము కలిగి
గార్హస్థ్య జీవితమును గడపుమనినారు, వానరులకో? వారందరకును తనతో వచ్చు
టకు అనుజ్ఞనిచ్చినారు వారందరి కోర్కెననుసరించి.

హనుమంతుడేమయ్యెను?

అతడొక విచిత్రమగువ్యక్తి. అతడు ప్రపన్నుడు. ఏ కోర్కెలను అతనికి
లేవు. వారందరు సీతోవత్తుము మేమని కోరగా అతడుమాత్రము మౌనమును
వహించి, దోసిలియొగ్గి రాముని ముఖమునచూపుల నిలిపినాడు. అంతియే. ఆ సమ
యమునందాతడు భృంగరాజమై రామునిపై చూపు నిలిపినాడు. హనుమంతునకు
రామాజ్ఞ ఇది.

॥ మత్కథాః ప్రచరిష్యంతి యావల్లోకే హరీశ్వర

తావద్రమస్వ సుప్రీతో మద్వాక్యమను పాలయన్

నా కథ ఎంతదనుకలోకమున వాడబడుచుండునో అంతదనుక ఆత్మా
రాముడవై చరింపుమని ఆజ్ఞాపించెను. తరువాతవాడు జాంబవంతుడు. అతడు
కలియుగ ప్రారంభమువరకును భూమియందుండవలెను. అట్లే ఆజ్ఞనొసంగిన నాడత
నికి. అంతతో ఆ రోజు గడచినది. ఉదయమైనది. రాముని పయనము సాగినది

రాముని వఃహా ప్రస్థానము

అవతార సమాప్తి

శ్రీ రామచంద్రులు ప్రతి నిత్యమును చేయు అగ్నిహూత్రమును బ్రాహ్మణ
బృందము వెంటరాగా వశిష్ఠమునీంద్రులు చేతనిడుకొని ముందు నడచినారు. అట్లే
వాజపేయ యాగమునకు సంబంధించిన గొడుగులును ముందుగనే పంప బడినవి.
వేదోక్తములగు క్రియలన్నియు వశిష్ఠునిచే జరుప బడినవి.

రాముడు సూక్ష్మవస్త్రముల ధరించినాడు. ఆతని చేతివ్రేళ్లకు ధర్మల లంకృతము లైనవి. మౌనమును పాటించినాడు. ఆతడెవ్వరితోడను మాటాడడు. మనస్సును బ్రహ్మభావమున లీనముగావించి ప్రణవజపమును చేయుచు, మార్గసౌఖ్యమును విచారించకయే గృహము నుండి బయలుదేరినాడు. అప్పుడా రాఘలేశ్వరుని దివ్యతేజము వేయి సూర్యుల ప్రకాశమున వెలుగొందగా ఆయన మహాప్రస్థానము సాగినది. అప్పుడు చూచు వారలకు రాముడిట్లగ పడినాడు. శ్రీరామునకు కుడిప్రక్కన పద్మహస్తయై శ్రీదేవి యున్నది. ఎడమ ప్రక్కప్రీదేవినిలచినది. ఆయనకు ముందు క్షేత్రతేజమున వెలుగొందు బాణాసనములు పురుషాకృతుల నొందిపయనించినవి. వేదమాతయగు గాయత్రియు, ఓం కార వషట్కారములును రాముననుసరించినవి మహర్షులును ఆతని వెంటవెళ్ళినారు. వీరి పయనము ప్రారంభముకాగాఅప్పుడే స్వర్గద్వారము తెరువబడినది. అంతః పురస్త్రీలు బాలవృద్ధులను వివక్ష లేక అందరును భరత శత్రుఘ్నులననుసరించి, దాసదాసీ జనులతో కూడ రాముని వెంటబడించినారు. పశు పక్షివర్గము కూడ జంటలై విశుద్ధాంతః కరణలతో రామునను సరించినవి ఆ సమూహము నందెవ్వరును దీనులులేరు. దుఃఖ భాగులులేరు. ఇదంతయు అయోధ్యానగరములోని బృందమే కాదు. వల్లె ప్రజలును అట్లే రాముని అనుసరించినారు. వారందరను అట్లు రాముననుసరించగా వారందర నేమని చెప్పవచ్చుననగా రాముని దివ్యతేజః పుంజమే కిరణ సహస్రములై అట్లు బయలు వెడలుచున్నదనవచ్చును. ఇంత ఎందుకు? రాముడు పయనించు నప్పుడు గాలిపీల్చువీ ఒక్కవ్యక్తియు, చక్షుర్గోచరము కానివస్తువులును, చక్షుర్గోచరము లగు వస్తువులును కూడ ఆ అయోధ్యాయందు మిగలలేదట.

యాని పశ్యంతి కాకుత్స్థం స్థావరాణి చరాణి చ

సర్వాణి స్వర్గగమనే హ్యనుజగ్ముర్హి తాన్యపి.

నోచ్ఛ్వస తదయోధ్యాయం సు సూక్ష్మమపి దృశ్యతే.

అట్లాపయనము రామునకెంత దూరము సాగినది? ఒకటిన్నర యోజన దూరము సాగినది. పశ్చిమ వాహినియగు సరయునది అంతలో రామునకెదురై వచ్చినది. ఆ నదిని వెంటబడించినారు రామచంద్రులు. ప్రజలును ఆతనిని అనుసరించుట జరిగినది. రాముడు పయనమైన ఆ పవిత్రదేశమునందా దృశ్యమొక్క ముహూర్త

మాత్రము గడచినది. అప్పుడు కోటాన కోట్లదేవతా విమానములు గుంపులైరాగా బ్రహ్మయు ఆ ప్రదేశమునకేతెంచగా అందరి తేజము నొక్కటై అంతరిక్షము నందొక వెలుగైనది.

సుగంధశీతల పవనములు మందంమందలై వీచినవి. వేల్పులు కురిపించిన పూలవాన దట్టమై కురిసినది గంధర్వగానములు చెలరేగినవి. అచ్చరమిన్నల నాట్యములు మారుమ్రోగినవి. అప్పుడా సంఘముతో కలసి శ్రీరామచంద్రుడు సరయానదియందడుగిడినారు. ఆ క్షణమున సత్యలోకాధిపతియగు బ్రహ్మదేవుని మహోన్నత కంఠధ్వజము రాముని ఆహ్వానించినది. ఆశ్లోకములను వినిపింతును.

భ్రాతృభిస్సహ దేవాభైః ప్రవిశస్వ స్వకాం తనుం
వైష్ణవీం తాం మహాతేజో యద్వాకాశం సనా తనం
త్వ మంచింత్యం మహద్భూ తమక్షయ్యం చాజరం తథా
యా మిచ్ఛసి మహాతేజస్తాం తనుం ప్రవిశ స్వయం.

ఈ శ్లోకముల అర్థమిది. రామా! నీవు సర్వవ్యాపకమగు సనాతన బ్రహ్మవు ఆ నీవే విష్ణుతేజమున వెలుగొందుచుంటివి. ఆ రెండుస్వరూపములును నీ వొక్కరుడవే గాన నీవే తేజమున లీనము కాదలచితివో ఆ తేజమున లీనము కమ్మని నాడు. రాముడు సోదరసహితముగ ఆ శరీరము తోడనే మహాజ్ఞానియై విష్ణువు యొక్క దివ్యతేజమున ప్రవేశించినాడు. ఆ తేజము దేవతలచే పూజింపబడినది. అంతబ్రహ్మతో తన భక్తులకు తగిన పుణ్యలోకముల నిమ్మనగా ఎవరెవరికి ఏయే లోకములర్హములో వారివారి కాలోకముల నిచ్చినారు బ్రహ్మగారు. సుగ్రీవుని తేజము సూర్యబింబమున కలసినది. దేవతలందరును తమతమ తనువుల కలసినారు. నాటి స్రజలందరును కృతకృత్యులై పుణ్యలోకమున కేగినారు.

శ్రోతలారా :

మీరు రాముని మహాప్రస్థానమును వింటిరిగదా! ఇప్పుడు రాముడెవ్వడని మీరుహించవలెను? రాముడు సామాన్య మానవుడేనను కొనవలెనా? లేక వేద వేద్యుమగు అఖండ బ్రహ్మతత్వ మనుకొనవలెనా?

పాశ్చాత్య వాఙ్మయ రసపానమున మత్తిల్లి భారతీయ వాఙ్మయము అర్థము కాక వికృత శబ్దజాలముతో వెర్రివెర్రి కేకలువేయు కృత్రిమ విమర్శకుల విమర్శ

అకు లోనుగాక, వేదవేద్యమగు రామబ్రహ్మము భారతీయ శ్రీక్షేత్రమునందవతరించి, వర్ణాశ్రమాచార వ్యవస్థచే కలుగు దేశాభ్యుదయమును తెలిపి, స్థాపించవచ్చినదని గ్రహించి కృతార్థులుకండు. రాముని మహాప్రస్థానము క్షత్రియజాతి అనుసరించదగు విధానము. వైదికమగు ఆ విధానమునే అనుసరించినది రామావతారము.

రామాయణము మానవజాతి వికాసమునొందని నాటి పాతకాలపు చరిత్రయనియు కవిచే కల్పింపబడిన నాయకుడు రాముడనియు తలచి ఆ పాపమును సంపాదించు కొనకుడు.

మనమిప్పుడు కథాభాగమునందెక్కడుంటిమి?

సీతాపరిత్యాగ కథయందుంటిమి. ఆభాగమున లక్ష్మణుడు సీతను వాల్మీకి ఆశ్రమముమధగ్గర వదలి వచ్చునప్పుడు మధ్యమార్గమున సుమంత్రుని వలన లక్ష్మణుడు రాముని పూర్వవృత్తాంతమును వినుచున్న ఘట్టము నందుంటిమి. రాముని బ్రహ్మలోక పయనము లక్ష్మణునకు సుమంత్రుడు చెప్పి సీతను గురించిన దుఃఖము నుపశమింపజేసినాడు. మీకు నేను దీనినెందుకు చెప్పితి ననగా రాముడు పరబ్రహ్మయేగాని మానవమాత్రుడేకాదు. మానవధర్మమును స్థాపింపవచ్చిన అవతారము అని చెప్పుటకే ఈ కథను చెప్పినాను. ఇప్పుడు నేను చెప్పు ఉత్తరకాండ కథంతయు రామావతార పరమార్థమును తెలుపుటకే గదా? ఉంతవరకు మీకు రాముని లోకోత్తరతత్వమును తెలిపినాను. మీకు మరొక్క విషయము తెలుపవలసియున్నది. అదిచాలి ముఖ్యమగు విషయము. అది కుశలవుల జననము. దీనిని ముందుగా మీకెందుకు చెప్పుచుంటిననగా కుశలవులు రాముని సభాస్థలియందు రామునిముంగట రామాయణ కావ్యమునుగానము గావించుటతో రామచరితము ప్రారంభమైనది. కావున కుశలవులను మీముందించి రామ కథను తరువాత ప్రారంభింతును.

సీతను వాల్మీకిమహర్షివారి ఆశ్రమ సమీపమున వదలిన లక్ష్మణార్జుడు రథాధిరూఢుడై సుమంత్రుడు రథమును తోలగా, సీతాకాంతను గురించిన శోక వేగము తన్నాక్రమింపగా సుమంత్రునిచే సీతారాముల పూర్వచరిత్రను మాత్రమే గాక రాబోవు అవతారసమాప్తి చరిత్రనుగూడ విని శోకమును వదలెవాడు.

అది సీతను వదలిన తరువాతిరోజు మధ్యాహ్నమయము. మొదటిరోజు రాత్రి లక్ష్మణసుమంతులకు గోమతీతీరమున గడచినది రామచరితమును సుమంతుడు చెప్పగా లక్ష్మణుడు విని శోకరహితుడై అయోధ్యకు చేరినాడు.

లక్ష్మణునిరథము రాజద్వారముకడ నిలిచినది లక్ష్మణుడు రథమును దిగినాడు. రామ పాదారవిందముల దర్శింప రామునివద్దకేగినాడు. లక్ష్మణార్జుని ముఖమున సంతోషములేదు. అప్పుడు రాముడు మాత్రమెట్లుండును? గృహస్థ జీవితమున భార్యనువదలి తానొక్కడై గృహమున వసించుట అంధకారమున వసించుట యనకతప్పదు. ఇది సామాన్యగృహస్థుల విషయము. సీతారాముల సంగతి చెప్పెడిదేమున్నది?

లక్ష్మణుడు తన కన్నీటనే రాముని కాళ్లు కడిగి దేవరవారి ఆజ్ఞను శిరసా వహించి వచ్చినని తెలిపినాడు. రాముని దుఃఖమాగలేదు. దుఃఖవివృత్తికి మార్గము తత్వబోధ ఒక్కటియే. తత్వము రాముడెరుగనిదికాదు. అయ్యును ఆ సూక్తులు ఆ ప్రతిమిత్రుల ముఖముగ వెలువడుట ఎట్టివారికిని అవసరము. లక్ష్మణుడు రామునిచూచి అన్నా! నీవంటివారిట్లు దుఃఖింపరు- సంయోగము వియోగముతో కూడినదేనని ఓదార్చినాడు. లక్ష్మణుని బోధలోని సారాంశమిది.

॥ తస్మాత్పు త్రేషు దారేషు మిత్రేషు చ ధనేషు చ
నాతిప్రసంగః కర్తవ్యో విప్రయోగో హితైర్ధృవః

అంతతో రాముని మనస్సు శాంతినిొందినది. మహానీయుల మానసికబాధలు తాత్కాలికములు. శరత్కాల మేఘములవలె నామమాత్రములు.

మనము ముందుకు పోదము

రాముడంతతో సీతా విరహాక్లేశమును వదలినాడు. రాజకార్యము ప్రవేశించినాడు. ఒక విధముగ రాముడు గావించిన రావణ సంహారముచే భూభాగమున దుండగుల బాధలు చాల భాగము తొలగినను నిశ్శేషము కాలేదు.

మధుపురము కూడ భూభాగములోనిదే. కృతయుగముననే ఆ పట్టణము మధువను రక్కసునిచే నిర్మితమైనది. మధురక్కసుడు చాల ధర్మాత్ముడు. భక్త శేఖరుడు కూడ. శివప్రసాదముచే అమోఘశక్తి సంపన్నమగు శూరము నొకదాని సంపాదించి నిష్కంటక సామ్రాజ్యము నేలినాడు మధువు.

మధురక్కసుని పుత్రుడు అవణాసురుడు. ఈతడు మధువునకు కుంభీనసి యందు జన్మించినాడు. అవణుడు లోకకంటకుడు. మధువు సంపాదించుకొన్న శివ శూలము వంశపారంపర్యముగ నుండునట్లే ఆతడు సంపాదించుటచే తండ్రిశూలము అవణునకు గూడ దక్కినది. కాని ఈయమోఘశక్తి విశిష్టమగు శూలము ఏనాడు నీవు దేవబ్రాహ్మణ శత్రువువు అగుదువో అనాడు శూలము నాదగ్గరకే వచ్చునని చెప్పి మధువున కిచ్చినాడు ఈశ్వరుడు. ఆ శూలము నాధారముగాగొని అవణా సురుడు దేవబ్రాహ్మణుల పీడించుచుండగా ఆ పుర వాసులగు బ్రాహ్మణులుచ్యవన మహర్షిని వెంటనిడుకొని రామునకు తమ బాధల విన్నవించుకొనినారు. అంతలో రామచంద్రులు ఆ అవణాసురుని చంపుటకై శత్రుఘ్నుని నియమించి ఆమోఘమగు బాణమును కూడ తమ్మునకిచ్చి, అవణాసురునిచేత శూలములేని సమయము చూచి యుద్ధమున కాహ్వానింపుమని సలహానిచ్చి, ఆమధునగరమునకు శత్రుఘ్నుని రాజుగ కూడచేసి, ఆతనిని ససైన్యముగ పంపినాడు. శతఘ్నుడు తానా పట్టణమునకు రాజగుటకు ఒప్పకున్నను రామాజ్ఞను మీరక రాజై అవణాసురుని సంహరించి ఆతడా నగరమును పాలించుచుండెను.

మనమొక్కమారు సీతాకాంత దగ్గరకు వత్తము.

సీతాకాంత గర్భవతియై వాల్మీకి ఆశ్రమమున విడువబడి పండ్రెండునంవత్స రములు గడచివవి. ఇంతవరకు సీతావృత్తాంతము రాముడెరుగడు. అక్షుణునకును తెలియదు. భరతునకు మాత్రమేమి తెలియును? ఆమె ఏమైనదని వారెవ్వరును విచారించినవారు కారు. అదియే చిత్రము కాని శత్రుఘ్నుడు అవణాసురుని సంహ రింపబోవునప్పుడు వాల్మీకి మహర్షి ఆశ్రమమున ఒకరాత్రి నిలచియే వెళ్లెను. నాడే సీతాకాంత ప్రసవించి ఇద్దరు బిడ్డల కనినది, ఆ వార్తనుకూడ ఆతడయోధ్యకు తెలుపలేదు. కావుననేసీతావృత్తాంతమునెవ్వరును పట్టించుకొనలేదనియే చెప్పవలెను. మనము తెలిసికొందము.

కుశలవ జననము

సీతామతల్లి వాల్మీకి ఆశ్రమముననే మునికాంతలాకాంతమణికి పురుడు పోయగా ఒకనాటిరాత్రి కవలబిడ్డలకన్నది. రాజాంతఃపురములవసించుపురంద్రీమణు లకు సైతము పురుడు పోయడగిననాగరికత అనాటి మునిపత్నులకు ఉండియుండెనా?

అవి సందేహింపకుడు. భారతదేశమున నాగరికత అనాదిసిద్ధమని తెలిసికొనుడు. కాని భౌతికనాగరికతకే ప్రధానమని భావింపదు భారతదేశము. సీత ప్రసవించిననాటి విషయమును గమనింపుడు.

సీత ప్రసవించినదని మునిబాలకులు వాల్మీకికి తెలుపుటతోడనే ఆ మహర్షి శిశురక్షకరములగు మంత్రములను పఠించుటకు సీత ఉన్న ప్రసవగృహమునకు వేగముగ వెళ్ళినారు. బాలచంద్రప్రతీకాశులగు ఆ పుత్రులచూచి, రామునకు ప్రతి బింబ భూతములగు ఆ దివ్యతేజములకు వేదోక్తమంత్రరక్షణను కల్పించినారు. ఆ రక్షణ ఇట్లు జరిగినది.

పిడికిలినిండ దర్బలపట్టుకొనినారు. ఆ దర్బల చివళ్లను మంత్రపఠనతో మంత్రించినారు. అట్లే ఆ దర్బల మొదళ్లను కూడ అభిమంత్రించినారు. (అనగా దర్బలను కోసుకొని వచ్చునప్పటి మొదళ్లని అర్థము) ఆ దర్బలను అక్కడఉన్న వృద్ధస్త్రీలకిచ్చి, ఆ దర్బలకొనలతో ఒక బాలకునిపైన నీళ్ళను చల్లమనినారు. ఆకు శాగ్రములచే నీళ్లుచల్లబడిన పిల్లవానికి కుశుడని పేరిడినారు. మొదళ్లచే నీటిని మార్జన చేసిన శిశువునకు లవుడని నామకరణమునుచేసినాడు. ఆ వృద్ధస్త్రీలు అట్లు చేయగా రాముని బిడ్డలు కుశలవులను పేరబరగినారు.

వాల్మీకి మహర్షివారి అశ్రమముననే ఆ కుశలవులకు పండ్రెండు సంవత్సరములు గడచినవి. జాతకర్మనామకరణ అన్నప్రాశనాది బాల్యసంస్కారములను, చౌల ఉపనయనంస్కారములను గూడ ఆ రాచ బిడ్డలకు మహర్షియే చేసినారు.

భారతదేశమున జాతిజన్మసిద్ధము. ఆత్మశరీరమును పరిగ్రహించుటతో జాతి వచ్చును. జాతిజన్మనుబట్టియే. శిలలయందు రత్నజాతిశిలలనిర్ణయము పుట్టుకతో వచ్చునదిగాని పుట్టినరాతికి రత్నమని పేరుపెట్టదు రత్నశాస్త్రము సంకరజాతి కూడా రెండు జాతుల సాంకర్యముకలిసి పుట్టగా సంకరజాతి యను పేరు వచ్చును. కావున జాతి జన్మసిద్ధము. సహజగుణము ఆత్మయందుండును. ఆత్మశరీరమును ధరించును. ఆ శరీరముయొక్క పుట్టుకనుబట్టిజాతి నిర్ణయమగును. బ్రాహ్మణ, క్షత్రియ వైశ్య శూద్రజాతులజాతి విభాగమును గీతాశాస్త్రముగాని ఏభారతీయశాస్త్రము గాని జన్మను అనగా పుట్టుకను బట్టియే నిర్ణయించినవి. కావున క్షత్రియ జాతికిచేయదగు సంస్కారములనే కుశలవులకు చేసెను.

భారతీయ శాస్త్రములను సరించి, గర్భము మొదలు పదకొండవ సంవత్సరమున క్షత్రియునకు ఉపనయన సంస్కారమును గావించి వేదములను చెప్పవలెను. అట్లే మహర్షివారు కుశలవులకు వేదవేదాంగములను న్నింటిని చెప్పినారు. అందునిష్ణాతులగా వించినారు. తాను నిర్మించిన రామాయణ కావ్యమును గూడ వారిచే పఠింపజేసినారు. ఆ కావ్యనిర్మాణము మొదలగు విషయములను తరువాత చెప్పెదను” కుశలవులును, సీతయు ఇంతవరకు వాల్మీకిమహర్షివారి ఆశ్రమముననే యుండిరి. మనమిప్పుడు అయోధ్యకు పోవుదము. రాముని సందర్శింతము. ఎందుకందురా?

రామరాజ్యము లోని ఒక ప్రత్యేకచరిత్రను మనము విమర్శించుకొనవలసి యున్నది.

రామరాజ్య మందలి ప్రత్యేకత

రామరాజ్యము త్రేతాయుగమునాటి చరిత్రయే కావచ్చును. అయ్యును నాటి రామరాజ్యము నేడుకావలెనని కోరుకొనుట ఎట్టిదో ఆ కథాభాగమును మనమీనాడు వినుటకూడ అట్టిదే. అందును మేము చేయదలచినది రామరాజ్యమేననువారు రామాయణములోని కథాంశమును సమగ్రముగను సవిమర్శకముగను వినితీరవలెను. వినుడు. రామరాజ్యమున జరిగిన ఒకనాటి సన్నివేశము.

శ్రీరామచంద్రుడు ఒకనాటి ప్రాతఃకాలమున తన రాజద్వారమునందొక దృశ్యమును చూచినాడు.

వృద్ధబ్రాహ్మణుడొకడు అయిదువేల సంవత్సరముల వయస్సుకలిగిన ఒక బాలకుని శవమును ముండిడుకొని రొమ్ములబాదుకొనుచు ఏడ్చుచుండెను. ఆ బ్రాహ్మణుడు శోకించుచు అన్నమాటలివ్వి.

అప్రాప్తయౌవనం బాలం పంచవర్ష సహస్రకం
అకాలే కాలమాపన్నం దుఃఖాయ మమ పుత్రకం
న స్మరామ్యన్యతం తూక్తం న చ హింసాం స్మరామ్యహం
రామస్య దుష్కృతం కించిన్మహదస్తి న సంశయః.

అయిదువేల సంవత్సరములు మాత్రమే కలిగి, యౌవనము రాకయే, కాలము గాని కాలముననే నాపుత్రుడు మరణించినాడు. నేనిట్టి శోకము ననుభవింపదగు పాపమును చేయలేదు. నేన్నెడును అబద్ధమాడలేదు. ఆడుటకాదు స్మరింపనుకూడ స్మరింపలేదు. హింసనుకూడచేసి ఎరుగను. మనసునందైన ఎవ్వరిని హింసింపబూన

సంకల్పించి ఎరుగను. నేనీ అకాలమృతుడగు బాలుని గూర్చి దుఃఖింపవలసి వచ్చి నది. ఈ పాపము నాదికాదు. ఇట్టిపాపఫలము నేటి పరిపాలకుడగు రామునిదేగాని వేరెవ్వనిదికాదు అని ఏడ్చుచుండెను. రామునకావేడ్చుచినబడినది. ఆ బ్రాహ్మణుని చూచినాడు. అతని హృదయము కరగినది. రాముడాబ్రాహ్మణుని దగ్గర కేగినాడు. అంతలో ఆ బ్రాహ్మణుడు రాముని అడ్డగించి రామా! నేనీబాలుని నీకడకు ఎందుకు తెచ్చిననుకొంటివో నా పుత్రుని బ్రతికింతువను నమ్మకముచే నీకడకు వచ్చినాను. నీవీబాలుని బ్రతికించకపోతివో నేనును నాభార్యయు నీగుమ్మముముందుగానే ప్రాణముల విడుతుము. నీవాబ్రాహ్మత్యనుసంపాదించుకొని, నీవునునీతమ్ములునుసుఖముగ నుందురుగాక అని రామునిగూర్చి కఠినముగమాట్లాడినాడు. ఇట్టి నాబాలుని అకాల మరణమునకు నీ అధర్మపరిపాలనమే కారణమని నొక్కివక్కాణించినాడు

॥రాజదోషైర్విపద్యంతే ప్రజాహ్యవిధి పాలితాః

అసద్వృత్తే తు నృపతా వకారే మ్రియతే జనః

ఇప్పుడు రాముని కర్తవ్యమేమి? రాముడప్పుడేమిచేసెనో చెప్పెదను సహృదయులై వినుడు. రాముడిదోషము తనదేనని నిర్ణయించుకొనినాడు. కాని ఆ దోషమేమియో అతడెరుగడు. కావున వెంటనే ఆతీంద్రియ జ్ఞాన సంపన్నులైన వశిష్ఠ వామదేవ నారదాది మునీంద్రులను ఆహ్వానించినాడు. మంత్రి పురోహితులతో ఒక పరిషత్తును ఏర్పరచినాడు. నిజమునకిది తనదోషమేనా? అగుచో ఆ దోషమేమి? అని ఆ సభాస్థలియందే ఆ మునివర్యుల సవినయముగ అడిగినాడు. ఆ బ్రాహ్మణబాలుని మృతినితెలిపి అందుకు సమాధానమిచ్చినవారునారదులు. నారదునిసమాధానసారమును మీకుచెప్పెదను. తరువాత కథాసారమును గూర్చిన విమర్శను చెప్పెదను. సారమిది. కృత, త్రేతా, ద్వాపర, కలియుగములలోని ముఖ్యధర్మములను నారదులు రామునకు ముందుగ తెలిపినారు. అందుకృతయుగ విశేషమిట్లుచెప్పినారు.

కృతయుగమున బ్రాహ్మణులు మాత్రమే తపస్సులై యుండిరి. ఇతరులెవ్వరును అనగా మిగిలిన మూడు వర్ణములును తపస్సుచేయలేదట.

॥పురా కృతయుగే రామ బ్రాహ్మణా వై తపస్వినః

అ బ్రాహ్మణ స్తదా రాజా న తపస్వీ కథంచన

ఆ యుగమున ప్రత్యేకమగువిశేషమొకటికూడ కదలట. ఏమది? ఎవ్వరును మృత్యువు కలవారు కాలేదట. “అమృత్యవస్తదానర్వే” అని చెప్పినారు. అంత

మాత్రమేకాదట? జిజ్ఞిరే దీర్ఘదర్శినః” వారందరును అనగా ఆ యుగములలోని మిగిలిన మూడువర్ణములుకూడ దీర్ఘదర్శులై కూడ యుండిరట. ఇది కృతయుగము లోని విశేషమట. తరువాతది త్రేతాయుగము. ఈ యుగమున రాజులు కూడ తపస్సులైరట. కావున ఈ యుగమున బ్రాహ్మణ క్షత్రియు లిర్వురును సమాన బలము కలవారైరట. అంతతో బ్రాహ్మణ క్షత్రియ జాతులకు తారతమ్యము కన బడక శిష్టులగువారు వర్ణాశ్రమ ధర్మవ్యవస్థ నేర్పరచిరట.

“అపశ్యంతస్తుతే సర్వే విశేషమధికం తతః

స్థాపనం చక్రిరే తత్ర చాతుర్వర్ణ్యస్య నమ్మతం.

అంత త్రేతాయుగము గడవగా ద్వాపరము వచ్చినదట. ఈ ద్వాపరమున వైశ్యులు తపస్సులైరట. అంతతో ధర్మమునందు రెండుపాదములు లుప్తముగాగా అధర్మము తనరెండు పాదములను మోపినదట. కావుననే ద్వాపరమును పేరువచ్చిన దట. ఈ మూడు యుగములందును శూద్రులు మాత్రము తపస్సులు కాలేదట. వారి వర్ణధర్మమునే వారు అవలంబించియుండిరట. కలియుగమునమాత్రము శూద్రులే తపస్సులగుదురట.

॥భవిష్యచ్ఛాస్త్రయోగ్యాం వై తపశ్చక్యా కతా యుగే.

ప్రస్తుతమున రామా! నీ రాయమునందు నాల్గవయుగమున నడవదగుశూద్రుల తపము సాగుచున్నది. కావున అకాలముననే ఈ బ్రాహ్మణబాలకుడు మృతినొంది నాడని చెప్పినారునారదులు. అంతతో ఊరుకొనలేదు. నీవిప్పుడా దోషమును తీసి వేయుచో ఈబ్రాహ్మణబాలుడు బ్రతుకునని చెప్పినారు.

తరువాతేమి జరిగినది?

రాముని ముఖమండలము వికసించినది. అక్షణముననే లక్ష్మణుని పిలిచి, లక్ష్మణా! మన రాజద్వారము కడనున్న బ్రాహ్మణుని ఆదరించి, ఆ బ్రాహ్మణ బాలుని మృత కశేబరమును సుగంధతైలమునందుంచుమని ఆజ్ఞాపించినాడు. ఆతడట్లే చేసినాడు.

ఇక రాముడు శూద్రుడెక్కడ తపస్సు చేయుచుండెనని భూఖండమున వెతుకవలెను. ఒక్క క్షణకాలము పుష్పక విమానమును స్మరించగా ఆ క్షణము ననే పుష్పక విమానము రామునికి అభిముఖమైనది అకాశ మధ్యభాగమున.

శ్రీరామచంద్రులు పుష్పకము నధిరోహించినారు మహర్షులకు వందన మాచరించి, పుష్పక విమానము కదలినది. అది ముందుగ ఉత్తరదిశగా పయనించినది. అదిశవినిర్మలమయ్యేయున్నది. కావున తూర్పు మొగమైనది. అదియు స్వచ్ఛమైయున్నది. ఆ రెండు దిశలును వినిర్మలములైయుండ ఆ విమానమును రాముడు దక్షిణదిశకు మళ్లించినాడు.

దక్షిణదిక్కున శైవలమను పర్వతమొకటున్నది. దానికి ఉత్తర భాగము ననేసరస్సుకూడ కలదు. ఆ సరస్వీరమునందొక మహర్షి రాముని కంటబడినాడు. అతడు తన శరీరమును భూమ్యాకాశములమధ్య నిలిపి, శిరమును క్రిందకుంచి, పాదములు ఆకాశమును చూచుచుండగా అతడు తపమును గావించుచుండెను. విమాన మాప్రదేశమున నిలిచినది. ధనుర్భాణములను, ఖడ్గతూజీరములను ధరించిన మన శ్రీరామచంద్రుడక్కడ దిగినాడు. ఆ విమానరాజమునుండి రాముడా తపస్వీతో మాట్లాడిన విధానమిది.

॥ కస్యాం యోన్యాం తపోవృద్ధ వర్తసే దృఢ విక్రమ.

కౌతుహలాత్వాం పృచ్ఛామి రామోధాశరధిర్హృహం

సుప్రతా! ఆత్యంత పరాక్రమశాలివై తపోవృద్ధుడవై తపము గావించు నీవు ధన్యుడవు. నీవేకులమునకు సందంధించినవాడవు? నేను దశరథుని పుత్రుడను రాముడను పేరుగలవాడను. తరువాతి ప్రశ్నలు ఇవ్వి?

॥ కోర్థో మనీషితస్తుభ్యం స్వర్గలాభః పరోధవా
పరాశ్రయో యదర్థం త్వం తపస్యసినుదుష్కరం
బ్రాహ్మణోవాసి భద్రం తే క్షత్రియోవాసి దుర్జయః
వైశ్యస్తృతీయవర్ణోవా శూద్రోవా సత్యవాగ్భవ
తపసోహ్యమృతం నిత్యం సత్యం హ్యమృత మాశ్రితం.

నీ వే లాభమునుకోరి ఈ తపమును చేయుచుంటివి? స్వర్గము కావలెనా? లేకవేరేమైన కోర్కెకలిగి చేయుచుంటివా?

నిజమునకు నీవు బ్రాహ్మణుడవా? క్షత్రియుడవా? వైశ్యుడవా? శూద్రుడవా? నిజము చెప్పుము. తపస్సుకంటె సత్యము గొప్పది. కావున నిజము చెప్పుము. అని అడిగి ఊరుకొనినాడు.

రాముడడిగిన ప్రశ్నలకు శంబూకముని చెప్పిన సమాధానమిది.

॥ శూద్రయోన్యాం ప్రసూతోస్మి శంబూకో నామ నామతః
దేవత్వం ప్రార్థయే రామ సశరీరో మహాయశః
నమిధ్యాహం వదే రామ దేవలోక జగీషయా
శూద్రం మాం విద్ధి కాకుత్స్థ శప ఉగ్రం సమాస్థితం

కీర్తివంతుడవగు ఓ రామా! నేను అబద్ధమాడు వాడనుకాను, దేవలోకమును జయించుటకై ఈ ఉగ్రమగు తపమును చేయుచుంటిని. నేను శూద్రుడను నాపేరు శంబూకుడు. అని చెప్పినాడు.

ఈ సమాధానమును విన్న రాముడేమిచేసెను? ఆ సమాధానము ఆతని ముఖమునుండి వెలువడినది తడవుగా తన నిశితఖడ్గధారల ఆ శంబూకముని శిరమును ఛేదించెను. అప్పుడే దేవతలు రామునిపై పుష్పపర్వముల కురిపించి, రామున కెదురుగ నిలిచి, రాముని ప్రశంసించినారు. ఏమని?

రామా! నీ అనుగ్రహముచే మా స్వర్గము శూద్రునిచే ఆక్రమింపబడలేదు కావున నీవేమైన వరమును కోరుకొమ్ము అనినారు.

రాముడేమివరమును కోరెను? ఏ బ్రాహ్మణబాలుని మృతి కారణముగ తానీ కృత్యమును నెరవేర్చెనో ఆ బాలుని బ్రతికింపుమని దేవతల కోరినాడు. దేవతలన్నమాట ఇది. రామా! నీవా శూద్రుని కంఠమును తెగవేయుట తడవుగా ఆ బ్రాహ్మణబాలుడు బ్రతికినాడు. అందుకు మా వరమక్కరలేదనినారు. అంతతో ఆ కార్యక్రమము ముగిసినది. తరువాత రాముడు ఆ దేవతలతో కలిసి అగస్త్యాశ్రమమున కేగి ఆ యగస్త్య మునీంద్రులు తనను సాక్షాన్నారాయణుని గ స్తుతించి గౌరవించగా అక్కడనుండి అయోధ్యకేగినాడు. అగస్త్యులు రామునితో వలీకిన వలుకిది.

త్వం హి నారాయణశ్రీమాంస్త్వయి సర్వం ప్రతిష్ఠితం
త్వం ప్రభుస్సర్వ భూతానా పురుషస్త్య సనాతనః

శ్రోతలారా! మీరు సమగ్రముగ శంబూకుని వధను గురించిన కథా ప్రవం మును వినినారు. ఇక మీరు వినదగినది ఈ కథను గురించిన విమర్శనాంశము. ఈ విర్చనను నా మిత్రునకును నాకును ఒకనాడు జరిగిన సంభాషణ రూపమున చెప్పెదను.

మా మిత్రుని ప్రశ్న ఇది.

మిత్రు = శాస్త్రిగారు! రామాయణకాలంలో రామునిప రిపాలనా విధానం చాలా మోరంగా జరిగినదని నా ఊహ. కారణమేమందురా? అనాడు బ్రాహ్మణజాతికి రాముడు వశుడై మిగిలిన వర్ణములను పైకి రానివ్వలేదని, కులతత్వము అనాడు చాలకలదని, కులతత్వము గడ్డకట్టినది రామాయణమునందని ఉత్తరరామాయణము లోని శంబూకవధ స్పష్టము చేయుచున్నది. మీరు రామాయణోపన్యాసకులు కావున మీ అభిప్రాయమును అడుగుచున్నాను. మీరు కోపించకుండ నాకు సమాధానమిచ్చుటకు నా మనవి అనినాడు.

నా మిత్రుని గురించి నా మొదటిప్రశ్నలివ్వి.

మిత్రమా! మీరు రామాయణమునందున్న శంబూకవధ కథాఘట్టమునంతను సమగ్రముగ చదివితారా? అందును పరిశీలనాత్మకముగ చదివితారా? చదివి ఆ కథను. మీరునమ్మితిరా?

మిత్రు = మీప్రశ్నలు నాకుచిత్రముగయున్నవి. రామాయణకథను నమ్మినప్పుడు ఈ కథను నేనేలనమ్మను? కథను నమ్మియే మిమ్ములప్రశ్నించినాను. ఆ కథయందు నమ్మరానివిషయమేమున్నది?

నేను-శంబూకుని చంపగా బ్రాహ్మణబాలుడు బ్రతికెనని ఆ కథయందున్నది ఎక్కడనో ఒక పర్వతప్రాంతమునతపస్సుచేసికొను శూద్రకమునిని చంపినవెంటనే బ్రాహ్మణబాలుడు బ్రతికెనను విషయమొకటి ఈ కథయందలి వింతవిషయము. అంతకంటె మొదటిది ఒకడెవ్వడో స్వర్ణమును కోరి తపముగావించుకొనుట కారణముగా ఆ బ్రాహ్మణబాలుడు చచ్చుట. ఈ రెండుకారణములుగల ఈ కథా భాగమును మీరే యాధారమున నమ్మితిరోచెప్పుటనాకోరిక. మనము స్నేహభావమున మాట్లాడుకొనుచుంటిమనియే మీరు భావింపుడు నేనును అట్లేభావింతును. మన ఇద్దరి సంభాషణము లోకమునకు కనువిప్పు కాగలదు.

మిత్రు - నేనొక పుస్తకమును చదువునప్పుడు పరిశీలనాత్మకముగనే చదువుదును. అట్లే ఈ చరిత్రనుకూడ చదివినాను. సత్యాన్వేషణకై అన్వేషించుస్వభావము గల నాబుద్ధియే నాకు ఆధారమని నాబుద్ధినే నమ్మి చదివినాను

నేను - మరి పరిశీలనాత్మకమగు మీబుద్ధి ఈ కథను ఎట్లునమ్మినది? ఈ కథను నమ్మకున్నచో ఈ కథయే నమ్మరాని కథయనవలెను గాని రామరాజ్యమున

రాముడు ఒక వర్ణము వైపునకు మొగ్గుచు మిగిలినవారిని అణగదొక్కెనని ఎట్లక
టిరి? రామునకు వర్ణవైషమ్యమున్నదని మీబుద్ధి ఎట్లునిర్ణయించినది? అదియునుగాం
మీబుద్ధి సత్యమును అన్వేషించుటకై వెతుకులాడు నంటిరికదా? అసలు సత్యమిది
యని మీరు నిర్ణయించుకొని సత్యాన్వేషణ గావించురా? సత్యమేదియో మీకునిర్ధారణ
కాకుండగనే మీరు సత్యమునకై వెతుకుదురా? ఒకవేళ సత్యమిట్లుండి యుండునని
మీబుద్ధి నిర్ణయించుచో వేరొకరి బుద్ధి మరి యొక దానిని సత్యమని నమ్ముచో
వారిది సత్యమా? మీది సత్యమా? ఎవరిది వారికే సత్యమగుచో అదినత్య మగునా?
సూర్యోదయ సమయము ఇదమిత్థమను నిర్ణయము లేక ఎవరి గడియారము
ఎవరి నిద్రమేల్కొనుట వారికే సత్యమని అనవచ్చునా? బంగార మిట్లుండునను
ఒకత్రికాల సత్యనిర్ణయము లేక ఎవరికివారే ఎవరిబుద్ధివారికే నిర్ణయించుట బంగార
మునకు లక్షణమగునా? ఒకవిధముగ సత్యనిర్ణయమును గావించునది బుద్ధియే
ఆగుచో బుద్ధిలేని మానవుడే లేడు. గదా! అప్పుడిద్దరు మానవులును, లేక అందరు
మానవులును సమానమగు సత్యమును కనుగొని ఇది సత్యమని చెప్పవలెనుగదా ?
అట్లు చెప్పుచుండిరా? ఏమందురు? ఒకవేళ మీరిప్పుడు రామాయణ కథ కల్పితమని
మీ సత్యబుద్ధి మీకు చెప్పుచో రామాయణమే కల్పితమగుచో రాముడెక్కండుండును?
రాముని వర్ణవై షమ్యము మీకెట్లుబుజువగును? ప్రాచీనగ్రంథములన్నియుకల్పితము
లేనని మీరు నమ్మెదరా? మేముగొప్పవారమనుకొన్న మేము పండితులమనుకొన్న
నేటివారు చెప్పుసత్యములు కల్పితములేననవలెనా? అన్నచోవీరి గ్రంథములురాబోవు
వారికి వ్యర్థములగునుగదా? కావుకావు. వైజ్ఞానికులకు నేటివారి గ్రంథములు మార్గ
దర్శకములందురా? సత్యమేదియో నిర్ణయముకానివారి వెతుకులాట మాఱుడును
వెతుకొనుటకై ప్రయాణముచేయుచుంటిని మాష్టరుగారు! మాఱురి టిక్కెట్టుఇవ్వండి
అనునట్లుండును. ఏమందురు?

మిత్రు - మీరు నాకు సమాధానమును చెప్పదలచిన విధానము నాకుచాల
నచ్చినది. బంగారమిట్లుండునని త్రికాలసత్యమునాధారముగాగొని ఇదిబంగారమగునా?
కాదా? అనిపరిశీలించుట పరిశీలనగాని, బంగారముయొక్క స్వరూపమును నాబుద్ధికి
గోచరముకాకుండగనే బంగారము కొరకై వెతుకుట పరిశీలనకాదనియు, ఆ పరిశీలనా
విధానము పరిశీలన అను పదమునకు అర్థము కాదనియు నాకిప్పుడుకనువిపైనది.
ఇంతవరకు భారతీయగ్రంథములు తర్కిబద్ధములు కావనుకొంటిని. హేతువాదుల
సంఘము తెలివికలదికాబోలుననుకొంటిని. వారిహేతువాదము మరిమనిషిని పెండ్లి

యాడుటవంటిదని నాకుతేలినది. సత్యమునెట్లు తెలుసుకొనవలెను? అనేవిషయమును మీరే చెప్పండి.

నేను - వేదశాస్త్రములు చెప్పునది సత్యము. శాస్త్రముచెప్పినదానిని తర్కించుకొని తర్కయుతముగ తెలిసికొనవలెను. నమ్మినదానిని తర్కించనలెను గాని తర్కమునకు కుదిరినదానినేనమ్ముట భారతీయ విజ్ఞానమునుచెప్పు గ్రంథములందు కుదరదు. రామాయణము వేదములోని విషయమును విస్తరించి చెప్పిన గ్రంథము. కావున వేదములనాధారముగాగొనియే అందలి విషయములను నిర్ణయించుకొనవలెను. వర్ణాశ్రమధర్మములు ఒకరిచేసినకవిత్వములుగావు. వర్ణాశ్రమవిభాగము లేక ఏ భారతీయశాస్త్రమునులేదు తర్కించరానివిషయమును నమ్మవలెను. తర్కించదగు విషయమును తర్కించవలెను. మనతాత పేరును చెప్పిన దానినినమ్మవలెను. తాతను మనమెరుగము. ఆయునుతాతలేక తండ్రిరాడు. తండ్రిలేకమనమురాము. కావున తాతయను వాడొకడుండెనని తర్కించవచ్చును.

మిత్రు - ప్రస్తుత కథాంశమున తర్కమును చెప్పుడు

నేను - ముందు మనకథ యందు రాముని పాత్రను తీసుకొందము.

రాజద్వారముకడ శవము నుంచుకొని ఏడ్చు బ్రాహ్మణుడు నాపుత్రుడు చచ్చుటకు నీవుకారణమనగనే రాముడు తనతప్పును ఒప్పుకొనినాడు. పరిపాలకుని దోషముచే ఇట్టి ఫలముసంభవించునని రాముడు తనతప్పును ఒప్పుకొనునా?

బ్రాహ్మణుడు గుండెపైచెయివేసుకొని నేను నిర్దోషినని చెప్పుటను రాముడు ఖండించలేదు. చిన్నపిల్లవాడుకూడతనతప్పును తప్పించుకొనుటకు యత్నించును. అది యట్లుండ కృతయుగమునాటి ధర్మములను నారదుడు చెప్పుటను పరిశీలించుచో వర్ణధర్మమొక్కటే సర్వధర్మములకు మూలమనితేలినది.

స్వధర్మమును పదమునకు వేదములు చెప్పినదానిని వర్ణములనుసరించుట అని ఆర్థము. వర్ణములు మధ్యకాలమున వచ్చినవనుట యుక్తిహీనము. రామాయణ కాలమునకే శూద్రాదివర్ణములున్నట్లు శంకువధను ఒప్పుకొన్నవారు ఒప్పుకొన్నట్లెగదా? రామాయణకాలమునకంటె ముందునుండియే వర్ణములున్నట్లు రామాయణాది గ్రంథములు చెప్పుచున్నవి. కావున వర్ణవిభాగము సృష్ట్యాదినుండియు వచ్చినదిగాని ఇటీవల వచ్చినదికాదు. ఈ విషయములు నీ మనసున నాటినగాని భారతీయ గ్రంథములు సమన్వయించవు. జాతకభాగము, వాస్తుభాగములు కూడ

వర్ణములనుసరించియే యున్నవి. ఇక శంబుకుని వద్దకు వత్తము. శంబుకుడే మనెను? “శూద్రయోన్యాః ప్రసూతోస్మి” అనినాడు. నేను శూద్రయోనియందే జన్మించినానుఅనెను ఇంకేమనెను? నేనబద్ధమాడువాడను కాననెను. జాతి పుట్టుకతో వచ్చినట్లు ఒప్పుకొన్నట్లేగదా? అంతేకాదు శంబుకుడు స్వర్గమున్నట్లు చెప్పినాడు. దేవలోకమును జయించుటకు తపస్సు చేయుచుంటిననినాడు. కంటికి కనబడని స్వర్గమును శంబుకుడు నమ్మెను. దేవలోకమున్నదని నమ్మెను. అవి తర్కమున తేలునవికావు. నమ్మియేగదా? తపముచేసెను? మరి శంబుకుని తపస్సును ఒప్పుకొన్నప్పుడు శంబుకుడు నమ్మిన స్వర్గమును ఒప్పుకొనక తప్పదు. స్వర్గమున్నదని చెప్పినవి వేదములుగాని చూచినవారుగారు. కావున శంబుకుడు వేదశాస్త్రములను, స్వర్గాదికములను, వర్ణములను ఒప్పుకొన్నట్లు తర్కమున ఋజువగుచున్నది. అట్టి శంబుకుడు వేదశాసనమును ధిక్కరించి తపమునకు ప్రారంభించెను. స్వర్గలోకమును కోరువారు చేయదగినది జ్యోతిష్లోమయాగము. అది భ్రాహ్మణునకే విహితము. శూద్రునికాయాగము వేదవిహితముకాదు దేవలోకమును ఈ శరీరముతో జయించుటకాతడు ప్రయత్నించెను. దేవలోకముల నాక్రమించి, దేవతాస్త్రీలను కూడ చరబట్టినందులకు రావణాదులను వధించిన రాముడు శంబుకునెట్లు క్షమించును? అది యట్లుంచుము రాముడు శంబుకునితో నేను దాశరథిని అనిచెప్పెనుగదా? అప్పుడు శంబుకుడు పరిపాలకున కివ్వవలసిన గౌరవమిచ్చెనా? అతడట్లెయుండి మాటాడెను. అహంకార పూరితుడైయుండుట తాపసలక్షణముకాదు శాంతశమాది గుణములుకలిగి తపమును చేయవలెను. కావున శంబుకుడు జ్ఞానికాదు. భక్తుడునుకాదు. విష్కామకర్మయోగికాదు. స్వార్థపరుడై శాసనోల్లంఘనమును చేసిన నేరస్థుడు. రాముని పరిపాలనము వర్ణధర్మములపై ఆధారపడియుండగా ఆ పరిపాలనా విధానమును ధిక్కరించిన నేరస్థుడు కావున రాముడు నేరస్థుడగు శంబుకుని వధించెనుగాని శూద్రజాతినెక్కడ అణగద్రొక్కెను? జాతిని పరిమార్చలేదు. రాముడు న్యాయాధికారిస్థానమునందుండెను. న్యాయాధికారి చిత్తము మెత్తనయ్యేయుండుటగాని కఠినమైయుండుటగాని తప్పు. ఒకవైద్యుడు రోగిపైకఠినమయ్యేయుండునుగాని ప్రేమకలిగియే ఆరోగిబాధపడు వ్రణమును కోసివేయును. కోసివేయునప్పుడతడు కఠినుడు. కోయుటకుముందు ఆతడు దయార్థి హృదయుడు పరిపాలకుడు, లేకన్యాయాధికారి అట్టివాడేననక తప్పదు. అట్టివానినే న్యాయాధికారి అనవలెను. కావునరాముడు శంబుకుని వధించుట తప్పుకాదు. అనుగ్రహముకూడ ఎట్లందురా?

తపస్సునకు ఫలము భగవత్సాక్షాత్కారము. సాక్షాన్నారాయణుడు తపస్సుగ వచ్చి, దర్శనమిచ్చి, తనచేతితో ఆతని వధించినాడు. అంతకంటే తపస్వికికావలసిన దేమున్నది? నేడు శంబూకవధను ఆధారముగా రాముడు శూద్రజాతినైనాగ ద్రొక్కెనుననువారికి శంబూకుడను వాడొకడుండెనని చెప్పుటకు రామాయణము ప్రమాణమైనది. రాముని నిందించుటకు రాముడుండెను. కాని వర్ణవిభాగము ప్రాచీనమనుటకు రామాయణము ప్రమాణము కాలేదు.

ఇట్టి విమర్శకుల నేమనవలెను?

మిత్రు=ఆ సంగతినటుండనిండు. మన శంబూకవధ కథాశుట్టమున త్రేతాయుగమున రాజులుకూడ తపస్సులై బ్రాహ్మణులతో సమానముకాగా శిష్టులగు కొందరు వర్ణాశ్రమ వ్యవస్థను గావించిరని యున్నదిగదా? వర్ణాశ్రమ వ్యవస్థ కల్పితమేందుకుకాదు?

నేను=దాని అర్థమదిగాదు. కృతయుగమున వర్ణాశ్రమ ధర్మముల నెవ్వరును విడవకయుండగా త్రేతాయుగమున ఒకవిధముగ వ్యవస్థచేయవలసి వచ్చినదని అర్థముకావుననే నారదులు వర్ణించుచు

1 తస్మిన్ యగే ప్రజ్వలితే బ్రహ్మభూతే త్వనావృతే

అమృత్యవస్తాసర్వే జజ్ఞరే దీర్ఘదర్శినః॥

అని వర్ణించినారు. అనగానేమి?

అవరణరహితమగు బ్రాహ్మణజాతి బ్రహ్మభూతమై జ్వలించుచుండగా నాడు ఆకాలమృత్యువులను మాటయేలేదట. ఆ యుగమునందలి ప్రజలందరును భవిష్యత్కాల జ్ఞానసంపన్నులై యుండిరట.

బ్రాహ్మణులు తపస్సులుకాగా క్షత్రియజాతి పరిపాలనా రూపధర్మమునే నిర్వహించినది. వైశ్యులు దానశీలులై తమ వర్ణధర్మమును లోపింపజేయలేదు. శూద్రులు సేవాతత్పరులై వారి ధర్మమును వారు పీడలేదు. ఎవరిధర్మములు వారికి కామధేనువుకాగా అకాల మృత్యువులు రాలేదుసరిగదా? నాడందరును బ్రహ్మజ్ఞాన సంపన్నులై యుండిరి. 'అనావృతే' 'బ్రహ్మభూతే' అను పదమును జాగరూకులై విమర్శింపుడు. బ్రాహ్మణులతో తపోతేజము వారివరకే పరిమితము కాలేదు. కావున "సర్వే అమృత్యవః, సర్వేదీర్ఘదర్శినః" అని వర్ణించబడినది.

రాజులు తపస్సువైపుకు మొగ్గగా పరిపాలనాకాలములు ప్రవహిస్తున్నాయి. అట్లే అందరును.

అంతేగాని కృతయుగమున వర్ణాశ్రమాచారములు లేవనియు త్రేతాయుగమున శిష్టులు కల్పించిరనియు అర్థముకాదు.

మిత్రు - కృతయుగమున జీవనవిధాన మెట్లుండెడిదందురు?

నేను = ఆయుగమున ధర్మము నాలుగుపాదములై నడవగా హింసారూపముగ వ్యవసాయ మక్కరలేకయే పంటలుపండి అహింస పరిపూర్ణరూపమై వెలసినది. వర్ణాశ్రమ ధర్మపరిపాలనముచేత అజ్ఞానము అవరింపక ఆత్మప్రకాశము స్వచ్ఛమై వెలిగినది.

మిత్రు = బాగున్నది నేను శెలవుతీసికొందును.

శ్రోతలారా! ముందు కథకు పోదము. రాముని ధర్మసామ్రాజ్య మిట్లు నడచుచున్నది. అంతలో రామునకొక సంకల్పము కలిగినది. ఏమాంసకల్పము?

రాజసూయాగము చేయవలెనని. దానిని సోదరులు మాన్పించినారు. కారణమేమనగా మీకు శత్రువులులేరు. నిష్కంటక రాజ్యము మీది. కావున అశ్వమేధయాగమును చేయుడని సలహానిచ్చినారు. రామచంద్రులు సమ్మతించినారు.

ఈ అశ్వమేధయాగముననే వాల్మీకిమహర్షిగారు రచించిన రామాయణ మహాకావ్యమును రామునిపుత్రులగు కుశలవులు గానముచేయుట జరిగినది. మనము కుశలవుల ముఖముగ రామాయణకథను వినుటకు ముందు మహర్షి వారి కావ్య నిర్మాణ వృత్తాంతమును తెలిసికొందము, ఆ తరువాత రాముని అశ్వమేధయాగ మంటపమునకు వత్తము. అక్కడనుండి రామలీలావైభవమును మీకు శ్రవణమును చేయింతును. చెప్పి నేనును, విని, మీరును తరింపవచ్చును.

ఈనాటికీయుపన్యాసమును ముగింతును. ఒక్కమారు రామవేశ్వరుని వర్ణించు కొనుచు ముగింతము.

శ్లో॥ దురితితిమిరచంద్రో దుష్టకంజాత చంద్ర
స్ఫురకువలయ చంద్రసూర్య వంశాబ్ధి చంద్రః
స్వజన నివహచంద్ర శ్శత్రు రాజీవచంద్రంః
ప్రణతకుముదచంద్రః పాతుమాం రామచంద్రః

జీవులమగు మనము కావించు పాపములను చీకట్లను పొగొట్టుటకు పూర్వ
చంద్రుడట. దుష్టులను పద్మములను ముకుళింపజేయుటకు చంద్రుడట చంద్రుడుద
యించగా పద్మములు ముకుళించునుగదా! దేవతలను కలువలను వికసింపజేయు
చంద్రుడట. సూర్యవంశసముద్రము నుప్పొంగజేయు చంద్రమండలమట. అంతే
కాదు తన భక్తజనులకు చంద్రుడుకూడ. శత్రువులను రాజీవములకు చంద్రుడు.
తనకు చేతులుజోడించిన భక్తశేఖరులను కలువలకు చంద్రుడు ఆ రామచంద్రుడు.
ఈ శ్లోకములోని పర్యవసానమేమి? అతని స్వరూపము శత్రుమిత్రదుష్ట రాక్షసాదు
లందరకును తాపనివారకమేగాని తాపకమెవ్వరికిని కాదని ఈ శ్లోకసారము.

ధర్మస్య జయోస్తు

అధర్మస్య నాశోస్తు

విశ్వస్య కళ్యాణమస్తుః

ఓం శాంతి శాంతి శాంతిః

మూ డ వ రో జు రామాయణ మహాకావ్య ప్రాదుర్భావము

శ్లో॥ శృంగారం క్షితి నందినీ విహరణే వీరం ధనుర్భంజనే
కారుణ్యం బలిబోజనేఽద్భుత రసంసింధౌ గిరిస్థాపనే
హాస్యం శూర్పణఖాముఖే భయవహౌ భీభత్స మన్యాముఖే
రౌద్రంరావణమర్దనే మునిజనే శాంతం వపుఃపాతునః.

ఆర్యమహాశయులారా : నవరసాత్మిక ఆత్మరాముని శాంతమూర్తి మనల
రక్షించుగాక.

మన రామాయణోపన్యాసముల యందిది మూడవరోజు. రాముడఖండ
బ్రహ్మ చైతన్యమును మాటను మన మెన్నడును మరువకూడదు ఎన్నడునుకాదు.
ఏ క్షణమునను మరువకూడదు. సీతాకాంత ఆ బ్రహ్మ చైతన్యమునం దంతర్భూ
తమైయున్న మాయాశక్తియేనను ఉపనిషత్సిద్ధాంతము మన అంతః కరణముయందు
మరుగు పడకూడదు. రాముడు పరబ్రహ్మ. సీత పరబ్రహ్మ మహిషి. వేదార్థము
మన మహాకావ్యము. ఏ రోజున కారోజు కథోపన్యాసమీ మకుటముతోడనే
ప్రారంభమగుట మన సిద్ధాంతము. ఆ పరబ్రహ్మతత్వ ప్రతిపాదకమే మన
రామాయణ మహాకావ్యము. ఆ మహాకావ్య ప్రాదుర్భావ ఘట్టమును రామాశ్వమేధ
యాగశాలా ప్రవేశమును నేటి యుపన్యాస ఘట్టములు.

మనమిప్పుడు వాల్మీకి మహర్షివారి ఆశ్రమమున ప్రవేశింతము. వారి కావ్య
నిర్మాణ విధానమును గమనింతము.

భారత క్షేత్రమునందు ప్రవహించు పవిత్ర వాహినులలో పరమ పవిత్రమై
విలసిల్లినదే తమసా నది. ఆ నది గంగాస్రవంతి కెంతయో దూరమునలేదు.
విష్ణు పాదోద్భవయగు గంగానదిని అనుకొనియే యున్నది. ఆ తమసా నది
సమీపముననే వాల్మీకి మహర్షివారి ఆశ్రమము.

నారదమునీంద్రులు బ్రహ్మ మాసస పుత్రులు దేవర్షి. రహస్యాతి రహస్య
మగు భగవత్తత్వము కరతలామలకముకాగా దృశ్య ప్రపంచమునంతను బ్రహ్మ
మయముగ చూచుచును భుజస్కంధమున వీణాదండము నిడుకొని, పవిత్ర తీర్థముల
తీర్చి కృతముల గావించుచు, పరమ భాగవతోత్తములై, భగవత్తత్వము నెరుంగ

గోరు జిజ్ఞాసువులకు కల్పభూరుహమై, తన హరి గీత రవసుధాధారల యోగీంద్రుల చిత్తవృత్తులు సొక్కుచుండ ఆతడెల్లప్పుడును మల్లోకముల తిరుగాడుచుండును.

అది ప్రాతఃకాలము.

అది నాడు వాల్మీకి మునిచంద్రుల దివ్య తపః ప్రభావ సంపన్నత్వ ఫల పరిపాక క్షణముగూడ. నిజమున కానాడు మునిచంద్రుల కొక్కరికే పుణ్య పరిపాక కాలముకాదు. దానిని జనన మరణ ప్రవాహ పతితులై దరిగానని మానవాళి యొక్క పుణ్య మంతయు ఒక్కచోపోగై పక్వత నొందిన దివసమనుట యుక్తము.

వాల్మీకి మునిచంద్రుల కానాడు నారదుల దర్శన మబ్బినది. అది నాడు వాల్మీకి మహర్షి సంకల్పించగా జరిగిన ఘట్టముకాదు. కర్మఫల పరిపాక ఘట్టము తల్లేయుండును. ఆ ఫలభోక్త ఆ ఫలమును గురించి ఊహించని కాలముననే ఆ ఫలములు తమంత తామైవచ్చి ఫలభోక్త కు ఎదురనిలచును.

ఈనాడు వాల్మీకి మహర్షి ఆశ్రమమున కెందుకు వచ్చిరో నారద మహర్షి. ఎవ్వరెరుగుదురు? కాని ఏదియో యొక మహత్కార్యమును సంకల్పించక అట్టి వారికి వదచలనము కలుగదు.

నారదుల దర్శన మబ్బుట తడవుగా వాల్మీకి మహర్షి, మునిచంద్రుల పాదములపై జాగిలబడి ఆనందాశ్రువుల కాళ్లు కడిగియు వ్రత్యేకములగు అర్ఘ్య పాద్యాది విధుల నర్పించినారు.

వాల్మీకి మహర్షి అందించిన అర్ఘ్య పాద్యాది విధుల నందుకొనినారు నారదులు. పూజ్యపాదులు కూర్చుండ మనకయే ఎట్లు కూర్చుండును? వాల్మీకి? నారదుని అనుజ్ఞతో వాల్మీకియు సుఖ సీనులగుట జరిగినది. తరువాతదే మన కథా కార్య క్రమము.

వాల్మీకి మునిచంద్రుల అంతః కరణమున సీతాకాంత సాధు ఛరిత్రము వరివర్తన చెందుచున్న కాలమది. రాముడాత్మరాముడని వాల్మీకికి తెలియును. సీత మహాలక్ష్మియనియు ఆతడెరుగని విషయముకాదు. అయ్యును, ఇద్దరు బిడ్డలతో త్రోకాపవాదమునకై రాముని విరహాక్లేశము ననుభవించుచు, తన ఆశ్రమమున కాపురముండగా ఆ సాధ్వీమణి చరిత మా మహర్షి హృదయసీమ మండి ఎట్లు తొలగును? నిజమునకీ రాముడెవ్వడు? ఈ సీత చరిత మేమి? ఆ కరుణామయుని

హృదయము నందిది యొక తీరని పరితాపము. ఆ మహర్షి ఇప్పుడొక జిజ్ఞాసువు. ఈ సీతను రామునితో కలుపుదునా? ఎట్లు కలుపవలెను? కలియునా? ఈ రాచబిడ్డలకి అశ్రమవాస మెంతకాలము? అని కొట్టు మిట్టాడుచున్న ఈ సమయముననే నారద సందర్శనమైనది. అయోధ్యయందు రాజసింహాసనము నలంకరించియున్న రాముని తెలుసుకొనదగిన సమయమిదియే. తాను తలచిన పెన్నిధియేనా? ఈ జ్ఞానకి రాముడు? అటులైన ఇంత కఠిన్య మెక్కడిది? బ్రహ్మ పదార్థము నందింత కఠిన్యముండునా? అది మధురాతి మధురము గదా? అది రసమయముగదా? ఆ బ్రహ్మయే ఈ రాముడా? గురవుల నడుగక ఈ సందేహము తీరదు. ఇది భౌతిక జ్ఞానముకాదు. ఇది ఇంద్రియా తీతమగు తత్వవివేకము. తత్వవిదుల నిగూఢాత్మల దాగియుండు అనర్హ రత్నము. కావుననే గీతాచార్యులు.

తత్వజిజ్ఞాసువుల కీయుప దేశము నందించినారు.

“తద్విద్ధి ప్రణిపాతేన పరిప్రశ్నేన సేవయా

ఉపదేశ్యంతి తే జ్ఞానం జ్ఞానిస్తత్వదర్శినః.

తత్వదర్శులైన మహానీయుల పాదపద్మములకు ప్రణమిల్లకవారి కరుణారసపూరిత వాగ్దేవురి బహిర్గతమగునట్లు తమ ముదితాంతరంగ సంశయములవారి చెవినివేయక వారి అత్మ గుహాంతరమున వెలుగొందు విశుద్ధ జ్ఞానరత్నము జిజ్ఞాసువులకెట్లు దొరకును? దొరకదు.

తత్వజిజ్ఞాసువులారా : రాముడెవ్వడో తెలియవలెనన్న తత్వదర్శులు ఘాత్రమేకాక వేదవిహిత శాస్త్రజ్ఞాన సంపన్నులగువారి పాదములకు ప్రణమిల్లుడు. వారిని ప్రశ్నింపుడు. వారాలసించిరని విసుగు చెందకుడు. మీ సేవా భాగ్యమును వారి కర్పింపుడు వారు తప్పక మీకు ఉపదేశామృతము నొసంగి, బిగుతై ముడి బడియున్న మీ హృదయ గ్రంధిని అతి సుకుమారముగ వారు విడదీయుదురు. అవి నారు.

వాల్మీకి మహామునుల అశ్రమమునందీ నాటి సన్నివేశమిదియే.

వేద వేద్యులైనిగూఢముగ దాగి, చరిత్ర కందుచున్న ఈ సీతారాముల గురించి నిర్మధితాంతః కరుణుడైన వాల్మీకి నారదమునిండు నేవియో కొన్ని ప్రశ్నల నడగదలచినాడు. ఆ ప్రశ్నలకు ముందుగనున్న మొదటి శ్లోకమే మన రామాయణ మహాకావ్యమునకు ప్రారంభ ఘట్టము. ప్రారంభ శ్లోకము భారతీయ తత్వజిజ్ఞాసువులలంకరించదగిన ఆదిపీఠము.

ఆ శ్లోకమిది :

॥తపస్వాధ్యాయనిరతం తపస్వీ వాగ్విదాం వరం

నారదం పరిప్రచ్య వాల్మీకిర్మునిపుంగవమ్.

ముందీ శ్లోక తాత్పర్యమును వినుడు.

తపస్సంపన్నుడును వేదాధ్యయన తత్పరుడును వాగ్విదులలో శ్రేష్ఠుడును అగు నారదమహర్షిని తపోనిష్ఠుడగు వాల్మీకి ప్రశ్నించెనట. ఇది శ్లోక తాత్పర్యము కాని ఈ శ్లోకమును గురించి ఈ తాత్పర్యమును మాత్రము తెలుసుకొనుటచాలదు. ఈ శ్లోకమును గురించి మనము చాల తెలుసుకొనవలసియున్నది. ఈ శ్లోకమును గురించి ముందుగ మీకొక విషయమును చెప్పెదను. నేను చెప్పబోవు విషయము ఈనాడు చాల అవసరము. ఈ శ్లోకమున వాల్మీకి నారదుని ప్రశ్నించెననియున్నది. ఈ శ్లోకము వాల్మీకి కృతమే అగుచో వాల్మీకి నారదుని ప్రశ్నించెను అని ఎందు కుండును? నేను నారదుని అడిగితిని అని ఉండవలెను గదా? కావున వేరొక వ్యక్తి రచించిన శ్లోకమువలెనున్నదీ శ్లోకమని సందేహమును ఈనాటి విమర్శకులు లేవదీయవచ్చును. మహాభారతమునందీ విమర్శ పుట్టి భారతకర్త ఒక్కడు కాదని నవీన విమర్శకులు విమర్శించినారు. మన అర్ష గ్రంథములను గురించి నేటి విమర్శకుల విమర్శనా పద్ధతిలోని లోపమును మీకు చెప్పెదను. ఇది చాల అవసర మగు విషయము. నిజముగ విమర్శకు కావలసిన పద్ధతి ఇది. మొదటిది శబ్దార్థ పరిశీలనము. రెండవది గ్రంథ సమన్వయము. మూడవది ప్రమాణ వ్యవహారము. అనగా ఏ ప్రమాణముచే ఈ విషయమును పరిశీలించవలెననునది. ఆ తరువాత పూర్వోత్తరములందున్న విరోధ పరిహారము. అప్పుడు సందర్భశుద్ధి. వీటితోపాటు శాస్త్ర మధ్యాదల ననుసరించుట. ఇవి విమర్శకున కుండవగు ముఖ్యాంశములు. వేడిది లోపించినది. నేటి విమర్శకుల పద్ధతి ఇది. మొదటి దోషము ఉన్న గ్రంథ మును ఉన్నట్లుగ ప్రకటింపకుండుట. స్పష్టముగనున్న విషయమును కప్పి బుచ్చి, దానికి విరుద్ధముగా నుండునట్లు కల్పించి చెప్పుట. గ్రంథములకు వారికి తోచి నట్లర్థము చెప్పుట. అనగా గ్రంథమునకు ఏక వాక్యత కుదర్చకుండ అర్థముల నెక్కడికక్కడే చెప్పుట. పూర్వోత్తర విరోధములను లక్ష్య పెట్టకపోవుట. శబ్ద మర్యాదను అసలు వారి దగ్గరకే రానివ్వకుండుట. అనగా శబ్ద మర్యాదను పాటించ పోవుట. ఇది నేటి విమర్శకులకు చాల ముఖ్య విషయము అర్ష గ్రంథములను పరిశీలించునప్పుడు వారి కై లి ఎట్లు నడచునో ముందు తెలియవలెను అర్ష గ్రంథ

ములలో గ్రంథకర్త తన వృత్తాంత శ్లోకములను తానే రచించుచు అవి పరులుపదేశించినట్లు చెప్పును. దీనికి మీకొక్క ఉదాహరణ నిచ్చెదను భారత మిట్లు నడచినది. అది యట్లుండ మనస్మృతియందు మనువు ఋషులవే అడగబడి ఇట్లు చెప్పెనని యున్నది.

॥స తైః పృష్టస్తథా సమ్యగమితౌజా మహాత్మభిః

ప్రత్యువాచార్చ్య తా సర్వా మహర్షీ శ్రూయతామితి.

ఇచ్చట మనువు తన వృత్తాంతమును పరులు చెప్పినట్లే చెప్పెను. తన ఘనతను చెప్పెను. నిజమునకిక్కడ “అహం పృష్టః బ్రవీమి” అని ఉండవలెను. అడగబడిన నేను చెప్పుచున్నాను అని ఉండవలెను. అట్లు లేదు. “సపృష్టః ప్రత్యువాచ” అని ఉన్నది. అతడు అడుగబడి పలికెను అని ఉన్నది. ఈ ఘట్టమున ఈ స్మృతికి వ్యాఖ్యానము వ్రాసిన కుల్లూకభట్టు ఈ విషయమును పూర్వపక్షముగ గ్రహించి.

॥ప్రాయేణాచార్యాణామియంశై లీ యత్స్వాభి ప్రాయదుపి పరోపదేశ మివవర్ణయంతి అనినారు. అనగానేమి? ఆచార్యులగు వారిట్లే వ్రాయుదురు అనినాడు. దీనికి చాల ఉదాహరణల చూపినాడు. జై మిని సూత్రములను, వ్యాస సూత్రములను కూడ ఉదహరించినాడు. కావున మీరు నేటి విమర్శకుల దృష్టిలోని దోషముల గ్రహించి పూర్వ వ్యాఖ్యాతల ననుసరించి, శాస్త్ర మర్యాదను పాటించి మన రామాయణమును గ్రహించుట చాల అవసరము. ఈ విషయమును నేను మాటి మాటికిని చెప్పుచుంటినని విసుగు చెందకుడు. ఇప్పుడు నేను చెప్పు ప్రాచీన సంప్రదాయములు ప్రవాహమునకు ఎదురీతవలె కన్పట్టవచ్చును. శాశ్వతము లివియే ఈ శ్లోకము వాల్మీకి ప్రణీతమే. ఇక ఆ శ్లోక ప్రభావమును వినుడు.

రామాయణ కావ్యము నందలి “తపస్వాధ్యాయనిరత”మను ప్రథమశ్లోకము తపశ్శబ్దముతో ప్రారంభమైనది. ఈశబ్దమునందలి త,ప, అను రెండుక్షరములే సృష్ట్యాదియందు చతుర్ముఖునకు వినబడినవర్ణములు. బ్రహ్మ ఈరెండు వర్ణముల కూడికచేత వచ్చిన అర్ధమును గ్రహించి తపించి సృష్టించేసినాడు. ఆదియట్లుండ తపశ్శబ్దముపర బ్రాహ్మవాచకము. కాక తపశ్శబ్దమునకు వేదములను అర్ధముకలదు. అంతేకాక గాయత్రీచందము చందస్సులకుతల్లి. గాయత్రీమంత్రము నందలిప్రథమాక్షరము తకారము. అట్టి ప్రథమాక్షరముతో ప్రారంభించి, గాయత్రీచందస్సునందలి

ఐదువదినాలు అక్షరములతో ఇరువదినాలుగువేల శ్లోకములరచించుట జరిగినది. కావున తకారమును ప్రథమముగ వాచినారుమహర్షి. తపశ్శబ్దము పరబ్రహ్మవాచకమని చెప్పితినిగదా? ఈ అర్థమును నేను కల్పించితినినుకొనకుడు. తపసాబ్రహ్మ విజిజ్ఞానస్వ"తపోబ్రహ్మతి" అని తైత్తిరీయోపనిషత్తు చెప్పినది. తపశ్శబ్దము" తప ఆచారే అను ధాతువుచుండి వచ్చినది. వరుణునిపుత్రుడు ఆలోచనామృతమనే పరిగ్రహించి కృతకృతుడయ్యెను. అదియట్లుండ ఈ తపశ్శబ్దము స్వాధ్యాయశబ్దముతో కలసియున్నది. తపశ్చ స్వాధ్యాయశ్చ"తపస్వాధ్యాయ". ఈ సమాస పదమునకొక ప్రత్యేకత లేకపోలేదు. ఇక్కడ ఆలోచన యన ఆత్మాన్వేషణము. ఆ యన్వేషణమున కాధారమువేదము. శాస్త్రాధారములేక ఆత్మానుసంధానములేదు. వాల్మీకి ఈ సమాసమువేత చెప్పినదేమనగా ఈ గ్రంథము ప్రతిపాదించునది పరబ్రహ్మతత్వమునే ఆ తత్వము వేదముల నాధారముగా గొనియె జరుగవలెను గాని వేరొక విధముగ తర్కమునకు సాధ్యముకాదు అని స్పష్టపరచినారు. కావుననే శంకరులు శాస్త్రయోనిత్వాత్" అనుపూత్రము దగ్గర యధోక్తం ఋగ్వేదాది శాస్త్రం ప్రమాణం అన్య బ్రహ్మణః యథావత్స్వ రూపాధిగమే" అనినారు. ఇంతవరకు తపశ్శబ్ద ప్రయోగమును గురించి మీకు చెప్పినాను. ఈ శ్లోకమికదేనిని వినరించోనో చెప్పెదను.

ఈ శ్లోకమున వాల్మీకి నారదుల వర్ణనమున్నది. వాల్మీకి నారదుని అడిగెను అని ఉన్నది. వాల్మీకి నారదుల వర్ణనను ముందుమీకు చెప్పెదను.

నారదునకు మూడు విశేషణములును, వాల్మీకికి ఒక్క విశేషణమును వాడబడినది. నారదమునీంద్రుల విశేషణములలో మొదటిది తపస్వాధ్యాయనిరతః అనునది తపస్వాధ్యాయములు రెండును ఆ మహనీయుని వదలిలేవు. ఆయన రూపముతో ఆ రెండును వ్యక్తములై యున్నవనవచ్చును. కావుననే "నిరతః అని వాడబడినది. గురువు శోత్రియుడై బ్రహ్మనిష్ఠుడుకావలెను. అంతేకాదు "వాగ్విదాంవరః" అనునది రెండవ విశేషణము. వాక్ అన వేదము. "వాక్వేదః అనాదినిధనాహ్యోషావా వాగుత్సృష్టాస్వయంభువా" అట్టివేదమునెరిగిన వారిని వేదవిదులందురు. ఆ వేదవిదులలో అనగా ఆ వేదరహస్యముల నెరిగిన మహర్షులెందరు కలరో ఆ మంత్రద్రష్టులందరిలో అగ్రగణ్యులనారదమునీంద్రులు. వాగ్విదులలో అనునప్పుడు షష్ఠీవిభక్తి వాడబడినది. "నిర్ధారణేషష్ఠీ" బ్రహ్మవిద్వర్సిష్ఠులని అర్థము. మూడవది మునిపుంగవః అను విశేషణము. మునియనమననశీలుడని భావము. ఇట్టి నారదులు అసలు నారదశబ్దమున కర్థమేమి? పరమాత్మ విషయికమగు జ్ఞానమును బోధించు

వాడు కావున నారదుడని పేరు వచ్చినదాయనకు. లేక నారమన అజ్ఞానము. అజ్ఞానమును పోగొట్టువాడు గాన నారదుడనికూడ నారద పదము బోధించును. (నరస్య సంబంధి నారం అజ్ఞానం తద్యతిఖండయతీత నారదః) అంతియేకాని కలహమును పెట్టువాడుకాడు. కలహాశనుడన కలహము ఆశనముగా గలవాడు. కలహమునకు ఆధారములగు అహం మమతలను తనజ్ఞానాగ్నియను జఠరాగ్నిలో హోమముచేసుకొనువాడని అర్థము. ఇంతవరకు ఆ శ్లోకమునందలినారదునివర్ణనము చేయబడినది. రామతత్వము నెరుగవలెనన్న నారదునివంటి గురువర్యుల పాదోప సంగ్రహణము అవసరమని మన రామాయణకావ్యములోని మొదటి శ్లోకముచెప్పినది.

మరి శిష్యుడెట్లుండ వలెనట. ?

పరీక్ష్య లోకాన్ కర్మచితాన్ బ్రాహ్మణో నిర్వేదమాయాన్నాస్త్యకృతః

కృతేన తద్విజ్ఞానార్థం సగురమేవాభిగచ్ఛేత్ సమిత్పాణిః శో త్రి యం బ్రహ్మనిష్ఠం”

సాధకుడగు ఆత్మజ్ఞానానుభవకు ముఖ్యముగ కావలసినది వైరాగ్యము ఐహికాముష్మిక సుఖములుకర్మలవలన కలుగునవి. అవి అనిత్యములనిముందు నిర్ణయ మగునో కర్మలచేత కలుగని బ్రహ్మజ్ఞాన సంపదకై గురువు నాశ్రయించవలెను. వారివద్దకు సమిత్పాణియై వినయ విధేయతలతో సమీపించవలెను. చేతనొకసమిధను పట్టుకొనుట వినయసూచకము. నిర్వేదము కలుగనిదే ఆత్మజ్ఞానము కలుగదు. వైరాగ్యముదయించక ఆశాబంధము తెగదు. ఇదిశిష్యునిఅర్హత. కావున శోత్రియం బ్రహ్మనిష్ఠం” అన్నగురు విశిష్టతను, శిష్యులక్షణమును కూడ ఈ శ్లోకమున వర్ణిత మగుట మనము గుర్తెరుగ వలసినముఖ్యవిషయము.

గురుపర్యుల వద్దకు పోయి ఏమిచేయవలెను? తనసంశయమును గురువులకు తెలుపవలెను కావుననే వాల్మీకి నారదుని అడిగినాడని శ్లోకము తెలిపినది. అందును “పరివప్రచ్ఛ”అను క్రియచాల చక్కని విషయమును బోధించినది. ఆ “పరి” అను. ఉపసర్గవాల్మీకికిగలపూర్ణజ్ఞాననువెలువరించినది శిష్యుడగువాడు తనసంశయమును పూర్ణముగ తీర్చుకొనునంతవరకును గురువులనడిగి తెలుసుకొనుటను ఆ ఉపసర్గ చెప్పుచున్నది. “పరిప్రశ్న”అను పదముకూడ అట్టిదే. వశిష్ఠమునీంద్రుని రాముడు ప్రశ్నించుట, అర్జునుడు కృష్ణుని ప్రశ్నించుట, పరీక్షత్తు శుకుని ప్రశ్నించుట

వాల్మీకి నారదునిప్రశ్నించుట అనునవన్నియు ఒకే ఒకకోవకు చెందినవిగావి వేరు కాదు. వాశిష్ఠమున శ్రీరామచంద్రులు వశిష్ఠునకిడిన సమాధానమును వినిపింతును.

॥ అహో అహం గతశ్చిత్వం భవద్వాక్యార్థభావనాత్

శాంతం జగజ్జాల మిద మగ్రస్థమపి నాథ మే

రాముని ఈ సమాధానము నిర్వాణప్రకరణములోనిది.

గురువర్యుల వాక్యబోధను విని ఆనంద రసనిమగ్నుడై గురువర్యా! మీ వాక్యామృతపానమున నేను చిదేకరస పూర్ణాత్మజ్ఞానమును పొందితిని. దీనికి గురు తేమందురా? ఈ జగజ్జాలము నాముందుండియు నాకు భాసించుటలేదు. అనిచక్కని ఉదాహరణ నిచ్చినారు రఘువీరులు.

॥ పరామంతః ప్రయాతోస్మి పరమాత్మని నిర్వృతిం

దీర్ఘవగ్రహంతస్తం వృష్ట్యైవ వసుధాతలం

ఎంతోకాలము భూఖండము వర్షాభావముచే తపించగా వర్షించుటతోడనే ఆ జీవకోటి పొందు ఆనందమును నేను పొందితిననినారు. ఇట్టి సమాధానము ఇవ్వ దగిన సమయము వచ్చువరకును గురువర్యులవద్ద సంశయము తీర్చుకొనుటయే పరిప్రశ్నయనబడును. అర్జునుడేమనెనును? “స్థితోస్మి గతసందేహః” అనినాడు. పరీక్షిత్తు ఏమనెను? మరణభయమును వదలితిననెను. ముందుకుపోదుము.

నారదమునీంద్రులకు ప్రణమిల్లి వాల్మీకిమహర్షి అడిగిన ప్రశ్న ఇది. నేను కొన్ని గుణములుగ పురుషుని గురించి తెలుసుకొనదలచితిని. తాము అన్నిలోకముల చరింతురుగదా? ఈభూలోకమునందిప్పుడునేను వర్ణింపబోవు గుణములుగల పూరు షుడెవ్వడైన కలదేమో చెప్పుమనినాడు. అతడడిగిన పురుషునకుండదగు గుణము తివ్వియట. వీర్యము, ధర్మజ్ఞత, కృతజ్ఞత, సత్యవాక్కు, వ్రతదీక్ష, పరిశుద్ధ చరిత్రము సర్వభూతహితము, విద్యత్తు, పరిపూర్ణసామర్థ్యము, చూడముచ్చటైయుండు మూర్తిత్వము, మనోవిగ్రహము, క్రోధజయము, ఉట్టిపడు సౌందర్యము, అసూయా రాహిత్యము, అతడు యుద్ధరంగమున నిలవగా దేవతలకునైతమును భయమును గొలుపదగు రోషకషాయిత ముఖమండలమును కలిగి ఈ గుణములు పరిపూర్ణము లైయున్న పురుషుని చెప్పుడనినాడు.

శ్లోకములివ్వి.

॥ కోన్వస్మిన్ సాంప్రతం లోకే గుణవాన్ కశ్చ వీర్యవాన్

దర్మజ్ఞశ్చ కృతజ్ఞశ్చ సత్యవాక్యో దృఢవ్రతః

॥ చారిత్రేణ చ కోయుక్త స్సర్వభూతేషు కో హితః

విద్వాన్ కః కస్సమర్థశ్చ కశ్చైక ప్రియదర్శనః

ఆత్మవాన్ కో జతక్రోధో ద్యుతిమాన్ కోనసూయకః

కస్య బిభ్యతి దేవాశ్చ జాతరోషస్య సంయుగే

ఏతదిచ్ఛామ్యహం శ్రోతుం పరం కౌతూహలం హి మే

మహర్షే త్వం సమర్థోసి జ్ఞాతుమేవం విధం నరం.

ఇంతవరకు మీరు గుణవర్ణనకు సంబంధించిన శ్లోకములను “కోన్వస్మిన్” అను శ్లోకము మొదలు “జాతరోషస్యనంయుగే” అను శ్లోకమువరకు వింటిరి. ఇంత వరకు మీరు వినిన శ్లోకములు నాలుగు. అందు తపస్వాధ్యాయ నిరతం అను మొదటిశ్లోకము గురుశిష్యస్వరూపమును వర్ణించినదని చెప్పినాను. మిగిలిన మూడు శ్లోకములును ఆతడిడగెడు పురుషునకుండదగు గుణసముదాయ వర్ణనము. అయి దవ శ్లోకము గురువును శిష్యుడు ప్రశ్నించదగు విధానము. ఇదిచాల ముఖ్యము. ఈనాడు దేశమున లోపించినదిదియే.

ఎవ్వరైన ప్రశ్నించినప్పుడు ఆ ప్రశ్నకు రెండు రూపములున్నవి. అవ్వల వానికెంతతెలియునో చూతమనిగాని, లేక అతనిని ప్రశ్నించి ఓడింతమనిగాని తలచి ప్రశ్నించుట ఒకవిధము. దీనిని జగీషు ప్రశ్నయందురు. కాక తానొక విషయమును తెలుసుకొనగోరి అడుగుప్రశ్న. దీనికి జిజ్ఞాసు ప్రశ్నయనిపేరు. ఒకవిషయమును తెలుసుకొనుటగూడ రెండు విధములు. ఒకటి సామాన్యముగ తెలుసుకొందమని అడుగుట, ఎట్లైనను సంపూర్ణముగ తెలుసుకొనవలెనను ఉత్కృతేచ్ఛ గలిగిప్రశ్నించుట ఇప్పుడు వాల్మీకిమహర్షి నారదుని ప్రశ్నించిన ప్రశ్నవిధానమేమి? అనునది మనకు కావలసిన ప్రశ్న.

వాల్మీకి నారదుని ప్రశ్నించిన ప్రశ్న విజగీషు ప్రశ్నకాదు. జిజ్ఞాసుప్రశ్నయే. ఎట్లు? వినుడు.

హే మహర్షే: అని సంబోధించి, నాకోర్కెను తీర్చమీరు సమర్థులని గురువుల సర్వజ్ఞత్వమును ప్రకటించి ప్రశ్నించుట మొదటివిషయము. గురువులు మీరి

విషయమును చెప్పుడని శాసనపూర్వకముగ అడుగక "అహంశ్రోతుం ఇచ్ఛామి" నేను వినకోరుచున్నాను. తమ అనుగ్రహమేమి? అనుటరెండవవిషయము అందును ఏదో సామాన్యముగ అడుగుచుంటిననుకొందురేయో? మహానుభావా! నేను సంపూర్ణజిజ్ఞాసువునై అడుగుచుంటినని తెలుపుకొనుట మూడవవిషయము "పరం కౌతూహలంహిమే. అని తన ఉత్కటేచ్ఛను తెలిపినాడు. నేనడిగినట్టి పురుషుని తెలుపవలెనన్న అనితరసాధ్యము మునీంద్రా. తామొక్కరే సమర్థులు. అని పూర్ణజిజ్ఞాసువై ప్రశ్నించినాడు. హేమహర్షేయని సంబోధించుటలో సామాన్యమగు ఋషి పదమే జ్ఞానార్థకముకాగా, మహర్షి పదమెంతదోహాడుడు. "మహాంశ్చాసావృషిశ్చ హర్షిః" పరిపూర్ణమగు తత్త్వమును తెలుసుకొనదలచిన నాకు సామాన్యలెవ్వరు చెప్పగలరు? బ్రహ్మపుత్రులగు మీరే ఎవంవిధ పురుషుని ఎరుగుదురని తన ఉత్కటేచ్ఛను స్పష్టపరచినాడు. "మేకౌతూహలం పరంహి" నా కుతూహలము ఇంత ఉత్కటమైయుండ తాము చెప్పకుండుట ఎట్లు? అని నారదుని ముందుకు ప్రోత్సహించినాడు. "హి" అని వాడుటతో.

ఇక్కడికి మన కేమి తెలిసినది. తపస్సులగు నారదవాల్మీకుల సన్నివేశము మహామహిమాన్వితమగు భగవత్తత్త్వమును ప్రకటించు సన్నివేశమని తెలిసినది ఇది సామాన్య మానవచరిత్రను ప్రకటించు గ్రంథముకాదని తెలియవలసిన విషయము తెలిసినది.

ఇక మనము నారదమునీంద్రుల సమాధానము కడకేగుదము.

మీ చూపునొక్కమారు నారదమునీంద్రులవై పుకు త్రిప్పుడు.

శ్రుత్వా చైతత్రిలోకజ్ఞో వాల్మీకేర్నాదదో వచః

శ్రూయతా మితిచామంత్ర్య ప్రహృష్టో వాక్యమబ్రవీత్.

ఈ శ్లోకమునందింత మాత్రమేనా? మనకు తెలియదగినది? కాదు. నారదమునీంద్రులొక విచిత్రమగు వ్యక్తి. లోకమునందేమహర్షియు ఈయనవలె ఎప్పుడును చరించువారు లేరు. ఆయనను త్రిలోకసంచారి యనవచ్చును. లేక అన్ని లోకములకు కలసివచ్చునట్లు లోకసంచారియన్న ఇంకను బాగుండెడిది. కాని ఆయననిక్కడ వర్ణించుటలో సంచారమును చెప్పక త్రిలోకజ్ఞః అని వాడబడినది. ముల్లోకముల నెరిగినవాడని అర్థము. పరిమితములేక అపరిమితమై అనేక కోటి బ్రహ్మాండములతోకూడిన ఈ సృష్టికి పరిమితమును కల్పించి, అందును చరించుట

యనక తెలుసుకొనువాడని చెప్పుటలోని భావమేమైయుండును? ఏదియోయొక మహోన్నత భావములేక ఈ విశేషము వాడబడియుండునా? భారతీయ వాఙ్మయ మునకొక ప్రత్యేకత యున్నదని అందరును ఒప్పుకొనుమాటయే. ఆ గొప్పతన మెక్కడున్నది? అనునదే ఈనాటి విజ్ఞులెరుగని విషయము. మనము భాషా విజ్ఞానమువైపుకు తిరుగుచో ఏకాక్షర నిఘంటువు ఈ భాషకొక ప్రత్యేకతను కల్పించి నదనక తప్పదు. అంతేకాదు. మహత్తరమగు విషయమునంతను కొన్ని అక్షరము లయంమిడిచి సూత్రములనేర్పరుచుటకీభాష తప్ప మరి ఏ భాషయున్నది? వ్యాకరణ శాస్త్రమునుఆంధ్రమున సూత్రీకరించవలసివచ్చుచో కౌముదిలోని సంస్కృతవ్యాకరణ సూత్రమువలె ఆల్పాక్షరములతో నిర్మితమగుట అసంభవము. అట్లే సృష్టినంతను మూడు అను సంఖ్యయందిమిడిచి చెప్పుట భారతీయ తత్వశాస్త్రముయొక్క ప్రత్యేకత. సత్వగుణ, రజోగుణ, తమోగుణములతో సృష్టిఅంతయు అంతర్భూతమన్నది గీతా శాస్త్రము. అట్లే మూడులోకములను మూడువర్ణములతో చెప్పినది తైత్తిరీయోపనిషత్తు. భూః భువః సువః అనువ్యాహృతులతో మూడులోకముల నొక్కచోచేర్చి ఉపాసించుటను చెప్పినది. అంతకంటెను మరియొక విశేషమేమన ఒకేవర్ణమునందీ ప్రపంచమంతయు ఉన్నదన్నది తత్వశాస్త్రము. అనగా ఉపనిషద్వాణీ. ఓమి తీదగ్గొంసర్వం"అని. ఇదంతయు బాహ్యప్రపంచ వర్ణనముకాగా మాండుక్యము నీలోననే మూడు అవస్థలలో ఈ కల్పితప్రపంచము తిరుగుచున్నది. నీవును ఆ మూడు అవస్థలలోననే చరించుచుంటివిగాని నీవువేరుగ ఎక్కడుంటివి? అన్నది శాస్త్రములకెల్ల మూర్ఖన్యమగు వేదాంతము లోకములన దృశ్యప్రపంచము. ఈ దృశ్యము ఆత్మయందే కల్పితము. ఆ విద్యాకల్పితమును అధిష్ఠానమనగు ఆత్మ కంటె వేరుగా చూడని మహనీయుడుకావున ఆయ వస్థాత్రయముయొక్క నిజ స్వరూపమును గుర్తెరిగిన ప్రోడయని త్రిలోకజ్ఞః అనునదము వాడబడినదీశ్లో మున. అంతేకాదు నారదశబ్దముకూడ జ్ఞానస్వరూప వాచకమగుటచే అతడ స్థాత్రవసాక్షియై ఆనందఘనమై వాల్మీకి వాక్యసరణిని వినినాడు. కావుననే "ప్రహృష్టః" ఆనందాతిరేకమున మునిగి సర్వశాస్త్రములును ఆయనముందు నిలవగా ఏకైక మగు సచ్చిదానంద బ్రహ్మమై రాముడై అవతరించుటను అర్పించిన వాల్మీకినిచూచి ప్రహృష్టడై జాగరూకుడవై వినుము చెప్పెదనని "శూయతాం" హెచ్చరించి తనపెదవిని విప్పియు అతడెవ్వడో ముందుగచెప్పక నీవడిగినట్టి పురుషులు బహు మందియుండుట దుర్లభమని పలికినాడు.

బహవో దుర్లభాశ్చైవ యే త్వయా కీర్తితా గుణాః

బ్రహ్మవస్తువును నిషేధ ముఖముగ చెప్పినారు. ఎందరోలేరు. అసలు లేక పోలేదు. అది శూన్యముకాదు. అది ఒకేవస్తువు. అని అయ్యును చెప్పెదననితలచి

మునే వజ్ర్యమ్యహం బుద్ధ్యా తైర్ముక్తశ్చూయతాం నరః

హేమునే అని వాల్మీకినిసంబోధించినారు. మననశీలుడా! అనినారు.

“అహంబుద్ధ్యావజ్ర్యమి” అనినారు. నేను తెలిసికొని నీకు చెప్పెదను శ్చూయతాం, వినుదువుగాక అనినారు. తాను తెలుసుకొనెడిదేమి? ఆతడేమి గుర్తెరిగి చెప్పదలచెనో? మనమేమి ఎరుగుదుము? బ్రహ్మతనకు పూర్వము చెప్పిన శతకోటి ప్రవిస్తర రామాయణమును స్ఫురణకు తెచ్చుకొనుటకై కాలవిశంబమును కోరునేమో? లేక భగవద్గద్యుద్మణాను కీర్తనమును వాల్మీకివలన వినగా అంతఃకరణ సంద్రమున అనందముప్పొంగగా ఆమధురానుభూతిని అనుభవించుచు చెప్పలేక అనెనేమో ఎందుకనేనో అనెను. కాని తరువాత ఏమిచెప్పెను?

ఇక్ష్వకువంశప్రభవో రామోనామ జనైశ్చుతః

ఇక్ష్వకువంశప్రభవుడగు రాముడొక్కడే అట్టిపురుషుడని రామచరిత్ర నంతను అనగా ఏడుకాండలకథను వాల్మీకికిచెప్పి, ఆ కథను పఠించుటవలన గలుగు ఫలమును చెప్పినారు. ఫలమేమిటియట?

ఇదం పవిత్రం పాపఘ్నం పుణ్యం వేదైశ్చ సమ్మితం

యఃపఠేద్రామచరితం సర్వపాపైః ప్రముచ్యతే

ఈ రామచరిత్ర మహాపవిత్రమైనదట. పాపసంచయమును రూపుమాప గలదట. వేదసమ్మితమట. పుణ్యఫలమునిచ్చునట. ఈ చరిత్రను ఈపాపము ఆపాపమును మాటలేక ఎట్టిపాపములనుండియైన తొలగించునట. ఇదియట రామ చరిత్ర. నారదులు చెప్పినారు. ఇట్టిరామకథను ఎవ్వరిముఖముగ వినవలెనో ఎల్లర్థముగావించుకొనవలెనో మీరే యూహించుకొనుడు. ఈ రామాయణము నాలుగు వర్ణములవారును పఠింపగా ఆయావర్ణములవారికి ఏయేఫలముల నివ్వవలెనో ఆ ఫలములనిచ్చుననినారు.

పథ్యర్ ద్విజో వాగ్మషభత్వమీయాత్
 స్యాత్ క్షత్రియో భూమిపతిత్వ మీయాత్
 వణిగ్జనః పణ్యఫలత్వ మీయాత్
 జనశ్చ శూద్రోపి మహాత్వమీయాత్

ఆఫలము తెచ్చిఃబ్రాహ్మణుడు పరించుచో ఆతడు వాగింద్రియశక్తి కలవాడగును సామాన్యమగు సామ్రాజ్యలక్ష్మిగల క్షత్రియుడు ఈ రామాయణమును నిత్యపఠనము గావించుచో చక్రవర్తిత్వము ఆతనికి ప్రాప్తమగును. వైశ్యుడు పరించుచో ధన వంతుడు కాగలడు. శూద్రులు పరించుచో మహాత్వము కలవాడగును. అనగా సంపూర్ణ గౌరవము మొదలగు సద్గుణములు కలవాడగునట.

కావున మన రామాయణ మహాకావ్యమును మనము సామాన్యమగు చరిత్ర గ్రంథమని తలచుట కంటె ఆత్మహత్య మరియొకటి లేదు.

మన గ్రంథములకు పఠనమువలన కలుగు పుణ్యము ప్రత్యేకమగువిషయము. ఈ విషయమును శ్రుతిస్మృతీతిహాస పురాణములకే పరిమితము. ముందుకుపోదము.

నారదమహర్షి సంక్షేపముగ రామకథనంతను విశదపరచినారు. ఆ రామకథా సంగ్రహము మన రామాయణమున నూరు శ్లోకములతో నున్నది. దీనికే బాల రామాయణముని పేరు. మన రామాయణ కావ్యమునందిది మొదటి సర్గ. తరువాత నారదమునీంద్రుల చరిత్ర ఏమి?

తరువాత నారదులు వాల్మీకిముని ప్రవరునిచే పూజింపబడి ఆకాశగమనమున దేవలోకమున కేగినారు. ఈ విషయము రెండవసర్గమున రెండు శ్లోకములతో వర్ణించబడినది. అ శ్లోకముల వినిపించి ఆ శ్లోకములందలి కొన్ని విశేషముల తెలిపెదను.

॥ నారదస్య తు తద్వాక్యం శ్రుత్వా వాక్యవిశారదః

పూజాయమాన ధర్మాత్మా సహశిష్యో మహామునిః .

యథావత్పూజితస్తేన దేవర్షిర్నారదస్తదా

అ పృష్ట్యైవాభ్యనుజ్ఞాత స్సజగామ విహాయసమ్

ఈ శ్లోకములను వింటిరిగదా?

నిజమున కివిశ్లోకమాత్రములేకావు. శ్లోకాపనోదన మహావాక్యార్థవివరణరత్న
సీసములు. కవిశబ్ద నిర్వచన నిర్వాహకము లీ శ్లోకములే. రామకథా గానమును చేయ
దగు అర్హత వాల్మీకికి కలిగినదని నిర్వచించిన శ్లోకములివి. నారదుని పరిపూర్ణాత్మ
బోధామృతమును కడుపార ద్రావినారు వాల్మీకియని ఈశ్లోకముననే మనము
గుర్తింపవలెను.

ఈశ్లోకములకు తాత్పర్యమును చెప్పి ఆతరువాత ఈశ్లోకముల యొక్క
ప్రాముఖ్యతను వివరింతును.

వాక్య విశారదుడును ధర్మాత్ముడును మహామునియునగు వాల్మీకి నారదుని
యొక్క వాక్యమును విని ఆ మహానీయునివాక్య శ్రవణానంతరమున తన శిష్యులతో
కలిసి నారదుని పూజించెనట. ఇది మొదటిశ్లోకము రెండవశ్లోకమున ఆవాల్మీకి
పూజలందుకొన్న దేవర్షియగు నారదులు ఇకనేను వెళ్లివచ్చెదనని వాల్మీకికి చెప్పి
శిష్యుని ఒప్పుదలతో ఆకాశగమనమున దేవలోకమున కేగెనని యున్నది. ఇదితాత్ప
ర్యము.

ఈ శ్లోకములను సామాన్యముగ వినుచో మనకేఱు తెలియును? వాల్మీకికి
రామకథను చెప్పి ఆయన అందించిన సత్కారమునందుకొని నారదులు వెళ్ళెనని
తేలును. ఇంతమాత్రముగనే గ్రహించి మనమవ్వలకేగుచో ఈ శ్లోకములందలి
నిగూఢభావము మనకార్థము కాదు. కావున ఈ శ్లోకము లందలి పదవార్ధక్యము
లగ్రహింతము. మొదటి శ్లోకమున వాక్యవిశారదుడగు వాల్మీకి నారదుని వాక్యమును
వినెననియున్నది. నిజమునకు వాల్మీకికి నారదులు ఒక్కవాక్యమునే చెప్పెనా?
కథాంతర్భాగము నందెన్నియో వాక్యములున్నవిగదా? వాల్మీకివివాక్యవిశారదుడనుట
లోని ఆర్థమేమి? అంతేకాదు వాల్మీకికి ధర్మాత్ముడను విశేషణము కూడవాడబడినది.
ఈ పదములలోని ప్రత్యేకతను మనము గమనింపకముందుకుపోరాదు గమనింపుడు.
ఇక్కడ కథాంతర్భాగము నందల వాక్యములన్నియు కలిసి ఒకవాక్యమైనది. ఆ ఏక
వాక్యతను గ్రహించెను. కనుకనే వాల్మీకివాక్యవిశారదుడు ధర్మాత్ముడును అయ్యెను.
అదెట్లుచాందోగ్యములోని మహావాక్యము వంటిదే రామకథంతయు చెప్పుట కే

ఇక్కడ వాక్యము శ్రుత్వా అని ఉన్నది. గురువర్యులు బోధించిన తత్వమని మహావాక్యార్థ వివరణమును గ్రహించి వాల్మీకి వాక్య విశారదుడయ్యెను. కావుననే ఆతడు ధర్మాత్ముడయ్యెను.

ధర్మము రెండు విధములు. ప్రవృత్తి నివృత్తి అని. ప్రవృత్తి ధర్మమన మానవ దేహమున పరిపూర్ణ విషయ సుఖములనందించి, దేవలోకములయందు. కూడ పుణ్యఫలానుభవమును కల్పింపదగు కర్మకాండము. నివృత్తి ధర్మమన దేశకాలములచే పరిమితముగాక అవస్థా భేదములులేక అఖండాద్వితీయ బ్రహ్మ నందానుభవమును కల్పించు జ్ఞానకాండము. దీనికి సర్వోత్తమ ధర్మమనికూడ పేరు. నివృత్తి ధర్మమున పరిపూర్ణుడైనగాని ధర్మాత్ముడను పదము సంపూర్ణ సార్థక్యము నొందదు. కావుననే వాల్మీకి ఈ రెండు ధర్మములకును రాముడే అధిష్ఠానమని చెప్పిన గురువర్యుల వాక్యసారమును గ్రహించి ధర్మాత్ముడయ్యెను. అంతేకాదు ఆతడు మహామునికూడ నయ్యెను. అనగానేమి? నారదమునీంద్రుని పరిపూర్ణాత్మ భావమును తానందుకొని ఆత్మరాముని మననమును గావించెనని ఆ మహామునియను పదము బోధించినది. ఇక్కడ సర్వవేదేతిహాస పురాణములును తాను విన్న రామునియందే పర్యసించినవని వాల్మీకికి దృఢమైనది. ఇదియే కాదగు సమన్వయము. నారదులు సనత్కు మారుని వలనను, చతుర్ముఖ బ్రహ్మవలనను విన్న, అనుభవించిన సమన్వయ మిదిమే. భాగవతమున వ్యాసులు బ్రహ్మ నారద సంవాదమున పఠించిన వర్ణనా విశేషమును కూడ మీకిక్కడ వినిపించెదను.

భాగవతమున నారదులు చతుర్ముఖుని సర్వజగదధిష్ఠానమేదియని ప్రశ్నించగా

ఆతని ప్రశ్నకు సమాధానము నిట్లొసంగినాడు.

॥ద్రవ్యం కర్మ చ కాలశ్చ స్వభావో జీవ ఏవ చ
వాసుదేవాత్పరోబ్రహ్మన్నత్వన్యోర్ధోస్తి తత్వతః.

పరిపూర్ణమగు పరబ్రహ్మ తత్వమొక్కటే ఈ జగదధిష్ఠానమని వక్కాణించినారు. అది వాసుదేవుడను పేర బరగినదనినాడు. ఆ వాసుదేవుడే ఈ జగత్తుని తేల్చి అదెట్లు కుదురును? అని ప్రశ్నించగా కారణమునకంటె కార్య మెప్పుడును వేరై యుండదనునది సిద్ధాంతము. మనమిప్పుడీ జగత్కార్యమును పరిశీలింపుచో

జీవేశ్వర భేదము స్పష్టమై కన్పట్టుచున్నది. జీవుల జన్మలకు నిమిత్తము కర్మయే ననికూడ వేదశాస్త్రము బుద్ధిపించుచున్నది. పంచమహాభూతములును జీవులకర్మయు, ఆ కర్మను క్షోభింపజేసి అనగా పాకము గావించి సృష్టికి సహాయకారియగు నది కాలమును. ఆ ద్రవ్యకర్మ కాలాదికము లందించు ఫలమును అనుభవించు భోక్త అనగా నేనీ సుఖదుఃఖములను భవించుచుంటినను భావము కలిగిన జీవచైతన్యము. ఇన్ని కనబడుచుండగా ఈ భేద సృష్టిలేదు అని చెప్పుట ఎట్లు కుదురును? అను నది సందేహము. అ సందేహమును తీర్చుటకే ఈ శ్లోకమున చతుర్ముఖుడు, “నత్వన్యోర్దోస్తీతత్వతః” అని వాడినారు. విచారించుచో కారణమునకంటె కార్యము వేరై లేదునాయనా అనినారు. నామరూపాత్మికములగు ఘట శరావాదులు మృత్తిక కంటె వేరుకాదు. అవి నామమాత్రములు మృత్తికయే సత్యము. అధిష్ఠానము సత్యము. కావున భేద స్వరూపవర్ణనను గావించిన వేదములకుగాని ఇతిహాస పురాణములకుగాని భేదరూపమగు చస్తు జాతమునందు తాత్పర్యము లేదు.

నారాయణపరా వేదా దేవా నారాయణాంగజాః
 నారాయణ పరా లోకా నారాయణ పరా మఖాః
 నారాయణపరో యోగో నారాయణ పరం తపః
 నారాయణపరం జ్ఞానం నారాయణపరాగతిః.

అని చక్కగ వ్యాఖ్యానించినారు. వ్యాసులీ భాగవతము నందెట్లు నిర్వచించెనో వేదము యందును అట్లే స్పష్టపరచినారు. సమస్త వేదములును నారాయణుడే. దేవతలందరును ఆతని మాయాకార్యమే. లోకములనన్నియు ఆతనికంటె లేవు. భ్యానయోగమును ఆతనియందే సమన్వయము. అనినారు.

మనమిక ప్రకృతమునకు వత్తము.

వాల్మీకి మహర్షి తన శిష్యులతో కలిసి నారదుని యధావిధిగ పూజించినారు. శిష్యప్రశిష్యుల పూజలనందుకొన్న నారదులు ఆకాశమార్గముగ దేవలోకమును చేరుకొనినారు. ఇంతవరకు మనము గ్రహించిన విషయములేమి? వేద వేద్యమగు రామతత్వము తపోనిష్ఠా గరిష్ఠ లందించిన పరమానుగ్రహముగాని సామాన్య మానవచరితముగాదని మనకు నిర్ణయమైనది. ఇక మునము తెలుసుకొనవలసినదేమి? నారదుని వలన తెలిసికొనిన ఆ రామతత్వమును కావ్యరూపమున ఆతడెందుకు వెలువరించవలసి వచ్చినదో ఎట్లు ఆ అడికవి కావ్యవై భవమును మనకందించెనో

తెలుసుకొనవలసియున్నది. నారదులు వెళ్లిన తరువాతి కథా భాగమిట్లు నడచినది
నారదమునీంద్రులతోటి సంభాషణయు వాల్మీకికి సమాప్తమగునరికి ప్రాతః
కాలము దాటినది. మధ్యాహ్నకాలము ఆసన్నమైనది.

భారతీయ సంప్రదాయము ననుసరించి శిష్టులగువారు తమ మాధ్యాహ్నిక
కృత్యముల దీర్చుకొన మరల స్నానము చేయవలెను. సామాన్యముగ గృహస్థులకు
రెండు పర్యాయములు స్నానవిధి కాగా వానప్రస్థులగు మహర్షులకును సన్యాసుల
కును త్రిషవణస్నానము విధివిహితము. అనగా మూడువేళలయందును స్నాన
మాచరించియే ఆయా కాలకృత్యములను తీర్చుకొనవలెను.

వాల్మీకిమహర్షికి మాధ్యాహ్నిక కాలకృత్యములతీర్చుకొనదగు సమయమాసన్న
మైనది. మహర్షి స్నానమునకై బయలుదేరినారు. భరద్వాజుడను ఋషి ఆయనకు
ముఖ్య శిష్యుడు. ఆతడును గురువర్యులవెంట నంటినాడు. గురువర్యుల కమండలము
భరద్వాజుని చేతి కలంకారమైనది. స్నానమైన తరువాత ధరించదగు గురువర్యుల
వస్త్రములును భరద్వాజుని చేతియందే యున్నవి.

అది తమసా నదీతీరము. గంగా నదీతీరము కది అత్యంత సామీప్యము.
నేడు వాల్మీకి పయనము విష్ణుపాదోద్భవయగు గంగకు అభిముఖముకాలేదు. నేడా
పవిత్ర పాదులు శిష్యునితోగూడ ఆ తమసా నదీతీరముననే నిలిచినారు. వయ్యారమై
పారు ఆ పవిత్ర వాహిని పైననే మహర్షి చూపులును నిలిచినవి. భావికాలగతు
లతిచిత్రములు. ఆ పవిత్ర వాహినిలోని వినిర్మల తోయము లామునివర్యుల
హృదయము నాకర్షించినది. అవి అతి స్వచ్ఛములు. ఆ విశుద్ధజలము లందెక్కడను
ఆ మునికి బురద కనుబడలేదు. ఆహా! ఈ నదీజలము కైంత నిర్మలములై
యున్నవి? కలుష రహితములగు ఈ పవిత్ర నదీ తోయములు సత్పురుషుల
హృదయములవలె దోషదూషితము కాకయున్నవే! అన్న భావమా మునివర్యుల
హృదయ సీమయందు మొలకెత్తినది. మొలకెత్తుట కాదు. ఆ క్షణముననే చిగురు
టాకులనీని పత్ర పుష్పఫల భరితమైనది. ఆ మహర్షి విశుద్ధాంతః కరణమునందుద
యించిన భావమా మహర్షి హృదయమున నిలువలేదు. స్నాన మాడవచ్చిన ఆతని
స్నాన మెక్కడికి పోయినదో! శిష్యునివైపు తిరిగి, తాత, ఈ పవిత్ర నదీ తోయ
ముల తిలకించితివా? అని ఆవిశుద్ధ జలములసత్పురుషుల నిర్మల హృదయములకు
పోల్చి చెప్పినారు.

॥ అకర్షమమిదం తీర్థం భరద్వాజ నిశామయ
రమణీయం ప్రసన్నాంబు సన్మనుష్యమనోయథా.

మీరు వాల్మీకి రామాయణమున వినదగినది కథాభాగ మొక్కచేకాదు. ఆ కథాంతర్భాగములై వెలువడు ఉపమాన రత్నములనుకూడ సహృదయులై అందు కొనినగాని ఈ కావ్య శ్రవణఫలము మీకు దక్కదు.

ఈ నదీ తోయముల రామణీయకత నెట్లు పోల్చిరో చూచితిరా? ఇవి సత్పురుషుల హృదయములవలె నిర్మలములై యున్నవట. ఈ ఉపమానములోని ప్రత్యేకత ఏమి ?

మానవ సమాజ మంతయు ఒక్కచే అయ్యును మన స్తత్వములు వేర్వేరై యుండుననుటను ఎవ్వరును కాదనజాలరు. అందుకు కారణమును ప్రతిపాదించ సమర్థము కాదుకూడ భౌతికవాదము. భాగవతమున సృష్టి విధానము వర్ణించబడి యున్నది. ఆ సృష్టి విధానమును మీకిక్కడ చెప్పుట చాల అవసరము. సృష్టి రెండు విధములు. స్త్రీ పురుష సంబంధము కలిగిన సృష్టి యొకటి. మనోమయ సృష్టి యొకటి. సృష్ట్యాదియందు చతుర్ముఖుని సృష్టలు కొన్నియున్నవి. ఆ సృష్టు లలో మొట్టమొదటి సృష్టియందు ఆ విద్య సృజింపబడినది. అది అయిదు విధము లుగా సృష్టించబడినది. అనగా ఆ విద్య అయిదు భాగములు (1) తమస్సు. (2) మోహము. (3) మహామోహము. (4) తామిస్రము. (5) అంధతామిస్రము. తమస్సు ఏమిచేయుననగా తన నిజస్వరూపమును మరగు పరచును. చీకటి ఏమి చేయును? ఉన్న పదార్థమును కనబడకుండ జేయును. అదియే తమస్సు. మోహ మన భ్రాంతి. అసత్యమును సత్యమును కొనుట. నిజమునకు మన అయిదు అడుగుల శరీరము ఆత్మకాదు. ఆ శరీరము నేనేనని వ్యవహరించుట మన నిత్యానుభవము లోనిది మహామోహమన విషయ సుఖముల యందిష్టము. తామిస్రమన ఆ విషయ భోగములు లభింపకపోవుటచేత కలుగు క్రోధము. అంధతా మిస్రమన మరణము, ఇట్టి విభాగములతో కూడిన అవిద్య ఎవ్వరి మనస్సులను ఆవరించియున్నదో వారి మనస్సు వినిపింపమై యుండదు ఈ అవిద్యావరణము లేనివారు సత్పురుషులు రాగ ద్వేషములకు తావుండదు. సత్పురుషుల హృదయమున లేక సత్ అన పరబ్రహ్మ. అసత్ అన బ్రహ్మకానిది. అట్టి పరబ్రహ్మను సంధానమున నిమగ్నులగువారు సత్పురుషులు. అట్టి సత్పురుషులయందు రాగద్వేషములనుమలినమెట్లుండును? కావున వారి అంతఃకరణమువలె ఈ నదీజలము స్వచ్ఛమైనదనినారు.

ఒక్కమాట. ఈ నదీజలములకే ఆ సత్పురుషుల హృదయములనేలపోల్చి లేదు? నదీనదములెంత పవిత్రవాహినులై ప్రవాహించినను నదీగర్భమున బురద యుండుట సహజము. వర్షకాలమున నదీజలము బురదతో కూడకతప్పదు. మానవ సమాజము నందలి సత్పురుషులట్లుగాదు. సత్పురుషుల వినిమిల హృదయములు సార్వకాలికములు. వారి హృదయములకు వర్షకాలము లేదు. సృష్టిఖండమున జీవుల నందరి నావరించియున్న ప్రకృతి గుణములు ఆ సత్పురుషుల నావరించి యుండవు. ప్రతి జీవుని అంతఃకరణము నందును అసూయా రాగద్వేషములు చోటుచేసికొని స్థిరనివాసముల నేర్పరచుకొనగా సత్పురుషుల హృదయాంతరాళముల వాటికి ప్రవేశము లేకపోవుట వారి ప్రత్యేకత ఆ సత్పురుషుల హృదయా కాళము సంగ రహితమును విశ్వవ్యాప్తమునుకూడ కావుననే వారు సర్వ భూతము లకును శరణాగత రక్షకులయ్యెదరు. వారికి సర్వభూత హితులని పేరు. అట్టివారి అంతఃకరణముననే సద్రూపమగు బ్రహ్మచైతన్యము భాసించును. ఆ సత్పురుష పదములోని సత్పదమునకు సార్థక్యమదియే. సద్రూపమగు పరబ్రహ్మము నిర్దోషము. కావుననే వారి హృదయములుకూడ దోష రహితములై నిర్మలములై బ్రహ్మకారత నొందియుండును. కావున వాల్మీకి మహర్షి నదీ తోయములను సత్పురుషుల మనస్సులకు పోల్చినారు. ముందుకు రండు ఆ సమయమున సీతా సాధ్వీ ఆయన హృదయము స్పందించినదేమో తరువాతి కథకు రండు. వాల్మీకి మహర్షి భరద్వాజునితో వత్సా! నీ చేతనున్న కమండలము నిక్కడబెట్టి, స్నానము చేయదగు నా వల్కలముల నిట్టిమ్ము. ఈ పవిత్ర నదీ తోయములందే స్నాన మాచరింతును. నీవును ఇంచే స్నాన మాచరింతువుగాక యని చెప్పి శిష్యుడు తన చేతనున్న వల్కలములను తన కందివ్వగా ఆ వల్కలముల ధరించి స్నానమాడ వలసిన అ తపస్వి నదీ జలములందడుగిడలేదు.

అ నదీజలములవలెనే ఆ తమసా నదీతీరమునందలి వనరామణీయకము ఆ మహర్షివారి చిత్తము నాకర్షించినది. ఆ వనసీమలోని రామణీయకత నట్లే చూడ సాగినారు. అక్కడనే తిరుగాడినారు. ఇదియే దైవ చిత్రము. కాకున్న బాహ్యదృశ్యమా యంతర్ముఖుని ఆకర్షించుచేమి? దీనికొక ప్రత్యేకత లేకపోలేదు.

అంతర్ముఖులు అంతర్ముఖులయ్యే ఉన్నచో సంసార సముద్రమునబడి దరిగానని మన బొంట్లనుద్ధరించదగువాణి మనకెక్కడ లభించును? శంకరులు శంకరులయ్యే ఉన్నచో అద్వైతవాణి బహిర్గత మెట్లయ్యెడిది? భగవంతుడు

గోవింద భగవత్పాదులవలె సమాధినిష్ఠుడై ఒకచోట యుండి ప్రచారకుడుకూడ కాగలడు. మతాచార్యులందరి రూపములును భగవద్రూపములే.

ప్రస్తుతమున వాల్మీకిమహర్షివారి అంతర్ముఖ దృష్టి బహిర్గతమై స్నాన మాడక ఆ వనసీమ యందలి రామణీయకతపైకి ప్రసరింపినది. అట్లాతడు ఆ వనరామణీయకతనే చూచుచుండెను. అప్పుడా మహర్షివారి ఇంద్రియ సముదాయము ఆ బ్రహ్మణ్యుని స్వాధీనము తప్పియున్నదని మాత్రము మీరూహించకుడు. అప్పుడును ఆతడు నియతేంద్రియుడే అదియొక తపస్సు కావచ్చును. కావుననే,

॥న శిష్యహస్తాదాదాయ వల్కలం నియతేంద్రియః
విచచార హ పశ్యం స్తత్సర్వతో విపులం వనం.

అనియున్నది. అంతలో ఆ మహర్షి కంటనొక విచిత్రమగు దృశ్యము ప్రత్యక్షమై నిలిచివది. అదొక పక్షి మిథునము. ఆ పక్షులకు క్రొంచ పక్షులని పేరు. ఆ జంట విడివడి దేనికదియై ఆ వనమున తిరుగుటలేదు. ఆ రెండును ఒక్కటై ఒక్కచో కూడి రాగబంధమున బంధింపబడి, తెగని ఆ రాగబంధము శృంగార రసాస్వాదనకి పులుగుల జంట ప్రతీకమని చెప్పుచున్నదోయన క్రీకేకారవములతో ఒకదాని నొకటి పలకరించుకొనుచు కామసుఖము ననుభవించుచున్నవి.

ఇప్పుడు మహర్షి దృష్టి ఎక్కడ నిలిచియున్నది? వనరామణీయకత నుండి దొలగినది. ఆ పక్షి ద్వందమనుభవించు రాగ గరిమపై నిలచినది, ఇంకను తన స్నానమువైపుకు తిరుగలేదు. ఇందేదియో ప్రత్యేకమగు భగవత్సంకల్ప ముండి యుండవచ్చును. కాకున్న ఆ దివ్యజ్ఞాన సంపన్నుని అంతఃకరణ మీ విషయసుఖానుభవము నొందుచున్న ఈ పులుగుల జంటపై ఏలనిలుచును? ఋషి హృదయకుహరమున వెలుగొందు అంతర్యామి ఏడియో యొక మహత్తర కార్యము నీ మహర్షిచే చేయింపనెంచినాడు. కావుననే ఇప్పుడు వాల్మీకి కంటికింపై మనస్సును ఆకర్షించిన ఆ దృశ్యమునకు విరుద్ధమగు వేరొక దృశ్యమును కూడ వాల్మీకికి సాక్షాత్కరింప జేసినాడు ఏమది?

రత్నిక్రీడా విలాసముల నానందించు ఆ పక్షి మిథునమునకు వెనుక భాగము నందొక కిరాతుని వాల్మీకి దర్శించినారు. ఆ కిరాతుడు వైరనిలయుడు. క్రోధ దేవత కాతని అంతఃకరణమునివాస స్థానము. ఆతడొక వేటకాడు. దయారహితుడు. వేటకాండ్రకు దయ ఎక్కడిది? ఆ పక్షి మిథునమనుభవించు ఆనందము నాతడు

చూచి నహించుట జరుగలేదు. నిజమునకా కిరాతుడు ఆ పక్షి ద్వంద్వమునందలి పురుష పక్షికి మృత్యుసయ్యె వచ్చినాడు. మృత్యువునకు దేశకాలములు లేవు. కామ క్రీడావిలాసములలో తన్ను తాను మరచియున్న ఆ పురుషపక్షి రానున్న మృత్యువు నెట్లాహించగలదు? సామాన్యముగ జీవు లెవ్వరును మృత్యువును స్మరింపరు. మృత్యు వెప్పుడును తన కర్తవ్యము నందేమరపాటును కలిగియుండదు. ఇదియే శృష్టిలోని చిత్ర విచిత్రమగు కళాఖండము. ప్రస్తుత మన కథాభాగమున ఆ పక్షి మిథునము వెనుక నిలిచియున్న కిరాతుని చేతనొక విల్లుకూడ యున్నది. వాల్మీకి చూచుచుండగనే ఆశ్చర్య హృదయుడు దయారహితుడై రతి క్రీడాకలాపముల ఆనందించు పురుష పక్షిని ఒకే ఒక దెబ్బకు గురిగావించి నేల గూల్చినాడు.

నిజమునకిది దయామయుగుడగు ఋషిసత్తముడుచూచి భరించగల దృశ్యము కాదు ఋషుల హృదయము నవనీతపు ముద్దలు. ఆ పురుషపక్షి నేల కూలినది. రక్తసిక్తమగు శరీరముతో తన నెత్తురుతో తడిసిన నేలపై కొరిగి విలవిలలాడుచు కొట్టుకొను ఆ పురుషపక్షి నొక్కదానినే మహర్షి దర్శించుటకాదు. భర్త మరణ వేదనను భరించలేక భార్య విలపించు దీనాపాపములకూడ ఆ మహర్షి వినవలసి వచ్చినది. వాల్మీకి జీవితము నందది యొక వినూత్నమగు ఘట్టము. ఇదివరకెన్న డును వనసీమయందాతడిట్టి ఘట్టము నీవిధముగ దర్శింపలేదు. వాల్మీకిహృదయ సీమ యంతయు శోకమయమై కరుణారస ప్రవాహమునకు నిలయమైనది అంతలో ఆ కిరాతకునిపై క్రోధముద్దీప్తమైనది. మునివర్యుల ముఖకమల మెర్రబారినది. ఆ సమయమునందా మహర్షి సత్తము నీప్రపంచమును గుర్తెరిగిలేదు. ఆ కరుణా మయుని హృదయంతరాళమున అతని అంతఃకరణము పక్షి మిథునమునకు కలిగిన ఆ పత్తునే స్మరించుచు తదాకార కారితమైనది ఆ హంతకునిపై క్రోధమును అచ్చటనే చోటు చేసుకొన్నది. అప్పుడా మహర్షి ముఖకమలము నుండి శాపరూప మగు శ్లోకమొక్కటి వెలువడినది. అది శ్లోకమని అతడు భావించి పలుకలేదు. ఆ కిరాతకుని శపించి అతనిపై తనకు వచ్చిన క్రోధమును శమింపజేసుకొనదలచిన శాపవాక్య మిది. ఏమా వాక్యము ?

శ్లో॥ మా నిషాద ప్రతిష్ఠాం త్వమగమ శ్శాశ్వతీస్సమాః
యత్రోగ్రంచ మిధునాదేకమనధీః కామమోహితం.

ఈ శ్లోకతాత్పర్య మిది.

ఓ కిరాతుడా! మన్నధ విలాసములతో అతి మనోహరముగ విహరించు ఈ క్రౌంచ మిధునమునందొక మగపిట్టను నీపొట్టన పెట్టుకొంటివా? నీ ఆయుర్భాగ్యము తొలగిపోవుగాక. నీ కీర్తి ప్రతిష్ఠలును ఆ చంద్రతారకములై శాశ్వతములు కాక పోవుగాక, అని దీని సామాన్యార్థముచే వచ్చు తాత్పర్యము.

కాని మీకిక్కడ నేనొక్కమాటను చెప్పెదను. దానిని మీరు పెడచెవినిపెట్ట వద్దు. ఏమది? వాల్మీకి మహర్షివారు మాధ్యాహ్నిక కృత్యమునకై బయలు వెడలి నది మొదలు ఈ నిషాదుని శపించిన శాపవాక్యమును పలుకు వరకును దైవ ప్రేరితమై నడచినదనియే మీరు భావించవలెను.

భారతీయుల మహాద్భాగ్యమే నేటి వాల్మీకి మహర్షివారి కన్నులకు అగ పడిన ఈ వృశ్యము. వాల్మీకి మహర్షి మనకందించదగు రామాయణ మహాకావ్య సంపదకీ మానిషాద శ్లోకము మూలధనము. వాల్మీకి రచించబోవు రామాయణ మహాకావ్యములోని నాయక ప్రతి నాయకు లిద్దరును వాల్మీకికి దర్శన మిచ్చుట జరిగినది. మన రామాయణ కావ్యమున నాయక ప్రతి నాయకు లెవ్వరు? రామ రావణులు. రాముడు లక్ష్మీనారాయణుడు కాగా రావణుడా పరమపురుషుని బాణము నకు గురియైన ప్రతీపీరుడు. వారిద్దరి సాక్షాత్కారమే ఈ కాలమున వాల్మీకికి దృగ్గోచరమైన దృశ్యభాగమును ఆతని ముఖమునుండి వెడలివచ్చిన శ్లోకరాజము గూడ. ఆ బ్రహ్మణ్యునకు కిరాతరూపమున దర్శనమిచ్చిన ధనుర్ధారి సాక్షిన్నారాయణుడు లచ్చి మగడు. ఆ పక్షి మిధునము రావణ మండ్లావరీలు. రావణ సంహారమును గావించి ధర్మసంస్థాపనను గావించిన లక్ష్మీనారాయణుని ప్రశంసయే ఈ వాల్మీకి ముఖమునుండి వెలువడి వచ్చిన వాణి. ఆ శ్లోకములోని పరమార్థమగు అర్థభావము లివ్వి.

(హేమానిషాద! యస్మాత్కారణాత్ క్రౌంచమిధునాత్ కామమోహితం ఏకం అవధీః తస్మాత్కారణాత్ శాశ్వతీస్సమాః త్వం ప్రతిష్ఠాం ఆగమః)

వాల్మీకి ముఖమునుండి వెలువడివచ్చిన శ్లోకమున మానిషాదయను పద మొకటియున్నది. ఆపదమునకు పద విభాగమును చెప్పుచో “మా” అను పద మొకటి “నిషాద” అనుపద మొకటియు కాగలవు. కలుపుచో అది ఒక్కటే పదముకూడ అగును.

అర్థము మారును. నిషాదపదమును ప్రత్యేకించుచో ఓ కిరాతకుడా ! అను సంబోధనవచ్చును. ఈ అర్థము కిరాతుని వరకే పరిమితమగును “మా నిషాద” యను పదము శ్రీ మహావిష్ణువును బోధించి ఓ రాముడా ! అను సంబోధనార్థము నిచ్చును. క్రౌంచమిధునాత్ అనుపదముపై అర్థము ననుసరించి రావణ మండోదరీ లను చెప్పును. మానిషాదయను పదము శ్రీ మహావిష్ణువునెట్లు చెప్పుననగా “మా” యన లక్ష్మి. ఆమెయందు రమించువాడుగాన లక్ష్మిపతి. లక్ష్మియే సీత. విష్ణువే రాముడు. లక్ష్మినారాయణులే సీతారాములుగా అవతరించిరిగాన రామాయణార్థ మంతయు ఈ శ్లోకము నందిమిడి మంగళశ్లోకమైనది. తరువాత కథకుపోదము.

వాల్మీకి వైపుకు తిరుగుదము.

శాపవాక్యము తన నోటినుండి వెడలుట తడవుగా అ మునీంద్రుని మనస్సం తయు తనశాప వాక్యమువైపుకు తిరిగినది. ఈ శ్లోకమునకు తనకుగల సంబంధ మేమియో మహర్షికి అర్థముకాలేదు. ఇది కేవలమగు శాపవాక్యముకాదు. ఛందో బద్ధమగు శ్లోకము. ఈ శ్లోకము ఛందోబద్ధమగుటయే కాదు, వేదములయందుప వేదమగు గాంధర్వముకూడయై వీణపై మీటుట కనుగుణ్యముగ నున్నదనికూడ అప్రాజ్ఞుడు గ్రహించినాడు ఆ శ్లోకము నింకను విచారించుచో ఆ మహర్షికా శ్లోకాంతర్భాగమున ఋగ్వేద యజుర్వేద సామవేదములు స్ఫురించుటేకాక ఆ వేదా ర్థముల తెలియజెప్పు పంచాశద్వర్ణరూపిణీయగు పరాశక్తికూడ ఆ శ్లోకము నధిష్టించి నట్లనిపించినది గాబోలు. ఆ శ్లోకార్థముల భావించి భావించి తనలోపల కలిగిన ఆశ్చర్యభావములను తన శిష్యునకు వెలుబుచ్చినారు మహర్షి.

“చింతయర్ స మహాప్రాజ్ఞశ్చకారమతిమార్ మతిం
శిష్యంచై వాబ్రవీద్వాక్యమిదం స ముని పుంగవః
పాద బద్ధోక్షర సమస్తంత్రీలయ సమన్వితః
శ్లోకార్తస్య ప్రవృత్తో మే శ్లోకో భవతు నాన్యథా.

శిష్యుడేమి చేసెను ? గురువర్యులందించిన శ్లోక శ్లోకార్థ భావనలను చక్కగ ధారణగావించినాడు. గురువుల కింతకంటె కావలసినదేమున్నది ? వాల్మీకి శిష్యుని కృత్యమునకు అనందించినారు. తస్యతుష్టోభవద్గురుః

ఇక్కడికి తమసా నదీతీరమునందలి ఘట్టము ముగిసినది. ఇక మునివర్యుల స్నానముకావలెను. ఒక్కమాట.

భారతీయ సిద్ధాంతమున స్నానమున కొక ప్రత్యేకత యున్నది. అది పూతము కావలెను. మంత్రపఠనము సూక్ష్మశరీరమును శుద్ధిగావించగా మృత్తిక(మట్టి) స్థూలశరీరమును శుద్ధిచేయును. ఈ నాటి నాగరికులకర్థము కాకపోవచ్చును. నిజమునకు మట్టియందున్న ఉత్కృష్టగుణము ఈనాటి నబ్బుల యందెక్కడున్నది?

మాథ్యాహ్నిక స్నానమునకు కావలసిన సామాగ్రిని వ్యాసస్మృతి ఇట్లు వర్ణించినది.

తతోవః ధ్యాహ్నాసనుయే స్నానార్థం మృదమాహరేత్
పుష్పాక్షతాన్ కుశతిలాన్ గోమయం గంధమేవ చ.

మృత్తికపుష్పములు, ధర్బలు. గంధము, గోమయము, తిలలు మొదలైనవి కావలెనట. ఈ పదార్థములను వాడుటకూడ వర్ణింపబడినది. ప్రస్తుతమున భారతీయ సంప్రదాయమిట్టిదని చెప్పుటకు మాత్రమే చెప్పినాను. మనకిక్కడ మనకధావస్తువు ముఖ్యముగదా!

నేను చెప్పినట్లు వాల్మీకియు శిష్యుడును యథాశాస్త్రముగ స్నానమాచరించి నారు.

సోఽభిషేకం తతః కృత్వా తీర్థే తస్మిన్ యథావిధి

వస్త్రధారణయైనది మునివర్యులకు: వారిగమనము ఆశ్రమాభిముఖమైనది. పూర్ణకలశమును చేతనిడుకొన్న భరద్వాజుడు గురుసర్యుల అడుగుజాడల నడువగ్రా వాల్మీకిమహర్షి ఆశ్రమమున ప్రవేశించినారు.

అది వాల్మీకి ఆశ్రమము. ఇక మన రామాయణ మహాకావ్య నిర్మాణము జరుగవలెను. వాల్మీకి మహర్షి శిష్యునితో ఆశ్రమమున ప్రవేశించి దేవ పూజాది కముల నిర్వర్తించుకొనినారు. శిష్యులందఱును తననుచుట్టి యుండగా ఆసనమున సుఖాసీనులయ్యును. ఏవేవియో ఇతిహాస కథావిశేషముల శిష్యుల కందించుచు కూర్చొండెనుగాని మానిషాదశ్లోక మెక్కడికిపోవును? ఆయనమనసునందదియే మనన మగుచుండెను. వద్దన్నను ఆ శ్లోకమే వచ్చుచుండెను. ఇదియే ధ్యానము.

ఉపవిష్టః కథాశ్చన్యా చకార ధ్యానమాస్థితః

ఒక్కమారు మనము సత్యలోకమున కేగుదము. సృష్టికర్తయగు చతుర్ముఖునకు మన భూలోకమునకు రావలసిన అవసరము వచ్చినది. రామకథా ప్రచారము భూలోకము నందవసరమని చతుర్ముఖుని నిర్ణయము. అది వాల్మీకి ముఖముగనే జరుగవలెనని ఆతడెప్పుడో నిర్ణయించుకొనినాడు. ఆ చతుర్ముఖుని కార్యక్రమము కొంతనెరవేరినది. తన ఇల్లాలినెప్పుడో వాల్మీకి వద్దకు పంపినాడు. ఆమె ఇప్పుడు వాల్మీకి అంతఃకరణమున భావనా రూపమున వెలుగొందుచుండగా ఆభావనా విధాన మేదియో తెలియక కొట్టుమిట్టాడుచున్న వాల్మీకికి తన అర్థాంగియగు భారతి రాకను తెలియజెప్పుటకై అతడే స్వయముగ బయలుదేరినాడు. నిజమునకు వాల్మీకిముఖము నుండి వెలువడిన మానిషాదశ్లోకము ఆ వాగ్దేవియే.

పితామహుడు తనతో ఎందరో దేవతలు పయనము కాగా తాను స్వయముగ వాల్మీకి ఆశ్రమమున కేతెంచినాడు సృష్టికర్త యయ్యును.

ఆ జగమ తతోబ్రహ్మ లోకకర్తా స్వయంప్రభుః

వాల్మీకి మునిచంద్రుల కీనాటి ఘట్టములన్నియు చిత్రవిచిత్రములయ్యే నడచినవి. మొదటిది ఊహింపని నారదా గమనము. రెండవది ఆ మహనీయుని తోటి సంభాషణము. మూడవది క్రౌంచ మిధున దర్శనము. నాల్గవది కరుణ రసప్రాదుర్భావము. అయిదవది ప్రస్తుత చతుర్ముఖుని ఆగమనము. దేవతలతో గూడిన సత్య లోకాధిపతి ఆగమనము ఒక్కమాచగ ఆతనిని విస్మితుని గావించినది. ఒక్కక్షణ మైన అలసింపకయే బ్రహ్మను చూచుట తడవుగా ఆసనమునుండి లేచినాడు. ఇక్కడొక ప్రత్యేకమగు ధర్మమున్నది.

ఊర్ధ్వం ప్రాణాహుత్రక్రమంతి యూన స్థవిర ఆగతే
ప్రత్యుత్థానాభివాదాభ్యాం పునస్తా ప్రతిపద్యత.

పెద్దల సందర్శనమగుట తోడనే మన ప్రాణములు తటాలునపైకి పయనించునట. వెంటనే లేచివారికి ఆసనార్ఘ్యములనిచ్చి వందన సమర్పణ గావించగా అవి స్వస్థానమును చేరుకొనునట. కావుననే బ్రహ్మను దర్శించగనే వెంటనే లేచి పాద్యాది అర్ఘ్యవిధుల పూజించి ప్రణతుడై దోసిలి యొగ్గి కుశల ప్రశ్నలు గావించినాడు బ్రహ్మగారును వాల్మీకి అందించిన ఆసనముదందు పవిష్టుడై వేరొక ఆసనము పైన వాల్మీకిని కూర్చుండ నియోగించినాడు.

మనభారతక్షేత్రమునందలి వాల్మీకి ఆశ్రమ మానాడు సత్యలోకమై విలసిల్లిన దనుట అతిశయోక్తి కాదు. కథకు రండు. మన వాల్మీకి స్థితి యేమి? వాల్మీకి స్థితియా? చతుర్ముఖుని ఆతడు వ్రాజించెను. పలకరించెను. కాని వాల్మీకి హృదయ మున మాత్రము శ్లోక ధ్యానమే నిలచియుండెను. శ్లోక ధ్యానమే కాదు. క్రౌంచ పక్షుల దర్శనమును, కిరాతకుని కృరకృత్యమును తన యందుదయించిన కరుణ రసమును, దాని నాధారముగా గొనివచ్చిన శాపవాక్యమును అతని హృదయమును వికలము నొందుచునే యుండెను. అతడు శ్లోక పరానుణుడయ్యె బ్రహ్మగారి కభిముఖుడై కూర్చొనెను.

శ్లోచన్నేవ ముహూః క్రౌంచీ ముపశ్లోక మిమం పునః

జగవంతర్గతమనా భూత్వా శ్లోకపరాయణః

బ్రహ్మ ఎట్లు కూర్చొనెను? చిరునగవు చిందులాడగా వికసిత ముఖమందలముతో కూర్చొనెను. తాను పంపిన భారతియే ఈ నవభారతిని పలికించినదని వాల్మీకికి తెలియక పోవుటకే అతని చిరునగవు. ఇక వాల్మీకి సందేహమును తీర్చదలచినాడు. చతురతతో హే“బ్రహ్మన్”అని సంబోధించినాడు వాల్మీకిని నీ ముఖమునుండి వెలువడినది శాపవాక్యము కాదని స్పష్టపరచినాడు. నీవు పలికినది పలుకుకాదు. అది రమణీయార్థ ప్రతిపాదకమగు శ్లోకము. నా అనుమతి తోడనే సరస్వతి నీ జహ్వగ్రమున నిలిచి పలికించిన పలుకుగాని వేరొకటి కాదని నిర్ణయించినాడు. ఋషిసత్తమా! తరువాతి కార్యక్రమమును నీకు వివరించుచుంటి నని నారద ముఖముగ నీవు విన్న రామ చరిత్రనంతను ఇతివృత్తముగా కావించి కావ్యరూపమున ప్రకటించుమనినాడు. వాల్మీకికి నారదులు చెప్పిన సంగ్రహ చరిత్రను విస్తరించిన గాని మానవ జాతి ఉద్ధరింపబడదని ఆ పితామహుడు తలచెనేమో ధర్మాత్ముడును దీశాలియు లోకోత్తరగుణ సంపన్నుడును ధీరుడు నగు నాయకుని కావ్యనాయకుని గావింపక కావ్యము సుసంపన్నముకాదు గావున అట్టి లోకోత్తర గుణసంపన్నునే నారదులు నీకందించినారు గావున దానిని యథాతథముగ ఆ గురు ప్రసాదమును లోకమునకు పంచి కృతార్థుడవు కమ్మనినాడు. ఇక్కడ మీ కొక్కమాటను చెప్పెదను. అంత మాత్రముగ చెప్పి బ్రహ్మగారు ఊరుకొనలేదు. కావ్యాలాపములు పరమార్థ ప్రదములు కావను న్యాయము (కావ్యాలాపాశ్చ వర్జయేత్) బ్రహ్మెరుగనిదికాదు. కావుననే ఆసందర్భమున వాల్మీకికి వరప్రదానము గావించి మరీవెళ్ళినాడు ఆ వరము లెవ్వయో మీకు వినిపించుట చాలా ముఖ్యము.

రహస్యం చ ప్రకాశం చ యద్వృత్తం తస్య ధీమతః
 రామస్య సహసౌమిత్రేః రాక్షసానాం చ సర్వశః
 వై దేహశ్చైవ యద్వృత్తం ప్రకాశం యది వా రహః
 తచ్చాప్యవిదితం సర్వం విదితం తే భవిష్యతి
 న తే వాగన్యతా కావ్యే కాచిదత్ర భవిష్యతి.

నేను చెప్పబోవు విషయమును మీరు జాగరూకులై వినుడు.

ఈ కావ్యమున ముఖ్యాతి ముఖ్యములగు పాత్రలు నాయకా నాయికలగు సీతారాములే అయ్యును వారితోగూడ రావణాది రాక్షస బృందము లేకపోలేదు భరత లక్ష్మణ శత్రుఘ్నులును సీతారాములతో కలిగి మెలసియే యుండిరి. స్త్రీపురుష పాత్రలనేకములై తిర్యగ్గుంతువులు గూడ ఈ కావ్యమున ప్రధానపాత్రలై విలసిల్లినవి. కావున ఈ కావ్యము మహాసముద్రము. ఇట్టి మహాసముద్రమును మధించి కవినత్యములను చెప్పవలెను. ఆ సత్యములు త్రికాల సత్యములు కావలెను. తాత్కాలిక ప్రియములు కారాదు త్రికాల సత్యమును చెప్పదగు కవికి భ్రమ ప్రమాదరహిత బుద్ధియున్ననే అట్టి సత్యమును కవి అందించగలడు లోకమునకు. అందును ఈ కావ్యమున సీతారాముల భావ ప్రపంచ మతి గంభీరము గదా? అట్టి సీతారాముల విశుద్ధాంతఃకరణముల భాసించు రహస్యాతి రహస్య సంకల్పములుకూడ ఈకావ్యకర్తకు సాక్షాత్కరించినగానిఈకావ్యము మహాకావ్యముకాదు. వేదవేద్యుడగు రాముని గుర్తెరుగుట వేదరహస్యముల గుర్తెరుగుట సీత హృదయమును ఆతల్లి హృదయసీమలోనికేగి తెలిసికొనుటయన్నను వేద సీమంతిని అంతర్హృదయమును తెలుసుకొనుటయే కావుననే వేదగర్భుడు లోకహితమునుకోరి రామాయణకావ్యమును వాల్మీకిచేరచింపచేయుటకు ప్రత్యేకములగు వరముల నిచ్చినాడు. ఆయాపాత్రల ఇతి వృత్తములునువర్తనములునుగూడ సరహస్యములుగ నీకుతెలియగలవనినాడు. అంతే కాదు. నీవాక్కుఅసత్యమై ఈకావ్యమున ప్రసరించదనిఅమోఘమగువరమునిచ్చినారు. అట్టివరప్రసాద లబ్ధమగు నీమహాకావ్యమును వాల్మీకికి చతుర్ముఖుడొసంగిన వరము లనుదృష్టి యందుంచుకొనక భావుకుల మనుకొనువారి కావ్యమును పరిశీల్చుచో ఆ పరిశీలకులకు దొరకునది కావ్యామృతరస మెట్లు కాగలదు? బ్రహ్మ వాక్యములను వరములను మనసునందుంచు పాఠకులకు మాత్రము లభించునది అమృతభాండ మనక తప్పదు. అంతేకాదు. ఈ కావ్యము తాత్కాలిక ప్రకాముకాక శాశ్వతశక్తికి

నందుకొనవలెను. కావున మునివర! నీ కావ్యము ఆచంద్ర తారకమై, నదీనదములును, సర్వతశ్రేణులును, ఎంతకాలమీ భూమి యందుండునో అంతకాలము దనుక నీకీర్తి పతాక మిక్కడ నిలువగలదని కూడ చెప్పి తరువాతి కాలమునందును నీతో కూడ బ్రహ్మలోకమున కేతెంచునని రామాయణ కావ్య నిర్మాణ ఫలశ్రుతి వినిపించి బ్రహ్మగారు అంతర్ధానమగుట జరిగినది. వాల్మీకి మహర్షికదియొక ఆశ్చర్యకరమగు దృశ్యమైనది. అంతలో వాల్మీకిముని పుంగవుల ఆశ్రమాభ్యంతరమున “మూనిషావ” యను శ్లోకము వారిశిష్యుల ముక్తకంఠములనుండి వెలువడి ఎకకంఠమై ప్రతిధ్వనించి నది. వారా శ్లోకమూలక ఒక్కమారుగ పఠించుటగాదు. ప్రతి ఒక్కఁడును ఆ శ్లోకార్థమును భావన చేయుదురు. ఆ భావ సౌందర్యముల కాశ్చర్యము నొందుదురు. మరల మరల ఆశ్లోకమును పఠింతురు. ఆయా నమయములందు వారికా శ్లోకము లోని నిగూఢభావములేవియో స్ఫురించగా ఆనందాతిరేకమున ఆశ్లోకమును గానము చేయుదురు. ఈవిధముగ ఒకరు మరియొకరితో ఆశ్లోక భావములను చెప్పుకొనుచు ఆశ్లోకార్థచింతనము గావించుటతో వాల్మీకిముఖమునుండి క్రౌంచపక్షి ద్వంద్వమును చూచినప్పుడు వెలువడిన ఆశ్లోక మిప్పుడు మరల శ్లోకత్వమొందినది శిష్యుల అనుసరణతో.

మనమొక్కమారు వాల్మీకియొద్దకుకు వత్తము. అతడిప్పుడు ఒకనాటివాల్మీకి మహర్షి మాత్రమేకాడు. అతడిప్పుడు వేదార్థమునులేక వేదవేద్యుని వ్యాఖ్యానించి ఆ నిగూఢవేదసారమును మన శ్రవణపుటములను దోసిళ్ళనింపి మనచేత రామరసపానమునుచేయుటకై బద్ధకంకణుడై కూర్చొన్న మహాకవియయ్యెను. అతడిప్పుడు కావ్యి వాఙ్మయ విధాతయయ్యెను. కావున రామాయణ మహాకావ్యసృష్టి అంతయు స్థూల రూపము నొందుటకు పూర్వమే ఆకవి పుంగవుని అంతఃకరణ యందు స్పష్టమైనది. సృష్టి విధానమదియే. మొదటిది మానసిక సృష్టి. తరువాతది బాహ్యసృష్టి.

అతడీ కావ్యమునెట్లు నిర్మించవలెనో ఆవిది విధానము నంతను తనమనసున స్మరించినాడు. వేదసీమంతిని తనలో అంతర్భూతములై యున్న చందస్సుల నన్నిటిని ఆతని ఎదుట నిలిపినది. సార్థములై వర్తిల్లు పదజాలము నంతను తాను వరించిన ఆ కవి పుంగవుని స్వాధీనము కావించినది. అపద పదార్థ భావములు ఒయ్యారములై ఈ కవి శ్రేష్ఠుని జిహ్వగ్ర రంగస్థలమున నిలుపుటకు కావ్యవాణి సాలంకారయై ఆతనిముందు నిలిచినది. ఆమహనీయుని ప్రజ్ఞాశక్తి పూర్ణరూపమున

ఆమునివర్జునకు దర్శనమిచ్చినది. కావుననే మహర్షి కావ్యమునంతను ఈ సంపద తోడనే నింపుదుననుకొనినాడు. “కృతస్సం రామాయణం కావ్యం ఈదృశ్యైః కరవాణ్యహం” అని నిశ్చయించుకొని అట్లే రామాయణ కావ్యసూక్ష్మ సృష్టిని గావించినాడా ప్రాచేతసుడు.

ముందు మీకిక్కడ కవియను పదమును వేదమెట్లు నిర్వచించినదో చెప్పి ముందుకుపోదును.

వేదము నందొకచోట భగవంతుని ఉత్కృష్ట స్వరూపముల వర్ణించుచు కవి యనువానిని కూడ భగవంతుని ఉత్కృష్ట స్వరూపునిగ వర్ణింపబడినది.

“బ్రహ్మదేవానాం పదవీః కవీనాం.”

దేవతలయందు చతుర్ముఖ బ్రహ్మ భగవంతుని స్వరూపము. కవులలో ఎవడు వ్యాకరణ సిద్ధములైన పదములను గుర్తెరిగి ప్రయోగింపగలదో అతడు శ్రేష్ఠుడని వర్ణించినది.

దేవానాం అగ్నింద్రాదీనాం మధ్యే చతుర్ముఖోభూత్వా పరమేశ్వరః నియామ కత్వేన అవతిష్ఠతే కవీనాం కావ్యనాటికాదిక ర్తృణాం పురుషాణాం మధ్యేపదవీత్వేన అవతిష్ఠతే వ్యాకరణ నిష్పన్నఃశబ్ద విశేషఃపదం తద్వేతి గచ్ఛతీతిపదవీః శబ్ద సామర్థ్యాభిజ్ఞః వ్యాసవాల్మీక్యాది రూపః ఇత్యర్థః విద్యారణ్యము.

వ్యాకరణశాస్త్ర నిష్పన్నమైన శబ్దశక్తిని ఎరిగిన వ్యాసవాల్మీకాది మహర్షుల వంటివాడు కవియట.

ఇక్కడ శబ్దము నెరుగక ఆదియన అభ్యంత ప్రయత్నమునుగూడ తెలియ గల శక్తి. బయటకు వెలుపడు శబ్దమునకు ముందు ఆ శబ్దమునకు కొన్ని సూక్ష్మ రూపములున్నవి, పరాపశ్యంతీ మధ్యమ వైఖరీ వాక్కులని వాక్కు నాలుగు విధములు. అందు పరాపశ్యంతీ వాక్కులతి సూక్ష్మములు ఆ సూక్ష్మేతి సూక్ష్మ శబ్దముల దర్శింపదగు సామర్థ్యము తపసాశక్యమగునదిగాని భౌతిక శక్తియుక్తము కాదు. అట్టివారు వ్యాసవాల్మీకాదులు. అట్లే “ఋషిర్విప్రాణాం” అన్నది బ్రాహ్మణు లలో ఋషి గొప్పవాడట. ఋషియని ఎవరిననవలెను? (ఋషిః—అనుష్ఠానసానుర్ధ్వే అతీంద్రియ వస్తుద్రష్టా) తపశ్శక్తిదే అతీంద్రియ వస్తువును చూడగలగవలెనట. అతీంద్రియవస్తువన ఆత్మయని భావము. అనగా జ్ఞాననిష్ఠుడు గొప్పవాడు. ఇప్పుడు

మనము వాల్మీకి వద్దకు వత్తము. ఇతడు ఋషి. సృష్టియందు ఋషిసృష్టి మానవ సృష్టి వంటిదికాదు. ఋషియైన కవి. ఇప్పుడా వాల్మీకి కావించిన రామాయణ కావ్య సూక్ష్మసృష్టిని చెప్పెదను. ఇక్కడ సూక్ష్మసృష్టి యననేమి? మనస్సునందీ కావ్యమందలి చరిత్రనంతను దర్శించుట. అతడిట్లు దర్శించినాడు.

వాల్మీక మహర్షినే నీకావ్యమును నిర్మింతుననుకొన్న వెంటనే ఆశ్రమాంత ర్భాగమునందొక ఏకాంత ప్రదేశమున ప్రాచీనాగ్రములగు దర్భలపరచి, ఆ ధర్మా సనము నందాసీనుడయ్యెను. కమండలోదకములచే కరతలములను మంత్రపూతముల గావించుకొనెను. దోసిలి యొగ్గెను. ఇంతవరకిది బాహ్యకృత్యము. తరువాతది మానసిక కృత్యము. మునిచంద్రుల అంతఃకరణము ధర్మబద్ధమై నారడమునీంద్రులు వచించిన రామకథ యందంతర్లీనమైనది బాహ్య ప్రపంచమును వీడినది. అంతర్ముఖ మైనది బాహ్యేంద్రియములచే చూడరాని దానిని చూడ సమర్థమైనది.

నిజమునకు సీతారాముల ముఖమండలములలోని మందహాసములుగాని, వారివారి గమనచాతుర్యములుగాని, వారి వాగ్గుంభనలుగాని హృదయ పరివర్తనలు గాని సాక్షాత్కరింప చేసుకొన్నగదా? వాటిని విస్తరించి మనకు వ్యక్తపరచ గలుగుట. అట్లు సీతారాముల దర్శించు భాగ్యమా మునిపుంగవునకు కలిగినది. బ్రహ్మవర ప్రసాదమున.

“హసితం భాషితం చైవ గతిర్వా యచ్ఛ చేష్టితం
తత్సర్వం ధర్మవీర్యేణ యథావత్సం ప్రపశ్యతి.

రామాదులు వనగమనాదికముల నాతడు చూడగలుగుట మొదలగు విషయ ములన్నియు కావ్యస్తుతి మాత్రములని మాత్రము మీరు తలచకుడు.

భారతీయ గ్రంథములు ప్రపంచ వ్యవహారమును మాత్రమే చూడదగు జీవు లకు కథా మాత్రముగ గోచరించునట్లును ఆధ్యాత్మిక దృక్పథమేగల మేధావులకు వారి చూపును అంతర్ముఖము గావించి కృతార్థుల గావించుటకును అనుకూలములై యున్నవి. కావున మన రామాయణ కావ్యము కథావస్తువుతోడనే ముగియక పరమార్థతత్వమును గూడ బోధించును. మీకిప్పుడు మన రామాయణములోని కథా భాగమునందలి పాత్రలు జీవులమగు మనలోని గుణ సముదాయముగనే మనమెట్లు అర్థము చేసుకొనవలయునో గూడ ఒక విధముగ సమన్వయించి చెప్పెదను.

ఈ శ్రీ మద్రామాయణమును అన్వయించుట మూడు విధములు. ఒకటి ధర్మము [లేక] కర్మపరము. రెండు ఉపాసనము (లేక) భక్తి. మూడు జ్ఞానము (లేక) జీవబ్రహ్మైక్యము. అందు మొట్టమొదటిది ధర్మరూపకర్మయే. కారణమేమి? వాల్మీకి మహర్షి నారదుని ప్రశ్నించుటలోనే “ధర్మజ్ఞః” కః” అని ప్రశ్నించుటచే ధర్మమునే ఈ గ్రంథము వ్యాఖ్యానించిన దనవలెను. యస్మిన్నచలతే ధర్మః యోధర్మః నాతివర్తతే” అని రాముని వర్ణనము. అంతేకాదు. రాక్షసులు రామాయణమును వర్ణించునప్పుడు కూడ రాముని ధర్మ స్వరూపునిగ వర్ణించుట జరిగినది. తరువాతది భక్తి. అది నిష్కామ ధర్మాచరణ ఫలము వైదిక ధర్మము నవలంబించని వారికి చిత్తశుద్ధి కలుగదని మతాచార్యులందరును చెప్పిన సిద్ధాంతమే. వేదోక్త ధర్మకర్మాచరణమున మతాచార్యుల కెవ్వరికిని అభిప్రాయ భేదములేదు. రామానుజ మధ్వవల్లభాచార్యాది మత ప్రచారకులెవ్వరును మన్నాస్మృతికర్తలనుగాని, ఆపస్తంబాది సూత్రకర్తలనుగాని, పాణిన్యాది శాస్త్రకర్తలనుగాని అతిక్రమించరు. కావున వైదిక ధర్మముల నాచరించుటలో శివవిష్ణ్వాది భేదములు లేవు. గర్భాష్టమేషు బ్రాహ్మణముపనయాత” అను విధి శాస్త్రమును శంకర రామానుజ మద్వాద్యాచార్యులందరును అనువర్తించిరి. కావున రామాయణము ధర్మమును స్థాపించిన దనుటయే ముఖ్య సూత్రము. రాముడే “విద్ధిమాం ఋషిభిస్తుల్యం కేవలం ధర్మ మాస్థితం” అని తన స్వరూపమును తానే కైకతో చెప్పినారు. కాని ధర్మము ధర్మము అని అందరును వాడుదురు. శాస్త్రములును ఆపదమును వాడినది” ధర్మమను పదము నకు నిర్వచనమేమి? భారతీయ శాస్త్రములు మాత్రమే ధర్మశబ్దమును నిర్వచించినవి ధర్మమన అలౌకికమగు శ్రేయస్సాధనము “చోదనా లక్షణోర్ధోధర్మః” అనిజైమిని సూత్రము. ఆపస్తంబులు ధర్మమును నిర్వచించుచు, యత్వార్యాః క్రియామాణం ప్రశంసంతి సధర్మః “యద్గర్హంతి సో ధర్మః” అనగా పూజ్యులు ప్రశంసించినది ధర్మము. వారు గర్హించినది అధర్మము. పూజ్యులన ఎవరు? పూజ్యులన వేద శాస్త్రముల నాధారముగా గొన్న సదాచారవంతులని భావము. మనుష్య మాత్రులుగ పరిగణింపబడు సంఘ బాహుళ్యము నిర్ణయించినది ధర్మము కాదు. తరువాతది ఉపాసనము (లేక) భక్తి. 294. 295. 296. 297

భక్తి సిద్ధాంతమున భగవంతు డొక్కడే పురుషుడు. మిగిలిన జీవనికాయ మంతయు శ్రీ ప్రాయము. కావున ఈ కావ్యమందు రాముడు పరమాత్మ. సీత

జీవుడు. జీవుడెప్పుడైనను భగవంతుని ఆశ్రయించి యుండువరకును అతడు ఆపదలకు గురికాడు. పాపకర్మఫలము ఒక కాలమున పక్వము కాగా జీవుడు దుర్బుద్ధియై మాయామయమైన ప్రకృతి పదార్థమునందు ఆసక్తి కలవాడగును. అస్పృశాతనికి భగవద్వియోగము కలుగును. అతడు భగవంతునకు దూరముకాగా వెంటనే ప్రకృతి బంధముల చిక్కుకొనును మనకథాంశమున సీతయనుజీవుడు రాముడను భగవంతుని ఆశ్రయించియు బంగారపు లేడిని చూచి మోహమునొంది భగవంతుడగు రాముని కోల్పోయెను. లంకయను దేహమున బంధింపబడెను. ఒకవిధమగు అంతరార్థమున లంకయే దేహము అందురావణ కుంభకర్ణులు అహంకార మమకారములు. ఏకాక్షి మొదలగు రాక్షస స్త్రీలు ఇంద్రియములు. ఆ ఇంద్రియములు బాధించు బాధలగు రైరిగిన వివేకి ఆ బాధల తప్పింప భగవంతుని వేడుకొనును. వేడుకొనుటగాదు, విలపించును. అదియే సీతా విలాపము. జీవుని దుఃఖమును విన్న భగవంతుడు కరిగిన మనస్సుతో తానును బాధపడును. అదియే రాముని సీతా వియోగమునందలి రాముని శోకము. ఆ తరువాత ఆ జీవుని ఉద్ధరించుటకు గురువులను జీవున కందించును ఏ మతమునందైనను ఆచార్యునకొక ప్రత్యేకత యున్నది. భక్తిశాస్త్రమును ప్రధానము గావించుకొన్న ద్వైత్వాచార్యులను అద్వైతాచార్యులగు శంకరులును గురుకటాక్షము లేక జీవునకు మోక్షము రాదనినారు. ప్రస్తుతము కథాంశమునహను మంతుని ఆచార్యునిగ గ్రహించుచూ అతడు రామ ముద్రికయను తారకమంత్రమును సీత కందించి (జీవునకు) భగవంతునితో మరల జీవుని ఐక్యము గావింపయత్నించినాడు. భగవంతుడు జీవుని పరీక్షించక సంపూర్ణముగ పరిగ్రహింపడు. అదియే సీత అగ్ని ప్రవేశము.

ఇది రామాయణములోని అంతరార్థము. ఇట్లే భారత భాగవతాది గ్రంథములను అన్వయించుకొనవచ్చును. గ్రంథ సమన్వయము (లేక) కథాభాగముయొక్క అంతరార్థము కర్తయొక్క అర్హతపైన ఆధారపడియుండును. విద్యావంతులగుకొందరకు అనాదిసద్ధములై వచ్చు విష వాసనాబీజములు మొలకెత్తి వారి అంతఃకరణ క్షేత్రమున విషవృక్షములై పెరిగి అదౌక అరణ్యమై విషయ మృగములకు నివాసములు కావచ్చును. వారికి పరమార్థ గ్రంథములు పరమార్థములు కాజాలవు. వారిని మనము నిందింపరాదు. నిందించవద్దు కంటక వృక్షములుకూడ భగవంతుని సృష్టిలోనివే మధురపదార్థమునందు చేదును ఆరొపించుకొను జ్వలార్తులనుచూచి మన హృదయము జాలి నొందవలెను. ద్వేషముచేతనైనను తననామమును స్మరిం

చిన జీవులనుగూడ భగవంతుడు పునీతుల గావించును. తనపై దుమ్మును పోయిద మనుకొన్నవానికిగూడ సూర్యుడు వెలుతురునిచ్చును. మనముమాత్రము ఆవిషవృక్ష ములనీడను ఆశ్రయించరాదు. ద్వేషపూరితులగువారి విమర్శలకు మీరు గురికాకుడు. కులమతద్వేషములు వద్దని చెప్పుచున్నట్లు కనబడుచు భారతీయ పవిత్రగ్రంథము లను కలుషీకృతముల గావించువారి జోలికి వెళ్ళుట మంచిదికాదని జిజ్ఞాసువులకు చెప్పుటే నాలక్ష్యము. ఇకమనము ప్రకృతము ననుసరింతము. వాల్మీకి రామాయణ కావ్యము ఇట్లు నిర్మితమైనది.

ఇరువదినాలుగువేల శ్లోకములతో అయిదువందల సర్గలతో ఏడుకాండలుగ విభక్తమైనది. ఏడవది ఉత్తరకాండము. ఈశ్లోక సంఖ్యయందును సర్గల గణము నందును కొద్ది వ్యత్యాసములున్నవి. అవి మొదట అనుకొన్నదానికంటె కవి తరువాత పెంచియుండవచ్చును. లేదా కొన్ని కాలాంతరమగుటచే తగ్గియుండవచ్చును. ఏదిఏమైనను ఇప్పుడు నేను వాటిపరిశీలనను ప్రధానము గావించుటలేదు.

కవి అందించు సత్యవస్తు సందర్శనము నా అభిమతము. కావ్య సంపద చేకూర్చు లేక కావ్యసంపదవలన చేకూరు ఆత్మానందము ననుభవించుటకు కావలసినది సహృదయత్వము. నిజమునకు కవిత్వముయొక్క లక్ష్యమేమి? ఆది భౌతిక తత్వము నందించుటే కవికి లక్ష్యముకాదు. కవి తన పదజాలమునంతమాత్రమునకే వినియోగించుచో అతడు కవియునుకాదు. కవిత్వ మాధ్యాత్మిక తత్వమునకెక్కువ సన్నిహితమయ్యెయుండవలెను. ఐహికమును కేవలముగ విసర్జించుటయని నా మాటకు అర్థముకాదు. జీవుని ఆముష్మిక సుఖప్రాప్తికి (లేక) ఆత్మానందానుభూతికి కారణమగునట్లు ఐహికజీవితమునెట్లు మలచవలెనో నిర్దేశించుట భారతీయ శాస్త్రముల పరమలక్ష్యము. కర్మభక్తిజ్ఞానమార్గములయందు దేని నవలంబించినను మానవుడు ధర్మబద్ధమును ధర్మబద్ధమగు నైతిక జీవితమును గడుపుటకవకాశము కలదు. కవిచేయు కావ్యనిర్మాణమందుకొరకే కావలయును కావ్యం యశసేర్థకృతే వ్యవహార విదేశివేతరక్షయే సద్యః పదనిర్వృతియే అనునది అలంకారికులు చెప్పిన మాట. అందలి సద్యఃపరనిర్వృతియే వాల్మీకి కవితయందు మనకుకావలసినది. మిగిలినవన్నియు ఛాయాగంధములవలె సంప్రాప్తములు కాగలవు. ఇక్కడ మీకు భాగవతములో ఒకసూక్తిని వినిపింతును.

“న యద్వచశ్చిత్రపదం హరేర్యశో
జగత్పవిత్రం ప్రగృణీత కర్ణచిత్

తద్వాయసం తీర్థమశంతి మానసా

న యత్రహంసా విరిమంత్యుశిక్షయాః

నిత్యసుఖానుభూతిని కల్పించు భగవద్విషయక వర్ణనలులేని కవిత్వము కాకులు జలకమాడు మురికిగుంటవంటిది. అగుంటదగ్గరకు హంసలురావు. పరమాత్మలోని దివ్యసౌందర్యమును తిలకించువారు హంసలవంటివారు. అట్టి సహృదయులకు అహ్లాదజనకము కాదగునదే కావ్యము. భారతీయ సాహిత్యమునకు ఫలిమిదియే. సంగీతసాహిత్యములు సరస్వతికి కుచద్వంద్వము. అందొకటి అపాతమధురము.

రెండవది ఆలోచనా మృతము. సంగీతములోని శ్రవణానందము శిశువునకు కూడ కలుగగా కవి అందించు ఆనందము భావునకే అందుట ఇందలి ప్రత్యేకత. పదజాలమును కూర్చి గేయముల నల్లి కవియను పేరు నందవచ్చునేమో? అతడు మహా కవి కాజాలడు. జడ పదార్థము నందంతద్భూతమైయున్న ఆత్మను దర్శించువాడు మహాకవి. దర్శింప చేయువాడు మహాకవి. మహాకవి దర్శింపచేయు ఆత్మను దర్శించువాడు మహాకవి భావకుడు దర్శింపచేయు ఆత్మను దర్శింప గలుగువాడు భావుకుడు సహృదయుడు. ఆత్మానందము నందించు కవితకు కేవల కార్య కారణముల నిరూపించు తర్క మొక్కటియే ఉపకరణము కాదు. మీకు నేనిక్కడ వాల్మీకి కవితలోని చమత్కారము నొకదానిని చెప్పెదను. అతడు వర్షణుతువును వర్ణించినాడు.

నన మాసధృతం గర్భం భాస్కరస్య గభస్తిభిః

పీత్వా రసం సముద్రాణాం ద్యౌః ప్రసూతే రసాయనం

సముద్రములోని జలము సూర్య కిరణముల వేడిమిచే ఆవిరిగామారి అంతరిక్షమున మేఘ రూపమును దాల్చును. అదియే శీతల వాయువుల స్పర్శచేత మరల నీరుగా మారి భూమిమీద పడును. పదార్థవిజ్ఞానవేత్త ఈవిషయమును ప్రతిపాదించవచ్చును. ఆ విషయమునే వాల్మీకి సూర్యకిరణములచే అంతరిక్షము గర్భవతియైనదని చెప్పి, సముద్రోదకముల పీల్చిన అంతరిక్షము తొమ్మిది మాసములుగా మోసి రసాయనమును ప్రసవించినదనినాడు. ఇందలి చమత్కారమేమి? ఉప్పు నీటిని త్రాగి, మంచినీటిని అందించినదీ అంతరిక్షమని మేఘుని ఔదార్యమును ప్రకటించినాడు. అంతేకాదు కిరణములతో అందుకొన్న నీటికంటే వేయి మడుగుల నీటిని

ఇచ్చినది లోకమునకని భావుకుని చిత్తమును కదిలించుచు వదార్థ విజ్ఞానమును చెప్పినాడు. మరొక్క మాట నేటి నాగరికులు వదార్థ విజ్ఞానము మా సొమ్ముని వాపోవుట అల్పజ్ఞత. వేద పురుషుడు అందించని వదార్థ విజ్ఞానమొక టున్నదా ?

“మాఖరాదిత్యస్తపతి రశ్మినిస్తాః పర్జన్యోవర్షతి” అన్న మంత్రములోనిదే వదార్థ విజ్ఞానము

ఈ విషయమునే అలంకారికులు చెప్పినారు.

దృష్టపూర్వా అపిహ్యర్థాః కార్యే రసపరిగ్రహాత్

సర్వే నవతివాభాన్తి మధుమాస ఇవ ద్రుమాః

మన మెరిగిన వస్తువులే కావ్యగృహమున ప్రవేశించి నూత్న శోభతో వెలుగొందుట ఎట్లు? చెల్లయందున్న సహజ వికాసము యొక్క శక్తి వసంతము రాగా ఆ ఋతు ప్రభావముచే వ్యక్తమై శోభ గాంచినట్లుట. ఈ ఉపమానములోని అందమేమి? సహజముగనే వస్తువు నందున్న సౌందర్యభాగము కవి భావనా విశేషముచే కవిత్వమున ప్రస్ఫుటమై సహృదయుల అంతంకరణముల రసముగ వ్యక్తము కాగలదని భావము. కావున కవి భావుకునకు ప్రదర్శించు రామణీయక మెక్కడిది? వస్తువునందు లేనిదికాదు. ఉన్న దృశ్యమునే రమణీయార్థ ప్రతపాదక శబ్ద రచనచే అనగా తన వాణిచే సహృదయుల హృదయ క్షేత్రమున రసమును ప్రవహింపజేయును. రసమన పరబ్రహ్మయే. రసానందము నొసంగి బ్రహ్మ సాక్షాత్కారము కల్పించుటకీ ప్రకృతినే కవి ఆధారముగా గొనును. వేద పురుషుడు డను కవి తన కవితా సౌందర్యమున జడ ప్రపంచమును మరపించినాడు. అతడే వాల్మీకి ఋగ్వేదములో ఛందోబద్ధము. అందనేక రూపకాలంకారము లున్నవి. పర్యవసాన మేమన మన మిప్పుడు రామాయణమును ఈనాటి భౌతికవాదులు లెక్కపెట్టు రీతిని వదలి ఆత్మానుభూతికి స్థానమునిచ్చి, వాల్మీకి మధురవాణిని గ్రహింతము మరొక్క విశేషమును గూడ ఈ కావ్యము నందున్నది. సంగీత సాహిత్యములు రెండును సరస్వతికి కుచద్వంద్వమంటినిగదా? ఆరెంటి యందొకటై లేదు మన కావ్యము సౌత్వేగ్యేచ్ఛమధురమై యున్నది. రామాయణ కావ్య వనిత సర్వాంగ సుందరియై విలసిల్లినది. నవరస భరితయై సరస్వతి తన విలాసములచే వాల్మీకిని పరింఛనది.

ఇక ఈ రామాయణము ప్రచారము కావలెను. అంతేకాదు. ఈ కావ్యము నకు నాయకా నాయకులగు సీతారాము లిద్దరును మన కథా భాగము నందీనాడు విడివడి యుండిరి గదా? సీత తన ఆశ్రమము నందుండెను. రాము డయోధ్య యందుండెను. ఇప్పుడా యిద్దర నొక్కచో కూర్చునలెను. సీతమ్మ తల్లికి వచ్చిన లోకాపవాదమును తుడిచి ఆ సతీమ తల్లి మహా చరిత్రను అయోధ్యా నగర వాసు లకు తెలుపవలెను. వాల్మీకి హృదయము నందిది యొక ప్రత్యేక కార్యమీనాడనక తప్పదు. అందుకై తన మధుర కావ్యమును ముక్త కంఠములతో మధురగానమును గావింప సమర్థులగు గాయకులును, పండిత ప్రకాండులు గూడనైన శిష్యులు కావ లెను. ఆ మహా కావ్యము అయిదు వందల సర్గలతో ఏడు కాండములుగ విభజింప బడి భూత భవిష్యత్కదా భాగము వర్ణించబడినది. ఇంత గ్రంథమును వాచో విధేయముగ కంఠస్థము గావింప సమర్థులు కావలెను. తన ఆది కావ్యమును ఆచంద్రతారక మగునట్లు అనుగ్రహించిన చతుర్ముఖుని వాక్యము సత్యమగునట్లు సత్య స్వరూపుడగు రామచంద్రుని సభాస్థలి యందు వినిపింప దైర్యవంతులు కావలెను. తన కావ్యము నిప్పుడు పఠించువారు సామాన్యమగు పండితులు కాదు. వేద వేదాంగములందు సుప్రసిద్ధులైన యుండవలెను. ఇట్టి వారెవరు? అనునది ఆ కవి ఋషభుని చింత

“చింతయామాస కోన్వేతత్ త్రప్యంజీయాదితి ప్రభుః

అదృష్టమును కార్యరూపము నొందినగాని మనము కనుగొనజాలము. నేడు మహర్షికి కలిగిన చింతను తొలగించి తీర్చిదిద్దే ఇద్దరు శిష్యులు మహర్షి వారి పాద ద్వంద్వములపై వ్రాలినారు. వారు సీత పుత్రులు. రాముని ప్రతిబింబములు. కవల బిడ్డలు సుందర సుకుమారతను కాంతుల వెదజల్లు రాజపుత్రులు. అయ్యును వారు మునిశాలరయ్యె యుండిరి. వారి కంఠస్వరములు గానసంపదకునిలయములు. వారు ఇంతకు ముందుగనే వేద వేదాంగముల నిష్ణాతులైన విద్వద్వర్యులు. ధర్మ మూర్తులు గ్రహణ ధారణశక్తులు. పూర్ణరూపము ధరించి నిలుచుటకు వారు ప్రతీకలు.

వాల్మీకి మహర్షి వారికి రామ కథను అందించి మహా భాగ్యమును కల్పింప బ్రహ్మనారదుల ముండిడుకొని భాగ్యదేవత ఎట్లు సాక్షాత్కరించినదో నేడును ఆ భాగ్య దేవత కుశలవులను వాల్మీకి మహర్షి వారికి శిష్యుల గావించినది. నిజమున కీనాడు వాల్మీకి మహర్షి ఆశ్రమమున ఆ మునివర్యుల వరించిన భాగ్యదేవత ముని

వర్జుల దొక్కరిదేనని మాత్రము మీరు తలచకుడు. భారతీయు లందరి భాగ్య దేవతయని మీరు భావించుట యుక్తము. కాదు. కాదు. ఖండ ఖండాంతరముల వసించియు ధర్మ సంస్కారముగల మానవాళి యవృష్టమని తలచుట నిజమగు ఔదార్యము (లేక) విజ్ఞత.

ఈ కావ్యమునకు రామాయణమనియే గాక పౌలస్త్య వధ అనియు సీతా చరితమనియుకూడ పేర్ల నిడినారు ఈ కావ్య ఫలము రావణవధ గావున పౌలస్త్య వధయని పెట్టెను. సీత చరిత్రయని ఏల అనెను? ఇంటి బయట యజమానుని పేరునునిచి, ఈ యిల్లంతయు ఇల్లాలిదేనని నారు కావచ్చును. సీత లేకున్న రాము నకు చరిత్ర ఎక్కడిది? చరిత్ర అంతయు ప్రకృతిదే. రాముడు నిర్వికారుడు. కావున ఇది రామాయణము, సీతాయణము కూడ. ఇట్టి మహా కావ్యమును కుశలవు లకు వారు చదివిన చతుర్వేదములతోని రహస్యార్థముల విస్తరించి రామాయణ కావ్యమును పరిప ప చేసినారు వాల్మీకి. కావున ఇది వేదోప బృంహణము. ఈ రామాయణము రాముని అశ్వమేధ యాగమున రామచంద్రుని సభాస్థలియందే కుశలవులచే గానము చేయబడినది. మనమిక కథలో ప్రవేశించుటకై రాముని అశ్వమేధ క్రతు మంటపమున కేగుదము.

రా మా శ్వ మే ధ ము

రాజులకు రాజసూయ మనునది ఒకమహాయాగము. రెండవది అశ్వమేధము. రాజసూయమన తనకు సార్వభౌమ పదవిని స్థాపించుకొనుట. భూ ఖండమున కంతకును అతడే చక్రవర్తి. చతుస్సముద్ర ముద్రితమగు ధరామండల మంతయు తన గొడుగునీడనే నిలుచునట్లు భూమండలము నందెందరు రాజులు కలరో అందర జయించి వారందించు కప్పములతో ఆ యాగమును నిర్వర్తించ వలయును. ఆ యాగము శత్రురాజుల దునుమాడుటతో ప్రారంభమై ఘోర సంగ్రామరంగము నిర్మాణమగుట ఫలముగా సమాప్తమగును. అశ్వమేధము అట్టిదికాదు. క్షత్రియుల కిది కీర్తిపతాకమును ప్రతిష్ఠించు మహాయాగము. నీనిచే బ్రహ్మహత్యాది పాపములు కూడ తొలగుననునది దైదిక సిద్ధాంతము. (తరతితరతి బ్రహ్మహత్యాం యోశ్వ మేధేనయజతే).

శ్రీరామచంద్రులు సీతాపరిత్యాగము గావించిన తరువాత రాజసూయము చేతునని సంకల్పించగా లక్ష్మణ భరతులు సామ్రాజ్యమున శత్రుబాధ నీకు లేదు కావున రాజసూయమును చేయవద్దని నివారించి అశ్వమేధ యాగమును చేయుట కుద్బోదించినారు. రాముడు సమ్మతించినాడు అశ్వమేధమును చేయుటకు.

భారతీయ ధర్మశాస్త్రములు భార్యాసమేతుడు కాని వానికి వేదోక్త కర్మల నాచరించుట కధికారము నివ్వలేదు కాని ఆ ధర్మశాస్త్రములతి సూక్ష్మములు. రామునకు సీతదగ్గరలేదు అతడి యాగమునెట్లు చేయవలెను? రాజులు వేరొక పత్నిని పరిగ్రహించవచ్చును. అయ్యును రాముడట్లు చేయలేదు సువర్ణ విగ్రహముగ సీతను నిర్మింపజేసి ఆ యాగమును నిర్వర్తింపదలచినారు. ధర్మశాస్త్రము లీ ప్రక్రియను నిషేధించవు. కావున వశిష్టాదులొప్పుకొనినారు.

అది గోమతీ నదీతీరము నందలి నైమిశారణ్యము. అదియే శ్రీరామ చంద్రులు అశ్వమేధయాగము నిర్వర్తించు ప్రదేశము ఋత్విక్పురోహిత మంత్రి వర్గములన్నియు, నా నా దేశాగత రాజబృందములకును మహర్షి సత్తములకును ఆ యాగమును చూడవచ్చు సామాన్య ప్రజాసేవకును గూడ వసతుల కల్పింపగా, రాజవీధుల తోడను, సౌధరాజములతోడను పర్ణకుటీరముల తోడను ఆ యరణ్యము రాజధానివలె భాసించినది. కిష్కింధా నగరమునుంచి, నుగ్రీవుడు అంగదజాంబ వంతాది వానర వర్గములతో విచ్చేసినాడు విభీషణుడును లంకానగర సామ్రాజ్యము నుండి మంత్రివర్గముతోకూడ వచ్చుట జరిగినది. వేదవేదాంగము లాయాగశాలల మూర్తిభవించగా రామాశ్వమేధము అపూర్వ రమణీయకమై వై భవోపేషతముగ నడచుచున్నది.

వాల్మీకి మహర్షివారిచే రచింపబడిన రామాయణ మహాకావ్యమును మనము వినవలసినదిక్కడనే

రామాశ్వమేధమునకు విచ్చేసిన మహర్షి బృందము తమతమ శిష్యగణముతో కూడిరాగా వాల్మీకి మహర్షియు కుశలవుల వెంటనిడుకొని ఆ గోమతీ తీరనైమిశారణ్యయాగ దేశమున కేగినారు.

వాల్మీకి మహర్షి వారికి రాముడండించు పాద్యార్ఘ్యములుకాక మహర్షిగణ మంతయు అర్ఘ్యసాద్యాది విధుల పూజించుట జరిగినది. కుశలవులతో మహర్షి తన ప్రత్యేక పర్ణకుటీరమున ప్రవేశించినారు.

ఇక శ్రీరామచంద్రుని శ్రవణ పుటముల రామాయణ కావ్యగానము వినబడవలెను

తరువాత మహర్షి తన కర్తవ్యము నూహించినారు. రామునకు తన మహా కావ్యమును శ్రవణము చేయించవలెను. నిజమున కీకావ్యమును పఠించు వారీకావ్య నాయకుని పుత్రులే. అయ్యును ఆ నాయకుని దృక్పథమున వారు గాయకులయ్యే నిలువవలెను. రాముడు తన చరిత్రను తాను విస్మితుడై వినవలెను. అతడేకాంతమున వినుటకాదు. తీర్చిదిద్దిన రాజసభా మంటపమున సింహాసనాసీనుడై ముగ్ధ మోహన మూర్తులగు గాయకులెవ్వరని ఆ గాయకుల రూపములకు ముగ్ధుడై వారెవ్వరో తెలియని ఆజ్ఞాతానంద రసనిమగ్నుడై తన కావ్యమును వినవలెను. అందును తన శిష్యుల నాతడు ఆదరమునపిలచి ఆర్తుడై సభామంటపమున నిలువవలెను. ఆసభా మంటపము సామాన్య ప్రజానీకముతో, కూడియుండుటకాదు. అది ఆర్షవిద్వన్మణి సభామంటపము కావలెను ఆ మంటప మధ్యమున తన శిష్యులు గాయకులై కావ్య గానమును చేయవలెను. ఇది ఆమహర్షు లూహించుకొన్న కర్తవ్యము.

ఇక ఆ ఆదికవి తన ఊహాప్రపంచమును సత్యప్రపంచము నెట్లు చేసెనో చూతము.

శిష్యులగు కుశలవుల పిలచినారు. ఆ కుశలవుల కిట్లాజ్ఞాపించినారు

శిష్యులారా! రేపటినుండి మీరు నేర్చుకొన్న మహాకావ్యమునందలి శ్లోకములను మీచేత నిడుకొన్న వీణాతంత్రుల మేళవించి రాజవీధుల గానము చేయవలెను. రాజవీధులందేకాదు. రాజగృహములందుకూడ పాడవలెను. బ్రాహ్మణుల గృహములందును మీరు వినిపింపవలసినదే. అంతమాత్రమున కాక రామచంద్రుని భవన ద్వారముననిలచి మీమధుర గానమును అతని వీనులవిందు గావించవలెను అంతతో చాలదు. యాగమంటపముల కేగవలెను. అందున్న ఋషికులకు నా కావ్యసుధను మీ మధుర కంఠధ్వనులతో పంచవలెను. పట్టణము లోపలి భాగమునకు మాత్రము మీరు ప్రవేశింపకూడదు. ప్రతి యాగమంటపమునకును మీరు పోవలసినదే.

మీరు అన్నాదికముల భుజింపరాదు. కంద మూలకములగు పరిపక్వ ఫలములను మాత్రమే భుజింపవలెను. ఆకలి తీర్చుకొనుటకయ్యే ఆ ఫలహారమును గ్రహింపవలెను. కారణ మేమందురా? ఇట్టి భోజనము మీకు అలసటను కలుగ

నివ్వదు. కాని ఒక్క విషయమును మీరు మరువకూడదు. రామనపాలుడు మీ పఠనమును వినగోరి మిమ్ముల పిలిపించుచో ఋషిసత్తములతో కూడియున్న ఆ రాముని సభయందు ఈ రామాయణ చరిత్రను గానము చేయుడు. ఆ రాజు మీకు అందించు ధనమును మాత్రము స్వీకరించకుడు. ఆశ్రమ వాసులమగు మా కెందుకీ ధనమని సమాధానము నొసంగుడు. మిమ్ముల నెవ్వరైన మీరెవరి పుత్రులని అడుగుచో మేము వాల్మీకి మహర్షి శిష్యులమని సమాధానమును చెప్పుడు. మీరు రోజున కిరువది సర్గలు చొప్పున పఠింపుడు. ఇది మీకు రేపటినుండి చేయదగు కర్తవ్యం. కుశలవుల కప్పుడు గలిగిన యుత్సాహమునకు మేరలేదు. కాని వారికి రాత్రి గడవవలెను. గుర్వాజ్ఞా పరిపాలన కారాత్రి గడచుట వారికి దుర్లభమైనది. సూర్యుడస్తాద్రి కేగగా కుశలవులా రాత్రిని గడిపినారు.

కుశలవుల సభా ప్రవేశము

అది ప్రాతఃకాలము. ఋషి గణముల సాంధ్యకృత్యములు నెరవేరినవి. కుశలవులు తమ ప్రాతఃకాల కృత్యముల తీర్చుకొని గురుపాదములకు వందన మాచరించినారు. గాన సరస్వతీ నిలయములగు వీణలు వారి భుజ స్కంధములందలిం కృతములై నవి. ఆగాయకులు గురువుల ఆజ్ఞను పాలింప బయలుదేరినారు.

అది ఋత్విక్కు లుచ్చై స్వరముల దేవతల నాహ్వానించు యాగ మంటపములు. మన కుశలవులా యాగ మంటపములందు కూడ పరింపవలెను గదా? ఆ కార్య మధ్యమున వీరెట్లు ప్రారంభింతురు? యజ్ఞ నిర్వహణ కాలములందంతర్భాగములై విశ్రాంతి కాలము లుండకపోవు. ఆ కాలముల నెరిగియే మన బాలకులా యాగ మంటపముల ప్రవేశించుట జరిగినది. వారి మధుర గాన ధ్వని తరంగములు ఆ గోమతీ తీర రాజ మార్గములయందు గాక చత్వర స్థానములందును, వేర్వేరు ప్రసిద్ధ స్థలములయందును, యాగముల యందును గూడ వ్యాపించగా ఆ గాయక శిఖామణులను శ్రీరాముడు దర్శించుట జరిగినది వారి గాన మాధుర్యమునకు రాముని హృదయము కరిగినది. వారు వీణలపై మీటుచు, కథాగానమును చేయుటను తాను ప్రత్యేకముగ పరిషన్మధ్యమున వినదలచినాడు.

అది యొక మహోన్నత పరిషత్సమాగమము. అందొక్కచో గాయకులు. ఒకచో శబ్ద శాస్త్ర కోవిదులు. వేరొకచో న్యాయశాస్త్ర నిపుణులు. మరొక్కచో మీమాంసాశాస్త్ర పారంగతులు. ఇంకొకచో ఛందశాస్త్రజ్ఞులు. అక్కడక్కడ నాటిక కళా విషణ్ణులును కావ్యశాస్త్ర పారంగతులును కూడ ఆసనముల నలంకరించినారు. వేయేల చతుష్షష్టి కళా ప్రపంచమంతయు నాడు ఆ రాజసభ నలంకరించినదనుట చాలని మాట. పరావా గ్రూపిణీయగు మహా నరస్వతి బహు రూపముల రూపొంది రామ, సభా మంటపమున వసించినదనుట చివరి మాట.

ఆ పరిషత్సమయముననే రామచంద్రుని సింహాసనము. ఆ బ్రహ్మణ్యుని సింహాసనము ననుసరించియే భరత లక్ష్మణ శత్రుఘ్నుల సింహాసనములును కూర్చబడి యున్నవి. రాముడు తన సింహాసనము నధిష్టించగా రామాజ్ఞచే అతని సోదరులును సభ నలంకరించినారు. ఇక సభకు రావలసిన వారు కుశలవులే. వారిట్లు ప్రవేశించినారు,

“ఉపాగతౌ మిళిత పరస్పరోపమా

బహుశ్రుతౌ శ్రుతి మధుర స్వరాన్వితౌ

విచక్షణౌ వివిధ నరేంద్ర లక్షణౌ

కుశీలమౌకుశలవ నామధారిణౌ”

వారొక సుకుమార సుందర విగ్రహముల జంట. వేద వేదాంగముల యొక్క పూర్ణ విజ్ఞాన మంతయు కవలబిడ్డలై అవతరించి, నేడీ సభకు వేంచేసినది. ఆ యిద్దరి కంత స్వరములును మధురములే. అది యట్లుండ రాజ లక్షణ లక్షిత ములై యున్నవి ఆమూర్తులు రెండును. వారు కుశలవులను పేరుగల కుశీలవులు (గాయకులు)

పరిషత్తు నిస్తరంగ సముద్రమువలె నున్నది. ఆ శాంత పరిషత్సమయమున ఆ గాయకులకు రామాజ్ఞయైనది ఆలపింపుడని, అట్లే తన సోదరులను గూడ వీరి మధుర గానమున కృతార్థులు కండని రాము డాజ్ఞాపించినాడు, కుశలవుల కరాంగు శులు వీణాతంత్రుల నలంకరించినవి. అయతాళ బద్ధములగు వారికంత స్వరములతో కావ్యశ్లోకముల నాలపింప ప్రారంభించినారు. మంత్రతార మధ్యమస్వరములు ఆ గాయక శిఖామణులకు కైవళములు, ఆ కావ్యమునందలి శృంగారహాస్య కరుణా

రసములను, వీర అద్భుత రసములను కూడ అత్యద్భుతముగ ప్రదర్శించుట యందగ్రగణ్యములైన ఆ శ్లోకములు శ్రోతల నాయారస నిష్ఠుల గావింపగా ఆ సభ యందున్న రసజ్ఞ శేఖరుల హృదయములు ద్రవించి వెల్లువలై పారుచుండె ననుట చిత్రమగు మాట కాదు. ఆ సభాస్థలి నలంకరించి యున్న రాజ శేఖరుల కిరీటము లందలి దివ్యమణులు ఆచేతనములయ్యును వారి గానములకు కరిగి పోవగా వారి హృదయములు ద్రవించినవనుట చిత్రమగు మాట ఎట్లగును ? ఆ కుశలవుల వలుకులు అరవిచ్చిన విరజాజుల వలె సౌరభముల గ్రుమ్మరింపగా కొందరు గాయకులు వారి స్వర మాధుర్యమునకు తల లూపినారు. కాగా, కొందరు వారి శ్రుతి పక్వములగు తాళగతులకు ముగ్ధులుకాగా భళిభళి యనిపించిన నాటి సభ యందు కొన్ని శ్లోకములనే పాడినారు. అది రామునకు తమ ప్రతిభను, లేక ఆచరితములోని మహత్వమును రుచి చూపినట్లయినది. రాముడు నాడు తన సింహాసమును మెల్లగ దిగి వచ్చినాడు సభా మధ్యమునకు. ఎందుకు? ఆ బిడ్డల కౌగలించు కొనుటకు. అప్పటికి మధ్యాహ్న కాలమైనది. పదునెనిమిదివేల బంగారు నాణెములను తెచ్చి, ఈ కుమారులను సత్కరింపుమని శ్రీరామచంద్రుడు లక్ష్మణునకు ఆజ్ఞ ఇచ్చినాడు. లక్ష్మణుడు అట్లే రెండు పశ్యములతో ఆ నాణెముల నుంచి తేగా కుశలవులా ద్రవ్యము నెట్లు పరిగ్రహింప గలరు? గురువులు ఆ బాలుర కిచ్చిన అజ్ఞానుసారముగ వనవాసులకీ నాణెము లెందుకని సహేతుకముగ చెప్పి, మీరు వినదలచితిరేని కార్యంతర నిమగ్నులు గాక సావకాశముగ వినుచో మేము సంపూర్ణముగ వినిపింతుమనినారు.

నాటితో ఆ సభ సంపూర్ణమైనది. సంపూర్ణమగు రామాయణ కథాగానమును ప్రతి నిత్యము చేయుడు కుమారులారా! అని రాముడా కుమారుల కోరినాడు. తన కథ తనకే ఆశ్చర్యము గొలిపినది.

ఈ కుమారు లెవ్వరో రాము డెరుగడు. వారి సుకుమార సుందరగాత్రములు రాముని ఆకర్షించలేక పోలేదు. వారి రాజ లక్షణము లొక వంకను, వారి తాపన వేషము లింకొక వంకను పరస్పర విలక్షణములై యుండుటను రాముడు గమనించక పోలేదు. అయ్యును ఈ బాలురు తన ప్రతిబింబములని రామునకు తోచలేదు. ఆశ్చర్యమునకు మాత్రమే రాముని అంతఃకరణమున తావు దొరికినది. రాముడంతటి

ఇంగితజ్ఞుడయ్యను, వీరు రాచబిడ్డలా? తపోమూర్తుల కవలబిడ్డలా? లేక వీరు
గాయకులేనా? అను నిశ్చయజ్ఞానము రామునకు కలుగలేదు.

అమామునీ పార్థివ లక్షణౌన్వితౌ
కుశీలకాచై వమహాతపస్వినౌ
మమాపి తద్భూతికరం ప్రవక్ష్యతే
మహానుభావం చరితం నిబోధిత

ఇది యొక మహాత్తరమగు చరిత్ర సోదరులారా వినుడని మాత్రము
సోదరులకు చెప్పి, పాడుడని ఆ బిడ్డల కోరినాడు. ఇందలి అంతరార్థ మేమి?

భగవంతుడు తన గుణ గానమును విని తరింపుడని జీవులకు తెలిపినాడు

“మహానుభావం చరితం నిబోధిత” అని

రేపు కథా ప్రారంభము

ఓం శాంతిశాంతి శాంతిః

ఓ మ్

నాల్గవ రోజు

రామం కోమల నీలనీరదనిభం నీలాలకాలంకృతం
కట్యాం శోభిత కింకిణీ యుణయుణద్వానై రుపేతం శిశుం
కంఠాలంభితరక్ష నిర్మలనఖం కంజాక్షమబ్జచ్ఛవిం
భాస్వంతం మకుటాంగదాది వివిధా కల్పైస్సదాహంభజే.

రామజననలీలావైభవము

ఆర్యమహాశయులారా :

నేటికి మూడుపన్యాసములు నడచినవి. నేడు నాల్గవరోజు. నేటి నుండి పూర్వరామాయణ కథాప్రారంభమును చేయమొదలిడినారు కుశలవులు. ఒక్కమారు మన మీరామకథను వినుటకు కూరుచున్న ప్రదేశమును మనోమయ నేత్రమున దర్శింతము.

అది అయోధ్యానగరము. సరయానదీ తీరము. రాఘవేశ్వరులు గావించు అశ్వమేధయాగ మంటపము. ఆ మంటప మధ్యముననే రామకథా శ్రవణము జరుగుచున్నది. వక్తలు కుశలవులు. శ్రోతలు మహర్షులేగాక మహారాజ శేఖరులును పౌరులును గూడ. మనమును అచ్చటనే వసింతము. కాని ఈ మహాకావ్యమును శ్రవణము చేయవలసిన పద్ధతి యొకటున్నది. ఏమది? “శ్రోతవ్యమనసూయమా?” అసూయా మాత్సర్యములు మాత్రము మనల తొంగిచూడకూడదు. అప్పుడే మనకావ్య కథానాయకుడగు రాముడు మనల తొంగిచూచును. తొంగిచూచుటకాదు. మనపై పరిపూర్ణ కటాక్షముల బిరపును. సీతామతల్లి కడుపు చలవయే కుశలవులు. వారిగ్రాన వై శిష్ట్యమును చెవుల పండుగలు గాగా, వాల్మీకి మధురభావములు ఆత్మానంద సంజనకములు కాగలవు కుశలవులు కథాప్రారంభము నిట్లు గావించినారు.

సర్వాపూర్వమియం యేషామాసీత్ కృత్వా వసుంధరా
 ప్రజాపతి ముపాదాయ నృపాణాం జయశాలినాం
 యేషాం స సగరోనామ సాగరో యేన భానితః
 షష్టిః పుత్రసహస్రాణి యం యాంతం పర్యవారయన్
 ఇక్ష్యేకూణామిదం తేషాం రాజ్ఞాం వంశే మహాత్మనాం
 మహదుత్పన్న మాఖ్యానం రామాయణ మితీశ్రుతం.

ఈ రామాయణ కథ ప్రాదుర్భావ మెక్కడ జరిగినదో దానిని తెలియ జేయుటతో కుశలవులు కథను ప్రారంభించినారు. ఈకావ్య లక్షణమిది.

ఈ రామాయణ కథ ఇక్ష్యేకు వంశమునం దుత్పన్నమైనదట. ఈ వంశమీ భూఖండమునందుగల రాజవంశములకెల్ల శిరోభూషణమట. ఈవంశమున కంతకును మకుటమై వెలసి ఒక మహానుభావునిపేరు సగర చక్రవర్తియట. ఈ భూఖండము నంతను చుట్టియున్న మహాసాగర మంతయు వారి వంశీకులచేతనే త్రవ్వబడి ఇంత విస్తారమైయున్నదట. వారు సగర చక్రవర్తి పుత్రులట. ఆ పుత్రుల సంఖ్య అరు వది వేలట. ఈ ఇక్ష్యేకు వంశీకు లందెవ్వరును అనామకులు లేరట. ఈ వంశము సృష్ట్యాదినుండియు ఈ వసుధాతలమున తమ జయపతాకముల నెగురవేయు రాజ పుత్రులతో నలరాలినదట. ఈ వంశమునకు మొదటివాడు మనువను చక్రవర్తి యట. ఆ మహోన్నత వంశమునందుత్పన్నమైనదట ఈ చరిత్ర.

ఇక్కడ మీకొక ముఖ్యమగు విషయము చెప్పవలసియున్నది. మన రామ చరిత్రకు ఆధారభూతమగు రాజవంశము మనమీనాడు అనుకొను పరిమిత భూఖండ మునకు సంబంధించినది కాదనునది చాల ముఖ్యమగు విషయము. “ఆసీత్ కృత్వా వసుంధరా” అనినారు వాల్మీకి. అనగానేమి? సప్తద్వీపములతో నవఖండమండితమై యున్న భూఖండ మంతయు భారతీయ ధర్మసామ్రాజ్య పతాకము క్రిందనే పరిపాలింపబడినదని వాల్మీకి నిర్ణయము. వాల్మీకి చరిత్రకారుడు కాడని మీరు తలచకుడు. పురాణములలోని కథలు చరిత్రలు కావనుకొను వారీనాడు చాలమంది కలరు హిందూమత సముద్ధరణము కావించుట యందాదర బుద్ధికలవారికి కూడ ఈ యభిప్రాయమున్నది.

ఒకానొక వ్యక్తి ఉపన్యాస పీఠమున హిందూమత పతనమును గురించి ఒక చరిత్రను చెప్పి, నేను మీకిప్పుడు చెప్పినది పురాణకథ అనుకొందురేమో ఇది

చరిత్రఅని అని గ్రుద్దిచెప్పినాడు. ఆవక్తయొక్క హృదయ మేమి? పురాణముల లోని కథలు పుక్కిడి కథలనియు చరిత్రలు నమ్మదగినవనియు ఆ చరిత్రను నేను చెప్పుచుంటిననియు పురాణమును చెప్పుటలేదని ఆయన హృదయము.

పురాణ కథలను కల్పితములుగ ఒప్పుకొని చరిత్రలను ప్రత్యేకించి నమ్మ దగినవని చెప్పుచు హిందూమతము చాల గొప్పదని చెప్పుట స్వవచన వ్యాఘాత మని ఆవక్తకు తెలియలేదు. స్వవచన వ్యాఘాతమనగా తాను చెప్పిన విషయము తను నిర్ణయించు విషయమునకే వ్యాఘాతమగుట. మతోద్ధరణము కావించుటకు పూనుకొను వారికీ విషయము చాలమందికి తెలియుటలేదు. పర్యవసానమున మన రామాయణము భారతీయుల చరిత్రగాని పుక్కిడి పురాణముకాదు. ఒక కాలమున భారతీయ చక్రవర్తుల ధర్మవతాకము క్రిందనేనేటి పాశ్చాత్యఖండములును కలవని, “కృత్స్నావసుంధరా” అను పదముచే మన చరిత్రకారుడు వాల్మీకి చెప్పినారు. కథకువత్తము.

సగరపుత్రుల కథను చెప్పెదను.

ప్రతివంశమునందును ఒక్కొక్కడు యుగపురుషుడై ప్రఖ్యాతి నొందు చుండును.

సూర్యవంశమున ఇక్ష్వాకువు తరువాత ప్రఖ్యాత పురుషుడు సగర చక్రవర్తి. ఈతనిని కవి షేర్కొనుట యందొక ప్రత్యేకత యున్నది.

ఇక్ష్వాకువునుండి పండ్రెండవ తరమువాడు అసితుడను రాజు. అతని చేతి నుండి ఇక్ష్వాకు సామ్రాజ్యము హైహయాల చేతికి చిక్కినది.

అప్పుడాతడు వారిని జయించలేక భృగుతుండమున వసించి బ్రతికినాడు. ఆ అసితునకు భార్యలిద్దరు. నాటికి ఆతడు సంతానవంతుడుకారేదు. కావున ఆతని భార్యలిద్దరి యందొక భార్య భృగుమహర్షి అనుగ్రహంబును సంపాదించి గర్భవతి కాగా సవతి ఆమెకు విషము నిచ్చినది. తరువాత ఆమె మరల హిమవంతమున కేగి చ్యవన మహర్షి అనుగ్రహముచే పుత్రుని ప్రసవించినది. విషముతోకూడ పుట్టుటచే ఆతనికి సగరుడని పేరు వచ్చినది. ఆతడే వంశమున ప్రసిద్దుడై ఇక్ష్వాకు సామ్రాజ్యలక్ష్మీవై భవము ననుభవించుచుపేగాక ఆతడు కన్న ఆరువదివేలమంది

పుత్రులచే భూమిని చుట్టియున్న సముద్రమువిర్పడి సాగరమును పేరునందినది. అట్టి ప్రసిద్ధవంశమునందీ రామాయణ మున్నమైనదని కథా ప్రారంభమునుచేసినారు మహాకవి. తరువాతది అయోధ్యాపుర వర్ణనము

సనాతన భారతీయ సంస్కృతిని ప్రతిబింబింపజేయు నీ అయోధ్యాపుర వర్ణనను మీరు ఏకాగ్రచిత్తులై వినవలెను.

మావచ సమాజము క్రమ వికాసము నొందినదను సిద్ధాంత జాఢ్యము ఈ అయోధ్యాపుర వర్ణనను వినుచో తప్పక ఈనాటి నాగరికుల మనోమయశరీరము నుండి వైదొలగుచునా విశ్వాసము. అంతేకాదు. భగవదవతార యోగ్య మగు ప్రదేశము ఎట్లుండెనో గూడ మనకు నిర్ణయము కాగలదు. కాని ఒక్క ప్రశ్న మీ కుదయించవచ్చును. ఆతడు సకల జగదంతర్యామి. భేదభావములు లేని అత్యుదాతడు. అతడేల తన యవతారమునకు ప్రత్యేకస్థలముల నిర్ణయించు కొనవలెను? భగవంతుడగు వాడే దేశమునందైనను అవతరించవచ్చును. ఏతల్లి యుదరమునుండియైనను రావచ్చును అని ఇది సరియగు ప్రశ్నకాదు.

ఏ కర్మాగారమును స్థాపించవలెనన్నను ఆ కర్మాగార స్థాపనకొక ప్రత్యేక ప్రదేశము కావలెను. ఉత్పత్తిచేయబోవు ద్రవ్యమునకు ముడిపదార్థములు బహుళ ముగా దొరకు స్థలము దానికి నిర్మాణార్హ మగు భూమి కాగలదు. అట్టిదే ధర్మ సంస్థాపన కై అవతరించదలచిన భగవానుని జన్మభూమికూడ.

అయోధ్యాపుర వర్ణనము

కోసల సామ్రాజ్యము ధనధాన్యములకు నిలయము. సరయునదీమతల్లి ఆ సామ్రాజ్యము నానియే ప్రవహించుచుండెను. కావుననే అది కొరతలేని సామ్రాజ్యమై సుఖసంతోషముల కాలవాలమైనది. అందు నివసించు ప్రలల కందరకును ప్రస్తుతమగు మన అయోధ్యానగరము. ఆ సామ్రాజ్యమునకు రాజధాని ఆ నగరము సృష్ట్యాదియందే మనువు తాను నిర్మించుకొన్న మహానగరము. ఈ మనువు క్రీస్తు పూర్వమెన్నవ శతాబ్దములోనివాడని మీరు సన్ను ప్రశ్నింపకుడు. మనము భారతీయుల మని మరువకుడు. క్రీస్తుశకమునకును మన మీనాడు చదువుకొను

పాశ్చాత్య చరిత్రలకును మన రామాయణమునకు సంబంధములేదు. మనమిప్పుడు చెప్పుకొను రామాయణ కథా ప్రాదుర్భావ మెప్పటిదో మీకు చెప్పెదను.

కృత త్రేతా ద్వాపర కలియుగములను నాలుగు యుగములును కలసి, ఒక మహాయుగమగును. దెబ్బదియొక్క మహాయుగము లొక మన్వంతరమగును అట్టి మన్వంతరములలో మనకిప్పుడు నడచుచున్నది ఏడవదగు వైవస్వతమన్వంతరము. ఈమన్వంతరమున జరుగు మహాయుగములలో ఇరువది నాల్గవ త్రేతా యుగమున రామావతారమును రావణ సంహారమును వాల్మీకి రామాయణ రచనయు జరిగినవి. ప్రస్తుతమగు నిది ఇరువది ఎనిమిదవ మహాయుగము. ఆ యిరువది నాల్గవ మహాయుగములోని త్రేతకును మనకును మధ్య మూడు మహాయుగములును మరికొన్ని యుగములును గడచినవి. నాటి నగర నిర్మాణమును గురించి మనమిప్పుడు చెప్పుకొనుచున్నాము.

ఆ నగరమధ్యమునందలి రాచబాట లతివిశాలములు. అవిసువిభక్తములై తీర్చిదిద్దినట్లుండును. “సువిభక్త మహా పథాః”

అట్లుండుటకే ఆ రాజమార్గముల కిరుప్రక్కలయందును శాఖోపశాఖల విస్తృతములై యుండు వృక్షరాజములు స్థాసింపబడి, ఆ రాచబాటల నడచువారి కొ వృక్ష పంక్తి తమ శీతలచ్ఛాయల చల్లదనమును చేకూర్చుచు తాము రాల్చు కుసుమ సహస్రములచే నడచువారికి నద్వాననల కూడ నందించ నమర్దములై యుండెను. ఇట్లుపయోగపడుటచే ఆ చెట్లను ఆనాడు నాటినారు. అంతేకాదు. మార్గ మధ్యమున గాలికి రేగి వచ్చు దుమ్ము నడచువారికి బాధ కల్పింపకుండు టకై ఆ వీధులన్నియు ప్రతినిత్యమును జలసేచనమున తడవబడుచుండునట “జలసిక్తేన నిత్యశః”

భారతీయులకు నాగరికత క్రొత్తదికాదు. ప్రాచ్యభారతీయ చక్రవర్తుల రాజధానులు తన్నివాసులకు ఆరోగ్యభాగ్య నిలయములై యుండుటేగాక శత్రువుల కభేద్యములగునట్లే ఆ నగరములు నిర్మింపబడినవి. అయోధ్యానగరమున యంత్రములు వర్ణింపబడినవి. పాలకుల కుండదగు వనతులెన్నియో వర్ణింపబడినవి- ఆ యంత్రములకు ప్రత్యేకములగు నామ నిర్వచనలు లేకపోయినను యంత్ర విశేషములన్నియు కలసివచ్చునట్లు వర్ణించినారు మహర్షి. “సర్వయంత్రాయుధవతీం” అని.

వట్టణమునకుండు ప్రవేశ ద్వారములు తోరణాలంకృతంబులగుటేగాక వాటి కుండదగు కవాటములు (తలుపులు) అతిబలవంతములై యుండెనట. ఆ నగరము యొక్క కోట గుమ్మములు ఎత్తయి యుండుటేగాక ఆ గుమ్మములపై అనేక యంత్రములుగూడ అమర్చబడి యుండుట ఆ నగరమున కొక ప్రత్యేకతయట. కోటగురుజులపై అమర్చబడిన యంత్రములు ఆ నగరముపైకి దాడివెడలివచ్చు శత్రువుల తరిమివేయుటకుగాను అమర్చబడియుండును అవిగాక భయంకర మారణాయుధములును వర్ణింపబడినవి. అంతేకాదు శిల్పుల కది నివాసమట. “ఉపేతాం సర్వశిల్పిభిః”

ఇట్లే నాటి రాజ్య విధానములలోని కొన్ని విశేషములను చెప్పెదను.

నాటి రాజ్యాంగములోని వారే వందిమాగధులును సూతులును గూడ. సూతులన రథసారథులు. వందులన్నను సూతులన్నను ఒక్కటియే. సూతులు రథసారథ్యమును చేయుటే గాక రాజులకు వారి పూర్వుల చరిత్రలలోని ఔన్నత్యమును తెలుపుచు వారికి వీర్యోత్సాహముల కల్పించుచుందురు. సూతజాతి ఒక ప్రత్యేకమగు జాతి. సూత మాగధులను పదములలోని సూత పదము శౌనకాది మహర్షులకు పురాణ ప్రవచనము గావించు సూత మహర్షికి వాడబడినను ఆతడీ సూత జాతికి చెందినవాడు కాదు. ఆ మహర్షికి వాడిన పదము జాతి వాచకము కాదు. గుణ వాచకము. సౌత పదము విరుదము. ఆతడు వ్యాస మహర్షికి శిష్యుడు. రోమ హర్షణునకు పుత్రుడు. రోమహర్షణుడు అగ్నికుండమునుండి ఆనిర్భవించగా సూత జాతి బ్రాహ్మణ ప్రియందు క్షత్రియున కుత్పన్నమైనది. ఈవిషయము ప్రసక్తాను ప్రసక్తము. అది యట్లుండనిండు. ప్రకృతమునకు వత్తము. మన ప్రస్తుత కథాశము నగర వర్ణనము. అయోధ్యా నగరమున శతఘ్ని యంత్రము లనేకము లుండెనట. ప్రాకారోపరి భాగముల నలంకృతములై యున్న పతాకములు పత్తనమున కలంకారము చేకూర్చగా అందున్న యంత్రములు ఆ నగరమునకు సర్వ కాలము లందును రక్షకము లైనవట

అట్లే నగర మధ్యమున నానా దేశముల నుండి వచ్చిన వర్తక సంఘములు క్రయ విక్రయముల జరుపుటచే అది యొక వ్యాపార కేంద్రమై ఆ నగరము మహా లక్ష్మికి నివాసమైనదట. అంతేకాదు. అందు నర్తకీ సంఘము లున్నవి. రాజులు విహరించు ఉద్యాన వనములే గాక సాధారణములై ప్రజలు విశ్రాంతి

నొందదగు విహార స్థలములును అందు కలవు. కాన ఆ నగరమున చక్కని తియ్యమామిడి తోపులు కలవట. ఉద్యానామ్రపణో పేతాం” అని వర్ణించినారు మహర్షి.

ఇక ఆ నగరాంతర్భాగము నందలి శోభా విశేషముల వినుడు.

లోపలి భాగమున కట్టబడిన యిండ్లు ఒకదాని కొకటి వ్యత్యాసములై లేవు. అవన్నియు ఎత్తు పల్లముల కాక సమతలముననే ఇండ్లన్నియు నిర్మింపబడియున్నవని వర్ణింపబడినది. కావుననే ఆ నగరము చూచు వారలకు చూడముచ్చటయై కన్నట్టుచున్నది. ప్రతి కుటుంబమును పుత్రపౌత్ర సంతతితో కలకల లాడుచుండేనే గని, ఈ సంతతి సంతను నేనెట్లు పొషింతునాయన్న బాధలతో ఏ కుటుంబమును లేదని వర్ణించినారు. ఆ నగరము నందలి నీటి వసతి ఎట్లుండెనో తెలియునా ?” ఇట్లుకాండ రశోదకాం” అని వర్ణితమైనది. చెరుకురసము వలె యున్నదట వారు త్రాగు నీరు. ఈ ఉపమానములోని విశేషమేమి ? మధుర రసము త్రాగుటకు హృద్యమే గాక శరీరమునకు తాప నివారకమును పోషక పదార్థముకూడ కాగలదు. అందుకై ఆ ఉపమానము వాడబడినది. నగరములోని భాగ్య భోగముల చెప్పుటకు కవి ఒక చక్కని ఉపమానమును వాడినారు.

విమానమివ సిద్ధానాం తపసాధిగతం దివి

తపస్సుచే సంపాదించుకొన్న సిద్ధుల విమానమువలె నున్నదట ఆ నగర రాజము. సిద్ధులన దేవతలలోని ఒక తెగ. వారు తమ తపో విశేషముచే ఏసంకల్పముల సంకల్పింతురో ఆ సంకల్ప ఫలములను ఆ క్షణముననే వారనుభవించుదురు. వారి వివాహములు విమానములయందు జరుగుచుండును. అట్టి వారి విమానమువలె యున్నదట ఈ నగరము. అనగా నేమి? అచ్చటి ప్రజ లందరును తపస్సిద్ధుల వలె పుణ్య సంచయములు కలిగి దురదృష్టవంతులు గాక తిండికిలేని దరిద్రులు గాక పరిపూర్ణ భాగ్యమున విరాజిల్లు చుండిరని ఒక్క మాటతో చెప్పినారు. ఇట్లెన్నియో విశేషముల వర్ణించినారు. భారతీయ నాగరికతను చెప్పుటకు కొన్నిటిని చెప్పినాను. ఇట్టి నగరమును స్వర్గమును దేవేంద్రుని వలె దశరథుడు పాలించుచుండెనట. అతడు మనువునకు తీసిపోడట. మనువు చలెనే పాలించు చుండెనట.

యథా మనుర్మహాతేజా లోకస్య పరిరక్షితా

తథా దశరథో రాజా వసతి జగదపాలయత్

దశరథుని అర్హతలను గూడ విడిగనే వర్ణించినారు మహర్షి.

అతడు రాజకు లై క భూషణుడు. నేడ వేదాంతార్థముల నెరిగిన ప్రోత. దీర్ఘ దర్శి. విద్యజ్ఞున సంసేవ్యుడు. పౌర జానపదుల కాతడు ఆ ప్రమిత్తుడు. అతిరథుడు. వేదోక్తములగు అధ్వరములచే అగ్ని భట్టారకుని ఎడతెగక ఆరాధించుపుణ్యమూర్తి. నిజమునకు చెప్పవలెనన్న అతడు మహర్షులతో పోలిన రాజర్షి. ఇంద్రియ వర్గమును తన చేతి యందుంచుకొన్న ధీమతుడు. రాజనీతి కుశలుడై పరాక్రమమున తీసిపోక ప్రజల అత్యాదరము నందుకొనుచు రాజ శబ్దమును సార్థకము చేసుకొన్న మహారాజితడు. (ప్రజల రంజింప చేయువాడు రాజు).

మహాశయులారా! పాశున కుండదగు అర్హతలను సంగ్రహముగ వింటిరి గదా? నాటి పాలకు డట్లుండ రామరాజ్యము పచ్చుటకు ముందే, అయోధ్యా నగరము నందలి ప్రజ లెట్లుండిరో వారి యర్హత లెట్టివో కూడ చెప్పెద వినుడు.

నాటి సంఘము

మానవ సమాజమున అశాంతిని రేకొల్పునది. అసంతృప్తి, లోభత్వమునను గుణములు. ఈ రెండు గుణములును మూర్తివంతములై తాముండు దేశమును నిత్య నివాసము గావించుకొనగా ఆ దేశమున శాంతిభద్రత లెక్కడివి? లోభత్వమును గుణము మానవునియందుగల సుగుణ సంపదనంతను హరించునట్టిగుణము. “లోభశ్చేదగుణేనకీం” అనినాడు భర్తృహరి. లోభత్వమున తనకున్న దానితో తృప్తి నొందక ఎదుటి వారి ద్రవ్యమును ఏ యుపాయము చేతనైనను కొల్లగొని నిల్వచేయుట. లోభత్వము పెరగగా అభర్మము పెరుగును అంతతో ఆయుర్భాగ్యము తరుగును. రోగములు వృద్ధి నొందును. మానవ సమాజమున సంతోష జీవితములకు కరువు వచ్చును. కావుననే వాల్మీకి అయోధ్యా నగర వాసుల శాంత జీవితముల వర్ణించుచు నాటి సంఘ వ్యవస్థ ఎట్లుండెనో వర్ణించినారు

నరాస్తుష్టా ధనై స్వైస్వైరీలుబ్ధా సృత్యవాచినః

ఆ నగరమునందలి జనులందరును వారి వారికిగల సంపదలతో తృప్తి నొందువారేనట. లుబ్ధులెవ్వరును లేరట. అందరును సత్యవాదులేనట అంతే కాదట. ఆ నగరవాసుల గృహములన్నియు తమతమ నిత్యజీవితావసర వస్తు

సంచయముచే నిండిన భాండాగారములతో కూడియున్నవేగాని నిరాశా నిస్పృహలకు నిలయములై లేవట.

నాల్ప సన్నిచయః కశ్చిదాసీత్తస్మిన్ పురో త్తమే.

మరొక భాగ్యముకూడ ఆ నగరమున కలదట. ఏమది ?

ద్రష్టుం శక్యమయోధ్యాయాః నావిద్వాన్ న చ నాస్తికః.

అయోధ్యయందు విద్యాగంధము లేనివారుగాని నాస్తికులుగాని లేరట. లేరు కాదు. ఒక్కడును లేడట. కావుననే రాజభక్తి లేని పౌరుడు కూడ ఆ రాష్ట్రమున లేడు. “నాపి రాజన్య భక్తిమాన్” నాస్తికత పెరిగినకొలదిని ఆయుర్వాగ్యము కూడ లోపించును. అయోధ్యయందు ‘దీర్ఘాయుషోనరాస్సర్వే’ అందరును దీర్ఘాయుర్దాయము కలవారేగాని అల్పాయుష్కులు లేరట. కారణ మేమియట? దేశ సౌభాగ్యమునకు భౌతికవాదులు చెప్పు కారణములను వాల్మీకి చెప్పలేదు. సనాతన భారతీయ ధర్మసూత్రములను పాటించుటయే అయురారోగై శ్వర్యవంతులై సంతోష జీవితములను గడుపుటకు కారణమనినారు.

దీర్ఘాయుషో నరాస్సర్వే సత్యం ధర్మం చ సంశ్రితాః

సర్వే నరాశ్చ నార్యశ్చ ధర్మశీలా స్ససంయతాః.

అన్ని వర్ణములయందలి స్త్రీ పురుషులును ధర్మశీలముల కొరత లేనివారట ఇప్పుడు వాల్మీకి వర్ణించిన వర్ణనకు ఆధారమేమి? వేదములే ఆధారము.

(అనాభోగాః పరం మృత్యుం. పాపాస్సంయంతి సర్వదా. అభోగాస్తేవ సంయంతి. యత్ర పుణ్యకృతోజనాః)

పాపులు భోగముల ననుభవింపకయే చతురు. పుణ్యులే భోగానుభవపర్యంతము బ్రతుకుదురు.

ఇంతవరకు మనకే మర్థమైనది? రామాయణ కాలమునాటి నాగరికతయే భారతీయ నాగరికతయని అర్థమైనది

మరి రామాయణము నాటికి వర్ణవ్యవస్థ యుండెనా? ఉన్నచో ఎట్లుండేది? వర్ణవ్యవస్థయే భారతీయత భారతీయ శాస్త్రములన్నియు వర్ణవ్యవస్థను ఆధారముగా చేసికొనియే యున్నవి. జ్యోతిశాస్త్రమున గ్రహములు బ్రాహ్మణాది జాతులు

కలలెయున్నవి. వాస్తు ప్రశ్నశాస్త్రములును వర్ణవ్యవస్థలో కలిసియే యున్నవి. శకునశాస్త్రమంతియే.

“ఏకోదండధరో విప్రః సాక్షాత్కాలో నసంశయః:

ఏకోదండధరశ్శూద్రః సాక్షాద్విష్ణుర్న సంశయః”

కర్రను చేత పుచ్చుకొన్న బ్రాహ్మణుడు ఒక్కడును ప్రయాణీకున కెదు రగుచో ఆతడే యమధర్మరాజట. అట్టి ఆకృతితో శూద్రుడు ఒక్కడే ఎదురగుచో ఆతడే శ్రీమహావిష్ణువట. కారణ మేమియట? ఎవరు చెప్పగలరు? శాస్త్ర విష యములు కేవలముగ బుద్ధిచే తర్కించుటవీలుకాదు. మన స్వబుద్ధిచేత తర్కించు టకు సాధ్యముకానిదే శాస్త్రము. మనకంటె ముందున్నది శాస్త్రము.

భారతదేశమునందలి వర్ణవ్యవస్థ భారతీయులలోని (లేక) సమాజములోని ఐక్యతకు భంగము కావించినదని అధునాతన మేధావులు అభిప్రాయము. కాని ఆ వర్ణవ్యవస్థయే ఐక్యతకు కారణమని వారెరుగరు. సమాజములోని అనైక్యతకు కారణం మానవునియందు పెరిగిన లోభత్వమును దురాశయు నను గుణములని ఆ మేధావులు గ్రహించుట చాల యుక్తము.

ఒకే ఒక వస్తువునకై నియమములేకుండ అందరును ఎగబడుట కలహము లకు కారణము. కాంతా కనకముల రెండింటిని అదుపునందుంచలేని దుర్బల సమాజము క్రోధమును ప్రధానము గావించుకొనును.

నిజమునకు భారతీయ సూత్రముల విచారించుచో మన దేహము కొన్ని అవయవములతో కూడియుండుట ఎట్టిదో దేశముకూడ వర్ణవ్యవస్థతో కూడి ఒక్కొక్కరు ఒక్కొక్క కార్యాచరణమున నియమితురై యుండుట అట్టిదే ననిపించును.

మన శరీరమునందలి కాలుసేతులు మొదలగు కర్మేంద్రియముల తీసుకొం దము. చేతులు గొప్పవై కాళ్లు గొప్పవి కాకపోవుటను ఎవ్వరైన ఒప్పుకొం దురా? శరీరమంతయు కాళ్ళపై ననే ఆధారపడి యున్నది. కాళ్ళు లేకున్న మన మెక్కడికిని కదలలేము. కాళ్ళు ప్రధానములుకాని చేతులు ప్రధానము కావన్నచో వస్తువును గ్రహించుశక్తి కాళ్ళకు లేదుగదా? చేతులు శరీరము నిలుపుటకు ఆధారములు కాలేవు, కాళ్లు వస్తువులు గ్రహించుటకు సమర్థములుకావు. కాళ్ళు లేకున్న కాళ్ళ ఆట కట్టును. కాళ్ళు చేతులు లేకున్న కళ్ళేమిచేయును? నోరు

లేకున్న కాళ్ళకును చేతులకును బలమును చేకూర్చు అన్నము నెట్లు తిందుము? కాళ్ళు తిరిగితిరిగి ధాన్యమును తెచ్చును. చేతులు అన్నమును వండును. తినున దెవ్వరు? నోరు. నోరు బిగిసిన అంతయు బిగిసినట్లే. ముక్కు లేకున్న ప్రాణ వాయు సంచారమెట్లు నడచును? అసలు ప్రాణము లేకున్న అవయవములకు ప్రయోజనమేమున్నది? అట్లే వర్ణములతో కూడ ఎక్కువ తక్కువలు లేవు. ఏ అవయవము ఏ కార్యమును చక్కపెట్టగలదో, ఆ అవయవము ఆ కార్యమును సాధించునప్పుడు ఆ అవయవము ప్రధాన గౌరవము నొందుచున్నది. ఆ సమయమునం దా అవయవమును గౌరవించుట మిగిలిన అవయవములను అవమానించుట కాదు.

అట్లే ప్రతివర్ణమును ఒక్కొక్క పనిని సాధించినప్పుడు ఆయాకార్యముల నుందా యావర్ణమును స్తుతించినవి శాస్త్రములు. అంతియేగాని ఏఒక్క వర్ణము నకును ప్రత్యేకతనిచ్చి గౌరవించలేదు. నేడు కుల మత విభేదములు పోవలెనను నినాదములలో నిలిచియున్నవి అవియే సనుట అనుభవ సాక్ష్యము నిర్ణయించును మన శరీరము వ్యష్టి, దేశము సమిష్టి. దేశము భగవంతుని శరీరము. మన శరీరము యందలి ఇంద్రియములు ఆత్మను ఆధారముగ చేసికొని నిలిచియున్నవి దేశము భగవంతుని ఆధీనము నందున్నది. భగవంతుడన మన మూహింపరాని ఒక అపూర్వమగు పరిపూర్ణమగు శక్తి. మనమూహింపరాని శక్తి మానవుని యందొకటి కలదనుట కెవ్వరును కాదనరు. కాని వారున్నను వారు ఋజువు చేయజాలరు. దేవుని చూపింతురా? అందుకు కొందరు, వారు బల్బులేకయే నిద్రుత్తును చూపుదురా? పోనిండు. మానవులలోని బుద్ధిని కన్నులకు చూపుదురా? కాదు. సూర్యమండల పరిమాణమును కొలబద్దతో కొలిచి నిర్ణయింతురా? అట్లే అందరి కన్నులకును దేవుడగుపడడు. మనస్సును నేత్రమున కాతడు కనబడును అదియు అతనిని చూడ శక్తిగల మనస్సునకే గోచరించును. రూపమును కన్నులే చూడగలవు. ఆ కన్నులైనను పొరలేకయున్ననే చూడగలవు. మనస్సుకూడ మలినము లేనిదైననే భగవంతుని ఆకృతిని చూడగలదు. భగవంతుని రూపము చాల సూక్ష్మము. సూక్ష్మపదార్థమునకు యంత్ర సహాయమెట్లు అవసరమో సూక్ష్మితి సూక్ష్మమగు భగవచ్చక్తిని గ్రహించుటకు, లేక చూచుటకు మనో నేత్రము తపస్సునుయంత్ర సహాయముతో చూడగలదు. వేదములు చెప్పినట్లు వర్ణవ్యవస్థలోని ప్రత్యేకతను కూడ అసూయాగ్రస్తులు తెలుసుకొనజాలరు.

ద్వేషము సత్యమును తెలుసుకొనజాలదు. అయోధ్యయందలి నాటి వర్ణవ్యవస్థ గ్రహమండలములవలె ఒకదాని నొకటి అనుసరించి నాటి భారతీయ రాజ్యాంగము నకు శోభను గూర్చినవి. దీనినే వాల్మీకి చూపినారు. ఒక్క ప్రశ్నను మీపై నుంచి ముందుకుపోదును. ఎవ్వరైనను ఒకరి కాలు తగిలిన అదరిపడుదురు. చేయి తగిలిన కోపింతురు. కారణమేమి! అవి రెండును అవయవములే.

దీనికి సమాధానమును మీకే వదలితిని.

మంత్ర మండలి

ఇక నాటి మంత్రమండలి ఎట్లుండెనో చెప్పెదను. జాగరూకులై వినుడు. దశరథునకున్న ముఖ్యమంత్రులు ఎనమండుగురు. “అష్టాబభూవుః”. ఆ ఎనమండు గురి పేర్లు ఇవ్వి.

ధృష్టి, జయంతుడు, విజయుడు, సిద్ధార్థుడు, అర్థసాధకుడు, అశోకుడు, మంత్రపాలుడు, సుమంత్రుడు ననువారు. వీరికి ఉపమంత్రులు కూడ కలరు. కాని మంత్రపదవిని అధిష్టించదగువారికి కొన్ని అర్హతలు కలిగియుండవలెను. ఆ అర్హతలను కూడ మహర్షి వర్ణించినారు.

“మంత్రజ్ఞాశ్చ ఇంగితజ్ఞాశ్చ నిత్యం ప్రియహితే రతాః
విద్యా విసీతా హ్రీమంతః కుశలా నియతేంద్రియాః
శ్రీమంతశ్చ మహాత్మానః శాస్త్రజ్ఞా దృఢ విక్రమాః
కీర్తిమంతః ప్రణిహితా యథా వచనకారిణః
క్రోధాత్కూమార్థహేతోర్వా నఖ్యాయు రన్యతంవచః.

అసలు మంత్రులని వారి కెందుకు పేరు పెట్టినది వాఙ్మయము.

మంత్ర యన ఆలోచన. మానసిక ప్రజ్ఞ. అట్టి ప్రజ్ఞ కలవాడే ఆ స్థానము నకు అర్హుడు. కావున వారికి మొదటి అర్హత మంత్రజ్ఞతయే. “మంత్రజ్ఞాః” అనినాడు. ఇంగితజ్ఞత యన రూపురేఖల ననుసరించి హృదయమును కనిపెట్ట దగిన ప్రజ్ఞావిశేషము. అట్టి ప్రజ్ఞ కలవారు దశరథుని మంత్రులు. అట్టివారై రాజునందు అనగా దేశమునందు ప్రీతికలవాటును హితము కోరువారును కూడ

అయి యుండిరట. ప్రీతి కలిగియుండుట వేరు. హితము కోరిన ప్రీతివేరు. తేడా ఏమిటియట? ఒక పిల్లవానియందున్న ప్రీతితో వానికి మధుర పదార్థమును వానికి తిన్నంత పెట్టుదుము. కాని ఆ ప్రీతియందు హితము అనగా వారికి ఉండదగు ఆరోగ్యమును చూచుటలేదు. ఆరోగ్యమును చూచుచో ఆతడు తిన్నంత పెట్టుము. పెట్టదగినంత పెట్టుదుము.

మంత్రుల కుండదగు ఆర్హతలలో మరొక్క ముఖ్యార్హతను గూడ వాల్మీకి వర్ణించినారు. ఏమది? “విద్య”

న్యాయశాస్త్ర ధర్మశాస్త్రముల నెరుగనివారికి మంత్రపదవి నధిష్టించు ఆర్హత అనాడు లేదు. ఆ విద్యకు అలంకారములు వినయ విధేయతలు. విద్యలేక కేవల వినయ విధేయతలు జాలవు. కావున “విద్యా విసీతాః” అని నారు. అంతేకాదు. శ్రీమంత్రులు కూడ ఎవరేమనుకొన్నను సిగ్గువిడిచి వర్తించుచేగాక, లజ్జయను దానిని పాటించుట యవసరమట. ఈ గుణములున్నను కార్యకౌశలము లేకయుండుట మంత్ర పదవికి కళంక మనక తప్పదు. కాని ఎన్ని ఆత్మగుణములనైన మంటకలుపునది ఇంద్రియ విగ్రహము లేకపోవుట. దశరథుని మంత్ర సత్తములు నియతేంద్రియులట. “కుశలా నియతేంద్రియాః” ఇంతియేనా? వారికున్న గుణవిశేషములు, ముఖ్యములగునవి మరికొన్ని యున్నవి. అందొకటి శ్రీమంత్రులయి యుండియే మంత్రులగుట. మంత్రపదవి నలంకరించి శ్రీమంత్రులగుట కాదు. ఒక్కమాట శ్రీమంత్రులై పెట్టుబడిదారులుగాక వారు విశాల హృదయులయి బీదసాదల కనిపెట్టువారటకూడ. శ్రీమంతశ్చ మహాతానః” అని వర్ణించినారు. అంతియేనా? కాదు. “యథా వచనకారిణః” చెప్పినమాటను చేయుదురట. అనగా నేమి? రాజాజ్ఞను మీరు. ఇట్టి గుణములు కలిగియున్న నే మంత్ర పదవి నధిష్టించుట కర్హు లని భారతీయ సంస్కృతి నిర్ణయించినది. ఇంకెన్నియో ఆర్హతలను చెప్పినది మన రామాయణము మంత్రుల విషయమే. అందొక్క విశేషమును చెప్పి వీరి విషయమును ముగించెదను.

ప్రాప్తకాలం తు తే దండం ధారయేయు స్సుతేష్వపి.

సమయము వచ్చినప్పుడు కొడుకులనైన శిక్షించుటకు వెనుదీయరట. కామక్రోధములు వారిని అబద్ధమాడించవట.

క్రోధాత్కా మార్ధహేతోర్వా న బ్రూయు రన్యతంవచః.

వీరి విషయ మిక చాలునుఁ వీరి తరువాత వారు ఋశ్విక్పురోహితులు.
వారికి కొన్ని లక్షణములు వర్ణింపబడినవి.

కథకు పోదము,

మనకీ నాటి కథాభాగము రామ జననము గదా? భగవానులిక మన భరత
ఖండమున కాలిడుటకుముందు మాతృగర్భమునందెట్లు ప్రవేశించెనో గమనింతము.

దశరథేశ్వరుని సామ్రాజ్య మట్లు సాగుచుండగా ధర్మసామ్రాజ్య నిష్ఠాతు
డగు ఆరాజ సత్తమునకు, కౌసల్యా సుమిత్ర కైకయీలను మువ్వరు భార్యల
యందును వంశ ప్రతిష్ఠాపకమగు సంతతి కలుగలేదు. ఇక్కడ మీకొక్క విషయ
మును చెప్పవలెను. మహర్షి ఆ రాజునకు సంతానము లేదని చెప్పక. నాసీద్వంశకర
స్సృతః" అనెను అనగా వంశ ప్రతిష్ఠాపకుడగు పుత్రుడు పుట్టలేదనినారు. పుత్రు
నకీ విశేషణమును వాడుటలోని విశేషమేమి? ప్రత్యేకత లేకపోలేదు.

సనాతన భారతీయ సిద్ధాంతమున స్త్రీ పురుష కామ భోగమున సంతానము
కలుగుటయా? లేక సంతానము కొరకు భార్యాభర్తల కామానుభవమా? అను ప్రశ్న
యొకటున్నది.

భౌతికవాదుల దృష్టియందు స్త్రీ పురుష సమ్మేళనము సంతతిని దృష్టి
యందుంచుకొని జరుగదు. ఒకవేళ సంతతిని దృష్టి యందుంచుకొన్నను, ఆ
సంతతి యొక్క ప్రయోజనము వంశ ప్రతిష్ఠాపనలు కాదు. భారతీయుల దృష్టి
అది కాదు. వంశ ప్రతిష్ఠాపనమను ఒక మహా క్రియ నుద్దేశించియే స్త్రీ పురుష
సమాగమము భారతీయ సిద్ధాంతమన వేద సిద్ధాంతము. వేదమిట్లు శాసించినది.

“ఆచార్యాయ ప్రియంధనమాహృత్స ప్రజా తంతుం మువ్యత్సేత్సీః”

ఓ మానవుడా! నీవు విద్య నభ్యసింపుము. తరువాత గురువర్యుల తృప్తి
నొందింపుము. అంతతో నీ కర్తవ్యము పూర్తియైనదని తలచకుము. నీ వంశమను
తంతువు (దారము) తెగకూడదు. పుత్రుని పొందుము అన్నది. ఎందుకుపుత్రుడు?
నీత్య దేవతల ఋణమును తీర్చుటకు. ఈ సిద్ధాంతము పాశ్చాత్యులకు లేదు. వారి
దృష్టి వైదికము కాదు. మరియొక విశేష మున్నది. అట్టి సంతతి కలుగుటకే
నివాహ వ్యవస్థ వచ్చినది మనకు. అంతేకాదు. సంతతి కలగనిచో దైవిక

ప్రతిబంధకములను నీ ప్రయత్నముచే తొలగించుకొనుమని కూడ వేదము కామ్య కర్మలను చెప్పినది.

అదియే పుత్ర కామేష్టి, మన కథా భాగమున వంశ ప్రతిష్ఠాపకుడగు పుత్రుడు కలుగలేదని చింతించిన దశరథేశ్వరుడేమి చేసెను? తనకు సంతతికలుగుటకు అడ్డు వచ్చిన దైవిక ప్రతిబంధకమును తొలగించుకొనినాడు. కాని ఇప్పుడు దశరథుడు నిశ్చయించుకొనినది అశ్వమేధయాగము. ఆ యాగము తన అభీష్టమును నెరవేర్చునని అతడు ఆభిప్రాయపడినాడు. రాజగువాడు తను సంకల్పించి నిశ్చయించుకొన్న కార్యమును మంత్రులతో సమాలోచన గావించుట ధర్మము.

సుమంత్రుడు దశరథేశ్వరుని ఎనమండుగురు ముఖ్యమంత్రులలో నొక ముఖ్యమంత్రి. అతడు సార్థకనాముడు. ముందుగ అతనిని రావించినాడు. మిగిలిన వారినికూడ పిలిపించినాడు. అది కేవలము మంత్రులతో ఆలోచించిచేయు కార్యమే కాదు. కావున సుమంత్రుని బంపి తన కుల గురువులను, పురోహితులను కూడ శీఘ్రముగ తోడ్కొని రమ్మని పంపినాడు.

ఇక్ష్వాకువులకు సుయజ్ఞ, వామదేవ జాబాలి కాశ్యపులను వారు గురువులు వశిష్ట మునీంద్రులు పురోహితులు. సుమంత్రుని ఆహ్వానము నందుకొన్న ఆ వేద విదు లందరును మరి కొందరు బ్రాహ్మణోత్తములతో కూడి దశరథేశ్వరుని కడ కేతెంచినారు. దశరథేశ్వరుని మందిరము నందీ నాడిది యొక మహోత్కృష్టమగు సన్నివేశము. మహారాజు వచ్చిన ఆ బ్రాహ్మణోత్తములకును సుయజ్ఞ వామదేవాది గురువర్యులకును వశిష్ట మునీంద్రులకును సత్కారమాన పూజాదుల నందించినారు. శాంత తేజమున విరాజిల్లినది నాడా సభాస్థలి. ఇక దశరథేశ్వరుడు వారి నెందుకు ఆహ్వానించెనో వారికి తెలుపవలెను. తెలిపినాడు ఏమని ?

“మమ లాప్య మానస్య పుత్రార్థం నాస్తి వై సుఖం
తదర్థం హయమేధేన యజ్ఞామీతి మతిర్ముమ.

మహనీయులారా! ఇంతవరకును పుత్రగాత్ర పరిష్కంగ సుఖమునకు నోచుకొనని నాకు పుత్రప్రాప్తికై అశ్వమేధ యాగము చేయవలెనని బుద్ధి ఉదయించినది. అది మహాక్రతువు గదా? కావున ఆక్రతువును సశాస్త్రీయముగను నిర్విఘ్నముగను పరిపూర్ణము గావించుటకు మీ అనుగ్రహమును కోరుచుంటినని సవినయముగ తెలిపినారు ఆ మహర్షులకు.

ఒక్క మారుగ మంత్ర మండలి ముఖ మండలములు వికసించినవి. మహర్షులును మంతస్మిత వదనార విందములతో సంతోషము పెల్లుమీరగదశరథుని వాక్యమును పూజించి సాధువాదమును పలికినారు. అంతియేకాదు. ఆ క్షణముననే వశిష్టాది మహర్షులు ఆ యజ్ఞ సంబంధముల సంగ్రహించుటకును, యజ్ఞీయమగు అశ్వమును దేశముపైకి పంపుటకును కూడ ప్రోత్సహించినారు. ఇక దశరథునకు కావలసినదే మున్నది? తాను సంకల్పించిన ఈ మహా కార్యము నెరవేరినట్లుగనే సంతసించినాడు. ఈ మహర్షుల వాక్యముల పాలింపుడని మంత్రులకు అజ్ఞులను కూడ అందించినాడు. ఋషులు తమ స్వస్థానముల కేగినారు. ఇప్పుడు దశరథుని హృదయము సంతోషమున నిండి పూర్ణకలశమైనది. కాని దశరథేశ్వరుని ఆ ఉత్సాహమును పంచుకొనదగిన వారు మరి కొందరుండిరి గదా? వారెవరు? ఆయన అర్థాంగులు. కౌసల్యా సుమిత్ర కై కేయిలు. కావున వెంటనే ఆ మహా రాజు రాణీవాసముల కేగి తన మువ్వురు భార్యలకును కూడ ఈ కార్య నిశ్చయమును తెలిపినాడు. దశరథుని నోట ఈ మాటను విన్న ఆ కాంతామణులను మన మెట్లు చూచి వర్ణించుదుము? మన కవిపుంగవులా రాజవనితల ముఖపద్మముల తిలకించినారు.

ముఖపద్మాన్యశోభంత పద్మాసీవ హిమాత్యయే

మంచు పట్టు కాలమున సరోవరముల యందలి తామర కమలములయందలి శోభ మంచుచే కప్పబడియుండి. సూర్యుని రాకచే ఆ మంచు విడిపోవగా ఆపద్మము లెట్లు శోభించునో వీరి ముఖ పద్మములట్లు శోభించినవట. ఇందలి విశేషమేమి ?

స్త్రీలకు సంతానము కలుగనంతవరకును వారి జీవితమునకు వన్నెలేదు. వారి జీవితమునకు వన్నెదిద్దునది వారు మాతృమూర్తులగుటయే. అంతవరకును వారి జీవితము అవరణ సహితము. నేడు ఆ రాజవనితల అవరణము తొలగినది. రాబోవు పుత్రసంతతి సూర్యతేజమువలె ప్రకాశమానమగు దివ్యతేజము. కావున ఈ ఉపమానమును వాచినారు మహర్షి అంతేకాదు. వారి హృదయము పుండరీకములు వికసింపగా అందు అంతర్యామి తేజము వెలుగొందునని కూడ సూచించినారు. ఇట్లే కావ్యమునందలి యుపమానములందంతర్భిత్తములగు భావముల ప్రకటింపవలసి వచ్చుచో నా వాఙ్మయము చాలదు. వాల్మీకి మహర్షివారి భావనముద్ర

తరంగములు దేశకాల పరిమితములు కావు. ముందుకుపోదము. ఇంతతో ఆరోచనా కార్యక్రమము ముగిసినది దశరథునిది. తరువాతి కథాభాగమేమి?

దశరథునకు కలుగదగు సంతానమునకు రాజు సంకల్పించిన అశ్వమేధ యాగము చాలదు. ఆ యాగము తరువాత పుత్రకామేష్టి కావలెను. ఆ సంగతి దశరథునకు తెలియదు. ఆ పుత్రకామేష్టిని చేయించదగువారు ఋష్యశృంగమహర్షి. ఆయనను తీసుకొనివచ్చినగాని ఆ కార్యము నెరవేరదు. రోమపాదుని పుత్రిక యగు శాంత ఆ మహర్షికి భార్య. వారిద్దరిని అయోధ్యకు తీసుకొని వచ్చియే అశ్వమేధమును ప్రారంభించవలెను. ఈ విషయము సుమంత్రునకు తెలియును. అతడి కెట్లు తెలియును? దశరథుని ఋత్విక్కులవలన అతడొకప్పుడు వినినాడు. ఆ ఋత్విక్కులొకప్పుడు సనత్కుమార మహర్షివలన వినినారు. అనగానేమి? రామావతారమునకు ముందుగనే రాబోవు విషయమును సనత్కుమారులు వామ దేవాది మహర్షులకు తెలుపగా ఆ మహర్షులు మంత్రిన తమునకు తెలుపుట జరిగినది. మన పురాణ కథ లిట్లే యుండును. రాబోవు చరిత్రలను ముందుగనే మన మహర్షులు ప్రసంగించుచుండురు. వారు త్రికాల జ్ఞానసంపన్ను లనుమాటను మీరు మరువకూడదు. సుమంత్రుడిప్పుడు అశ్వమేధయాగమునకు ముందు ఆచరింపదగు కర్తవ్యమును తెలిపినారు దశరథునకు.

దశరథేశ్వరా! అంగదేశమును పరిపాలించు రోమపాదుడు నీకు ఆప్త మిత్రుడు. అతడు నీకు బంధువుకూడ. ఇప్పుడు నీవాతని రాజ్యమున వసించు ఋష్యశృంగమహర్షిని ఆయన భార్యయగు శాంతతోకూడ నీ గృహమునకు తోడ్కొనివచ్చి నీవు నీ అశ్వమేధయాగమును ప్రారంభించవలెను. కారణ మేమందువా? నీవు పుత్రకామేష్టి జేసినగాని నీకు సంతతి కలుగదు. ఆ ఇష్టిని నెరవేర్చదగు మహనీయుడు విభాండక మహర్షి వారి పుత్రుడగు ఋష్యశృంగుడే. కావున వారిద్దర తోడ్కొనివచ్చి నీవు పుత్రసంతతిని బడయుము. రాజా! ఇప్పుడు నేను నీకు చెప్పిన విషయము. ఒకప్పుడు సనత్కుమార మహర్షి బ్రహ్మనభ యందు విన్న ఈ విషయమును, మన వామదేవాదులకు తెలుపగా, నేనా విషయ మును ఇప్పుడు నీకు చెప్పినాను అనినాడు. ఈ సంగతిని చెప్పి విభాండక మహర్షి పుత్రుడగు ఋష్యశృంగుని చరిత్రను చెప్పి, అతడెందుకు రోమపాదుని రాజ్యమునకు తీసికొనిరాబడెనో కూడ చెప్పినాడు. ఆ కథను కూడ మీకు సంగ్రహముగ తెలిపెదను.

ఋష్యశృంగుడు విభాండకమహర్షి పుత్రుడు. అతడు చక్కని బ్రహ్మ చర్యదీక్షతో వేదాధ్యయనమును గావించిన తేజస్వి. రోమపాదుని రాజ్యమున కాతడు వచ్చునంతవరకును నగరమున వసించు స్త్రీలనుగాని, పురుషులనుగాని అతడెరుగడు. స్త్రీ పురుషులనేకాదు నాగరికములును గ్రామ్యములు నగు జంతువులను కూడ అతడెరుగడు. వన్యమృగములును, వనవాసులనే అతడెరుగును. అతని జన్మ అరణ్యముననే. పెరిగినదికూడ అచ్చటనే. కావున అతడు నాగరికములగు జంతువులనైన ఎరుగడు.

“న తేన జన్మప్రభృతి దృష్టపూర్వం తపస్వినా

స్త్రీ వా పుమాన్వా యచ్ఛాన్వత్సరం నగర రాష్ట్రజం

ఇక అతడెందుకు రోమపాదుని రాజ్యమునకు వచ్చెనో గృహస్థ ఎట్లయ్యెనో చెప్పెదను.

రోమపాదుడు పరిపాలించు సమయముననే అంగదేశమున వర్షములులేక దుర్భిక్షము తలయెత్తి విజృంభించినది.

దాని విజృంభణము కొన్ని సంవత్సరములు సాగినవి. దేశమునందట్టి ధారుణములగు సంఘటనలు వచ్చుట రాజుయొక్క దోషమేనని శాస్త్ర సిద్ధాంతము. మరి అప్పుడు రాజు ఏమిచేయవలెను? శాంతికర్మల నాచరించి? ఆ దుర్భిక్షమును తొలగించి ప్రజల రక్షించవలెను.

రోమపాదుడు విద్యావృద్ధులగు పండితుల రావించి తన రాజ్యమునందలి అనావృష్టిదోషము పోవునట్టి శాంతికర్మను తెలుపుడని ప్రార్థించినారు. శాంతికర్మ యన్నను ప్రాయశ్చిత్తమన్నను ఒక్కటియే. ఆ పరిషత్తునందలి విద్వాంసులు విభండుని ఆశ్రమమునందున్న ఋష్యశృంగుని ఎట్లయిన రావించి, అతనికి పుత్రికయగు శాంతనిచ్చి వివాహము చేయుచో నీ దేశమున సువృష్టి కలిగి దుర్భిక్షము తొలగునని చెప్పగా ఆ రోమపాదుడు మంత్రి పురోహితుల బంప నిశ్చయించుకొనినాడు. అతనివద్దకు వారా కార్యమునకు ఒప్పక, వేరొక ఉపాయాంతరము నాలోచించినారు. ఆశ్రమవాసులు నగరముల కెందుకు వత్తురు? వ్యామోహితులగుచో వత్తురు. కావున వారికి వ్యామోహమును కల్పించి ఋష్యశృంగుని ఇచ్చటకు తీసుకురావలెను. వ్యామోహమునకు మొదలు స్త్రీ సాంగత్యము. అందును వారస్త్రీలతోటి పొత్తు. కావున ఋష్యశృంగుని రప్పించుటకు వేశ్యల పంపుదమని

నిర్ణయించుకొనినారు. కాని ఋషుల జీవితమును పాడుచేయుటగదా? ఇది యొక దోషము కాదా? కాదు. ధర్మము లతి సూక్ష్మములు. ఈ ఘట్టమున అట్టి దోషము రాదని పెద్దలు నిరూపించగా విభండకుని ఆశ్రమమునకు వేశ్యాంగనల పంప నిశ్చయమైనది. కాని వారా మహర్షి తపమును భంగపరచకుండ ఆతని రాకను దేశ సౌభాగ్యమునకు వినియోగించునట్లే నియోగింపబడినారు.

ఆది విభండకుని ఆశ్రమము. ఆయాశ్రమ సమీపముననే నాడు అంగదేశపు వారికాంతల నివాసముకూడ. ఋష్యశృంగుడు వారి నివాసస్థానముకు రావలెను.

దైవము చాల చిత్రమైనది. అట్లే జరిగినది. ఋష్యశృంగు డెన్నడును తన తండ్రి ఆశ్రమముకు దాటి వెళ్ళని వ్యక్తి. నేడీ వారికాంతలు వసించియున్న ప్రదేశమున కేతెంచినాడు. ఆ వేశ్యాంగన లాతవి దృక్పథమున పడినారు. వీరు వార ప్రీతిని ఆతడే మెరుగును? వారీతని గుర్తించినారు. కాని వారి చిత్ర విచిత్ర వేషములు ముని కుమారునకు ఆశ్చర్యమును గలిగించక పోలేదు. అంతలో వారి మధుర గానములు కూడ ఋష్యశృంగుని చెవిని బడినవి, కాని ముని వారి నేమని పలకరించును? వారే ఈ బ్రహ్మచారిని పలకరించినారు. వారి పలకరింపుల కాతడు నమాధాన మివ్వకుండా ఊరుకొన బుద్ధి పుట్టలేదు. వారిని గూడ తాపసులనియే ఋష్యశృంగుడు భావించుటచే తాపసులురా: అని సంబోధించి, తన ఆశ్రమమునకు వారి నాహ్వానించినాడు. అంగ దేశమున కది భాగ్యోదయ కాలము. ఆవార కాంతలకు ఋష్యశృంగుని అర్ఘ్యపాదము లందినవి. అతడిచ్చిన పూజల నందుకొనినారు ఆ రమణీమణులు. కాని వారి చిత్తములు భయకంపితములై లేకపోలేదు విభండకుడు వచ్చుచో వారు శాపదగ్ధులు కాకకప్పదు. అది వారికి తెలియని విషయము కాదు. ఇక వారు వచ్చిన కార్యము నెరవేరవలెను.

ఏ మానవు నైనను ప్రకృతికి వప్పచెప్పునవి ఇంద్రియ వర్గము. కన్ను, ముక్కు, చెవి, నాలుక, చర్మము అనునవి జ్ఞానేంద్రియములు. అవి కోరుకొను సుఖములే మనకీ సంసారము. పురుషుని ఆశ్రయించిన ఈ ఇంద్రియ వర్గము ప్రీతి నుండి సుఖమును కోరగా, ప్రీతి పురుషున వలన సుఖము నభిలషించును. ప్రకృతమున ఋష్యశృంగుని తమ కైవళము గావించుకొనుటకై ఆ అంగనలు అతనికి కొన్ని మధుర పదార్థముల నొసంగినారు. కౌగలించినాడు. ఋష్యశృంగుడు వారిచ్చిన లడ్డులను తినగా, తామిప్పు డొక వ్రతమావరించు చుంటిమనియు వేగముగ

తమ ఆశ్రమములకు పోవలయునని చెప్పి, విభండకుడు వచ్చు రోపలనే వారు ఆ యాశ్రమమును వదలి స్వస్థానమునకు చేరుకొనినారు.

ఋష్యశృంగుని చిత్తము స్థిమితమై లేదు. అతని ఇంద్రియ వర్గము తాను తాపసులనుకొన్న వారకాంతల వద్దకు పరుగులెత్తుటచే అతడు వారున్న ప్రదేశమున కేగినాడు. వారి కోర్కె ఫలించినది. ఆ ఋషిసత్తమునకు వారకాంత లెదురేగి “ఏహ్యశ్రమ పదం సౌమ్య” రమ్ము రమ్ము మహాస్తీ! అని స్వాగత వచనాలతో తమ ఆశ్రమాభ్యంతరమునకు గొంపోవగా తిరిగి తన తండ్రి ఆశ్రమమున కాతడు వెళ్ళలేక నిలిచినా డక్కడనే. అదియే మాయా వ్రభాపము” అఘటన ఘటనా పటీయసీమాయా” కాని ఇక్కడ ఒక్క విశేష మున్నది. ఋష్యశృంగుడు కామార్తుడై బ్రహ్మ చర్యమును కోల్పోయెనా? కాదు కాదు. అతని బ్రహ్మచర్యమును భంగము చేయుటకై వారకాంతలు రాలేదు. ఆ మహనీయుని తాపన తేజమును వారు వాడుకొనుటకై తమపై అనురాగము కలుగునట్లు మాత్రమే చేసినారు. తానెప్పుడును చూడని ఒక క్రొత్త వస్తువును చూచుచో ఆ వస్తువును చూడవలెనని కలుగు అనురాగము వంటిది కలగెనే గాని అంతకంటె వేరుకాదు. కావున ఆయన బ్రహ్మచర్యమునకు భంగము కలుగలేదు వారకాంతలాతనిని అంగ దేశమునకు గొంపోయినారు.

వారకాంతలతో గూడి ఋష్యశృంగుడు అంగ దేశమున కాలిడగా ఆ ఋషి వర్యునితో గూడ వరుణ దేవుడును అంగ రాజ్యమున అడుగిడినాడు. అంగరాజ్యమును సస్యశ్యామలమగునట్లు వర్షములు కురవగా రోమపాదుడు శాంత నిచ్చి వివాహమును చేసినాడు. ఋష్యశృంగుడు గృహస్థయ్యెను. మనమిప్పుడు రామజనన మను కథా భాగమునందెక్క డుంటిమి? దశరథుడు శాంతా ఋష్యశృంగులను తీసుకొని వచ్చి, అశ్వమేధమును ప్రారంభించవలెను. సుమంతుడు చెప్పిన చొప్పున దశరథుడు తన మువ్వురు భార్యలతో రోమపాదుని రాజ్యమున కేగి, అతని మెప్పువడసి నా ఋష్యశృంగుని శాంతతో కూడ అయోధ్యకు తోడ్కొని వచ్చినాడు. తరువాతది అశ్వమేధము, పుత్రకామేష్టి అను కథా భాగము.

ఇక్కడ మీకొక్క విషయము చెప్పవలసి యున్నది.

శాంత దశరథుని పుత్రికయే రోమపాదునకు దత్తత ఇవ్వబడినదని ఒక ప్రతీతి యున్నది. ఇది వాల్మీకమున స్పష్టముగలేదు. “సంఖ్యం సంబంధకంచైవ” అని దశరథునకు రోమపాదునకు గల విశేషమును మాత్రము వాల్మీకి వర్ణించినారు. మనకిప్పుడా విషయము అప్రస్తుతము. శాంతాఋష్యశృంగుల రాక దశరథుని పుత్ర కామేష్టికి అవసరము వచ్చినారు. ప్రకృతమున ఇదియే వారి స్వగృహము. ముందుకు పోదము.

అశ్వమేధము

అది వంతము. యజ్ఞ ప్రారంభమున కిదియే ముఖ్యమగు ఋతువు. దశరథేశ్వరుడు సంతానవంతుడగుటకే గదా ఋష్యశృంగుని తోడ్కొని వచ్చినాడు. కావున ఈ ఋతువునందే ఆతడు యజ్ఞ ప్రారంభమును చేయదలచినాడు. ఋష్యశృంగుని అనుమతి మొదటిది. దశరథుడు ఋష్యశృంగుని పాదములపై వ్రాలినాడు. తన వంశ విచ్ఛేదము కాకుండ కాపాడుమని ఋష్యశృంగుని ఋత్విక్కుగ వరించి ప్రార్థించినాడు. ఆతని అనుమతియైనది. అశ్వమేధము మొదటిది. ఈయాగమునుచేయు రాజు తన నామాంకితమగు పట్టను ఆ గుఱ్ఱమునకు ముఖమున కట్టి, దానిని దేశము నకు వదల వలెను ఆ యశ్వము ఎటుపోయిన అతే దాని రక్షకులు వెంట వెళ్ళ వలెను. అది ఎవ్వరికీని పట్టుబడకూడదు. దానిని పట్టుకొన్న వారితో యుద్ధము చేసియైన దానిని విడిపించవలెను. ఆ గుఱ్ఱమును దేశముపైకి విడుచునప్పుడే ఋత్విగ్వరణము చేసి, విధి విధానముగ వదలవలెను. దశరథుడు అట్లే వశిష్టాది మహర్షుల రావించి, ఋత్విగ్వరణల నిచ్చి వారి ఆశీస్సుల నందుకొని అశ్వమును వదలినాడు. ఆ యశ్వము సంవత్సర కాలము సంచరించి ఇంటికి వచ్చును అంత కాలమును నిరీక్షించవలెను.

కాల చక్రము నిలువదు. మొదటి వసంతము గడిచినది. రెండవ వసంతము రానే వచ్చినది. యజ్ఞాశ్వమును తిరిగి వచ్చినది. సంవత్సరము నిండినది. ఇక యజ్ఞము ప్రారంభము కావలెను. ముందు మీకు ఈ యజ్ఞములనుగురించి కొంత చెప్పవలసి యున్నది. జాగరూకులై చినుడు. భారతీయ విజ్ఞాన శరీరమునందీ విషయము ముఖ్య ప్రాజము.

యజ్ఞములు - వాటి అవసరము

నేడు గీతాశాస్త్రము అందరికను పరిచయమగు శాస్త్రము. అ శాస్త్రమొక మాటను చెప్పినది.

“సహయజ్ఞః ప్రజాస్పృష్ట్యా పురో వాచ ప్రజాపతిః
అనేన ప్రసవిష్యద్వం ఏషవో స్త్విష్టకామధుల్.”

ఎప్పుడో బ్రహ్మగారు చెప్పినారట. ఏమని? ఎవరికి? యజ్ఞములనే కామ ధేను వొకటి యున్నది. మీకేమేమి కోరికలు గలిగినను ఈ యజ్ఞములనే కామ ధేనువును అడగండి. మీ కోర్కెలు సఫలము కాగలవని మనకే చెప్పినట. కాన కామధేనువువలె కోర్కెల దీర్చు నా యజ్ఞము లెట్లుండునో మనకు వాటి స్వరూప మెట్లు తెలియవలెనట? ఆ యజ్ఞముల స్వరూప స్వభావములను తెలుపునవి స్వయంభువములగు వేదములేనట. “కర్మబ్రహ్మోద్భవం విద్ధి” అని చెప్పినది గీతా శాస్త్రమే. అస్తునామ, మన కా యజ్ఞము లేరూపమున సాయము చేయును? ఆ యజ్ఞముల వలన వర్షములు కురియును. ఆ వర్షములవలన పంటలు పండి అన్నము వచ్చును, ఆ అన్నమువలననే సృష్టి జరుగును అని చెప్పినది గీతా శాస్త్రము. కాని ఆ యజ్ఞములందు వేదము పశువిశసనమును చెప్పినది. అనగా ఆ యజ్ఞము మీరు చేయునపుడు ఆ యజ్ఞఫలము నందించువారు దేవతలు. ఆ దేవ తల నుద్దేశించి హోమము చేయదగిన పశువుల యొక్క వవసు హోమము చేయుచో మీరు హోమము చేయు అ ద్రవ్యమును దేవతలందుకొందురు. వారు మీ కోర్కెలను దీర్తురు. (వపయన పశువు లోపలి భాగమునందుండు మాంస విశేషము) అని వేదములు యజ్ఞస్వరూపములను చెప్పినవి. పర్యవసానముగ దేవలోక మనుష్య లోకముల కొక సంబంధమును చెప్పినవి. గీతాశాస్త్రమ వేదములుకూడ. కాని ఆ యజ్ఞములనుబట్టి పశునిర్దేశములుండును. కాని యజ్ఞమునకి పనికివచ్చు పశువునకు కొన్ని లక్షణములను వర్ణించినవి వేదశాస్త్రములు. ఒక్క పశువునకేకాదు. ఆ యాగమును చేయు కర్తను గూడ నిర్ణయించినవి. మన మీ లోకమున పశువుల మాంసమును అగ్నిలో వ్రేల్చుటయా? ఈ పదార్థము దేవతల కందుటయా? ఆ దేవతలు మనకు వర్షముల కురిపించుటయా? అందుకు వేద మంత్రములు సాధనములా? అనలు దేవలోకము లెక్కడ యున్నవట? మనకును దేవలోకములకును దూరమెంతయట? హోమము చేయు ద్రవ్యము ఇక్కడనే

అగ్నిదగ్ధముకాగా ఆ ద్రవ్యము దేవతలకు చేరుటయా? ఇది మానవుడూహించు ఊహాప్రపంచమున కేమైన దగ్గరకాగలదా? అను సంశయము కేవల భౌతికవాదులకు కలుగవచ్చును. ఈ విషయము కేవలమగు మానవబుద్ధిచే ఊహించు విషయము కాదు. మానవమాత్ర ఊహాసంజనితములు కాని విషయములను చెప్పుటకే వేదశాస్త్రములుగాని మన మూహింపదగిన వాటిని చెప్పుటకు వేదము లెందుకు? అర్జును డూహించలేని విషయమును తెలిపినదియే గీతాశాస్త్రము. మన కంటికి కనబడని ఒక విషయమును, మన కంటికి కనబడుదానిని ఆధారముగా గొని నిరూపించునది తర్కశాస్త్రము. కార్యకారణ నిరూపణములతో ఆ శాస్త్రము నడచును. అనుమాన ప్రమాణము ఆ శాస్త్రమునకు ముఖ్యము. ప్రత్యక్షముగా గాని, ఊహకుగాని అందని దానిని చెప్పనది వేదము. ఆ వేదము చెప్పినది కనుక సత్యము. దీనికే శబ్దప్రమాణ మని పేరు. ఈ శబ్ద ప్రమాణము మాకు ప్రమాణమని ఒప్పుకొన్న వారికొరకే గీతాశాస్త్రము. ఒక చిన్న ప్రశ్నను ఈ శబ్ద ప్రమాణము ప్రమాణమును కాదన్నవారిని అడుగుదును. మీ తండ్రి ఇతడు అని తల్లి చెప్పగా నమ్ముటయేగతిగాని ఈతడే నా తండ్రి యనుటకు తర్కమేమున్నది? తండ్రి లేక పుత్రుడు రాకన్నది మాత్రము తర్కసిద్ధము. ఇతడే నీ తండ్రి యను నిర్ణయము విశ్వాసముపై ననే ఆధారము. విశ్వసింపదగు వాక్యము శబ్దప్రమాణము కాక చరిత్రల గతియేమి? నమ్ముటకాదా? నెపోలియ నను ఈనాటివారు చూచిరా? పోనిండు ఊహించు పెట్టు? కావున వేదములు మనము చేయు హోమములవలన ఆ హోమము చేయుటకు ఉచ్చరించు శబ్దము ఒక విధముగ నీవూహింపరానిశక్తి కలిగి, ఈ హోమద్రవ్యమును దేవతల కందించి, ఆ దేవతల ద్వారా వర్షములను చున కందించును. దేవలోకములకీ పదార్థమును తీసుకొనిపోవుటకు ఆ పదార్థమును రూపాంతరము నొందించును దానికి అపూర్వమని పేరు.

మరియొక ప్రశ్న.

వేదము చెప్పిన ఈ యజ్ఞములయందు పశుహింస ఉన్నదిగదా? ఇట్లు పశువుల హింసించుట మానవతయేనా? అహింసా సిద్ధాంతమును చెప్పక హింసను బోధించిన వేదములు ఎట్లు గ్రాహ్యములు? అనునది కూడ ప్రశ్నయే, కావుననే బుద్ధుడు హింసాపూర్వక వేదకర్మ కాదని అహింస స్థాపించినాడు అనువారును కలరు.

వారిని నే నడుగుచున్నాను

హింసయన ప్రాణిపీడనము, ప్రాణుల బాధించుట. ప్రాణులవలన మానవులను పశుపక్ష్యాదులేకాదు చెట్లుకూడ ప్రాణము కలిగియే యుండును. మనకు పండు పంటలు ప్రాణములేక ఎదుగవు. మనము త్రాగు నీటియం దనేక సూక్ష్మ జంతువులున్నవి. భూమియం దనేక ప్రాణులు మనకు కనబడకుండగనే చరించును. ఇందు దేనిని పీడించి చంపినను హింసయనుటలో సందేహము లేదు. బుద్ధుడు అన్నమును దినుమనెనా? వద్దనెనా? అన్నము దున్నకరాదు. దున్నునపుడు కొన్ని జంతువులు చావక తప్పదు. దేశముపైకి శత్రువులు దండెత్తి వచ్చుచో దేశరక్షణకై యుద్ధము చేయుటయా? మానుటయా చేయుచో హింసయగును. చేయకున్న ముప్పు వచ్చును. బుద్ధుని సిద్ధాంతమున పుణ్యపాపములను నవి ఉన్నవా? ఉన్నచో వాటి రూపమేమి? వాటిని నిర్ణయించున దెవరు? కావున బుద్ధుడు చెప్పిన అహింసకు ఒక రూపము లేదు. వైదికమతమున అహింసను వేదము చెప్పినది. హింసనుకూడ వేదము నిషేధించినది. “మాహింస్యాత్సర్వభూతాని” అన్నది వేదమే. అగ్నిష్టోమీయం పశుమా లభేత” అగ్నిష్టోపమను యాగమునందు పశువును ఆలభన చేయుము అని చెప్పినదియు వేదమే. అనగా యజ్ఞమునందు చేయు పశుహింస హింస కాదన్నది. దేవతల నుద్దేశించి చేయుటచే అందు రాగము లేదన్నది. నీకొరకై చేయు హింస పాపకృత్యమన్నది. యుద్ధమునందు సైనికుడు తుపాకిని పేల్చి శత్రువును చంపుచో అది నేరముకాదు. ఆ సైనికుడే తన స్వంతమునకై ఇష్టుడు కాని వానిని పేల్చి చంపుచో నేరమన్నది రాజ్యాంగము. సంతానమునకై పెండ్లిచేసికొన్న భార్యయందలి కామానుభవము నింద్యముకాదు. ఇతర స్త్రీయందు కామానుభవము నేరము. నేరస్థులను రాజశాసనము ననుసరించి ఉరితీయుడని సేవకులకు న్యాయస్థానాధికారి అజ్ఞ యిచ్చుచో అతడు నేరస్థుడు కాదు. అతడే న్యాయస్థానమున కాక వేరొకచో కూర్చుని ఎవరి నైన ఉరితీయించుచో నేరస్థుడన్నది రాజశాసనము కావున వేదమతము హింసాహింసల చక్కగా పరిశీలించి ఏ హింసా కృత్యము ప్రజారక్షకమో ఆ హింస అహింస. ఏ అహింస దేశమునకు ఉపద్రవమును కలిగించునో ఆ అహింస హింస యేనన్నది, హింససేయని వాడు లేడు ఇజ్జగమున. హింసకు ఎడగలగి ఏగవలయునన్నది. భారత యుద్ధము ఈ సిద్ధాంతము పైననే జరిగినది. కావున వేదము విధించిన విధి కనుక యజ్ఞము నందలి పశు

హింస కాదు. పాపము రాదు. స్వర్గము కూడ వచ్చును. ఆ పశువునకు కూడ స్వర్గము కల్పించినది వేదము. ఇక్కడ మరొక్క విషయమును చెప్పెదను.

యజ్ఞములు రెండు విధములు. బాహ్యములు ఆంతరములునని. నేను చెప్పినది బాహ్య యజ్ఞమును గురించిన విషయము. రెండవది మానసిక యజ్ఞము. ఈ యజ్ఞమునకు వెలుపలి ప్రపంచముతో పనిలేదు. దేశ కాలములతో పనిలేదు. కర్త యొక్క శరీరావయవములతో పనిలేదు. కర్త యొక్క మనోమయ శరీరముతోడనే ఈ యజ్ఞము నడచును. ఈ యజ్ఞము నందుండదగు పశువులును, ఋత్విక్కులును, భార్యయు, అగ్ని హోత్ర వేదికలును, దర్బలు, సమిధలు, హవిస్సు, నేయి మొదలగున వన్నియు మనస్సు చేతనే అంతఃకరణమున కల్పితములై భావనా మాత్రము లగును. కాని బాహ్యమగు యజ్ఞమే ఇందు భావింపబడవలెనన్న బాహ్యమున ఆచరింపడగిన వాటిని ఆచరించిన గాని మనస్సు నిలువదు. కావున ముందు బాహ్య యజ్ఞమును చేసి ఆ పుణ్య ఫలముచేత భావనారూప యజ్ఞమును నిర్వర్తింపవలెను. దీనికి నిష్కామకర్మ యనిపేరు. ఇంతవరకు వేదములందు వర్ణితములైన బాహ్యకర్మ భాగములోని హింసాభాగము హింసా రూపమును తాల్చదనియు, అది పాపహేతువు కాదనియు కర్తయొక్క లక్ష్యము ననుసరించి భావము ననుసరించి పుణ్య పాప ఫలములు పుట్టుననియు మీకు తెలిపినాను. ఇక కథా ప్రపంచమున ప్రవేశింతము.

మనము దశరథుని అశ్వమేధయాగ ఘట్టము నందుంటిమి. ఈ యాగమునకు ప్రతి కళ యందును అరితేరిన విద్వాంసులు కావలెను. ఆ యాగమున రాజు అందరను సత్కరించవలెను. ఎవ్వరిని గూడ నిరాదరముగ చూడరాదు. అన్ని వర్ణములకును భూరిగ అన్నదానము చేయవలెను. దేశ దేశములకు ఆహ్వానముల నంపి రాజుల రప్పించవలెను. విద్వాంసులను గూడ అంతియే ఆయాగ పట్టణమున చేయరాదు. దశరథుడు తన యాగము చక్కగ నెరవేర్చుడని వశిష్ఠుని అర్థించినాడు. ఆ ఘహర్షియు తన పరిపూర్ణ కరుణా కటాక్షముల రాజుపై బరపి తల యూర్పినారు. యాగమిక ప్రారంభము కావలెను.

యాగశాలయ సరయూ నదికి ఉత్తర దిగ్భాగమున శాస్త్రానుబంధములై గణిత శాస్త్రజ్ఞుల సాయముతో నిర్మితములైనవి. అట్లే ఆ యాగమునకు కావలసిన ఉపకరణము లన్నియు ఆ యా వస్తువుల తయారుచేయు నిపుణుల చేతనే యు

శాస్త్రీయములుగ తయారుకాబడి వచ్చినవి. కుమ్మరులు ఇటికలను ఆ యాగమునకు పనికివచ్చునట్లు తయారు చేసినారు. వడ్రంగులు సృక్కుసువము, చమసపాత్ర మొదలగు హోమము చేయు పరికరములను అందించినారు. బావుల త్రవ్వవారు దిగుడు బావుల తీర్చిదిద్దినారు. ఆ యాగ మంటపముల ననుసరించి అనేక భవనములు నిర్మితములై నవి. అవి నాలుగు వర్ణముల వారికిని ప్రత్యేక ప్రత్యేకములై పంక్తులు తీరియున్నవి. రాజ భవనములు ప్రత్యేకములై నిర్మింపబడినవి. ఋత్విగ్వర్మ్యు లందఱును తమ తమ శిష్య గణములతో విచ్చేసినారు. నట నర్తక సంఘములు వచ్చినవి. సంగీత కళాభిజ్ఞు లేతెంచినారు. చిత్ర లేఖకులు వచ్చినారు. పాకశాస్త్ర విపుణు లేతెంచినారు. సువాసన గల గుబాళించు సుగంధ ద్రవ్యముల తయారు చేయువారు ద్రవ్య సంచయముల నందించినారు.

ఇందు జనక చక్రవర్తికిని కేకయ రాజునకును సుసుంతునిచే ప్రత్యేకాహ్వానము నంపగా వారును విచ్చేసినారు. అట్లే ప్రాచీన సింధు, సౌవీర, సౌరాష్ట్ర దాక్షిణ్యాది రాజన్యు లందఱును దశరథుని ఆహ్వానముల నందుకొని తమ తమ మిత్ర బృందములతో వచ్చినారు. గ్రామసీమల నుండియు అన్ని వర్ణముల వారును సకుబుంబములుగనే వచ్చుట జరిగినది. అందఱకును ప్రత్యేక ప్రత్యేకములగు వసతులు లేకపోలేదు. ఇక దశరథుడు యాగశాలల ప్రవేశింపవలెను. కొనల్యా సుమిత్ర కై కేయిలతో ఋత్విగ్వర్మ్యులతో కలిసి, ఋష్యశృంగుని ముందిడుకొని యాగప్రదేశము నలంకరించినారు.

ఈ అశ్వమేధయాగము నందలి అశ్వమును గూర్చి మీకు కొంత విషయము చెప్పవలసి యున్నది. ప్రజాపతి యొక్క దక్షిణ నేత్రము జారి క్రిందపడగా ఆ నేత్రమే అశ్వమైనదట. కావున ఈ అశ్వము ప్రజాపతియే,

ఇది వేదములోని కథ. ఈ అశ్వమేధ యాగమునకు ప్రారంభ కాలము వసంతము. అశ్వమును చైత్ర ప్రారంభమున వధలుదురు. అది రక్షకుతి తోడను కొందరు ఋత్విక్కుల తోడను తిరిగి పడకొండు మాసములు దాటగా నగరమునకు చేరి రథకార గృహమున బంధింపబడును. పండ్రెండవ మాసమున యాగశాలలు నిర్మింపబడును. అనగా ఫాల్గుణ మాసమున. ఆ మాసముననే అమావాస్యయందు యాగశాలా ప్రవేశము జరుగును. ఈ యాగమున అశ్వము ప్రధానమగు పశువు. ఇతర పశువులు కూడ అంగభూతములై యుండును యాగ నిర్వహణకు

ప్రధానములగు పాత్రలు ఋత్విక్కులు. యాగమును బట్టి ఋత్విక్కులు చాల మంది యుందురు. అందు ప్రధానులగు వారు నలుగురు. అధ్వర్యుడు, ఆగ్నిధ్రుడు హోత, బ్రహ్మ అనువారు. వీరుగాక ఉద్వాత, సుబ్రహ్మణ్యుడు, మైత్రావరుణుడు, ప్రస్తోత మొదలుగా గల వారుందురు. అందు అధ్వర్యుడు ప్రధాన పాత్రయై దేవతలకు హవిర్భాగములనందించును. ఆగ్నిధ్రుడు అధ్వర్యుడువీరుహవిర్భాగము నందించుచుండును. తాము దయతో స్వీకరింపుడని దేవతల చెవి కింపుగ పలికి తెలియజేయును అధ్వర్యుని కోరికపై తరువాత హోత అనుమించును. హోత అనుమతించగా అధ్వర్యుడు హోవాము చేయును. ఈ సంభాషణము వారిష్టము వచ్చినట్లు చేయకూడదు. అధ్వర్యుడు “ఆశ్రావయ” అని హవిస్సును చేత నిడు కొని పలుకును. ఆగ్నిధ్రుడు “అస్తుశ్రౌషత్” అని చెప్పును. ఇవి వేదములో పదములే. ఆ పదములనే ఉచ్చరించవలెను గాని వేరు వర్ణముల నుచ్చరింపకూడదు ఆశ్రావయ అనగా ఓ ఆగ్నిధ్రా! నేను హవిర్భాగము నిచ్చుచుంటినని ఆ దేవతకు తెలుపుము తప్పక తీసుకొనుడని ఆ దేవతకు ప్రీతిని కల్పింపుము అని అర్థము.

(“హే ఆగ్నిధ్ర యక్ష్యమావా దేవతాం ప్రతితుభ్యమిదం దీయత ఇత్యాఖ ముఖ్యేన ఆశ్రావయ”) ఈ విషయమునే ఆగ్నిధ్రుడు అట్లేనని అంగీకరించి తెలుపును. అస్తుశ్రౌషత్ అని. ఆస్తు అనురెండక్షరములతో అట్లేనని అధ్వర్యునకు సమాధాన మిచ్చి, శ్రౌషత్ అని దేవతలకు తెలుపును ఇట్టి సంభాషణలతో నడచును యజ్ఞము. ఆ కర్మను వేదము చెప్పిన విధముగానే నడపవలెను. కల్పసూత్రము ఆ యజ్ఞ విధానమును చెప్పును. మీమాంసాశాస్త్రము వేద కార్యములను సమన్వయించును. వాటి ననుసరించియే ఋత్విక్కులు చేయించవలెను.

“కర్మ కుర్మ్యంతి విధివత్యాజకా వేదపారగాః
యథావిధి యథాన్యాయం పరిక్రామంతి శాస్త్రతః
ఇది యాగ మంటపములోని విషయము.

ఈ కర్మకాండయందు కొన్ని దోషములు సంభవించుట కలదు. అందుకు గాను ప్రాయశ్చిత్తకాండను కూడ చెప్పినది వేదము. ఆ దోషములు కొన్ని ప్రమాదమువలన కలుగగా కొన్ని అజ్ఞానమువలన కలుగును. మరికొన్ని సామర్థ్యము వలన కలుగును.

దేవతలకు హవిర్భాగముల నిచ్చునప్పుడుగాని ప్రయోగవిధుల వడుపు నప్పుడుగాని ఉచ్చరించు మంత్రములందు స్వర వర్ణ పర్యాసములు వచ్చుట

ఋత్విక్కుల అసామర్థ్యము. అట్లే దేవతలకు హవిర్భాగముల నిచ్చునప్పుడు ఆ హవిస్సులు జారి క్రిందపడుట ప్రమాదమువలన వచ్చుదోషము. అంతేగాక ఒక మంత్రమునకు బదులు మరొక మంత్రమును ఉచ్చరించుట తడబాటు- ఇట్టిదోషము లేదియును కలుగకుండ దశరథుని అశ్వమేధము నడచుచున్నదని వాల్మీకి వర్ణించినాడు.

“నచాహుత మభూ తత్ర స్థలితం వాపి కించన

మరొక్కమాట. ఇందు శబ్దోచ్ఛారణ చాల ప్రధానము. అందును వేద మంత్రములు అనుదాత్త ఉదాత్త స్వరితాది స్వరములతోకూడి, ఆ స్వరములకు ప్రత్యేక ప్రత్యేక అర్థములతో కూడియున్నవి. స్వరబోధము మంత్రమునకు కలుగుచో అర్థము మారి పేరొక అర్థము వచ్చును. స్వరవివర్యాసము కలిగియే దేవేంద్రుని జయించుటకై పుట్టించిన వృత్రాసురుడు ఆతని చేతిలో చచ్చినాడు

ప్రస్తుతమగు దశరథుని అశ్వమేధమున ఋత్విక్కులందరును తడబాటు లేక శీఘ్రమున సమన్వితములగు వర్ణోచ్ఛారణలతోడనే హవిస్సుల నందించగా దేవత లా హవిస్సు లందుకొనుట జరుగుచున్నది. అయ్యును ఆ యాగమున ఉపద్రష్టలు లేకపోలేదు. ఉపద్రష్టలన ప్రత్యేక క్రియా పరిశీలకులు, ఆ యాగ మంటపమున కలంకారమును గూర్చు మహా విద్వాంసులెందరో సదస్యులై, ప్రతి ఒక్క విద్వాంసుడును నూరుమంది శిష్యులతో కూడి ఆ సభకొక ప్రత్యేకతను కల్పించినారు. మరొక ప్రత్యేకత ఏమన అందరి ఋత్విక్కులు ఆకలిదప్పలకు వశమైన వారు కాకపోవుట నాటి ప్రత్యేకత. సదస్యులందరును ద్రష్టకై కాలమును గడుపుట కాదు, క్మికాలమున కాన విశ్రాంతి కాలమందు వారు కర్మ మీమాంసల చేయుచు వైదిక సరస్వతిని ఆరాధించుచుండిరి. మన మొక్కమారు మారు దశరథేశ్వరు డందించు నాటి అదిధి పూజా సత్కారముల కడకేగుదుము. అంతకుముందు పాకశాలల దగ్గరకు పోదము.

ప్రతి పాకశాలయందును అన్నకూటములు పర్వతములవలె కన్నట్టుచున్నవే గాని పరిమితములగు పాత్రలయందు మాత్రమే పూర్ణములై లేవు. పాకశాలలకు సంఖ్యలేదు భుజించువారికి సంఖ్య కలదా? అది అసంఖ్యాక జనసమూహము. ఆ సముదాయమునంతకును తీర్చిదిద్దినట్లు భోజనపనతులు కల్పించుట ఆ

రాజన్యుని ప్రత్యేకత యనకతప్పదు. ప్రతివర్ణమునకును వారికి వారికి తగినట్లు భోజన వసతులు కల్పింపబడినవి- అందెందరో తాపసు లుండిరి, వారి కందదగు వని కందమూలములు. వండిన వంటకములు వారు భుజింపరు. బ్రాహ్మణు లెందరో గృహస్థులై వై శ్వదేవాది విధుల నిర్వర్తించు శిష్టులందుండిరి. వారికి సంస్కృతములగు అన్నములే అందుచున్నవి. (వై శ్వదేవమన ప్రతినిత్యమును దేవి యజ్ఞ పితృయజ్ఞ భూతయజ్ఞ మనుష్యయజ్ఞముల నిర్వర్తించి, అన్నదోషమును భుజించుట) రాజాన్నములను ఆ శిష్టులగు బ్రాహ్మణులు భుజింపరు. శూద్రు లెందరో ఆ యాగమును చూడవచ్చిరి. ఆకలిబాధల కోర్వజాలనివారకి తగు కాలములయందే భోజనవసతులు కూర్చబడినవి. వీరందరిట్లుండ వ్యాధిగ్రస్తులును ఆ యాగము చూడరాగా వారికి ప్రత్యేకములగు పథ్యాహారము లందుచున్నవి. మరి ఆ యాగమునకు సన్యాసులురాలేదా? వచ్చినారు. సన్యాసులకును యోగులకును సాత్వికాహారములు ప్రత్యేకములై నవిగాని జనసమూహముననే వారిని కలుపలేదు. ఈ విషయమంతయు వాల్మీకి వర్ణనయే. ఈ వర్ణనయందు మనము గ్రహించవల సినదేమి? నాడు ఏ జాతికిని తక్కువతనము నివ్వలేదని స్పష్టముకాగా నేడు ధనవంతులకు అందరకును సుఖభోజనముల వారివారి ఇచ్చవచ్చినట్లు కూర్చొనుచు బీదల యన్నదానమునకు వప్పుచారుమెతుకుల వేయుచు అసమానతను తొలగించుట మా లక్ష్యమనుటలో ఎంత సత్యమున్నదో మీరే యూహించుకొనుడు.

ఈ ఘట్టమున ఆ యజ్ఞవాటమునందు వండి వడ్డించువారి నొక్కమాటు మీ కన్నుల ఎదుటనుంచుట నాకు ముఖ్యము కాకపోదు.

అచ్చట వడ్డనల చేయువారు మకిలి గుడ్డలు కట్టుకొని చూచుటకు రోత పుట్టించువారు కారట. అలంకృతులగువారే వడ్డించుచుండిరట. అందును కొందరు ముఖ్యులు కాగా వారి ననుసరించి మరి కొందరు వడ్డనల నలుపుచుండిరట. వారును చక్కని దుస్తుల ధరించి మణికుండలముల ధరించి చూపరుల నాకర్షించుచు వడ్డనల గావించుచుండిరట.

ఉపాసతే చ తానన్యే సుమృష్ట మణి కుండలాః

ఇట్లు వాల్మీకి మహర్షి ఏ ఒక్క చిన్న విషయమును కూడ వదలక భార తీయ కాత్ర విధులలోని ప్రత్యేకతను చాటుచు కావ్యశిల్పమును తన మధుర వాఙ్మయమున చదువరులకు కన్నుల ఎదుట నుంచినారు. వైదిక విజ్ఞానము కలవారా

యాగమును కంటితో చూతురు. మీకు హింసాహింసల గూర్చి ముందుగానే చెప్పినాను.

శాస్త్రమును ప్రమాణముగ గ్రహించిననే ఈ యజ్ఞీయ విశేషములు సమన్వయములగును గాని కేవల హేతువాదమును చేయు వితండవాదులకు సమాధానము లేదు. కన్నులు లేకున్న రూపమును చూపజాలము, జ్వరార్తునకు పంచదారలోని తీపిని తెలుపజాలము. వేదములను నమ్మనివారికి యజ్ఞఫలములనుగూర్చి ఎట్లు చెప్పగలము! అయ్యును చెప్పుచున్నాను జిజ్ఞాసువులకు. విధిపూర్వకమగు హింసకు అహింస యనిపేరు. కావున వేదవిహిత యజ్ఞము పశుహింసయనిపించుకొనదు. ముందుకు పోదము.

అశ్వమేధము విధివిహితముగ నెరవేరినది.

యజ్ఞఫలమును సంపూర్ణముగ అందచేయునది దక్షిణ. దశరథనరేంద్రుడు యజ్ఞము సమాప్తము కాగా ఋత్విక్కులకు నాలుగు దిక్కులను దక్షిణగా నిచ్చినాడు. అనగా తన సామ్రాజ్యమునంతను ఋత్విక్కులచేత బెట్టినాడు. నాలుగు దిక్కులను నలుగురకు సమర్పించినాడు. చాలమంది ఋత్విక్కులున్నను ప్రధానులగు నలుగురకును సమర్పించినాడు. ఈ దిక్కులకు మీరే ప్రభువులని ధారాదత్తము గావించినాడు. ప్రస్తుతమున రాజునకేమి మిగిలినది? మరల అతనికి రాజ్య మెక్కడిది? అనునవి ప్రశ్నలు.

నాటి ఆ బ్రాహ్మణులు భౌతిక ధనమును ఆశించిన ఋత్విక్కులుగారు. కమండలములు వారి హస్తములకు భూషణములు, భూమండలములు కావు. ధర్మాసనములు వారికి సుఖాసనములు,

ధర్మ పరిపాలకుడగు రాజునకు సహాయకు లయ్యెనాడు బ్రాహ్మణు లుండిరి గానిరాజ్యాధికారముల వారు అశించలేదు. మరి వచ్చిన లేక ఇచ్చిన రాజ్యమును వారేమి చేసిరి ?

“న భూమ్యా కార్యమస్మాకం న శక్తాస్మ పాలనే
రతాః స్వాధ్యాయకరణే వయం నిత్యం హి భూమిప
నిష్క్రియం కించిదేవేహ ప్రయచ్ఛతు భవానితి

బ్రాహ్మణులకు రాజ్యము లెందుకు? మేమీ రాజ్యమును పాలింప సమర్థులము కాము గనుక వేదాధ్యయన తత్పరులమగు మాకు ఆ భూమికి వచ్చు

మూల్యము నిమ్మని అడిగినారు. కాదేని మణిరత్న సువర్ణములలో దేని నైన యిమ్మని సమాధానమిచ్చి భూమిని వదలుకొనినారు. దశరథుడు వారి కోర్కెను నెరవేర్చగా ఆశ్వమేధము సమాప్తమైనది. ఒక్క మాట. ఈ ఆశ్వమేధ క్రతు విధానమును మీకు సంగ్రహముగ చెప్పినాను. దీనివలన కలిగిన ఫలమేమి? దశరథునకు పుత్రప్రాప్తి ప్రతిబంధకము తొలగినది. తరువాతది పుత్రకామేష్టి యాగము.

పుత్ర కామేష్టి

పుత్రకామేష్టి యాగము ఋష్యశృంగుని ప్రత్యేక కార్యక్రమము. ఆతడా విధానమునందు సిద్ధహస్తుడు. ఆ పుత్రకామేష్టి అధర్వణ వేదములోనిది “అధర్వ శిరసి ప్రోక్తం” అని వున్నది. దశరథుడు ఋష్యశృంగుని ప్రార్థించినాడు. ఆ మహర్షి వచ్చినది అందుకేగదా?

దశరథునకు పుత్ర ప్రాప్తికాలము సమీపించినది. ఋష్యశృంగునిచే వేది కాంతర్భాగమున అగ్నిమండలము వెలుగొందినది. పుత్రకామేష్టి యాగమునందలి మంత్రరాజములు మహర్షి ముఖముగ వెలువడి ఆ యాగమునకు ఆధిష్ఠాన దేవతల నందరును వారి వారి స్థానముల నుండి కదలించినవి. అదియే శబ్ద శక్తి.

ఏ శబ్దమైనను ఉచ్చరించువాని అర్హత ననుసరించియే అది రూపొందదగు శక్తి కలదగును. అనధికారు ఉచ్చరించు శబ్దము ఫలవంతము కానేరదు. అధికారి యగు వాడు నిన్ను శిక్షించితిన్న పదము నుచ్చరించగా ఆ పదము శిక్ష స్వరూప మును సృష్టించును. అనధికారి నిన్ను శిక్షించితిని ఎనిరి వానిని అనుచో అది ఫలవంతము కాదు.

కథకు వత్తము

అది దశరథేశ్వరుని పుత్రకామేష్టి యాగమంటపము. వైకుంఠమునుండి శ్రీ మహావిష్ణు వేతెంచినారు. సత్యలోకము నుంచి చతుర్ముఖ బ్రహ్మయు, ఇంద్ర లోకము నుండి దేవతలతో కూడి ఇంద్రుడును వచ్చుట జరిగినది. వీరి కూడిక ఇది రెండవసారి. లోక కంటకుడగు రావణుని సంహరించుట ఎట్లు? అను సమస్య పరిష్కారమునకే నేటి సమాగమము కూడ. ఇంతకు పూర్వమొకప్పుడు శ్రీమహా

విష్ణువును ఆశ్రయించుటయు ఆతడు రావణుని వధింతునని దేవతల కభయ మిచ్చుటయు జరిగినది అయ్యును ఇది మహా విష్ణువు దశరథునకు పుత్రుడై పుట్టు సమయము కావున మరల అతని శరణు పొంద దేవత లందరు సబ్రహ్మతో కలసి వచ్చినారు. శంఖచక్రగదాపాణి యగు నారాయణునకు బ్రహ్మ ముఖముగ రావణుని బాధల చెప్పి మొరబెట్టుకొనినారు. ఆతని సధించుటకు మనుష్య శరీరధారివి కమ్మని వారే ఉపాయము చెప్పినారు. చెప్పుట కాదు. కోరినారు, నిజమునకు భగవంతునకు జన్మలేదు. మాతా పితరులును లేరు. అతడు శరీరధారియగుట నామమాత్రమే. అదియు జీవుల కోరిక ననుసరించియే. తన్నాశ్రయించిన వారి శరణాగతి ఫలమే భగవానుని అవతారము.

శ్రీ మహావిష్ణువు రావణుని సంహరింపదగునది మానవ శరీర మొక్కటే గావున తాను దశరథునకు పుత్రుడనై పుట్టుతుననియు, నాతోగూడ మీరందరును వానర శరీరధారులై భూమిపై అవతరింపుడనియు దేవతల కాజ్ఞ యిచ్చి శ్రీ మహా విష్ణువు అంతర్ధాన మయ్యెను. బ్రహ్మయు దేవతలును అంతర్ధానమైరి. అంతటితో నాటి రహస్య సమాలోచన సభ ముగిసినది దేవతలకు. ఆ విష్ణు తేజము అంతర్ధానమై ఎక్కడ కేగిందీ? దశరథుని పుత్రుడ నగుదునని స్మరించినది ఆ విష్ణు తేజము.

మనమిక దశరథుని కొరకై ఋష్యశృంగుడు గావించు పుత్రకామేష్టి హోమగుండమును దర్శింతుము.

దశరథేశ్వరుడు పుత్రార్థియై ఋష్యశృంగ మహర్షి వారు గావించు హోమా నలముపై దృష్టుల బంపి ఏకాగ్రచిత్తమున కూర్చొనినారు. యజ్ఞ వేదిక యందలి అగ్నిమండలము ఋష్యశృంగు డందించు ఆహూతులను తన నాలుకల సాచి అందుకొనుచున్నది. ఆ యజ్ఞ భూమి నుండి శ్రీ మహావిష్ణువు అంతర్ధానమగుట తడవుగా విష్ణుతేజము మహర్షి వారుచ్చరించు మంత్ర వర్ణముల రూపమునొంది ఆ అగ్ని మండలమున ప్రవేశించినది.

మన చూపుల నొక్కమారు ఆ అగ్ని మండలము వైపుకు త్రిప్పుదము. దశరథు డక్కడనే యుండెను గదా! ఆ దశరథుని చూపులతో మన చూపులను కూడ కలుపుదము. ఆ అగ్ని మండలము నుండి ఒక మహాపురుషుడ విర్భవించి

దశరథునకు సాక్షాత్కరించినాడు అతడు ప్రాజాపత్య పురుషుడు అనగా యజ్ఞ పురుషుడు. అదియే అంతర్ధాన మొందిన విష్ణు తేజము, రూపము మారినది.

ప్రాజాపత్య పురుషుని ఆయప్రాకృత దేహము కృష్ణవర్ణమునే భాసించినను అతని ముఖ మండలము మాత్రము రక్త వర్ణమున భాసించినది. అతడు ధరించిన వస్త్రమును రక్త వర్ణముననే వెలుగొందుచున్నది. అతడు దుందుభిద్వానమును గావించుచు వెడలి వచ్చినాడు, అతని గమన వేగ మప్పుడెట్లుండెను? అతి దర్పాన్వితమగు శార్దూలము ననుకరించుచుండెను. అతని దేహ కాంతులు చూడరానివై యుండెను. ఆ యప్రాకృత దేహమునుండి వెలువడి వచ్చు కాంతి పుంజమును సూర్యాగ్ని మండలము వలెనున్న వనుటకు సందేహ మేమున్నది? ఆ మండలములు రెండును ఒక్క చోటనే సాక్షాత్కరించినట్లున్నది అతని దేహకాంతి. అతని కంఠసీమ కలంకారములై అతని విశాల వక్షస్థలమున వెలుగొందు దివ్యమణి విభూషణావళులు ఆద్యుతములై కన్పట్టగా నిక్కపొడిచియున్న ఆ మహాసీయుని శరీరమునందలి వెంట్రుకలు సింహ కేసరముల ననుకరించి దట్టములై శిరోజములతో కలసి చూపరుల కాశ్చర్యము గొలుపుచున్నవి. ఆ విగ్రహమును దర్శించగనే ఇది యొక పర్వతరాజమనిపించి భయము కలుగవచ్చును కూడ అట్లా తడొక్క మహా పురుషుడై సాక్షాత్కరించుట కాదు, ఆ యజ్ఞ పురుషుని చేతులందొక విచిత్రమగు పెద్ద పాయసపాత్ర కూడ యున్నట్. అది జాంబూనద సౌవర్ణ వినిర్మితము. కాని ఆ పాత్రపై ఒక మూత కూడ పెట్టబడి యున్నది. అది రజితముచేత నిర్మితమైనది. ఆపాత్రచోపల నున్నది దేవనిర్మితమగు పరమాన్నము.

ఆ పరమాన్నము నా మహాపురుషుడు దశరథున కందించుటకై ఏతెంచి నాడు. కావున దశరథుని సంబోధించి, తానెవ్వరో తెలుపుకొనినాడు.

ప్రాజాపత్యంనరం విద్ధి మా మిహాభ్యాగతం నృప.

రాజా! నన్ను ప్రాజాపత్యపురుషునిగా నెరుగుమనినాడు. దశరథుని సంతోషమునకు సీమ ఎక్కడిది? తలవంచి దోసిలియొగ్గి ఆ పురుషుని ఆజ్ఞను కోరినాడు. ఆ పురుషుడు చెప్పినదిది.

ఇదం తు నృపశార్దూల పాయసం దేవనిర్మితం
ప్రజాకరం గృహాణ త్వం ధన్యమారోగ్య వర్ధనం
భార్యాణామనురూపాణాం మశ్నీతేతి ప్రయుచ్చ వై
తాసు త్వం ప్రాప్స్యతసే పుత్రాన్ యదర్థం యజసే నృప.

మహారాజా! ఇదిగో ఇది దేవ వినిర్మిత పరమాన్నము ఇది పుత్రప్రదము. దీనిని పరిగ్రహించి నీ భార్యలకు భక్షింపుమని ఇమ్ము. నీ పట్టమహిషిలయందు నీవు తప్పక పుత్రుల బడయుదవని చెప్పి. ఆ పురుషు డంతర్ధానమునొందెను. మహారాజు ఆ దివ్యపురుషునకు ప్రదక్షిణ మాచరించి, ఆ పరమపురుషు డందించిన ఆ పాయసపాత్రను చేతనందుకొని దరిద్రున కిచ్చిన పెన్నిధిచందమున సంత సించి, ఆ హిరణ్మయ పాత్రను చేత నిడుకొని అంతిపురమునకు పయనమయ్యెను. యజ్ఞపురుషు డంతర్ధానమయ్యెను.

అది దశరథుని అంతఃపురము. కౌసల్యా సుమిత్ర కై కేయిలు మువ్వురును అచ్చటనే యుండిరి సంతోషస్వాంతుడైన దశరథు డాయంతఃపురమున కేగగా ఆ సువిశాలభవనమున కొక నూతనత్వము వచ్చినదీనాడు. అది శరత్కాల చంద్ర చంద్రికలతో వెలుగొందు సువిశాలాకాశము వలె వెలుతురై యుండగా అందున్న మువ్వురు భార్యలకును అతడు దేవపాయసము నందించినాడు, ఆ విధాన మిది.

పాయస విభాగము

కౌసల్యాయై నరపతిః పాయసార్థం దదౌ తదా
అర్థాదర్థం తదౌ చాపి సుమిత్రాయై నరాధీపః
కై కేయ్యేచావ శిష్టార్థం దదౌ పుత్రార్థ కారణాత్
ఏవం తా సాం దదౌరాజా భార్యాణాం పాయసం పృథక్.

మొట్టమొదట ఆ పాయస పాత్రలోని సగభాగమును కౌసల్య చేతనుంచి నాడు. మిగిలిన సగములోని సగభాగమును సుమిత్రకు పంచినాడు. ఆ మిగిలిన సగభాగమును చేత నిడుకొని కై కేయి వద్ద కేగినాడు. నిజమున కా సగమును కై కేయి చేతికిందించవలెను. కాని అట్లందించలేదు. ఆమెకు తన చేతిలో నున్న దానిలో సగభాగమునే ఇచ్చెను. ఆ మిగిలిన దెవ్వరి కివ్వదలచినాడు? ఆ కై కేయి కిచ్చిన తరువాత ఏదియో ఆలోచించెనట. “అనుచింత్య” అని వాడినారు వాల్మీకి. మరల ఆ సగభాగమును సుమిత్ర వద్దకు తెచ్చి సుమిత్ర కిచ్చెను. రెండు పర్యాయములుగా సుమిత్రకు పాయసము నందించినాడు. ఈ సందర్భమున కొన్ని చోట్ల దశరథుడు ముగ్గురు భార్యలకు స్వయముగా పంచలేదనియు, కౌసల్య,

కై కేయిలకు ఇద్దరికే అంపివ్వగా వారిద్దరును చేరి సుమిత్రకు వారి భాగములనుండి పంచిరనియు ఉన్నది. కాని వాల్మీకము ననుసరించి పాయన వీభాగ మింతియే. ముందుకు పోదము.

యజ్ఞము సమాప్తమైనది. ఋత్విక్కులు మొదలగు వారందరూ తమ తమ స్థానముల కేగినారు. మన కథాభాగమున దశరథుని అంతఃపురమునకు వత్తము.

భగవంతుని ఆవిర్భావము

భగవానుని దివ్యతేజము నాలుగు భాగములైనది. భగవంతుని తేజము నాలుగు భాగము లగుట ఏమిటి? భగవంతుని తేజము నాలుగుముక్కలగునా! దాని అర్థమదికాదు. అతడు నేనిట్లగుదునని సంకల్పించును. అతని సంకల్పమాత్రమే ఈ సృష్టియంతయు. “ఇచ్ఛామాత్రం ప్రభోసృష్టిః” అతడు నేనీ రూపముల నొందుదునని భావించును. అంతియే. నిజమున కాతనికి జన్మకర్మయి లేకున్నను భక్తులకొరకే అతని అవతారములు.

భగవానుని అఖండతేజము కొనల్యా సుమిత్ర కై కేయిల హృదయ క్షేత్రముల పుత్రులగుటకు ప్రకాశింప మొదలై సంవత్సరకాలమైనది.

వసంతమున యజ్ఞము ప్రారంభముగదా? మరల వసంతము వచ్చినది. భగవానులు ఈ అఖండ భారతక్షేత్రమున తన చరణ కమలముల నుంచదగు కాల మాసన్నమైనది

అది చైత్రమాసము. శుక్ల పక్షము. నాడు నవమి తిథి. పునర్వసు నక్షత్రము. గ్రహరాజగు సూర్యుడు మేషరాశియం దుచ్చస్థుడైయుండెను. చంద్రుడు తనకు స్వక్షేత్రమగు కర్కాటకమునందే యుండెను. బృహస్పతియు ఉచ్చస్థుడై ఆ చంద్రునితో కూడి యుండెను. శుక్రుడు మీనరాశి నధిష్టించెను. అది అతనికి ఉచ్చరాశి. శనియు ఉచ్చస్థుడై తులయందుండెను. అంగారకుడు మకరము నందుండెను. అది అతనికి ఉచ్చరాశి. ఈ విధముగ అయిదుగ్రహము లుచ్చయందుండెను.

అది మధ్యాహ్నకాలము. వసంతము కాలపురుషునకు ముఖమండలము పండ్రెండుగంటల కాలము విజయముహూర్తము. ఒకప్పుడు భగవానులు అదితి గర్భమునుండి వెలువడినది ఈ పండ్రెండుగంటలకాలముననే. కావుననే నాటి నుండియు ఆ సమయమునకు విజయముహూర్తమని పేరు వచ్చినది. ఈ ముహూర్తముననే నేడును భగవత్తేజము కౌసల్యా గర్భము నుండి వెలువడ సంకల్పించినది.

కౌసల్యా మహారాణి నేడు ఈ శుభసమయమున సర్వలక్షణసంపన్నమగు భగవత్తేజమును ప్రసవించి మాతృమూర్తియైనది. విజయున కీతడు శ్రీమహా విష్ణువే శంఖచక్రముల చేత ధరించిలేడు అంతియే.

ప్రోద్యమానే జగన్నాథం సర్వలోకనమస్కృతం.

కౌసల్యా జనయద్రామం సర్వలక్షణా న్ద్యుతాం.

కాని ఆమె అట్లు రాముని కని ఎట్లు భావించినది? వాల్మీకమహర్షి ఆమె నిట్లు వర్ణించినారు.

కౌసల్యా శుశువే తేన పుత్రేణామిత తేజసా

యథావరేణ దేవానామదితిర్వజ్ఞపాణేనా.

ఆమె దేవేంద్రుని తల్లియగు అదితి వలె ప్రకాశించినదట ఇక్కడ కౌసల్యకును అదితికి ఉపమించి రాముని వజ్రపాణియని వాడినారు మహర్షి. కారణా లేమిటి? నాటి అదితియే నేటి కౌసల్య రాక్షస సంహారమునకై అవతరించిన రాముడు వజ్రపాణి దేవేంద్రు డెట్లు వృతాసురుడు మొదలగు రాక్షసుల సంహరించెనో రాముడట్లే రావణ సంహారము గావించి పరిపాలకుడు కాగలడని సూచించినారు. దశరథుడు కశ్యప ప్రజాపతియేనని తెలిపినారు. నేడు కౌసల్య వీరమాతయైనది. అంతేగాక “అమిత తేజసాపుత్రేణ” అని వర్ణించి ఈ తేజము ఇంద్రాదులకు తేజము నొసంగు తేజమనియు అట్టి మహాతేజము దేశ కాలపరిమితములకు తన ఇచ్చచే పరిమితమై పుత్రత్వము సంగీకరించెననియు తెలిసినారు. మరి వజ్రాయుధమును చేతబట్టుకొని ఉదయించెనా? కాదు. కథా భాగమున వజ్ర రేఖా విలసితమగు సుందర సుకుమార హస్తముతో ఉదయించెనని భావము. అంతేకాదు, అమిత తేజసా అనుటచేత సూర్యవంశము నందుద్భవించిన ఈతడు

సూర్యునకు సూర్యుడు సుమా! అని మనలను మేల్కొల్పినారు మహర్షి. తరువాత కథా భాగమున కేగుదము.

పునర్వసు తరువాతది పుష్యమీ నక్షత్రము. రాము డవతరించిన రెండవ రోజు తెల్లవారుజాము. నాడు సూర్యోదయమునకు ముందుగ ఉదయించు రాశి మీనరాశి ఆ రాశియందే కై కేయి భరతుని ప్రసవించినది. ఈతని నక్షత్రము మాత్రము పుష్యమి నక్షత్రము కావున చంద్రుడు కర్కటకమునందే యుండెను. భరతుడు రాముని తరువాతి వాడే అయ్యును గ్రహము రేవియును మారలేదు. లగ్నము మారినది. కర్కటకలగ్నము రామునిదికాగా మీనలగ్నము భరతునిదై నది. ఈతడీ గురు రాశియందు జననమంది వినిర్మలచిత్తు డయ్యెను. “మీనలగ్నే ప్రసన్నధీః” అనినారు వాత్మికి.

రాముని యవతారమునకు కారణభూతమైన పాయసములోని నాల్గవ భాగమున ఈతడవతరించినాడు. అనగా రామునిలోని నాల్గవ భాగము లేక సాక్షిన్నా రాయణునిలోని ఎనిమిదవ భాగమున జన్మించినాడు.

“సాక్షిద్విష్ణోశ్చతుర్భాగః” అని యన్నది.

సాక్షిద్విష్ణోః— వై కుంతవాసినః చతుర్థాంశః చతురస్య అంశః అష్టమభాగ ఇత్యర్థః” తనిశ్లోక్తి

చతుర్భాగః చతుర్నామోభాగః చతుర్భాగః పాయసార్థస్య చతుర్థాంశ న్యూనోభాగః” తిలక వ్యాఖ్య

ఇక్కడ సాక్షిత్ అను పదమునకు రాముని వెంటనే అనుఅర్థము సూచించబడు చున్నదనియు లేక విష్ణువులోని గుణ సౌందర్యములు సూచించబడుచున్నవనియు వ్యాఖ్యాతలు సూచించినారు.

ముందుకు పోదము. ఎక్కడికి పోదము? సుమిత్రా మహారాణీ మందిరమున కేగుదము. ఆమె ఇద్దరు బిడ్డల నొక్కమారుగ ప్రసవించినది. ఆ బిడ్డలే లక్ష్మణ శత్రుఘ్నులు. వారు పుట్టిన నక్షత్రము ఆశ్లేషా నక్షత్రము. తిథి మాత్రము దశమి తిథియే. కై కేయి భరతుని సూర్యోదయమునకు ముందు ప్రసవించగా సుమిత్ర మధ్యాహ్న కాలమున కర్కటక లగ్నమునందే ఈ ముద్దుబిడ్డల నిద్దర ప్రసవించినది. భరతునకును లక్ష్మణ శత్రుఘ్నులకును గ్రహ సంపదయందే మాత్రమును మార్పులేదు.

ఈ లక్ష్మణ శత్రుఘ్నులు పాయసములోని భాగముల ననుసరించుట యందొక ప్రత్యేకత యున్నది. వీరి పుట్టుకలు పాయస విభాగముల మాత్రమే అనుసరింపక ప్రాశనల కూడ అనుసరించి కల్గినవి.

రూపాయలోని సగ భాగము కౌసల్య కందినది. నాల్గవ భాగము సుమిత్ర కందినది. కాని సుమిత్ర వెంటనే భుజించలేదు. కై కేయికి భాగము పంచుట పూర్తియగు వరకును ఆమె అట్లే యూరకుండెను కై కేయికి బేడ వంతు వచ్చినది. ఆమె భుజించినది. దశరథుని చేతిలోని పాయసము అంతతో పూర్తికాలేదు. ఇంకను మిగిల్చినాడు. కారణమేమి? కైక కంటే సుమిత్ర పెద్దది. ధర్మమును ఆలోచించి మిగిలిన భాగమును మరల సుమిత్రకు ఇచ్చెను "అనుచింత్య సుమిత్రాయై పునరేవమహీపతిః" అప్పుడు సుమిత్ర భుజించినది. కావున లక్ష్మణుడు నాల్గవ అంశము కాగా శత్రుఘ్నుడు ఎనిమిదవ అంశమున జన్మించుట జరిగినది. భాగముల రెండింటిని ఒక్క మారుగ భక్షించుటచే కవలలుగ జన్మించినారు.

కాని ఒక్క మాట.

కై సల్యా కై కేయాలకే దశరథుని పాయస మందగా వారిద్దరును సుమిత్రకు ఇచ్చుట జరిగినదని ఇతర గ్రంథముల యందున్నను వాల్మీకమునందు మాత్రము అట్లు లేదు. కథకు వత్తము.

ఈ భూ ఖండమున భగవానుడవతరించినాడు. కాని ఈ యవతారము కేవలమగు భూ ఖండమునకు మాత్రమే సంబంధించినది కాదు. దేవ లోకమున కూడ ఇది యుత్సవ దినమనక తప్పదు. రావణుడు భూలోకమునకే కంటకుడు కాదు. దేవ లోకమునకు కూడ కంటకుడే. గావున రాము డవతరించగనే దేవ దుందుభులు మ్రోగినవి. ఆకసము నుండి పుష్ప వర్షము కురిసినది. అచ్చరమిన్నలు నాట్య మాడినారు. యక్షకిన్నర కింపురుషగణంబుయొక్క గానములు చెలరేగినవి.

“జగుః కలం చ గంధర్వా ననృతుశ్చాస్సరోగణాః

దేవ దుందభయోనేదుః పుష్పవృష్టిశ్చ ఖాచ్యతా”

ఇక అయోధ్యను దర్శింతము.

ఆనాడు ఇంటింట నొక ప్రత్యేకమగు మహోత్సవము విలసిల్లగా రాజ మార్గము లన్నియు క్రిక్కిరిసినవి. నటవర్తక సంఘములతో సూత వంధిమాగధ

గణముల కోలాహల ధ్వనులు ఆ నగరమున పెల్లుమీరగా పుత్రోదయ మహోత్సవము దశరథేశ్వరుని అంతఃకరణమున ఆనందసంద్రమై ఉప్పొంగగా సూతమాగధ వంది బృందమున కాతడిచ్చు ధనమునుగాని బ్రాహ్మణ బృందమున కాతడందించు గోదానముల గాని ఎవ్వరు లెక్కింపగలరు ? వాల్మీకి మహర్షియే వేనకు వేలుగా ఇచ్చెననినారు.

“ధనాని సహస్రశః” అని వాడినారు. తరువాత కథ ఏమి?

వాల్మీకి మహర్షి భాగవతమున కృష్ణావతారమునందు బాల్య క్రీడల వర్ణించినట్లు రామావతారమునందు బాల్య క్రీడావర్ణనను గావించలేదు.

“అతీత్వైకాదశాహం తునామ కర్మ తథా కరోత్”

పదకొండవ రోజు గడవగా దశరథుడు నామకరణ కర్మను గావించెనని నారు. నిజమున కిది పదమూడవ రోజు. ఎందువల్ల ననగా క్షత్రియులకు జాతా శౌచము పండ్రెండు రోజులు కావున పండ్రెండు రోజులు దాటెననియే ఈ శ్లోకమున కర్థము.

ఇంతవరకు జనన లీలా వైభవము ముగిసినది. జరుపవలసినది నామ కరణము.

అఖండ బ్రహ్మచైతన్యము నామ రూపాత్మికముకాదు. కాకపోదు. ఉపాసకుల కొధారమదియే. కావుననే కొసల్య ఒడిపోనికి శ్యామసుందర నిగ్రహమై శిశురూపమున సాక్షరించినది ఆ బ్రహ్మచైతన్యము.

వశిష్ట మునీంద్రులు ఆ యప్రాకృత శిశువునకు నామకరణము గావించినారు రాముడని.

ఇది యొక మధురమగు నామము. ఉపనిషత్సర్వతి పలికిన నామము.

రమంతే యోగిన్మోనంతే నిత్యానందే చిదాత్మని

ఇతి రామపదేనాసౌ పరంబ్రహ్మఖదీయతే.

ఆనందఘనము, సద్రూపచిద్రూపమున వెలుగొందు ఆత్మయందే యోగులు రమించగా ఆ అఖండాత్మయే రామపదమున వ్యవహరించినదని, ఆ నామమునే వశిష్ట మునీంద్రులు పలికినారు. నిజమున కిది రెండక్షరముల పేరు. నోరూరెడు పేరు. భక్తశేఖరునికిది అమృతప్రాశనవలె నుండు నామము. ఈనామేమే శివుడు పార్వతికి

యుపదేశించిన నామము కాశీక్షేత్రమున తను త్యాగముచేయు పుణ్యజీవుల దక్షిణ కర్ణమున (కుడిచెవి) ఈ తారకనామమునే విశ్వేరుడుపదేశించునట. నామమునకును నామికిని అభేదము. రామనామము ఆత్మరామునికి వాచకము. అంతేకాదు రెండు పర్ణములతో గూడిన ఈ నామము నెవ్వరైన జపించుచో మొదటిపర్ణము అగ్ని బీజమగుటచే ఆ బీజము నుచ్చరించువారి అంతఃకరణమున వ్యాపించియున్న పాపపుంజమునంతను, దూదిగుట్టను దగ్ధము గావించు నిష్పరవ్యవలె దగ్ధము గావించును. తరువాత పర్ణము మవర్ణము అది చంద్రబీజము. అమృతకిరణుని అమృతకిరణప్రసారము పండువెన్నెలనీని తాపనివారణ గావించునట్లు ఆ మకారము ఉచ్చరించిన వారికి తాపత్రయ నివారకము కాగలదు. నిజమునకీ రాముడను వాడెవ్వ డైనను నేడీతడు దాశరథి. కౌసల్యానందవర్ధనుడు.

ఈ ఘట్టమున మీకు సప్తమహర్షులతో ఒక మహర్షి బోధించిన మనః ప్రబోధ గీతమును వినిపించెదను.

కర్ణా! కర్ణయ వై దేహీ వర వర్ణనీయ గుణ చరితం
నయనా లోకయ నశిననయ ముఖ సుందరేందు బింబం
మస్తక! సంస్తుత మహిమానం నమ కస్తూరీ నికరాకారం
హరిమర్చయ హస్తయుగ అవనీ పాలన మినకులరత్నం
భో! చేతః శ్రీరామంభజశరణం శ్రీరఘరామం భజశరణం.

ఓ! శ్రోత్రమా! నిత్యసత్యమై వెలుగొందు అ సీతాపతి వర్ణనీయ గుణ సంపదను వినము. ఓ నేత్రమా! వికసిత పుండరీకములవలె ఆకర్ణాంత నేత్ర యుగళమున భాసిల్లుచు చంద్రమండలము వలె ఆహ్లాదమునుగూర్చు శ్రీరామ చంద్రుని ముఖమండలమును దర్శించుము. శిరమా! మహామహిమాన్వితుడై అందరిచేతను స్తుతించబడుచు కస్తూరికా వర్ణ విలసితు రామచంద్రునికి వందన మాచరింపుము హస్తయుగళమా! ఇనకుల రత్నమగు ఆ రామభూషాయిని అర్చింపుము. మనసా శ్రీరాముని సేవింపుము. ఆతనిని శరణుపొందుము. పొందుము. పొందుము. ఆ రఘురాముని శరణు పొందుము.

వింటిరా! ఈ గీతమును!

త్యాగయ్య కన్నులారగంచి, మనసార ప్రేమించి, నోరూరపలికి, ముక్త

కంతమున గానము గావించి తాను కృతార్థుడై అందర తరింపజేసిగ దీ దాశరథి చరితముననే. ఈ కౌశల్యా నందనుని గుణవర్ణముననే. ఈ ఆత్మరాముని సేవించియే. ముందుకు పోదము,

వశిష్ఠమునీండు లానవనీరదశ్యామునికి నామకరణమును గావించి, కై కేయ్యానందవర్ధనునకు భరతుడని పేరిడినారు, అది వారివంశము నందొకరి పేరు గానవచ్చును. లేక రాబోవు కథ ననుసరించి రాజ్యభార మీతనిపై కొంత కాల ముండునని గు రైరిగి పెట్టవచ్చును. తరువాతి వారు సుమిత్రా నందవర్ధనులు. అందొకడు భగవద్భక్తుడు, రాముని వదలి యుండడు. వేరొకడు భాగవత సేవ కుడు. భరతుని వదలి యుండడు. వారిద్దరును లక్ష్మణ శతృఘ్నులు. ఆ శత్రు ఘ్నుని నామము సార్ధకముగనే ముని పలికినారు. “శత్రుఘ్నానిత్య శత్రుఘ్నః” ఈతడు నిత్యశత్రువులగు అరిష్టద్వర్గములను జయించిన వాడని. ఈ విధముగ.

బ్రహ్మర్షివర్యులగు వశిష్ఠులు ఆ నలుగురు పుత్రులకును నాలుగు పేర్ల నిడినారు.

జ్యేష్ఠం రామం మహాత్మానం భరతం కై కేయీ సుతం

సౌమిత్రిం లక్ష్మణమితి శతృఘ్నమవరం తథా.

తరువాత బ్రాహ్మణ భోజనమునేగాక పౌర జానపదుల భోజనాదులచే తృప్తి గావించగా ఆ నామకరణ మహోత్సవము ముగిసినది. తరువాత చరిత్ర ఏమి?

తేషాం జన్మక్రియాదీని సర్వ కర్మాణ్య కారయత్.

ఇక్కడ మీకొక్క విశేషము చెప్పవలసియున్నది. ఆ పుత్రులకు జాత కర్మ మొదలు అన్నికర్మల నాచరించెనని వాడినారు మహర్షి. అనగానేమి? అన్న ప్రాశన చాలోపనయనాది సంస్కారములని అర్థము. “జన్మక్రియాదీని సర్వ కర్మాణి”

భరతఖండమునందు పుట్టిన ప్రతిఒక్క మానవునకును శరీర సంబంధమగు సంస్కారములున్నవి. అందు స్త్రీ పురుషభేదములేదు. నాలుగు వర్ణములకును ఉన్నవి. సంస్కారమన మాలిన్యమును పోగొట్టుట. ఏ వస్తువైనను పరిశుద్ధము కావలెనన్న సంస్కార మవసరము. మణికి సంస్కారము సానబెట్టుట. సాన

బెట్టని మణి ప్రకాశింపనేరదు. అనగా దానికున్న సహజప్రకాశము కప్పబడి యుండగా దాని సహజ ప్రకాశమును ఆవరించి యున్నదానిని తొలగించుటకే సంస్కార మనిపేరు. తరుగుల్మలతాదులును సంస్కారములేక అభివృద్ధి నొందవు. సున్నము గొట్టక ఇల్లు శోభించదు. వృక్షదోహదమును గావింపక తరులతాదులు పుష్పించి ఫలించవు. పంట చక్కగ పండవలెనన్న పొలమును దున్ని నాటవలెను

ఈ చరాచరసృష్టి ఖండమునం దేపదార్థమునకైన సంస్కారము అవసరము. అట్లే అనేక జన్మార్జితములగు మలిన వాసనలచే మలినుడై జన్మించిన మానవ శరీరధారియగు జీవుడు శరీర సంస్కారములేక తన నిజస్వరూపమును గుర్తించుటెట్లు? లేక ఈ సంస్కార దుఃఖమునుండి తరించుటెట్లు? కావున భారతీయులు మోక్షపురుషార్థమును ప్రధానము గావించుకొన్న వారగుటచే మాతృగర్భమున ప్రవేశించుట మొదలు మరల ఈ శరీరమును వదలు వరకును కొన్ని శాస్త్రీయ సంస్కారముల గావించుదురు. ఆ సంస్కారములు కేవల శారీరకములుగావు. మనోమయములు. అనగా చిత్త సంస్కారమును కల్పించునవి. సంస్కరియతే - జ్ఞానయోగ్యతా మాపద్యతే పురుషస్య చిత్తమనే నేతి సంస్కారఃజీవుని చిత్తమునకు ఆత్మజ్ఞానయోగ్యతను సంపాదించునుగాన దీనికి సంస్కార మనిపేరు. ఈ సంస్కారములు ముఖ్యముగ పదహారు.

గర్భాధాన సీమంత పుంసవన జాతకర్మ నామకరణ అన్నప్రాశన చౌల ఉపనయన, ఆగ్నేయవ్రత ప్రాజాపత్యవ్రత సౌమ్యవ్రత వైశ్వదేవవ్రత గోదాన వ్రత, స్నాతక వివాహ, పితృమేధములు.

ఈ సంస్కారములయందు ఎనిమిది సంస్కారములు వీజదోషనివారణకును గర్భశుద్ధికొరకును ఏర్పరుపబడినవి. ఈ విషయమునే మనువు చెప్పినాడు.

గర్భైర్హోమైర్జాతకర్మ చౌల మౌంజీ నిబంధనైః,
బై జకం గార్భికంచై నో ద్విజానా మపమృజ్యతే.

రాముడు అవతారమే అయినను అతడు క్షత్రియ జాతికి సంబంధించిన రరీరమును ధరించినాడు గావున ఈ సంస్కారము అన్నియు ఆ నలుగురు పుత్రులకును జరిగినట్లు వాల్మీకి వర్ణించినారు.

కాక ఉపనయన సంస్కారము వేదపఠనాధికారము నొసంగును. రాముడు వేదవిద్యావిశారదుడు. అనాటి విద్యావిధానము వేదపురాణ ఇతిహాస పఠనములు, ధనుర్వేదము ఉపవేదము. ఇది క్షత్రియునకు ప్రధానమగు వేదము.

వాల్మీకి మహర్షి జాత కర్మాది ఉపనయనాంత కర్మకాండను చెప్పి, వారి విద్యాభ్యాసమును వర్ణించినారు. వారి విద్యాభ్యాస కాలాదులను, ప్రదేశములను వర్ణించలేదు. ఆ నలుగురి పుత్రులలో రాముని ప్రత్యేకతను చెప్పి, ఆ పిల్ల లండరును వేద విద్యా విశారదులై జ్ఞాన సంపన్నులై నారని వర్ణించినారు. వారవఠా పురుషులగుటచే వారి విద్యాభ్యాస కాల పరిమితిని చెప్పలేదు. క్షత్రియునకు పదకొండవ ఏట ఉపనయన సంస్కారమును శాస్త్రము విధించినది. అక్కడ నుండి వారు ఒక్క సంవత్సర కాలముననే సమస్త వేద వేదాంగ పారగులై నారని తెలిపినారు. విశ్వామిత్రుడు వచ్చునప్పటికి రామునకు పండ్రెండవ సంవత్సరము. ఈ లోపల వారి విద్యా పారంగతత్వము వర్ణింపబడినది.

“సర్వే వేదవిదగ్భూరాః సర్వే లోక హితే రతాః

సర్వే జ్ఞానోపసంపన్నా సర్వే సముదితా గురైః

అందరును అనగా ఆ నలుగురు పుత్రులును వేదవిదులేనట. శూరులేనట. అందరును లోక హితమునకే వారి జీవితమని తలచిన శిఖామణులట. సమస్త విజ్ఞానములు వారికి కలవట. ఈ శాస్త్ర మాశాస్త్రమని గాక సమస్త శాస్త్రముల పారంగతత్వము నొందినట. కాని వారి యుద్ధాంత ప్రత్యేకత కలదట. (గుణ సముదాయము) సర్వ సద్గుణ సముదాయమువారి సొమ్మట. అత్మ గుణముయలేని విద్యావంతుల విద్య వ్యర్థము. రాక్షసులు విద్యావంతులు కాకపోలేదు “మణినాభూషిత స్సర్పః కిమసౌనభయంకర” మణిచేత అలంకృతమగు సర్పము భయంకరము కలదైనది. దాని మణికాంతి ఎవరికిని ఉపయోగము లేదు. లోక కంటకమగు ఐశ్వర్యము కలదైనది. నేటి దౌర్భాగ్యము విద్యయన భౌతికశాస్త్ర పరిశీలనమేనని తలచుట. పారిమార్థిక జ్ఞానము సదాచారాను వర్తనము విద్యా ఫలమునిగురైరుగక పోవుట.

ఒక్క ప్రశ్న.

“సర్వే వేద విదగ్భూరాః” అని వారి విద్యార్హతను ఒక్క పదముతో చెప్పినారు మహర్షి. ప్రత్యేకములగు విద్యా శాఖల వర్ణింపలేదు. కారణమేమి ? విజ్ఞాన సర్వస్వము వేదరాశి. అందరును వేద విదులగుటచే వారు నేర్వని విద్యయే లేదని

స్పష్టపరిచినారు. వారు విద్యల నేర్చుటకాదు. పఠించుట మాత్రముతో వారు పండితులు కాలేదు. వారు వేద రహస్యములు తెలుసుకొన్న కోవిదులని ఆ ఒక్క విశేషణముతో తెలిపినారు. పరిపాలకుడగు క్షత్రియునకు విద్యార్హతతో సరిదూగు మరియొక అర్హత ఏమి యుండవలెనో తెలియునా? విద్యా శూరత్వము క్షత్రియునకు చాలదు. ఒక్కొక్క జాతికి ఒక్కొక్క శూరత్వ ముండవలెననునది భారతీయ సిద్ధాంతము. నాలుగు వర్ణములను పూజింపవలసి వచ్చినప్పుడు అగ్రతాంబూలమునకు జ్యేష్ఠత్వ మున్నది. అందు బల జ్యేష్ఠత్వము క్షత్రియునకు ప్రధానము. విద్యా వృద్ధత్వము బ్రాహ్మణునకు ప్రధానము. ధన జ్యేష్ఠత్వము వైశ్యునకు ప్రధానము. వయో జ్యేష్ఠత్వము శూద్రునకు ప్రధానము. కావున క్షత్రియుడు శారీరకముగ కూడ శూరుడు కావలెను. వాల్మీకి సర్వేవేదవిదః అన్న తరువాత “శూరాః” అని కూడా వర్ణించినారు. పరిపాలనా దక్షత్వము కలవాడు రాము డొక్కడే కాదు. వారు నలుగురు దక్షులే ననినారు. “సర్వే” అను పదముచేత. కాని వారి విద్యా జ్ఞానములును పరాక్రమమును వారు దేనికి వినియోగించు స్వభావము కలవారు? స్వార్థపరులగుచో వారనుభవింపదగు విషయ సుఖములకే ఆ రెండు శక్తులను వాడుదురు. రావణు డట్టివాడే. కావున లోక కంటకు డయ్యెను. అట్టి లోక కంటకుల పరిమార్చుటకే వీరి జననము. ఈ విషయమును చెప్పుటకే సర్వే లోక హితే రతాః” అని చెప్పినారు. స్వార్థము లేకుండ పరార్థమునకే నా జీవితమని అనుకొను వారెట్టి వారై యుండవలెను. జ్ఞాన సంపన్నులు కావలెను. “సర్వే జ్ఞానోప సంపన్నాది” అను విశేషణమును వాడినారు. ఇంక మిగిలిన ఉత్తమ గుణము యిన్నవా? ఆను ప్రశ్నకు సమాధానముగ వారి పుట్టుకతోడనే ఉత్తమ గుణములు కలిగి యుండిరని “సర్వే సముదితాగుణైః” అని వర్ణించినారు. పర్యవసానమేమి? ఉత్తమ సంస్కారులకే విద్య ఉత్తమ సంస్కారము నొసంగును గాని దుష్ట సంస్కారము కల వారి విద్య బాగు చేయదు విద్య మెరుగు వినక వంటిది. బంగారము యొక్క సహజ కాంతిని వినక బయలుపెట్టును. విద్య జలముల వంటిది. నీళ్ళు తుమ్మ మొక్కను మామిడిమొక్కను కూడ వృద్ధి నొందించును.

ప్రకృతము ననుసరింతము.

అట్లు విద్యార్థి దశ యందలి ఆ పుత్రుల ప్రత్యేకతనుకూడ మహర్షి చక్కగ వర్ణించినారు. రాముని పరాక్రమము అమోఘము. అతని పరాక్రమము సత్య

పరాక్రమమట. అట్లు ఆ నాలుగు పుత్రులలో రాముని ప్రత్యేకించి “తేషాంకే తురివశ్యేషః” అనినారు. రాముడా నాలుగులో జండావలె యుండెనట. రాముడు తండ్రికి ఆత్యంత ప్రీతికరుడట. ఇష్టస్వర్వలోకస్య. సమస్తలోకమునకట” అదెట్లు కుదురును? చంద్రమండలము వలెనట. ఆ చంద్ర మండల మెట్టిదట? వినిర్మలమగు చంద్రుడట. “శశాంక ఇవ నిర్మలః” వర్షాకాల చంద్రుడు కాక శరచ్చంద్ర మండలమని భావము. రాక్షసుల కాతడు అయిష్టుడుకాడా? వారును ఆతని ఆహ్లాదకత్వమును అనుభవించక తప్పదు. అది యట్లుండ “బభూవగూయో భూతానాం స్వయంభూరివ సమ్మతః” బ్రహ్మదేవుని వలె ఆతడందరికిని సమ్మతు దేనట. అందరికిని అన ఆన్ని భూతములకట. పశు పక్ష్యాదులకు గూడ. బ్రహ్మ అందరకును అన్నము నొసంగునట్లే ఈతడును కూడనట. కవి ఈ ఉపమానము వాడుటలో స్వయంభువగు చతుర్ముఖునకు పోల్చి, ఈతని పుట్టుకకు శుక్ల శోషోక ములు కారణములు కావనియు, ఆతడు సంకల్పమాత్ర ప్రభవుడనియు స్పష్ట పరచినారు. ఇదియే వాల్మీకిలోని ప్రత్యేకత. మరొక్క ప్రత్యేకతను గమనింతము. క్షత్రియ విద్యార్థులకు ప్రధానమగు శాస్త్రమేమి? ధనుర్వేదము. కావుననే రాముని వర్ణించుచు

గజస్కంధే ఆశ్వపృష్ఠే చ రథచర్యాను సమ్మతః
ధనుర్వేదే చ నిరతః” అనినారు.

రథగజతురగ రథ శ్రేష్ఠములతో ఆ కాలమును పరిపూర్ణముగ వ్యర్థపుచ్చక ఆయా యుద్ధముల విశారదుడై ధనుర్వేదమునందు నిరతుడయ్యెనట. ఇది రాముని ప్రత్యేకతయట. అయ్యును ఆతడు పితృశుశ్రూషా పరాయణుడై యుండుట ఆ పై ముగ్గురికంటె ప్రత్యేకత యనినారు.

నిజమునకు రాముడు ఒకే ఒకడయ్యును ఆతడు నాలుగుమూర్తులతో వెలుగొందుచుండెననునది చరిత్రాంశము. ఆ నాలుగు భాగములును రెండు జంట లుగ యుండెనని వాల్మీకి మహర్షి ప్రత్యేకించి వారి వారి ప్రత్యేక స్నేహసంబంధ మును మధురాతి మధురముగ వర్ణించినారు. వినుడు.

రామలక్ష్మణు లొకజంట. భరత శత్రుఘ్ను లొకజంట. రామలక్ష్మణులెట్టి జంటయో వినుడు.

బాల్యాత్పత్తి సుస్నిగ్ధో లక్ష్మణో లక్ష్మీ వర్ణనః
 రామస్య లోకరామస్య భ్రాతుర్జ్యేష్ఠస్య నిత్యశః
 సర్వప్రియకరస్తస్య రామస్యాపి శరీరతః
 లక్ష్మణో లక్ష్మీ సంపన్నో బహిఃప్రాణ ఇవాపరః.

మీరిప్పుడు వినిన శ్లోకములు రామలక్ష్మణులకు గల సంబంధవర్ణనము. దశరథేశ్వరుని నలుగురు బిడ్డలలో రామ లక్ష్మణు లొక జంటయనిగదా? చిన్న నాటి నుండియు లోకాభిరాముడగు రామునితో నిరవధికము నిత్యమునగు మైత్రి కలిగి యుండెనట లక్ష్మణునకు. పుట్టిననాటి నుండియు ఆతడట్టివాడేనట. “బాల్యాత్పత్తి” అవినారు. అల్లరిచేయు కాలము నందుగూడ అన్నగారితో కలహించి ఎరుగడు కాబోలు! అన్నగారను గౌరవము, భక్తి లక్ష్మణునకు పుట్టుకతోనే కలిగి రది. సహజముగనే ఆతని హృదయము (స్నిగ్ధము) స్నేహాయుతము. కావుననే లక్ష్మీవర్ణనుడయ్యెనని లక్ష్మణుని వర్ణించినారు మహర్షి. అంతేకాదట. లక్ష్మణుడు రామునకు బహిఃప్రాణమట. అనగ్రనేమి? రాముని శరీరము నందంతర్గతమగు ప్రాణవాయువు రాముని శరీరము నెట్లు రక్షించుచుండెనో లక్ష్మణుడు రాముని అట్లు వెంటనంటి సేవించుచుండెనట. రాముని శరీర సంరక్షణము లక్ష్మణుని బాధ్యత యని చెప్పుటకు రాముడు నిద్రపోవునప్పుడుకూడ లక్ష్మణుడాతని అనుసరించియే యుండెనుగాని విడిచిలేడను నంతటి సంబంధమును వర్ణించినారు. అంతే కాక రాముని యందలి ఆతని ప్రీతి తన శరీరమునకంటె మిక్కుటమని లక్ష్మణుని సేవాలక్ష్మ్యమును వర్ణించి ఉపాస్యదై వమునం దుండదగు దాస్యభక్తిని ఘనకు ప్రబోధించినారు మహర్షి. ఉపాస్యదై వము నందుండ తగినది ఆత్మానురాగము. లక్ష్మణునకు రామునియందు గల ప్రేమ ఆత్మప్రేమ. ఆతని మనోవాక్కాయములు రామునకే సమర్పితములైనవి. ఇదియే లక్ష్మణునకు గల లక్ష్మీసంపన్నత్వము. ఇక్కడ సోదర ప్రేమ యనునది సామాన్యము.

ఇక రామునకు లక్ష్మణునిపైగల ప్రేమానుబంధ మెట్టిదో పరికింతము.

“న చ తేన వినా నిద్రాం లభతే పురుషోత్తమః”

మృష్టమన్నము పానీత మన్నాతి న చ తం వినా

వార్మికి వర్ణన మిక్కడ ఒక చిత్రముగ నడచినది. దశరథ నందనుడగు రాము డిక్కడ పురుషోత్తముడయ్యెను. వైకుంఠ మా మహర్షికి స్మృతికి వచ్చినది

లేకున్న పురుషోత్తమ పదము నేలవాడును? లక్ష్మణకుమారుడు లేకపోవుచో ఆతడు నిద్రయే పోవడట. నిజమునకు లక్ష్మణుడు వైకుంఠమున మెత్తని వక్క. లక్ష్మణుడు శేషాంశ. రాముడు శేషశాయి. ఇక్కడ తన బాహ్యప్రాణము. అట్టి లక్ష్మణుడు లేకున్న నిద్ర ఎట్లు పట్టును? నిద్రవంటిదే ఆహారము కూడనట తన కత్యంత ప్రీతికరమగు సరసాన్నమును తన దగ్గరకు తెచ్చినను లక్ష్మణుడు లేని సమయమున ఆహారమును కూడ ముట్టడట.

ఆ రామ లక్ష్మణుల చిన్ననాటి హృదయములు మహర్షి కెట్లు తెలియునో? మహర్షి తన హృదయమున రామలక్ష్మణుల రాజాంతఃపురనివాసమును చూడకయే రామాయణమును వ్రాసెనా “హసితం భాషితం చైవ గతిర్వాయచ్చ చేష్టితం” తత్సర్వం ధర్మవీర్యేణ యథావత్సం ప్రపశ్యతి. వాల్మీకి తన ధర్మ వీర్యమున జరిగిన కథనంతను యథాతథముగ తిలకించియే వ్రాసెననుమాట మన ఉపన్యాసము లోని మొదటిమాట. ఇది కవి సామాన్య ఊహాప్రపంచము కాదనుమాటను మీరు మరువవద్దు. ఇక భరత శత్రుఘ్నుల మాట ఏమి? వారిద్దరు వీరిద్దరివలెనే యుండిరట.

“భరతస్యాపి శత్రుఘ్నో లక్ష్మణావరణో హి సః”

శత్రుఘ్నుడు లక్ష్మణుని తమ్ముడే గదా! ఆతడు భరతునియం దిట్లే యుండెనట.

మన కీనాటి యుపన్యాసమునకు ప్రారంభమెక్కడ? రామ జనన మను శీర్షికతో ప్రారంభమై రాముని బాల్యజీవితముతో అంతమైనది. నేటి యుపన్యాసమున భారతీయ సనాతన సిద్ధాంతము శ్రుతిస్మృతి ప్రమాణాధీన మనియు, వేదములు విధించిన యజ్ఞమునందలి సకుహింస హింస కాదనియు, రాముడు పరంధాముడే ననియు, ఇట్లెన్నియో సనాతన ధర్మానుసరణములగు విషయములు చర్చించబడినవి. ఈనాటి యుపన్యాస మింతతో ముగిసినది. రేపు విశ్వామిత్ర యాగరక్షణ మను కథతో ప్రారంభము కాగలదు మన ఉపన్యాసము.

ఓం శాంతి శాంతి శాంతి.

శ్రీరామ జయ రామ జయ జయ రామ.

శ్లో॥ శత్రుచ్చేదై కమంత్రం సరస ముపనిషద్వాక్య సంపూజ్యమంత్రం
సంసారోత్తారమంత్రం సముచిత సమయే సంగనిర్యాణ మంత్రం
నర్వైశ్వర్యమంత్రం వ్యసన భుజగ సందష్ట సంత్రాణ మంత్రం
జహ్వే శ్రీరామ మంత్ర జప జప సఫలం జన్మసాఫల్యమంత్రం.

ధర్మరక్షణ లీల

ఆర్య మహాశయులారా!

మన రామాయణ మహాకావ్యములోని ధర్మార్థ కామ మోక్షములనెడి చతుర్విష పురుషార్థములను కథాకథన పూర్వకముగ ప్రవచనము గావించుట కిది అయిదవ రోజు.

నిన్న భగవానుని జననలీలా వైభవ ఘట్టము ముగిసినది. నేడు ధర్మరక్షణ లీలావైభవ ఘట్టము.

కథా ఘట్టమున మన మిప్పు దెక్కడుంటిమో చెప్పెదను.

దశరథేశ్వరుడు సాక్షిన్నారాయణుని పుత్రులనుగా బడసి ఆ నారాయణుని దివ్యతేజము తనగృహమున వెలుగొందగా ఆతడు దేవతలతోగూడిన చతుర్ముఖుని వలె విలసిల్లినాడు.

పితా దశరథో హృష్టో బ్రహ్మలోకాదిపో యథా.

ఇంతవరకు పుత్రసంతతిని గురించిన చింతతీరి, వారు విద్యాధికులగుటకు ఆతడు మురిసినాడు. కాని వాడు నవవదువులతో కూడి వివాహవేదికాంతర్పాగమున ఆసీనులైకాగా చూడ సంకల్ప ముదయించినది. అది సంకల్ప మాత్రమై ఆయన మనసునందే నిలవలేదు. మునిపుంగవుడగు వశిష్ఠునితోడను మంత్రిన త్తముల తోడను బంధువర్గమునుకూడకూర్చి ఒక సమావేశము నాత డేర్పాటు గావించుకొని ఆలోచించినాడు

అథ రాజా దశరథ స్తేషాం దారక్రియాం ప్రతి
చింతయామాస ధర్మాత్మా సోపాధ్యాయ స్సబాంధవః
కావ్యమునం దిదియొక విచిత్ర మగు ఘట్టము.

పుత్రులకు వలె పుత్రుని వివాహమును గురించి చింతించు తెందుకు? అందును రామునకు వయసు మీరినదా? అయ్యును వారు మహారాజులు. గాంధర్వ వివాహము (స్వయంవరము) వారికి నిషేధములు కావు. అది యట్లుండ, సోపా ధ్యాయ మంత్రవర్ణముతో విచారించు తెందుకు?

ఈ శ్లోకమున దశరథుడు తన పుత్రుల వివాహమును గురించి చింతించెనని యుండక రాజున కొక నిశేషము వాడబడినది. కాక దారక్రియను గురించి అని యున్నది. రాజునకు వాడిన విశేషణమేమి?

ధర్మాత్మా అని వాడినాడు. రాజా అనునదికూడ విశేషణమే. ఈ విషయ ములను మనము విచారితము.

భారతీయ సిద్ధాంతమున వివాహమొక సంస్కారము. ఆ వ్యవస్థ ననుసరిం చియే మానవసమాజము పొందదగు అభ్యుదయ నిశ్చేయసములుండునని వేద సిద్ధాంతము. కావున దశరథుడు తన బిడ్డల పెండ్లిని గురించి దారక్రియాపదమును వాడినాడు. అట్టి దారక్రియను గురించి దశరథుడు విచారించదగు ధర్మచింత ఏమి? ఇక్కడ ఉపాధ్యాయులతో పనియేమున్నది? బంధువులెందుకు?

దశరథుడు వృద్ధుడయ్యెను. తానిప్పు డేమిచున్న ధర్మసామ్రాజ్యమునకు రాజు కాదగినవాడు రాముడు. అతడు విద్యాపారంగతుడై యుండెను. మిగిలిన పుత్రులును వీరభిఖామణులై రాముని అనుసరించుచుండిరి. రఘువంశపావనులగు తన పుత్రులకు తగిన వధూమణుల నందించు మరియొక రాజవంశమేది? తగిన రాజవంశములనుండియే తన పుత్రులకు పట్టమహిషీలు కావలెను గాని సామాన్య రాజ వనితలు గ్రహనీయురాండ్రుకాదు. అట్టివారు అనగా నా పుత్రులకు తగిన వారు నాకు లభింతురా? అనునదియే దశరథుని చింత. ఇక ఉపాధ్యాయ మంత్ర బాంధవు లెందుకందురా? అమాత్యవర్గముతో ఆలోచనలు సలుపక రాజు ఏ కార్యమును చేయరాదు. కావున మంత్రుల యవసరమని వర్ణింపబడినది

నేటికిని మన వివాహ కార్యమునందొక అలవాటున్నది. కన్యావరణములని ఇత్తురు. అవి వరునకు కన్యను వెతకదగు సుహృత్తులను పంపుటను ప్రకటించు నామమాత్ర చిహ్నములు. ఇద్దరికుగాని నలుగురినుగాని కన్యాదాత దగ్గరకు పంపుదురు. నిజమున కిది తంతు కాదు. సూత్రకారుడు చెప్పిన విధి సూత్రమునను సరించిన క్రియయే. ప్రస్తుత ఆ దశరథేశ్వరుని ఆలోచనా విధానము కూడ ఈ

విధి సూత్రము ననుసరించినదే. సూ. సుహృదస్సమవేతాన్ మంత్రవతో వరాన్ ప్రహిణుయాత్. వాల్మీకి రామాయణమునందలి కథాభాగమంతయు భారతీయ వైదిక సిద్ధాంతసరణికి వ్యాఖ్యాన మనుట యుక్తము. ముందుకు పోదము.

దశరథేశ్వరుని సమాలోచన యట్లు జరుగుచునేయున్నది. ఆ మందిర ద్వారము కడ కొందరు దౌవారకులు వేవేగ వచ్చి రాజదర్శన కాంక్షలై నిలిచినారు. వారికి రాజదర్శన మిచ్చినది. వారు వచ్చినది విశ్వామిత్ర మహర్షి వారి రాకను విన్నవించుటకే. తటబడు మాటలతో వినయవిధేయతలకు కొరత రాక యుండ ఆ మహాముని రాకను విన్నవించినారు. దశరథుని సంభ్రమాశ్చర్యములకు మేరలేదు. సింహాసనము నుండి వేవేగ లేచినాడు. మంత్ర పురోహితులతో విశ్వామిత్రునకు ఎదురేగినాడు సింహద్వారము కడకు. తన పురోహితులగు వశిష్ఠమునీంద్రునిచే విశ్వామిత్రమహర్షికి పాదార్ఘ్యముల నిప్పించగా విశ్వామిత్రులును రాజు తన కందింపజేసిన పాద్యాది విధుల నందుకొని, రాజును క్షేమవార్తలదగినారు.

మహారాజా! రాష్ట్రజను లందరు క్షేమమేనా? పురజనులు కుశలమా! ధనాగారములు పూర్ణములైయున్నవా? శత్రురాజుల జయించగా జయలక్ష్మి నీ పాణి గ్రహణము జేసెనా? దైవకర్మలగు యజ్ఞయాగాదులును, నైమిత్తికాది పితృకర్మలును నీదేత నడపబడుచున్నవా! అను మొదలుగా గల ప్రశ్నల రాజుతో సలిపి, వశిష్ఠమునీంద్రుని గూడ కుశలప్రశ్నల గావించుట గాక, రాజును వెంటనంటి వచ్చిన ఇతర మహర్షులను గూడ ప్రత్యేక ప్రత్యేకముగ పలకరించినారు.

రాజద్వారముక్డ జరుగదగిన పూజాదికమంతయు పరిపూర్ణము కాగా వారందరును రాజగృహమున ప్రవేశించినారు. అందున్న ప్రత్యేక ప్రత్యేక ఆసనములు మహర్షులతో నిండినవి. వారి అనుజ్ఞతో మహారాజును సింహాసనము నలంకరించినాడు.

విశ్వామిత్రుని రాక దశరథేశ్వరుని సంతోష సముద్రము నుప్పొంగించినది. శరీరమున పులకాంకురములు మొలకెత్తినవి. విజయునకు విశ్వామిత్రుని రాకవలన కలిగిన దశరథుని ఆనందమునకు మేరలేకపోయినను మహారాజు తన ఆనందమును విశ్వామిత్రునకు కొన్ని మాటలతో విన్నవించుకొనినాడు.

మరణభయముగల మర్త్యునకు అస్మతభాండము చేతికందగా కలిగెడి ఆనందము తనకిప్పుడు కలిగినదని విన్నవించుకొనినాడు. అంతతో రాజునకు తృప్తి కలుగలేదు. వానలు కురియకయే, బీజములును మొలకెత్తక, బీటువారి, ఎండియున్న భూభాగమున సస్యశ్యామలము గావించు వర్షధారలు ధారాపాతములై పడగా ఆయా భూస్వాములకు కలుగు ఆనందము తనలో పొంగిపొరలినదని చెప్పుకొనినాడు. ఈ ఉపమానముకూడ రాజునకు తృప్తినివ్వలేదు.

ఋషివర్యా! తమ రాక పుత్రసంతతిని బడయక తపించు గృహస్థునకు తన ధర్మపత్నియందు పితృదేవతల నుద్ధరించు పుత్రోదయము కలుగగా ఆ పుత్రోదయమునకు మురిసి తబ్బిబ్బులై ఆనందించు గృహస్థు ఆనందము నేడు మీ దర్శన భాగ్యమందగా కలిగినదని మరొక్కమాటుగ విన్నవించుకొని, అంతతో ఊరుకొనక నష్టద్రవ్య లాభమును గూడ ఉపమించి తన అనందాతిరేకమును మునిచంద్రులకు తెలుపుకొనినాడు. అంతతో ఆ మహారాజుయొక్క అంతఃకరణమున పొంగి పొరలిన ఆనందరస తరంగములు వెనుకకు మరలగా చివ్వరి తరంగము, తన యింట కలసివచ్చు వివాహాది మంగళకార్యముల తలచిన గృహస్థును పోల్చుకొని ఆ భావతరంగమునుకూడ ఆ మహాముని చెవున కింపు గూర్చగా రాజు వారి రాకకు కారణ మరయ కోరినాడు.

అప్పుడా రాజవర్యుని వినయ సంపదతో గూడిన వాక్య సరణి ఇది.

“మునివర్యా! మీకిదే నా స్వాగతము.

తాము ఏ ప్రయోజనము నుద్దేశించి తమ పవిత్ర పాదముల నా గృహము నందుంచిరో తెలియజేయ ప్రార్థించుచున్నాడ. తమరే కోర్కెను కోరినను దానిని తప్పక నెరవేర్చ సిద్ధమై యుంటినని వెనుదీయని వరము పలె పలికినాడు.

నిజమునకు ఉదార హృదయుల కివ్వరానిదెద్ది? అందును పాత్రుడై వచ్చిన ఆ ముని ఏమి కోరినను ఆ కోర్కెను తీర్చుటకే దశరథుని అంతఃకరణము ముందుకు వచ్చి నిలిచినది. దాతృత్వ మొకరి సొమ్ము కాదు. అది జన్మాంతర పూర్వ పుణ్య విభవము. ప్రియవక్తృత్వము కూడ అట్టిదే. అందును వచ్చిన వాని పాత్రతను తెలుసుకొనుట దాతలోని ప్రత్యేకత యనక తప్పదు. విశ్వామిత్ర మహర్షిలోని అసామాన్య ప్రతిభను వెల్లడించి ఏమిచ్చుటకైన సిద్ధపడితినిని నిరాఘాటముగా, ధరాళ వాగ్వైఖరితో తెలిపినాడు.

“పూర్వం రాజర్షిశబ్దేన తపసా ద్యోతితప్రభః

బ్రహ్మర్షిత్య మనుప్రాప్తః పూజ్యోసి బహు ధామయా

అని రాజర్షి బ్రహ్మర్షియైన తమ ప్రతిభా విశేషము అగణ్యము మునీంద్రా! మీ కివ్వరానిదే మున్నది ?

కార్యస్య న విమర్శం చ గంతుమర్హసి కౌశిక

ఈ కార్య మా కార్యమని కూడ విమర్శించుకొని వెనుదీయక ఎట్టి కార్యము కావలసి వచ్చినను అడుగుమని కొరతలేని దాతయై పలికినాడు చక్రవర్తి.

శ్రోతలారా !

తన కోర్కెను తీర్చుకొనుటకై దాత గృహమున కేతెంచిన గ్రహీతకు దాత పలుకు లిట్టివి కాగా ఆ వచ్చిన వాని హృదయ మెట్లుండును? అందును దశరథుని పలుకుల చందము చెవుల కింపు గూర్చుట గాక హృదయమును కదలించిన గుణ విశిష్టత్వము కూడ కలిగియుండుటచే విశ్వామిత్రుని ముఖ మందలమున ఆనందము మందహాస రూపమున సాక్షాత్కరించినది. ఒడలు పులకరించినది విశ్వామిత్రుని సంతోషము ముఖమున కన్పట్టుట కాదు. వాక్కున బహిర్గతమైనది.

ముందు రాజుయొక్క నై సర్గిక దాతృ స్వభావమును ప్రశంసించినారు. ఆ తరువాత రఘువంశ మర్యాదను కొనియాడినారు. అంతతో ఊరుకొనక వశిష్ట మునీంద్రుని ప్రత్యేకించినారు. నేటి దశరథుని దాతృత్వమునకు కారణములనుగా. అనగా నేమి? జన్మసిద్ధమగు దాతృత్వము దశరథుని స్వభావము ఇది కర్తయొక్క పూర్వ పుణ్య విభవము. తరువాతది. ఆతడు పుట్టినచోటు, ఆతని సహజ గుణమునకు దోహదము కలిగించునది జన్మస్థలము. ఆ తరువాతది ఆతనిని నడుపునట్టి గురుస్థానము. ఈ స్థానము కర్త యొక్క స్వభావమునకు వన్నెదిద్దునట్టి స్థానము. భారతీయ సిద్ధాంతము సందాణిముత్యముల వంటి సూత్రములీ మూడును.

“సదృశం రాజశార్దూల తదైతద్భువి నాన్యథా

మహావంశప్రసూతస్య వశిష్టవ్యవదేశినః

ఇక్కడ విశ్వామిత్రులు వశిష్ట మునీంద్రుని ప్రత్యేకించుట యందొక ప్రత్యేకత కూడ యున్నది. ఈ కార్యమున వశిష్ఠుని సాయమవసరము. తోగడ తమ

కిద్దరకును గల వైరుధ్యమున కిక్కడ తావుండ గూడదనునదే విశ్వామిత్రుని హృదయము. ఈ కార్యము తన స్వార్థముకాదు. స్వార్థము నిమిత్తమాత్రము. లోక కళ్యాణమిందు ప్రధానము. ఈ ప్రశంసల తరువాత రాజుకు “భవ సత్య ప్రతి శ్రవాః అని తెలిపినాడు. నీ మాటను నిలుపుకొందువుగాకయని తాను కోరుకొనుట కంగీకారమును తెలిపినాడు తాను వచ్చిన కార్యక్రమ మిదియని రాజునకు తెలిపినాడు ఈ విధముగ.

రాజేంద్రా :

నేనొక వ్రతదీక్షయందు దీక్షితుడనై ఒక యజ్ఞమును తలపెట్టినాను. ఆ యజ్ఞమునకు ఇద్దరు రాక్షసులు నా వ్రతదీక్ష కాలము గడవకుండగనే నా యజ్ఞమునకు విఘ్నమును కల్పించుచుండిరి. వారిద్దరి పేర్ల నడుగుదువా? వారిపేర్లు మారీచ సుబాహువులు. వారి జలము ఆసామాన్యము. వారిద్దరు నాహోమగుండములయందు రక్తమాంసముల వైచి విఘ్నమును కల్పించుచుండిరి.

రాజా! నేను వారిని శపించి దగ్ధము గావింప సమర్థుడనే అయ్యును నా క్రోధాగ్నిచే వారిని దగ్ధము గావింప నిష్టము లేకపోవుటచే వారిని నేను శపింప లేదు. ప్రస్తుతమున నేను కోరుకొనున దేమందువా? నీ జ్యేష్ఠ పుత్రుని నాకిమ్మని అడుగుటకై వచ్చితినినాడు. ఆ యడిగిన విధమిది. ఈ ఘట్టమున వాల్మీకి శ్లోకములనే వినిపింతును.

స్వపుత్రం రాజశార్దూల రామం సత్యపరాక్రమం
కాకపక్షధరం శూరం జ్యేష్ఠం మే దాతుమర్హసి

హే! రాజ శార్దూల! సత్య పరాక్రముడును శూరుడనై ముడికిరాక ముచ్చటై కన్నట్టు కేశ సమూహముతో నొప్పారు నీ జ్యేష్ఠపుత్రుని నాకిమ్మని అడిగినాడు రాముని నాకిమ్మని అడుగుట యందిది మొదటి శ్లోకము. ఈ శ్లోకమునందలి వద సార్థక్యమును పరికింపుడు.

హే రాజశార్దూల! అని సంబోధించుటలో ఇంతవర కెవ్వరును పొందని పుత్ర సంపద నీకు కలిగినదని ఆతని భాగ్య గరిమను ప్రస్తుతించినాడు. నా భాగ్య గరిమ ఏమందువా? సత్య పరాక్రముడు నీకు పుత్రుడై పుట్టుట నీ భాగ్య గరిమ యని రామునకు సత్య పరాక్రమ విశేషణమును వాడినాడు. సత్య పరాక్రముడన నేమి? అస్తమించని పరాక్రమము కలవాడని అర్థము. అస్తమించక పోవుటయన

త్రికాలములయందు సత్యమై వేరొక దానిచేత బాధితము కానిదని భావము. అట్టి దేది? అట్టి పరాక్రమము భగవానునిదే. కావున ఆ విశేషణమును వాడి, రాముని యందు బాలుడను బుద్ధిని తొలగించినాడు. కాకపక్ష ధరుడైనను ఈ లోక విలక్షణుడని తెలిపినాడు “శూరం” అనుటతో. ఇట్టి లోక విలక్షణుడగు నీ జ్యేష్ఠ పుత్రుని నాచేత బెట్టుమని దశరథుని దాతను గావించి తాను ప్రతిగ్రహీతయై మాట్లాడినాడు. నా వెంట పంపుమనలేదు. నాకిమ్మని అడిగినాడు. ఇది నా కివ్వదగిన సొత్తు అని నాడు. ఇది సత్యదార్థమని రాముని తలచి లోలోన మురిసినాడు. రాముడు దశరథున కత్యంత ప్రీతికరమగు పుత్ర రత్నము. ఆ రత్నమును తనచేత బెట్టుమని అడిగినాడు. ఎందుకు? రాక్షసుల పరిమార్చుటకు. ఇప్పుడు ఈ దశరథుని హృదయ మెట్లుండును? ఏమియో ఇంతవరకు బయటపడలేదు.

వెంటనే విశ్వామిత్రుడు మరియొక మాటను చెప్పినాడు.

“శక్తోహ్యేష మయా గుప్తో దివ్యేన స్వేన తేజసా
రాక్షసా యే వికర్తార స్తేషామపి వినాశనే

రాజా! నీ పుత్రుడు సమర్థుడు కాడని నీవు భావించుచుంటివేమో! రాక్షసుల సంహరించుటలో సహజముగనే సమర్థుడు కారణ మేమందువా? రాముని తేజము దివ్యతేజము. అది యట్లుండ నాచే సురక్షితుడు కూడ గదా! ఇంక ఆతని కేమి భయము? ఈ మాటలోని గూఢ భావమేమి? నీ పుత్రుడగు రాముడు నీవలె జన్మించిన వాడు కాదు. దివ్య తేజో విరాజమానుడగు యజ్ఞ పురుషు డిచ్చిన దివ్య పాయన ప్రభావమున జన్మించిన వాడు అని జ్ఞాపకము చేయుటకై “దివ్యేన స్వేన తేజసా” అనినాడు. శుక్ల శోణిత సంబంధము గలది కాదు ఈతని శరీరము. కావున, వయః పరిమితిని లెక్కచూడవద్దని రాముని యవతారమును ధ్వనించినాడు. అంతేకాక నేను తపస్సంస్తుడనని నీ వెరుగుదువు గదా! నా తపః ప్రభావమాతనికి రక్షకము కూడ కాగా నీకు భయ మక్కరలేదని పుత్రునిగనే రాముని భావించిన దశరథుని మేల్కొలిపినాడు. దశరథుడేమైన కదలెనా? దశరథుని వలన సమాధానము రాలేదు. అందుకని రాజున కాశను కల్పించినారు. ఏమని?

శ్రేయచ్చాస్మై ప్రదాస్యామి బహురూపం న సంశయః

త్రయాణామపిలోకానాం యేన ఖ్యాతిం గమిష్యతి.

రాజా! నీ పుత్రు డిప్పుడు నా స్వాధీనమగుచో అతనికి నేను చేకూర్చదగు శ్రేయస్సు (లాభము) ఈ రూపము ఆ రూపమనక బహు రూపములై లోకము

నందే రాజపుత్రునకును రాని కీర్తి ప్రతిష్ఠల చేకూర్చదగునదై యుండగలదు. అని రాజపుత్రుడు ఎంత కాలమునకో సంపాదించదగు దానిని నేనిప్పుడే నీ పుత్రునకు కల్పింతునని దశరథుని పైకెక్కించినాడు. అప్పటికిని దశరథుని నాడి ముని కందలేదు. అంతలో ముని ఆ రాక్షసుల దుర్బలమును కూడ చెప్పి చూతమనుకొనినాడు.

న చ తౌ రామమాసాద్య శక్తౌ స్థాతుం కథంచ న

న చ తౌ రామవాతన్యో హంతు ముత్సహతే పుమాన్

దశరథేశ్వరా! ఆ మారీచ సుబాహువులు రాముని ముందు నిలిచి యుద్ధము చేయ సమర్థులు కారు. నీ పుత్రున కెట్టి భయమును లేదు. ఆ యుద్ధరు రాక్షసులును రాముని చేతనే చావవలయును గాని ఇతరులచే చచ్చువారు కారు. రాజశ్రేష్ఠా! నిజమునకు వారు బల గర్వితులేయైనను కాల పాశమున కిప్పుడు వారు బద్ధులు. నీవు నీ పుత్రుని యందున్న పుత్ర స్నేహమును వీడి లోకైక వీరుడగు రాముని పంపుమని నొక్కి వక్కాణించినాడు. నొక్కి వక్కాణించుట కాదు.

అహం తే ప్రతిజానామి హతౌ తౌ విద్ధి రాక్షసౌ

నీ కిప్పుడు నేను ప్రతిన చేయుచున్నాను దశరథా! రాక్షసులు చచ్చిరనియే తలపుమని బల్ల గ్రుద్ది చెప్పి, దశరథుని హృదయ దౌర్బల్యమును త్రోసివేయ ప్రయత్నించినాడు. కాని దశరథుని పుత్ర వాత్సల్య దౌర్బల్యము వదలలేదు అని అంత తేలికైన విషయము కాదు. ఈ జగద్రాభాంతి ఎన్ని జన్మల నుండియో అనగా ఎంత కాలము నుండియో వచ్చినది. ఆ నారిమాయ యాసుప్తః జీవః అని నారు గొడపాదులు. ఇది నిద్ర. దీనినుండి మేల్కొనుట సామాన్యము కాదు. నేను, నాది యను మోహము సామాన్యము కాదు. “అ ఘటన ఘటనా పటీయసీ మాయా”

విశ్వామిత్ర మహర్షి రాముని నిజ స్వరూపమును దశరథునకు చెప్పి, కేవల మీతడు నా పుత్రుడను భావమును తొలగింపదలచి స్పష్టముగ రాముని తత్వమును వర్ణించినాడు.

“అహం వేద్మి మహాత్మానం రామం సత్య పరాక్రమం

వశిష్టోపి మహాతేజా యేచేమే తపసి స్థితాః

దశరథా! రాముని యధార్థ స్వరూపము నీకు తెలియనే తెలియలేదు. నీవు

ఆతని నెరగుటకు సమర్థుడవు కావు. ఆతని స్వరూపము నెరిగిన వారిలో నీవు చేరలేదు. వారెవరందువేమో? నేనెరుగుదును. మీ గురువర్యులును పురోహితుడునగు వశిష్ఠుడున్ను, ఈనీ సభాస్థలి నజంకరించియున్న మహర్షి గణమున్ను ఎరుగుదురు. వీరందరును ఆతని ఎవ్వడని ఎరుగుదురందువేమో ఆతడు సర్వ వ్యాపకమగు బ్రహ్మ తేజమే అవయవముల అందమొంది యుండెను. గాని ఈతడు దశరథ నందనుడు కాడని మే మెరుగుదుము. కావున నా మాటనునమ్మి రాక్షస సంహారము నకై రాముని పంపుమనినాడు.

శ్రోతలారా !

ఇక్కడ విశ్వామిత్రుడు రాముని నీ వెరుగవని స్పష్టముగ చెప్పుట సాహసమా? అని అనుకొనకుడు. దశరథుడు నిజమునకు కేవలమగు అజ్ఞాని కాదు. భగవంతుని పుత్ర రత్నముగ పొందిన పుణ్యాత్ముడు గదా ఆతడు? రాముని పరమాత్మయని ఏల ఎరుగడు? అనునది ప్రశ్నయే. ఇక్కడ మనము గ్రహింపవలసిన ముఖ్యాంశము కొంతయున్నది. జాగరూకులై వినుడు.

రాముని తత్వము కేవల ధర్మశాస్త్ర కర్మ శాస్త్రములను మాత్రమే ఆధారముగ తీసుకొన్నచో అర్థము కాదు కేవల గార్హస్థ్య జీవితము ఉపనిషద్వేద్యమగు బ్రహ్మ తత్వమును గుర్తెరుగ సమర్థమైనది కాదు. గార్హస్థ్య జీవితమును వదలి తత్వాన్వేషణకయ్యే తమ జీవితములను అంకితము గావించి జితేంద్రియులైన మహా మునులకే ఆ ఉపనిషదర్థమగు రామతత్వము మోహము నొందించు నట్టిది కాగా కేవలము పుత్రుల బడయగోరి పుత్రకామేష్ఠిని మాత్రమే గావించిన దశరథునకు ఆ రామబ్రహ్మము బ్రహ్మమై భాసించుట కవకాశము కలుగలేదని విశ్వామిత్రుడు గుర్తెరిగియే వశిష్ఠ మునీంద్రుని కూడ సాక్ష్యము నిచ్చినాడు. అంతతో కూడ చాలకీతని ఒప్పించుటకని తపోనిష్ఠాగరిష్ఠుల నందర సాక్ష్యమిచ్చినాడు. వారిలోని వాడనే నేనని తన స్వరూపమును ఆదర్శముగ ఇచ్చినాడు. ఏమది? నేనును నీవలె రాజునై యుండి భగవత్తత్వము నెరుగక, ధనుర్వేదము యొక్క అవ్వలి ఒడ్డును కూడ దర్శించియు తృప్తి నొందక, పరమ ప్రేమ రూపమై, సర్వ జగదధిష్ఠానిమై, వెళ్ళగొందు బ్రహ్మతత్వము నందుకొన్న గాని, నా జన్మ సార్థకము కాదని గుర్తెరిగి, కొన్ని వేల సంవత్సరములు జడధారి నగుటచే బ్రహ్మర్షి నైతిని. కావుననే నీ రాముని యోగుల హృదయ పుండరీకముల ధ్యేయమై ఒప్పురు. స్వయం జ్యోతిగను, జ్ఞానుల దృక్పథమున గోచరించు సచ్చిదానంద స్వరూపము

గను భక్తులకు గోచరించు భక్తి రసామృత సింధువుగను తెలుసుకొంటినని దశరథుని ఒప్పించుటకై రాముని మహాత్మునిగ నే నెరుగుచునని స్పష్టముగ పలికి నాడు. అంతియే అది సాహసము కాదు. అహంకారము కాదు. ఎట్లయిన రాముని ఇక్కడ నుండి కదిలించవలెను. విశ్వామిత్రుని యుద్బోధము దశరథుని హృదయము నంటలేదు. దశరథుడు సమాధానము నివ్వలేదు.

ఇక విశ్వామిత్రుడేమిచేయవలెను? చివ్వరి కాతడు నీ మంత్రులను గూడ ఆలోచింపుమని చెప్పి తనకిక సమయములేదు గావున నాకు పదిరోజులే ఈ యజ్ఞ దీక్షయని తనకు కల కాల వ్యవధిని కూడ తెలిపి మౌనము వహించినాడు.

మన మొక్కమారు దశరథుని వైపుకు మరలుదము.

విశ్వామిత్రుని రాక యధార్థముగ దశరథునకు మహోత్సాహమును కలిగించినది ఆ ముని ఏ మడిగినదానినే ఇత్తమనిపించినది. ఇట్టి పాత్రుని కివ్వరాని దేముందని భావించినాడు. కాని వర మడిగిన ఈ క్షణమున విశ్వామిత్రుని రాక ప్రాణగొడ్డమైనది. ఒక్కరెండుగడియల కాలమైనను చూడకుండయుండలేని ఆత్మప్రియమగు పుత్రరత్నమును మునివెంట పంపవలసి వచ్చినది. పంపుట కిష్టము లేదు. రాక్షసానీకముతోటి యుద్ధము నేర్వని రాముని పంపుటెట్లు? ఆ మాయా యుద్ధవిశారదులనా నా ముద్దుల బిడ్డడు వధించుట? అన్న ఆలోచనా తరంగములు ఒకదానివెంట మరియొకటి దశరథుని వెంటనంటినవి. ముని వచనములు హృదయవిదారకములైనవి. చిత్తస్థైర్యము నాతడు కోల్పోయినాడు. నోటమాట వచ్చుటలేదు. విశ్వామిత్రున కివ్వదగు సమాధానము నాతడు ఇవ్వ సమర్థుడు కాలేదు. ఒళ్ళు వణకినది. మూర్ఛితుడు మాత్రము కాలేదు. మూర్ఛవలెయైనది ఆ రాజున కొక్కక్షణ మాత్రము. రాజాసనమునుండి కూడ చలించినది శరీరము. అయ్యును కొంతవడికి చిత్తమొక విధముగ నిలచినది. తన పుత్రరత్నము నివ్వకుండ మునికి చెప్పదగు సమాధానము లాతనికి తోచినవి కొన్ని. కాని తాము దేవిని కోరిన దాని నితనన్న వాగ్దానము ఒకవిధముగ అడ్డమురాగా అతడా సమాధానము నివ్వలేకపోయెను.

అతడు రాజుగదా! కావున మెత్తని మాటలతోడనే విశ్వామిత్రుని అగ్రహమునకు గురికాకుండ తాను చేయదలచని కార్యమును చేయ వీలుకాదని సరాసరి

చెప్పకయే చెప్పవలెను. ఆ పలుకులు ముని హృదయమును కరగించవలెను. అందును అవి సహేతుకములు కావలెను. అట్లే చెప్పినాడు దశరథుడు.

ఊనపోడశ వర్షో మే రామో రాజీవలోచనః

న యుద్ధ యోగ్యతామస్య పశ్యామి సహ రాక్షసైః

దశరథు డిప్పుడేమి చెప్పవలెను? రామునకు రాక్షసులతోటి యుద్ధముచేయ దగు అర్హతలేదని విశ్వామిత్రునకు చెప్పవలెను. అందు కాతడు ముందుగ రాముని బాల్యమును, ముగ్ధమోహన సౌందర్యమును ముని ముందుంచినాడు వయస్సును చెప్పుచు, మునివర్యా! నా బిడ్డకింకను పదిఆరు వత్సరముల ప్రాయమైనను లేదని “మే రామః ఊనపోడశవర్షః” అనినాడు. కావున రాక్షసులతోటి యుద్ధముచేయు యోగ్యత రామున కెక్కడిది? మునివర్యా! అని రాముని పంపించుట కిష్టము లేకపోవుటను చల్లగ చక్కని కారణముతో ప్రతిపాదించినాడు. తరువాత అతడు రాముని పసితనమును రాక్షస యుద్ధమున కెందుకు అర్హత లేనిదో చెప్పదలచినాడు. అదెట్లు చెప్పవలెను? దానిని చాల చమత్కారముగను బావ గర్భితముగను చెప్పదలచినాడు. అందుకుగాను రాముని కన్నుల సోయగమును వర్ణించుటతో నిజమే పాప మీ పసిబిడ్డ ఏమి చేయగలడు? అని మునికి తోచునట్లు చెప్పినాడు. మునివర్యా! రాక్షసులు నిశాచరులు. రాత్రికాలమున కూడ వారు చరింతురు. ఒకవేళ రాముడు పగటికాలమున రాముడు నేర్చిన ధమర్విద్యాకౌశలముతోడ పోరాడినను రాత్రికాలమున రాక్షసులకాతడేమి జవాబు చెప్పగలడు? అతడు సాయంకాలమగునప్పటికే శయ్యాతలమును అధిరోహించు స్వభావము గలవాడని నర్మగర్భముగ చెప్పినాడు. ఎట్లందురా? “రామో రాజీవలోచనః” నా రాముడు తామరలవంటి నేత్రములు గలవాడు అనినాడు. అనగా తామరలు ఎట్లు ఉదయ కాలమున వికసించి, అస్తమయమునకు ముడుచుకొనుచో రాముని కన్నులు పగలు వికసిత పుండరీకములవలె నుండి ప్రొద్దుగ్రుంకునరీకే నిద్రకెదురు చూచుచుండునుకూడ. అతడేమి రాక్షసులతోటి పోరాటమునకు పనికివచ్చును ముని పంద్రా? అనినాడు. ఇంతవరకు తన అయిష్టమును సరాసరిగ చెప్పలేదు. మరి నా కార్యమేమి నెరవేర్చితివి? నెరవేర్తునంటినిగదా? అను ప్రశ్నకు విశ్వామిత్రునికి నిరాశను కల్పించుట రాజమర్యాదకాదు. అందుకని ఒకఅక్షహేణీ సైన్యముతో కూడి నేను వత్తునని తాను ముందు నిలిచి విశ్వామిత్రునకు కార్యము నెరవేరుటను గురించిన ధైర్యమును పురిగొలిపినాడు.

ఇయ మక్షాహిణీ పూర్ణా యస్మాహం పతి రీశ్వరః
అనయా సంవృతో గత్వా యోద్భాహం తై ర్నిశాచరైః

కాని ముని ముఖమున సంతోషము నాతడు చూడలేదు. తనకును ఆ రాక్షసుల జయింతునన్న నమ్మకము గట్టిగలేదు. అందుకని కొంచెము సావకాశము నుంచుకొనినాడు. మునీంద్రా! నా ప్రాణముల జరిపించి ఆ రక్కసులతో పోరాడుదుననినాడు. కాదు.

“యావత్ప్రాజాన్ ధరిష్యామి తానద్యోత్యై నిశాచరైః”

ఎంతవరకు నా ఒడలియందు ప్రాణములుండునో అంతవరకు అని లోపలి భావము. ఏదియైనను నీ వ్రతమునకు విఘ్నము కలుగదని గట్టిగ పలికినాడు.

నిర్విఘ్నవ్రతచర్యాసా భవిష్యతి సురక్షితా.

ఇదియే నీ సమాధానమా? అను ప్రశ్నను రానివ్వలేదు. ముని ముఖము నుండి. మరల మార్చినాడు తన భావము. నిజమున కాతడు మార్పుటకాదు. రామ వియోగము నాతడు భరించలేనితనమును. విశ్వామిత్రుడేమి కోపించునో యను భయమును దశరథుని సంభాషింపజేయుచున్నవి. కావుననే తాను వత్తునన్న మాటనే నిలువక మరల రాముని సామర్థ్యమును చెప్పి, అయ్యును రాముని పంపుము, నేను చూచుకొందుననే అని విశ్వామిత్రుడు జవాబు చెప్పుటకు చోటివ్వక, మునికి జాలి కలుగునట్లు -

విప్రయుక్తో హి రామేణ ముహూర్తమపి నోత్సవో.

రాముని ఒడలి రెండు ఘడియల కాలముకూడ నేను నిలువజాలను. ముని చంద్రా! ఒకవేళ నీవు రామునే పంపమనుచో నన్నును తీసుకొనిపోమ్ము చతురంగ బలములతో వత్తును. అరువదివేల సంవత్సరములకు అతివృద్ధాప్యమున కానకగన్న ఈ సంతానమునందు అత్యంతప్రియుడగు ఈ రామునెట్లు పంపుదును? అని విశ్వామిత్రునకు ఆశాంతిని తెంచకయే ఇంతవరకు మాట్లాడి, అంతలో రాక్షసులను గురించి తెలుసుకొను కుతూహలమును బయటపెట్టి విశ్వామిత్రుని మాట్లాడించి నాడు, ఆ ముని నిరాశకు తావివ్వలేదు. కావున విశ్వామిత్రుడు మారీచ సుబాహు వులు రావణుని చేతిక్రిందివారని తెలిపి వారి చరిత్రను కొంత చెప్పినారు.

దశరథుని గుండె జల్లుమన్నది. ససైన్యముగ వెళ్ళి తానే జయించలేననుకొన్న ఆతడు రామునెట్లు పంపును? చివరకు బయటపెట్టక తప్పలేదు. సవినయ

ముగ దోసిలియొగ్గి రాజునన్న అభిమానమును వదలి, తలవంచి, నన్ననుగ్రహింప వేడుచుంటినని తాను వచ్చుటలేదనియు రాముని పంపజాలననియు చెప్పినాడు.

కథమప్యమరప్రఖ్యం సంగ్రామాణా మకోవిదం

బాలం మే తనయం బ్రహ్మన్ నైవ దాస్యామి పుత్రకం

ఇప్పుడు విశ్వామిత్రునకు తేలినదేమి? రాముని మీకివ్వ ననునదియే. ఒక్క మారా ముని వద్దకు వత్తము.

స్వభావము నెవ్వరు దాటగలరు? “స్వభావ వస్తు ప్రవర్తతే” అనినారు గీతాచార్యులు. విశ్వామిత్ర మహర్షిలోని బ్రహ్మత్వ మెచ్చటికి పోయినదో అతని జ్ఞాంతిని లేక ఓరిమిని అవ్వలకు నెట్టివైచి కోపవేగము నేనుంటినని ఆ క్షణము ననే ఇవ్వల కేతెంచినది. దశరథుని మృషావాక్యము నాతడు సహించలేకపోయెను. ఆ మహర్షి ముఖ మండల మెర్రబారెను. పెదవు లదరెను. ఇప్పుడాతడు ముని కాదు. దశరథుని జాలి గొలుపు మాట లాతనికి జాలిని కలిగించలేదు. ఒక్క క్షణ కాలమున అతడు అగ్ని మండలమయ్యెను. అదియు సామాన్యమగు వెలుగులతో కూడిన మండలము కాదు. యజ్ఞశాలయందు ఋత్విక్కులు హోమము చేయుటకై ప్రజ్వలింపజేసి, ఆ జ్వాలల మధ్యమునం దాజ్యమును హోమము చేయగా నాక్కల తెరచి ఆ హోమాగ్ని ఆజ్యాహుతుల నందుకొను నప్పుడెట్లుండునో అట్లువెలుగుచు ఆ మహర్షి ముఖ మండలమున క్రోధాగ్ని చెలరేగినదట. వాట్నికి వర్ణన ఇది.

“ఇతి నరపతిజల్పనాద్విజేంద్రం క్షుశికసుతం

సుమహాన్ వివేశ మన్యుః

సుహృత ఇవ మభేగ్నిరాజ్యసిక్తస్సమభవ

దుజ్వలితో మహర్షి వహ్నిః

ఇందు మనము గమనింపదగిన విశేషములు కొన్ని యున్నవి. మహర్షి క్రోధమును పొగతో కూడిన అగ్నికి పోల్చలేదు. మనము వంటల పండుకొను లొకికాగ్నికి పోల్చలేదు. యజ్ఞవేదిక యందు ఆజ్యాహుతినందుకొను జ్వలితాగ్నికి పోల్చినాడు. దాని భావమేమి? యజ్ఞాధికారిలోని పవిత్రతను చెప్పి, యజ్ఞకుండము లోని అగ్నియొక్క పవిత్రతను చెప్పి, మహర్షి యొక్క క్రోధము లోకోపకారక

మనియు, అది అజ్ఞానావృతమగు క్రోధము కాదనియు చెప్పినారు. అంతేకాదు. “మహర్షి షహ్నిః” మహర్షి యొక్క శ్రేష్ఠత్వమును అగ్నిపదముతో చెప్పినారు.

ఇదియే ఆర్షకాద్యసరణి. కథకు రండు.

విశ్వామిత్రుని క్రోధ వేగమునకు భూమి కదలబారగా దశరథా! నీ బంధువులతో నీవే సుఖము ననుభవింపుమని, ఆసనమునుండి తటాలునలేచినాడు విశ్వామిత్ర మహర్షి. ఆ సమయమున భూమండలము కదలబారుట కాదు. దేవతలకే భయము కలిగినదట. “వివేశచ భయం సురాన్” కారణమేమి? అతడీ రఘువంశము నేమని శపించునోయని. అట్లేమియు జరుగలేదు.

దేశ భద్రతామంథలియే నాటి మహర్షి సంఘము. విశ్వామిత్రుని ప్రతిభా ప్రభావములను రాముని అవతార రహస్యమును గుర్తెరిగిన వశిష్ఠ మునీంద్రులు విశ్వామిత్రుని రిక్త హస్తములతో వంపునా? దశరథేశ్వరున కసత్య దోషమును రానిత్తురా? విశ్వామిత్రునితో రాముడు పయనమగుట ఎంత అవసరమో వశిష్ఠు లెరుగని విషయము కాదు.

వశిష్ఠులు దశరథుని వంకకు తిరిగినారు.

రాజేంద్రా! రఘు వంశీకులకా ఇట్టి కళంకము. నీవు రాముని విశ్వామిత్రునితో పంపి నీ సర్వవ్రతమును నిలబెట్టుకొనుము. రామునకు అత్రు సంపద లేక పోవుట నేటి పయనమునకు లోపము కాదు.

రాజేంద్రా! రాముడు అమృతభాండము. విశ్వామిత్ర మహర్షి అగ్నిమండలము, స్వర్గ లోకము నందలి అమృతభాండమును అగ్నిజ్వాలలు సురక్షితములు గావించునట్లు నీ రాముని విశ్వామిత్రులు రక్షింతురు. నీకు భయమక్కరలేదు పంపుము.

“గుప్తం కుశికపుత్రేణ జ్వలనేనామృతం యథా

ఇక్కడ స్వర్గమునందున్న అమృత భాండమును, దానిని చుట్టియున్న అగ్నిమండలమును శ్రీరామచంద్ర విశ్వామిత్రులకు పోల్చుటయందు విశేషమేమి?

అమృత భాండమునకు నాశములేదు. నాశరహితమగు పరబ్రహ్మయే రాముడు. అమృత ప్రాశస్త్యమును గావించిన వారికే చావులేదు గదా! రామునకు నాశమేమి యుండును? ఆ రామబ్రహ్మమును ఆధారముగా గొని రాక్షసానీకమును

నాశము గావింప వచ్చినదీ తాపసాగ్ని రామునికంటె భిన్నముకాదు. చూపకులకా రెండును భిన్నములై యున్నట్లు కనుపించును. అంతియే. ఆ రెండు తేజములును ఏకాకారములై మారీచ సుబాహు ప్రముఖ రాక్షసమండలమును ధ్వంసము గావింప నలసి యుండగా నీవిప్పుడు రాముని పంపననుట యుక్తము కాదని రాముని నిః తత్వమును దశరథునకు ఆడిపమానములతో బోధించినారు గురువర్యులు. అంతతో ఆగలేదు. విశ్వామిత్రునిలోని మరీయొక లోకోత్తరమగు ప్రతిభను కూడ చెప్పినారు దశరథునకు.

ఏషోస్త్రాన్ వివిధాన్ వేత్తి తైలోక్యే సచరాచరే
న దేవా న ఋషయః కేచిన్నాసురా న చ రాక్షసాః
గంధర్వయక్షప్రవరాః సకిన్నర మహోరగాః
అపూర్వాణాం చ జననే శక్తో భూయస్సధర్మవిత్

దశరథేశ్వరా! విశ్వామిత్రుడన ఏమనుకొనుచుంటివో? ఈతడు విగ్రహము నొందిన ధర్మము. “ఏషవిగ్రహవాన్ధర్మః కాక ఈతడెరిగినన్ని అస్త్రములను దేవదానవ కిన్నరకిం పురుషాదులు కూడ ఎరుగరు. ప్రాచీనములగు అస్త్రములనే ఆతడెరుగుట కాదు. నూతనములగు అస్త్రములను కూడ సృష్టించగలడు అనినాడు.

మన మిప్పుడేమి గ్రహించవలెను ?

పూర్వకాలపు మహర్షులు సామాన్య మానవ సమాజమునకు పనికివచ్చు వైజ్ఞానిక పరిశీలన గావింపక ముక్కు మూసుకొని కూర్చొని నాకనుకొనువారు కూడ నేడు కలరు. వారి కిది సమాధానము.

నేడు పరమాణు విజ్ఞాన కేంద్రము లెట్లో అట్లే నాటి అస్త్రములు కూడ ఇంతకంటె ఎక్కుడు కూడ. అస్త్రమన శబ్దశక్తిని సూక్ష్మీకరించి వినియోగించుట. వర్ణ సమామ్నాయమును కూర్చుటలో కొన్ని ప్రత్యేక శక్తులుపుట్టును. ఒక్కొక్క విధమగు దివ్యశక్తి ఒక్కొక్క దేవత యంధుండగా లేక ఒక్కొక్క వర్ణము నందుండగా ఆ శక్తులను తన యందు కూర్చుకొని సత్య సంకల్పత్వమును సాధించుకొనుట అస్త్రములు సృష్టించుట.

కావున నాడు విశ్వామిత్రుడు రాక్షసులు సంపాదించిన శక్తులకంటె గొప్ప శక్తులను సమీకరించి యుండుటచే రామునకు భయములేదని చెప్పినారు వశిష్ఠులు.

దశరథునకు నిద్ర విడిచినది. రాముని పంపుటకాతడు నిర్ణయించుకొనినాడు. అప్పుల యువదేశములిట్లే సుహృద్భావము కలవారి ఎడల పనిచేయును.

నిజమునకు విశ్వామిత్రుడు దశరథుని కోరినది రామునిమాత్రమే. ఇప్పుడు దశరథుడు రామలక్ష్మణుల నిద్దర రమ్మని లోపలి కాహ్వానము నందినాడు. రాముని ఒంటరిగ బంపుట కాతడు ఎఱిదుకు సమ్మతింపలేదని అడుగకుడు. రామలక్ష్మణులు జంటవిడివడి యుండరు. కావున దశరథుని అంతరాత్మ అట్లే ప్రేరేపింపబడినది. రాముని గురించిన కార్యకలాపమంతయు లక్ష్మణునకు వర్తించుటయనియే భావింప వలెను.

అంతఃపురమునుండి శ్రీరామచంద్రుడు లక్ష్మణునితోకూడ మాతృమూర్తి యగు కౌసల్య ఆశీస్సుల నందుకొని దశరథేశ్వరుని వద్దకు వచ్చినాడు. పితృపాదుల ఆశీస్సులందినవి. గురువర్యులును ఆశీస్సుల నందించినారు. కౌసల్యా దశరథ వశిష్ట మునీంద్రుల ఆశీస్సులను కవచమున ధరించి, చేత ధనుర్భాణముల ధరించిన రామచంద్రుని తండ్రి శిరమును మూర్కొని విశ్వామిత్రులచేత బెట్టినారు, లక్ష్మణుని కూడ కలిపియే ఇచ్చెనను దానిని వాల్మీకి మనకే వదలినారు.

అయోధ్యయందు నేడు జరిగిన సన్నివేశమొక యశూర్వ సన్నివేశమనక తప్పదు ఇది యొక దేవరహస్యము. రాక్షసుల కెరుకలేవి ఘట్టము. విశ్వామిత్రునకు రాముని వప్పచెప్పు సమయమున చల్లని పిల్లగాడ్పులు వీచినవి. అంతే కాదు. రాముని మొట్టమొదటి పయనమిదియే. దేవతలు పుష్పవర్షమును కురిపించినారు. ఆ కుసుమ సహస్రములు రాలుట తడవుగా దేవదుందుభువులు మ్రోగినవి. వాటి ననుసరించియే నగరమున శంఖనినాదములు ప్రతిధ్వనించినవి. ఆ శుభసమయముననే రామలక్ష్మణులతో విశ్వామిత్రులు పయనమును సాగించినారు. మరి వారి ప్రయాణమునకు రథములేమైన ఆయత్తములైనవా; లేదులేదు వారిది రథయాత్ర కాదు. పాదయాత్రయే.

మనమిక మన చూపులను వారి పయనమువైపుకు మరలింతము.

ముందు మునీంద్రులు, వారి వెనుక రాకొమరులు, ఆ కొమరుల భుజ సగ్గంధములపై అంబులపొదులలంకృతములు కాగా వారి శిరోభాగములాయంబులపొదులతో కలిసి మూడుతలలు గల నాగరాజులను స్మృతికి తెచ్చుచున్నది. వారిచేతుల యందుంచుకొన్న ధనస్సులును, వారి హస్తతలములం దలంకృతములై

యున్న నిశితఖడ్గములును, వారి పాణితలముల కప్పియున్న రక్షణ కవచములును వారి యనిర్వక్రపరాక్రమముల ప్రదర్శించగా, వారి దేహకాంతులు వారిని గొని పోవు మునిచంద్రుల దివ్యతేజఃపుంజమున కలిసి దశదిశల వ్యాపించినవి. అప్పుడా మునిపుంగవులు చతుర్ముఖ బ్రహ్మపత్ర భాసింపగా వారి ననుసరించి పయనించు రామలక్ష్మణులు అశ్వినీదేవతల పోలియుండిరటకూడ. అంతేకాదు. విశ్వామిత్రుడు రుద్రమూర్తియై ముందు నడువగా ఆ రుద్రమూర్తి యంశములై యవతరించిన విశాఖ స్కంధమూర్తులవలె చూపరుల కచ్చెరువు గొలుపుచుండిరట. రామలక్ష్మణులు (ఈశ్వరతేజ మొకప్పుడు నాలుగుమూర్తులై ఆవిర్భవించెనట. అందు కుమారస్వామి, విశాఖుడు, శాకుడు, నైగమేషుడు అనుపేర్లతో యుండి రట. అందలి మూర్తియే విశాఖుడు) వాల్మీకిమహర్షి వారి ప్రయాణ దృశ్యము నిట్లు వర్ణించినారు. ఈ వర్ణనలోని ప్రత్యేకత ఏమి? రామలక్ష్మణులు మూడుతలల సర్పరాజములని వర్ణించుటతో ఆ విషసర్పముల కాటునందుకొనువారు రాక్షసు లనియు, వారి నాశము తప్పదనియు వర్ణించినారు. అది యట్లుండ లయకారకుడును ధనుర్వేదమున కధిష్ఠాతయునగు రుద్రమూర్తియే విశ్వామిత్రుడనియు, ఆ రుద్ర మూర్తియే రాక్షససంహారమునకు బయలుదేరగా ఆతని తేజమే రామలక్ష్మణులని తెలిపినారు. కుమారస్వామి; విశాఖుల నిద్దర ఉపమించి, అంతేకాదు. ఆ వర్ణనలో “స్థాణుందేవమిదాఽచింత్యం కుమారా విషపావకీ” అనినారు. “అచింత్యంస్థాణుం” అనినారు. మనసా ఊహింపలేని పరబ్రహ్మమేననినారు మహర్షి. కావున ఈ పయనమై పోవు ముగ్గురును ఏకాకారమై యున్న పరమాత్మ తత్వమేనని చక్కగ నమన్వయించినారు.

అట్లా రామలక్ష్మణులు మూడు తలల పాములవలె, అశ్వినీదేవతలవలె కుమార విశాఖమూర్తులవలె వెంటనంట విశ్వామిత్రుని పయనము అయోధ్యాపుర పీఠుల కొనసాగినది. వారి పయనము పౌరకాంతలదృష్టులకూడ నతిక్రమించినది. సరయునదికి దక్షిణతీరమున ఆగినది. అయోధ్య కా నదీతీరము యోజనదూరమున కంటెపై ననే యున్నది. యోజనన్నరయున్నది.

ఆ ప్రదేశమున విశ్వామిత్రమహర్షి వారి ప్రసన్నదృష్టులు రామునిపై ప్రసరించినవి. మహర్షి వాగింద్రియము షుధురాతి మధురమగు రామనామములోని నూధుర్యమునుగ్రోల నుత్సహించినది. మునివర్యులు రాముని వంకడిరిగి “రామ”

అను మధురాక్షరములతో రాముని పిలిచినారు. వాల్మీకికి ఇష్టమగు నామము. కావుననే వారి ఘట్టమున

“రామేతి మధురాం వాణీం విశ్వామిత్రోభ్యోభూషత”

అనినారు. “రామ” అను రెండక్షరములు మధురవాణియట. ఈ అక్షరద్వయమునందలి మాధుర్యమును గ్రోల విశ్వామిత్రునికి కోరిక కలిగినదట. ఆ రెండక్షరములనుండి తేనెసోనివలె ధారాపాతమై స్రవించు బ్రహ్మవృతరసమును ఆస్వాదించుచు విశ్వామిత్రు లా నామము నుచ్చరించిరట. అంతతో ఆ యక్షరత్వమునకు అక్ష్యర్థమైవిలసిల్లు బ్రహ్మవృతపానము పరిపూర్ణముకాగా ఆ రామ బ్రహ్మము విశ్వామిత్రునకు వత్సరూపమున సాక్షాత్కరించగా కర్తవ్యభాగమునకు వచ్చినారట మహర్షి.

రామలక్ష్మణులిప్పుడు వారికి శిష్యులు. వారు బాలురు. సుకుమారగాత్రులు. ఆ బిడ్డల శరీర మెంత అలసికతో అనుకొనినారు మహర్షి. అంతేకాదు. వారికిక ఆకలిదప్పులు కూడ కలుగకూడదు. జ్వరాదిదోషములు ఆ బాలుర ఆక్రమింపరాదు. అందుకై మహర్షివారు “వత్స! అతివేగముగ శుచిర్భూతుడవై రమ్ము. బలాశీబలవిద్యలనుపదేశింతునని ఆ సిద్ధుల ప్రభావమును చెప్పి ఆ మంత్రరాజములను రామలక్ష్మణులకు ఉపదేశించినారు. రాముడు దేముడుగదా! వారికి మంత్రోపదేశము లేమిటి? అనకుడు? విశ్వామిత్రు దృక్పథమున రాముడు సాక్షాన్నారాయణుడును, శిష్యుడునుకూడ. జ్ఞానుల దృక్పథమున లేక భక్తశేఖరుల దృక్పథమున ఈ జగత్తంతయు నామమాత్రముగ జగద్రూపమున వ్యవహరింపబడుచున్నను వారి అంతరాత్మయందు మాత్ర మీ జగత్తంతయు బ్రహ్మమయమయ్యే, లేక భగవన్మయమయ్యే చూడబడును.

అజ్ఞానులకొరకే మహనీయుల లోకవ్యవహారమంతయు. కావున విశ్వామిత్రునకు మన దశరథరాముడు శిష్యుడును భగవంతుడుకూడ. వాల్మీకి మహర్షివారి కవితావైభవమే రాముని లోకవ్యవహార హేతుభూతునిగను తత్వస్వరూపునిగను కూడ ప్రకటించుచు నడచినది.

కేవల భౌతికవాదుల భౌతిక మనోనేత్రములకు ఆ తపస్వి కవితా వైభవములోని కళాప్రాభవము గోచరముకాదు. నామరూపాత్మక జగత్తునే వారు చూచెదరు ఈ సృష్టికారణమును వారు వారి ఊహప్రపంచమునం దూహింతురేగాని

వేదములు ప్రమాణములని వారనరు. కొన్ని సూక్ష్మజీవుల క్రమవికాసమే ఆది
మానవుడని తలచువారికి రామాయణమైన భవమేమి తెలియును? వాల్మీకి కవితావై భ
మున సూక్ష్మరూపమై భాసించు భగవత్తత్వ సౌందర్యమును వారు చూడలేదు, మన
చూపు అటు తిరుగకూడదు. మనము నడువదగు బాట వైదిక సరస్వతి చూపు
బాట. ఆ బాటనే మన్నాది స్మృతులును అనుసరించినవి. ఒక్కమాట.

అబలాతీబల విద్యలు రెండును ప్రజాపతి పుత్రులనినారు వాల్మీకి.

పితామహ సుతే హ్యేతే విద్యే తేజస్సమన్వితే.

ఆ మంత్రరాజముల ధ్యాన శ్లోక మిది.

అమృత కరతలార్ద్రా సర్వ సంజీవనాధ్యా

వపుహరణ సుదక్ష వేదసారే మయూఖే

ప్రణవమయ వికారౌ భాస్కరాకార దేహౌ

సతత మనుభవేహం తౌ బలాతీబలేశౌ.

ఈ శ్లోకమును ప్రతినిత్యము చదువుకొనువారికి ఇష్ట ప్రాప్తి అనిష్ట పరిహా
రములు కలుగును. కథకు వత్తము.

ఆ రాత్రి విశ్వామిత్ర రామలక్ష్మణుల ముగ్గులను ఆ సరయూనదీతీరము
ననే వసించినారు. రామలక్ష్మణులు గురుకు శూషణులు సలుపగా ఆరాత్రి నిద్రా
కాల మానన్నమైనది. మరి ఆ రాజపుత్రుల శయన మెక్కడ? ఆ నదీతటమున
నేలపై గడ్డిపరిచగా అదియే వారికి శయ్యాచలమైనది

నిశమున కది రామలక్ష్మణులకు తగిన శయ్యయో? ఒక విధముగ విచారిం
చుచో రాముడు వైకుంఠధాముడు. ఉపనిషద్వనవిహారి. యోగుల హృదయ
పుండరీకముల వసించు పరంధాముడు. అయ్యును ఆతడు తన సోదరునితో
తృణశయనమున పరుండి విశ్వామిత్ర మునీంద్రుల నచనముల లాలితుడై నొప్పి
లేకయే ఆ రాత్రిని సుఖరాత్రి గావించినాడు. భగవానుని కరుణారసప్రభావమట్టిది.
ఈ విషయమునే వాల్మీకి వర్ణించినారు.

దశరథ నృపసూను సత్తమాభ్యాం

తృణశయనే-నుచితే సహోషి తాభ్యాం

కుశిక సుత వచోనులాలితాభ్యాం

సుఖమివ సా విభౌ విభావతీ చ.

కాని విశ్వామిత్రుడనాడు ఏమి మాటల చెప్పి ఆ రాజపుత్రుల మనసుల
మనసుల రంజింపజేసిరో మన మెరుగము. నాటి రాజపుత్రుల కుపాధ్యాయులు
మునిపుంగవులు. ఆ రాజపుత్రులు వారి సేవాభాగ్యమున ప్రభావ సంపన్నులు
కాగా కఠిన కాంతారముల యందును పాదచారులయ్యే చరించినారు. కాక ఇక్కడ
వాల్మీకి కుశిక సుత వచోనులాలితాభ్యాం అనుటయందొక సొగసున్నది.

ఉపాధ్యాయులు కూడ ఆ సుతులతోపాటు చిన్నపిల్ల డయ్యే మాటలతో
ప్రొద్దుపుచ్చినాడని చమత్కరించినాడు కవి శ్రేష్ఠుడు.

ఆ రాత్రి గడచినది.

సరయూనది దక్షిణతటము వారికి మొదటి మజిలీ అయినది. మరల వారు
పయనించవలెను.

అది ఉషఃకాలము. సూర్యభగవానుని దివ్యస్యందనము ఉచయాద్రి పైకి
వచ్చుటకు ముందే మానససమాజము నిద్రమేల్కొంచి శాస్త్రవిధుల నిర్వర్తింప
వలెను. ఆ విధులలోనిదే సూర్యోపాసనము. ఉదయభానుని గురించి వేదమిట్లు
చెప్పినది.

యోసౌతపన్నుదేతి స సర్వేషా భూతానాం ప్రాణా నాదాయోదేతి.

మామే ప్రజాయా మాపశూనాం, మా మమ ప్రాణానాదాయోనగాః.

యోసావాదిత్యః ప్రాతఃకాలే ప్రాచ్యాముదేతి స ఆదిత్యః సర్వేషాం
ప్రాణీనాం ప్రాణానాదాయ స్వీకృత్య ఉదేతి ఆయుఃక్ష యాపాదనేన ప్రాణానస
హరతి. సూర్యోదయే సతి పూర్వదినస్య సమాప్తత్వాత్ ఏకదినమాత్రం ఆయుః
క్షీణం భవతి. తస్మాదేవం ప్రార్థయామహే ఆదిత్య మదీయానాం ప్రజానాం ప
శూనాం చ మమ చ ప్రాణానాదాయ ఉదయం మాగా మా ఆప్పుహి ప్రాణా
పహార హేతుం ఆయుక్షయం మాకుర్విత్యర్థః.

ఏ సూర్యుడు ప్రాతఃకాలమునందు దయించుచుండెనో ఆ ఆదిత్యుడు
సమస్త ప్రాణులయొక్క ప్రాణములను తీసికొని ఉదయించునట. అనగా నేమి
ఆయుర్దాయమును అపహరించుచునే ఉదయించునట. దీని భావమిది- సూర్యోదయ
మగుటతోడనే నిన్నటిరోజు సమాప్తముకాగా అరోజు ఆయుర్దాయము క్షీణమగును.
అందువలన హే! భగవాన్ ఆదిత్య! నా సంబంధములగు పశు పుత్రమిత్ర కళశ్ర
దుల యొక్కయు నా యొక్కయు ప్రాణములను తీసుకొనక అనుగ్రహింపుమని

అతనిని ప్రార్థించవలెను. సంధ్యాద్యనుష్ఠానములలోని భాగమంతయు ఇట్లే యుండును. మనమిప్పుడు కథాభాగమున తెల్లవారుజామున సరయానదీతీరము నందుంటిమి. రామలక్ష్మణులు నిద్రలేవవలెను. లేవలేదు. విశ్వామిత్రమహర్షి మాత్రము కన్నుల దెరచి రామలక్ష్మణుల ముఖమండలముల తిలకించినాడు. ఆ రాజపుత్రుల ముకుళితనేత్రము లింకను విప్పారలేదు. అది మునిచంద్రులకొక కుభ సమయమైనది. నిజమునకు, నా కన్నతండ్రీ! ఇంకను నిద్రించుచుంటివా! నిద్ర లేమ్ము. తెలతెల్లవారినది. అని చుబుకముల పుణుకుచు, బుగ్గల ముద్దిడుకొని తన సుకుమార పాణితలముల బిడ్డను తట్టుచు నిద్రలేపు తల్లియగు కౌసల్య ఇచటలేదు. రాముడు నిన్నటివరకును తల్లి చాటుబిడ్డ. ఇప్పుడాతడు విద్యార్థియై తల్లితండ్రుల గారాటమును వదలి ఋషితో వచ్చినాడు. విశ్వామిత్రుడే ఇప్పుడు కౌసల్యకావలెను. విశ్వామిత్రుడు నిద్రనుండి లేచి రాముని ముఖమండలమును దర్శింపగనే కౌసల్య అతని స్మృతికి వచ్చినది. ఆమె భాగ్యగరిమను తలచుకొనగా మునికి ఆశ్చర్యము కలిగినది. ఆ గరిమ ఏమియట? రాముని కన్నతల్లి యనిపించుకొనుటయే. అంత కన్న ఏమి కావలెను?

తల్లులకు తల్లియై తండ్రులకు తండ్రీయై యున్న భగవంతున కామె తల్లి యగుటను తలచి మహర్షి కౌసల్యను పేర్కొని రాముని తాను ముందుగ నిద్ర లేపినాడు. కౌసల్య సుప్రజారామా అని.

“కౌసల్య సుప్రజా రామ పూర్వా సంధ్యా ప్రవర్తతే

ఉత్తిష్ఠ సరళార్ధూల కర్తవ్యం దైవమాహ్నికం

రామా! నిన్ను గని కౌసల్య సుప్రజయైనది. అదుగో! పూర్వ సంధ్య వచ్చుచున్నది లేమ్ము! రామా! పురుషోత్తమా! నీకు కర్తవ్యమైయున్న ఆహ్నిక మును నెరవేర్చి దేవతలకు ప్రీతిని గొలుపుము. అని రాముని ప్రబోధించినాడు మహర్షి. తాత్పర్యమిది.

ఈ మేల్కొలుపునందు కొన్ని విషయములను చెప్పెదను.

విశ్వామిత్రుడు దాశరథీ యని పిలువలేదు. రామా! అని సంబోధించినాడు. అందుతో ఆ మంగళ విగ్రహములోని సౌందర్య గరిమను అనుభవించి, సర్వదుష్ట

సంహారకుడవగు నిన్ను కౌసల్య ఎట్లు కనెనో అట్లే ప్రాగ్ధిశయు తమస్సంహార కరుడగు సూర్యుని కననున్నది. భవద్దర్శనమున అజ్ఞానాంధకారము నివృత్తి యగును. కావున నీ తల్లియగు కౌసల్య వలె పూర్వ సాంధ్యయు గౌరవింపదగినది. కావున రామా లెమ్ము. అని యోగ నిద్రనుండి నాడు దేవతలు మేల్కొలిపి దేవ తల కార్జ్యమును నెరవేర్చి ప్రేరేపించినట్లే మహర్షి మరల దేవకార్యమును స్మరింప జేసినారు. రామ లక్ష్మణులు నిద్రనుండి మేల్కొనినారు. సాంధ్య కృత్యముల నెరవేర్చినారు. తరువాతది గుర్వభివాదనము. గురువర్యుల పవిత్ర పాదములపై శిరముల వాల్చి, అభివాదనను గావించినారు. కాని ఇక్కడ వాల్మీకి మహర్షి రామ లక్ష్మణుల సాంధ్యకృత్యముల వర్ణనలో “జేషతుఃపరమంజపః” అని వాడినారు. సాంధ్యాదానమునకు అంగభూతము గాని ప్రత్యేకమగు మంత్ర రాజమేదియో అయి యుండవచ్చును. అంతతో వారా సరయానదిని వదలినారు. తరువాతి మణి కామాశ్రమము. అనంగాశ్రమమనికూడ దానికి పేరు. ఈశ్వరుని కంటిమంటలకు మన్నుదుడు దగ్ధమై శరీరమును కోల్పోయిన దిచ్చటనే. ఈ ప్రదేశమునకు అంగ దేశమని పేరు.

ఆ కామాశ్రమ మొక పుణ్యక్షేత్రము. ఆ కామాశ్రమమున వసించు మహర్షుల పుణ్య పరిపాకదివసమది. విశ్వామిత్రులు రామలక్ష్మణులతో అక్కడనే వసించి, సాంధ్యకృత్యము లక్కడనే ముగియగా ఆ రాత్రి కాలము నందక్కడనే నిలిచినారు గురుశిష్యుల సంభాషణలా రాత్రి మధురములై నడవగా ఆయాశ్రమ వాసుల చెవినిబడినవి. అంతతో ఆ తపోమూర్తుల జ్ఞాన నేత్రము తెరువబడినది. రామ లక్ష్మణుల నిజ స్వరూపములు వారికి గోచరించినవి.

“విజ్ఞాయ పరమప్రీతాఃమునయో హర్షమాగమన్”

వెంటనే విశ్వామిత్ర మునీంద్రులకు రామ లక్ష్మణులకును అర్హ పాద్యముల వారందించగా వారితో గూడ ఆ రాత్రి సంభాషణల జరిపి, విశ్వామిత్రుల రాత్రి నిద్రను చెందినారు రామ లక్ష్మణులతో. ఇది రెండవ మణి. తెల్లవారినది అరుణ కిరణ సహస్రములు దశదిశల వ్యాపించగా నేడును ఇది రామ లక్ష్మణులకు సుప్రభాతమేయైనది. వారికి సాంధ్యకృత్యములు తీరినవి. హుతహుతాగ్నులై గురు వర్యుల పాదాభివందనమున కృతకృత్యులైరి. వారిప్పుడు గంగానది దాటవలెను. కావున వారికి ఆయాశ్రమవాసులై న మహర్షులే ఒక పడవను ఏర్పాటు చేయించి

దానిని అధిరోహింపజేసినారు. ఆ పవిత్రపాదుల పాదతలములచే పవిత్రమైన ఆ నావ నదీ మధ్యమునకు చేరినది. ఇది కేవలమగు గంగానదియే కాదు. బ్రహ్మ వినిర్మితమగు మానస సరోవరము నుండి బయలుదేరిన ఒక పవిత్ర వాహిని. అయోధ్యను చుట్టి ప్రవహించుచు వచ్చి, ఈ గంగాస్రవంతి యందు కలయును. ఆ ప్రవాహము మానస సరోవరము నుండి కలయుటచే దానికి సరయానది యని పేరు. ఆ ప్రవాహ వేగములు రెండును ఒక్కచో కలయుటచే ఆ తాకిడికి గొప్ప ధ్వనియై గంగను దాటుచున్న రామ లక్ష్మణులకు ఆశ్చర్యమును గొలుపగా వాద్యనిని గురించి గురువర్యుల నడిగి గంగాసరయా సంగమ వృత్తాంతమును తెలిసికొవినారు. ఆ పవిత్ర వాహినికి వందన సమర్పణ గావింప, గురువు లాజ్ఞాపింపగా అట్లే గావించి ఆ గంగను తరించినారు. ఇప్పటికి వారు గంగానది యొక్క ఉత్తర తీరము నుండి దక్షిణ తీరమునకు చేరుకొవినారు. అక్కడ నుండివారి గమనము అతి వేగముగ సాగినది.

తాటక వధ

కాని వారు పోవు త్రోవ ఒక మహారణ్యమునకు పోవుత్రోవ. ఆవిషయము విశ్వామిత్రు డెరుగనిదికాదు. అతడు కావలెననియే ఆరాజపుత్రులను ఆమార్గము పట్టించినాడు. ఆ భయంకరారణ్యమున ప్రవేశింపజేసినాడు. ఆ మహారణ్యమునకు తాటకావనమని కూడ పేరు. ఆ భయంకరారణ్య వృత్తాంతము రామున కేమి తెలియును? ఇప్పుడాత డొక విద్యార్థి. ఆ యరణ్యమున ప్రవేశించుటకు భయపడక ఆ దేశ చరిత్రను అడిగినాడు గురువర్యులను. మహర్షి ఆ యరణ్య వృత్తాంతమును చెప్పి, ఆ వనమునకు ఒక యోజన దూరము నందుగల తాటికియను రాక్షసి నివాసమునకు రామ లక్ష్మణుల గొంపోయి ఆ తాటికిని రామునిచేత చంపించినారు. ఆ తాటకి సంహారమైన తరువాతదే సిద్ధాశ్రమ ప్రవేశమును విశ్వామిత్ర యాగ రక్షణము కూడ.

మన రామాయణ మహా కావ్య నాయకుడగు భగవానుని అవతారమున కిది యొక కళంకమనిపించును విమర్శకులకు. నిజమునకు స్త్రీ వధ యనునది సామాన్యమగు పాపముకాదు పాప పుణ్యము లనునవి కలవని నిర్ణయించిన భారతీయ ధర్మశాస్త్రములే స్త్రీహత్య బ్రహ్మహత్య గోహత్యల నొక పంక్తిగ వర్ణించి

నవి. ధర్మోద్ధరణకై అవతరించిన అవతారమూర్తియే మొదట శ్రీ హత్యా పాపమును ఒడిగట్టుకొను జేమిటి? ఇదేమి ధర్మము? ఆరాముడుధర్మాత్ము డెట్లయ్యెను? అందును బ్రహ్మర్షి యనిపించుకొన్న అహింసావ్రతు డిందు ప్రేరకుడు. అనునదే నేటి కొందరు పండితమ్మన్యుల వాదము. పిడివాదములు చేయు ఆ పండితమ్మన్యుల నొప్పించుట నా ప్రయత్నము కాదు. కాని ఆ వాదము కూడ నిజమేననుకొను జిజ్ఞాసువుల హృదయములు కలుషితములు గాకుండుటకు ఆ ప్రశ్నలకు సమాధానము నందించుట నా కర్తవ్యము. జిజ్ఞాసువులు ముందొక నిర్ణయమునకు రావలెను. గుణ దోషముల నిర్ణయించునది మన బుద్ధి కాదు. విధి నిషేధములను నిర్ణయించునవి వేద శాస్త్రములు. గీతా శాస్త్రము వైపుకు మీ దృష్టి నొక్కమారు ప్రసరింపజేయుడు.

“తస్మాచ్ఛాస్త్రం ప్రమాణం తే కార్యకార్య వ్యవస్థితౌ

ఈ కార్యము చేయదగినది. ఈ కార్యము చేయరానిది అని నిర్ణయించునవి వేద శాస్త్రములు అని గీత నిర్ణయించినది.

ఇక తాటక వధను పరిశీలింతము.

విశ్వామిత్ర మహర్షి ఏ విధమగు ధర్మా ధర్మ వివేచన చేయకయే తాటకిని రామునిచేత చంపించెనా? రాముడు కూడ మహర్షి చెప్పుట తడవుగా గ్రుడ్డిగ చంపెనా? అను ప్రశ్నలు మన కిక్కడ పుట్టదగిన ప్రశ్నలు. ఆప్రశ్నలకు జవాబు ఎట్లు దొరుకును? జరిగిన కథాఘట్టమును అమూలాగ్రముగ తెలుసుకొన్న తేలును ధర్మ పథము తోడనే ప్రారంభమగు భారతీయ వాఙ్మయమును ధర్మా ధర్మ విమర్శన గావింపకయే కార్య నిర్ణయము చేయునా? చేయదు.

రాజు యొక్క లేక పరిపాలకుల యొక్క కర్తవ్యమేమి? దేశ భద్రతను కాపాడుట. అనగా సురక్షితమై వై భవోపేతమైయున్న దేశ సౌభాగ్యమును నాశము చేయు వారిని శిక్షించి, ఆ దేశ వైభవమును కాపాడి అందున్న ప్రజలకు భద్రత కల్పించుట. అట్లే పవిత్రపాదులై నిష్కళంక జీవితముల గడుపుచు హింసాత్మక జీవితమును కాలదన్ని అరణ్యక జీవితముల గడుపు మహనీయుల కర్తవ్యమేమి? మూల మూలల పడియున్న పతన ప్రదేశముల నుద్ధరింపజేయుటే వారి కర్తవ్యము. దేశ ప్రజలకు ఎవరి వలన ఇక్కట్లు కలిగెనో వారిని, వారి సంబంధికులను తుడిచి వేయక ఉద్ధరించుట ఎట్లు? కావున విశ్వామిత్రుడి ప్రదేశమును నాశము గావించు

తాటకిని సంహరింపజేయుటకై రాముని ఈ దేశమునకు తీసుకొని వచ్చినాడు. ఇప్పుడు తాటకి తిరుగు ప్రదేశమునకు మలద, కరూశ దేశములని పేరు. ఇవి ఒక కాలమున ఇంద్రుడు చృతాసురుని చంపగా ఆతనికి బ్రహ్మహత్యా పాతకము వచ్చినది. ఆ పాప పరిహారమునకై, అనేక పవిత్ర నదుల నుండి ఉదకమును తెచ్చి దేవత లందరును ఇంద్రుని స్నానము చేయించగా ఆతని మలము(దోషము)పోయినది. అతని మలము తొలగిన ప్రదేశము మలద దేశము. ఆతని ఆకలి పోయిన దేశము కరూశము. దేవేంద్రుడీ దేశములకు వసుముల నిచ్చి, వీటిని సంపన్న దేశముల గావింపగా ఈ తాటకి ఆ దేశముల పంటల నాశము గావింపుచు ప్రజలను పీడించుచున్నది. ఆ తాటకి కొడుకే మారీచుడు. అతడును ఆమెకు సాయముకాగా ఈ దేశ మంతయు నాశమైనది. రామా! ఈ తాటకిని వేరెవ్వరును చంపజాలరు. కావున నీవు చంపి దేశమును రక్షింపుమని ముని ప్రేరేపించినారు. వెంటనేరాముడు చంపలేదు. తాటకి పూర్వ చరిత్ర నంతను అడిగి తన కర్తవ్యమును గురించి బాగ విమర్శించి తాటకిని సంహరించినాడు.

తాటకి చరిత్ర ఇది.

తాటకి సుకేతువను యక్షుని కూతురు. యక్షుడు సంతానమునకై బ్రహ్మను గూర్చి తపము గావింపగా బ్రహ్మ సంతసించి వేయి ఏనుగుల బలముగల పుత్రికను ప్రసాదించినాడు. ఆ యక్షియే రాక్షసియగు తాటకి. యక్షులు దేవతాయోని విశేషులు. మరి రాక్షసి ఎట్లయినది? తండ్రి ఆ యక్షిని సుందుడను రాక్షసునకిచ్చి వివాహము చేసినాడు. ఆ సుందుని పలన ఆమెకొక పుత్రుడు పుట్టినాడు. అతడే మారీచుడు. ఒక కాలమున సుందుడు అగస్త్య మునీంద్రుని చంపుటకై ఆయన మీదకు పోగా ఆ మునీంద్రుడు మారీచుని రాక్షసుడవు కమ్మనియు, తాటకిని మనుజుల భక్షించు మహాయక్షివై నీకున్న ఈ సుందర రూపమును వీడి భయంకర స్వరూపమును ధరింపుమని శపించినాడు. ఆ శాపము తాటకికి తీవ్ర కోపమును కల్పింపగా ఈ దక్షిణ దిగ్భాగము నంతను నాశము చేయుచున్నది. ఇట్టి త్రీని ఏమి చేయవలెను? ఇట్టి త్రీ చంపుట దోష మెట్లగును? కావుననే రాముడుతాటకిని చంపుటను గురించి విశ్వామిత్రుడు కొన్ని ఉదాహరణల నిచ్చి రాముని ఒప్పించ వలసి వచ్చినది. తాటకిని చంపుటను గురించి విశ్వామిత్రుడు చెప్పిన మాటలివి.

న హి తే త్రీవధకృతే ఘృణా కార్యా నరోత్తమ
చాతుర్వర్ణ్యహితార్థాయ కర్తవ్యం రాజసూనునా
నృశంసమన్యశంసం వా ప్రజారక్షణ కారణాత్
పాతకం వా స దోషం వా కర్తవ్యం రక్షతా సతా
రాజ్యభారనియుక్తానామేషధర్మస్సనాతనః

రామచంద్రా! నీవు త్రీ వధను గురించి దయ చూపనక్కరలేదు. నాలుగు వర్ణములను రక్షించుటకై చేసిన హింస హింస కాదు. అది చేసి తీరవలసిన విధి కర్మకాని నిషేధ కర్మకాదు. రాజునకు కర్తవ్యమగు కర్మ. అది ఎంతటి క్రూర కర్మయైనను నిందాపూర్వకమైనదైనను ప్రజా రక్షణ కార్యమును రాజు చేయ వలెను. ఇది సనాతనమగు ధర్మము. దీనికి ఉదాహరణ ఏమందువా? దేవేంద్రు డొకప్పుడు విరోచనుని పుత్రిక మంధర యనునది భూదేవిని చంపబోగా ఆమెను చంపినాడు. అట్లే శ్రీమహావిష్ణువు శుక్రాచార్యుని తల్లిని చంపినాడు. ఆమె ఇంద్రు డను వాడే వుండకూడదని తలపెట్టగా అట్లు చేయవలసి వచ్చినది. కావున అధర్మాత్మురాలగు ఈ తాటకిని చంపుట దుష్ట శిక్షణ యగునుగాని దోషము కాదని చెప్పగా రాముడిట్లు మునికి సమాధాన మిచ్చి ధనుష్టంకారమును చేసినాడు.

సోహం పితుర్వచశ్శృత్వా శాసనాద్బ్రహ్మవాదినః
కరిష్యామి న సందేహ స్తాటకావధముత్తమం
గో బ్రాహ్మణ హితార్థాయ దేశస్యాస్య సుఖాయ చ
తవ చై వాప్రమేయస్య పచనం కర్తుముద్యతః

రాముడు దోసేలి యొగ్గి, నా తండ్రి మహర్షుల మధ్య రామా! నీవు ఈ కౌశికుని మాటను తప్పక పరిపాలింపవలెనని ఆజ్ఞాపించినారు గాన నా తండ్రి వాక్యమును నేను అనుమానింపకుండ బ్రహ్మనాదులగు మీ ఆజ్ఞను పాలింతునని గోబ్రాహ్మణ హితము కొరకును దేశ హితము కొరకును నేనీ తాటకిని చంపుదు ననినారు. ఒక సైనికుడు యుద్ధ రంగము నందెవ్వరు తన కెదురైన నిలుతురో వారిని కొట్టుటచే దోషి కానేరడు. అది యుద్ధ శాసనమును పాలించుటయే అగును. అది అధర్మము కాదు. ధర్మమే. అట్లు చేయకపోవుట అధర్మము. కావుననే దుర్మార్గులగు కొరవుల వధించకున్న పాపమనియు వారిని వధించుట పుణ్యమనియు గీతాచార్యులు చెప్పినారు. ఆ గీతాచార్యు డెవరు? ఈ రాముడే.

ఇక తాటకిని రాముడు ఎట్లు శిక్షించెనో చెప్పెదను.

రాముడా వన మధ్యమున తన వింటి నారిని మ్రోగించినాడు. ఆ శబ్దము దశ దిశల ప్రతిధ్వనించగా ఆ వన మధ్యము నందున్న వారందరును ఉలికి పడి నారు. తాటకికి ఆ రాముని జ్ఞానినాదము తీవ్రమగు క్రోధమును కలిగించినది. వెంటనే మూర్ఛబడినది. కొంతవడికి లేచినది. ఆ తాటకి రాముడున్న ప్రదేశము నకు కొంత దూరము నందున్నది. అయ్యును ఆ ధ్వని తరంగముల ననుసరించి రాముడున్న చోటున కేతెంచినది. రాముడు దాని వికృతాకారమును చూచి నవ్వు కొని లక్ష్మణునకు చూపి పిరికి వారికిది భయంకర రూపమని చెప్పి, ఆ రాక్షసిని దయతలచి చంపలేదు. ఆ రాక్షసి ముక్కు చెవుల నరికి ప్రాణము నుంచ దలచి నాడు. అంతతో ఆమె దుండగీడుశనము తొలగునని తలచినాడు. మృత్యువు నెవడు తప్పించగలడు? రామునిపైకి దుమికినది ఆ క్రూరురాలు. అప్పుడు విశ్వామిత్రుని హుంకారము ఆ రాక్షసి బలమును కుంటుపరచినది. అయ్యును ఆ యక్షి మాయా వాది. కామరూపధరురాలు. మాయా యుద్ధమును చాలాసేపు చేసినది. రాముడు ఆ రక్కసికి మాయమగు శక్తిని పోగొట్టినాడు. అయ్యును పైకి వచ్చినది. పర్యవసాన ముగా చంపక తప్పనిసరికాగా తాటకిని వదించి, లోక కళ్యాణమును కల్పించినాడు.

అంతతో పుష్పవర్షములు కురిసినవి. సాధు వాదములు చెలరేగినవి దేవ లోకమున. తరువాత కథ ఏమి ?

దేవతలు రామునకు దివ్యాత్మముల నిమ్మని విశ్వామిత్రుని ప్రేరేపింపగా ప్రజాపతియగు భృశాశ్వుని పుత్రులు అత్ర రూపమున వెలయగా ఆ అత్రము లన్నియు తన దగ్గర ఉండుటచే ఆ అత్రములను రామున కివ్వ నిశ్చయించినాడు.

విశ్వామిత్రుని కోర్కె నెరవేరినది. శిష్యుల శిరమును మూర్ఖుని ఆనం దించి ఆ రాత్రి ఆక్కడనే రామలక్ష్మణులతో వసించినారు. ఆ వనము నిష్కం బకమైనది. అది ప్రాతఃకాలము. రామునకు విశ్వామిత్రులు అత్రములనన్నింటిని ఉపదేశించినారు. యదార్థమునకు ఆ అత్రముల అధిష్ఠాన దేవతలు రాముని కింకరులే. అవి ఉపదేశము ఇచ్చుట తడవుగా రామునకు సాజ్జరించినవి. వాటిని హస్తముచే తాకి నేను స్మరించినప్పుడు రమ్మవినారు. అత్రములు అంత ధానము నొందినవి.

బాణయుద్ధము బాహుపరాక్రమముపై ఆభారపడగా అస్త్రయుద్ధము మన స్సంయమముపై ఆధారపడినది. అస్త్రవిధానమంతయు ప్రయోగము ఉపసంహారమునని రెండు భాగములు. శత్రువుపై ప్రయోగించిన ఆ అస్త్రము తన కార్యమును నెరవేర్చులోపల మరల దానిని తన స్వాధీనము గావించుకొనదగు శక్తికి ఉపసంహారమని పేరు. ఇప్పుడు రామునకు ఆ అస్త్రములను ప్రయోగించు విధానమును చెప్పినారు మహర్షి. ఉపసంహారమును తెలుపలేదు. రాముడు కోరినాడు దానినికూడ. మరునాడు మహర్షి ఆ ఉపసంహారమును కూడ రామునకు ప్రసాదించినారు. ఇక వారు వెళ్ళవలసినది సిద్ధాశ్రమమునకే.

వారి పయనము సాగినది.

యూగరక్షణము

అది సిద్ధాశ్రమము. తపస్సిద్ధికి నిలయము. అదితీ తపస్సిద్ధినొంది వామనమూర్తికి తల్లియైనది ఈ యాశ్రమముననే. కావుననే దానికి సిద్ధాశ్రమమని పేరు వచ్చినది. శ్రీమహావిష్ణువు కూడ కొన్నివేల యుగము లిక్కడ తపముగావించెనట. ఈ ఆశ్రమమేమి? అని రాముడు ప్రశ్నించగా ఈ కథను శిష్యునకు సమాధానముగ చెప్పుచు తన సిద్ధాశ్రమమున అడుగిడినారు నిశ్వామిత్రులు శిష్యులతో కూడ. ఆ యాశ్రమవాసుల వలన రామలక్ష్మణులకును విశ్వామిత్రునకును అతిథి పూజలందినవి. ఒక్క రెండు ఘడియల కాలము గడిచినది. అతడు దీక్షను గైకొనవలయును. రామలక్ష్మణులు గురువర్యులను మీరు దీక్షితులగుడు. మేము మీ కార్యసిద్ధిని కల్పింతుమని తమ సంసిద్ధతను తెలిపినారు. ఇప్పుడు మహర్షి దీక్షితుడు. ఆయన దీక్షయందు మౌనము ముఖ్యము. ఆయన యజ్ఞదీక్ష నిజమునకు పదిరోజులు. మధ్యేమార్గమున నాలుగు రోజులు గడచినవి. ఇక మిగిలినవి ఆరురోజులు. ఈ ఆరురోజులలో ఈ యజ్ఞవిఘ్నమును కల్పించు రాక్షసులు ఎప్పుడైనా రావచ్చును. ఎటునుండియైనా రావచ్చును. ఈ విషయమంతయు అచ్చటి ఋషులవలన తెలిసికొనిన రామలక్ష్మణులు ధనుర్ధారులై నిలిచినారు. అహోరాత్రములుకూడ అయిదురోజులు గడచినవి. అరవరోజు మునివర్యులు పూర్ణాహుతి గావింపగా యజ్ఞము పూర్తయగును. రామలక్ష్మణులు రాక్షసు లెటునుండి వత్తురొయని చూచుచుండిరి. రాక్షసు లెటువై వునను కనబడలేదు. ఇదియే చమత్కారము.

వారు కనబడరు. వారు మాయావులుగదా! వారు ఉత్పాతములు కల్పింతురు. ఆరవరోజున హోమాగ్ని ఒక్కమారుగ మంట లెగసినది. అంతతో ఆ వేదికయందలి యజ్ఞపాత్రలును, దర్భలును దగ్ధమైనవి. అదియే మారీచ సుబాహువుల రాకకు చిహ్నము. ఆ క్షణముననే ఆకాశమున భయంకరధ్వని యొకటి వినవచ్చినది. ఆ ధ్వని ననుసరించియే ఆకాశము మబ్బులతో ఆవరింపబడినది. అది వర్షాకాలముకాదు. అది రాక్షసమాయయే. మారీచ సుబాహువులు వారి పరివారముతోగూడ వచ్చినారు. నేడే పూర్ణాహుతి దివసము. ఈరోజునేవారు నాశముగావింపవలెను. అంతలో రక్తవర్షము వేదికలయందు పడినది.

రాముడు ఆ ఉత్పాతముల గమనించినాడు. తన విశాలదృష్టులను ఆకాశముపైకి బిరపినాడు. రాక్షసానీకము ఆతని కంటబడినది. ఇది బాణ యుద్ధమునకు సమయము కాదనిపించినది రామునకు. ఇట్టి సమయములయందే అస్త్రముల యుపయోగము. మానవాస్త్రమొక అమోఘమగు అస్త్రము. దానిని చేతబట్టినాడు రాముడు. లక్ష్మణునిపంక దిరిగి, ఆయస్త్రప్రభావమును వర్ణించి మారీచునిపై వదలినాడు. అప్పుడు మారీచుడేమి కావలెను? చావలెను. చావలేదు. నూరామడదూరమునకు నెట్టుకొనిపోయి అచ్చట పడినాడు. వెంటనే మరియొక అస్త్రమును తీసినాడు. శ్రీరామచంద్రుడు. ఆదియు మానవాస్త్రమే. మొదటి అస్త్రములోని భాగము. ఇప్పుడీ భాగముకూడ మారీచునిపై ప్రయోగింపబడినది. ఈ భాగము శత్రువును చంపదు. తెలివిని నాశనము చేయును. రాముని సంకల్పమిదియే. మారీచుని చంపదలచలేదు. ఆతనితో జరుగవలసిన కథాభాగము ముందున్నది. అది రాముడెరుగనిదికాదు. రాముడెరుగునని మన మెరుగుట చాలి అవసరము.

మిగిలిన వాడు సుబాహువును, అనుచరవర్గమును వారిని యమపురికి పంపవలెను. ఆగ్నేయాస్త్రము వారికి తగిన అస్త్రము. దానినే స్మరించినాడు దాశరథి. సుబాహువు దానికి బలిగాక తప్పలేదు. మిగిలిన రక్కసులును చచ్చినారు. కాని వారిని వాయవ్యాస్త్రముచే దూరమున పడవేయగా వారు చాలదూరమున చచ్చిపడినారు. ఈ రోజుకొరకై మునులు ఎదురుచూడగా నేటికి సిద్ధించినది వారి సంకల్పము.

మహర్షిమండలముయొక్క ముఖమండలములన్నియు ఒక్క మారుగ విక

సిందినవి. ఇంకను విశ్వామిత్రులు మౌనమును వీడలేదు. కారణమేమి? యాగము పూర్తికాలేదు. కర్మమధ్యమునందేమైన విఘ్నములు జరుగుచో ఆ కర్మప్రాయశ్చిత్తమున కాని పూర్తికాదు. కావున ప్రాయశ్చిత్త కర్మను పూర్తిగావించుకొని ముని మౌనమును వీడినారు. భగవానుని యాగరక్షణ లీలా వైభవము పూర్తియైనది- గురువర్యుల పరిపూర్ణ కటాక్షము రామునిపై ప్రసరించినది.

కృతార్దోస్మి మహాబాహుః కృతం గురు వచ స్త్వయా

సిద్ధాశ్రమమిదం సత్యం కృతం రామ మహాయశాః.

విశ్వామిత్రమహర్షి సంతోషస్వాంతమున ఆ రాచబిడ్డను, తన శిష్యునిగ భావించి అతని అద్భుత సరాశ్రమమును ప్రశంసించి, ఆ పరిపూర్ణాత్ముని రామ! అని సంబోధించి ఈ సిద్ధాశ్రమము సార్థకనామము గలిగిన దనినారు. గురువు నకు ప్రీతిధనము నొసంగితి వనినారు. అట్లు గురుముఖముగ నందుకొన్న ప్రశంసల కా రాముడు నేను ప్రశంసాపాత్రుడ నై తిననుకొనలేదు. తన కర్తవ్యవిధిని నెరవేర్చిననియే భావించి, మునివర్యుల పాదములకు తన సోదరునితోకూడ వందనమాచరించి ఇట్లు పలికినారు.

ఇమా స్మ మునిశార్ధూల కింకరౌ సముపస్థితౌ

అజ్ఞాపయ యధేష్టం వై శాసనం కరవామకిం.

ఓ! మునిశార్ధూల! ఇదుగో మీ కింకరులు. తమ అజ్ఞానుసారముగ వర్తించుటకు సిద్ధముగ నుండిరి. తామింక ఏమేమి శాసనముల శాసించురో శాసింపుడని పలికి వినయపూర్వకముగ ఆ మునికి ఎదురుగ నిలిచినారు రామ లక్ష్మణులు.

భగవంతుడు జీవులకు ప్రభువగుటయే కాదు. అతడు ధర్మమూర్తులగు వారికి కింకరుడుకూడ. భాగవతమున భక్తులకు భగవంతుడిచ్చిన సందేశమిది.

చలమున బుద్ధిమంతులగు సాధులు నా హృదయంబు

లీల దొంగిలికొనిపోవుచుండుదు రకిల్పిషభక్తి

అరాచయంబులన్ నిలువగబట్టి కట్టుదురు నే

రుపుతో మదకుంభి కై వడిన్.

భగవంతున కే కర్తవ్యమును లేదు. అతడు సాక్షిమాత్రుడు. దీపకాంతికి తాను వెలుగుచూపుటయం దేయభిప్రాయమును లేదు. తనకు తానై వెలుగును. తన్నెవ్వరైన వాడుకొనుచో ఉపయోగపడును. అట్టి ఆర్థము నిచ్చునవే ఇప్పుడు రాముడు వలికిన పలుకు. మునివరులారా! మీ కోరికల నెరవేర్తును కొడు కొనుడు అనినాడు శ్రీమన్నారాయణుడు. అంతతో సిద్ధాశ్రమకృత్యము నెరవేరినది. ముందు భవిష్యత్కాలమున జరుగవలసిన కథాభాగము చాలమున్నది. ఆ రామ అక్షిణులను ఇక్కడనుండి ఎక్కడకు నడిపించవలెనో ఆ మహర్షుల హృదయ మున నిర్ణయమయ్యేయున్నది.

వారి మిథిలానగర పయనమును విశ్వామిత్రుని ముఖముగ రామునకు తెలిపి, అక్కడ రాకొమరులకొరకు ఎదురుచూచు ధనుర్భాగమున కాహ్వానించి నారు. రాముడుత్సాహముతో తన ఇష్టమును తెలుపగా విశ్వామిత్రునితోసహా వారందరును మిథిలానగరమునకు పయనమగుటకు నిశ్చయించుకొనినారు.

నిజమునకు విశ్వామిత్ర మహర్షి వారు వసించు ఆశ్రమమిది కాదు హిమ వత్సర్వత సమీపము నందాయన ఆశ్రమము. తాను తలచిన కార్యసిద్ధి కారకే ఈ సిద్ధాశ్రమమున కేతెంచినారు. చాల కాలమైనది. కార్యసిద్ధియైనది. కావున అత డిక తన స్వస్థానమున కేగుటకే నిశ్చయించుకొనినాడు.

ఈ సిద్ధాశ్రమము నుండి రామలక్ష్మణులతో విశ్వామిత్రునితో కలిసి మరి కొంత మంది మహర్షులు కూడ బయలుదేరు చుండ్రిరి గదా? వారు కొన్ని బండ్లను కట్టుకొనినారు. ఆ బండ్లపై వారి అగ్నిహోత్రములను, అట్లే దర్బలను సమిధలను గూడ వుంచుకొనినారు. అగ్నిహోత్రముల నుంచుటయన వారు నిత్యమును చేసు కొను అగ్నులను అరణులయందు మంత్రములతో అరోపించి ఆ అరణులను బండ్లపై నుంచినారు. ఆ శకటములు నూరున్నవి. కాని వారందరును కేవల కర్మ తులు కాదు. లోక సంగ్రహార్థముగ కర్మల నాచరించు జ్ఞానయోగులు. వాత్మీకి మహర్షి ఈ ఘట్టమును వర్ణించుచు “ప్రాయేణబ్రహ్మవాదినాం” అని వాడినారు. ఇక రామలక్ష్మణులతో ఆ మహర్షి సమఘము యొక్క పయనము సాగవలెను. ఈ యాశ్రమము నుండి విశ్వామిత్రుని చివరి పయనమిది. అతడిక ఈ యాశ్రమ మునకు తిరిగిరాదు గదా? ఎంత కాలమునుండియో ఈ యాశ్రమమున వసించు మహర్షి సత్తముడు. ఆ వనదేవతల అనుజ్ఞను గైకొనవలెను. తన కృతజ్ఞతను

వారికి చెప్పకొనవలెను. మహర్షుల ఆశ్రమములందు వసించు మృగ పక్షి గణ మంతయు వారి అత్త బంధువులు. అహింసా సిద్ధాంతమన వైదిక మతములోననే పూర్ణత నొందితిని. వైదిక మత పరిపూర్ణ స్వరూపము నాడు ఋష్యాశ్రమముల రూపొందినది. స్థావరముల వదలి జంగమములలో మాత్రమే చైతన్యమునుచూచుట పరిపూర్ణతత్వము కాదు. స్థావర జంగమాత్మిక ప్రపంచమునంతను ఆత్మబంధువుగ గ్రహించుటయే అహింసా సిద్ధాంతము యొక్క చరమస్థితి. మీరొక్కమారు విశ్వామిత్రుని పయనము వైపుకు తిరుగుడు. ఆతడు వనదేవతల నందర సంబోధించి, మీ కందరకును మంగళమౌగాక నేను వెళ్ళి వత్తునని చెప్పినారు. వన దేవతలన ఎవరు ? వారా వనము నందెక్కడ యుందురు ? అందున్న వృక్షము లతాగుల్మములే వనము. ఆ వనములో ప్రతి ఉపాధియు జీవ చైతన్యము కలిగియే తమను కాపాడు అధిష్ఠాన దేవతల అనుగ్రహ పాత్రములై యుండును. చెట్లకు ప్రాణమున్నదని ఇటీవలి వారు కనిపెట్టి రుజువు చేసిరనుట వెర్రితనము. కాళిదాసు శాకుంతల నాటకమున శకుంతలను అత్త వారింటికి పంపునప్పుడు కణ్వా మహర్షిచే ఆమె పెంచిన చెట్లతో మాట్లాడించినారు. ఆ లతానికుంజములతో మా అమ్మాయి అత్త గారింటికి పోవుచున్నది మీరంద రనుజ్ఞనీయుడని పలికించినాడు. ఇది వాల్మీకి భావమే. విశ్వామిత్రు డిట్లు అడిగినాడు.

“స్వస్తి వోస్తు గమిష్యామి సిద్ధ సిద్ధాశ్రమాదహం

అంతేకాదు. ఆయన పయనమును ఆత్మ బంధువుల వలె ఆ సిద్ధాశ్రమము నందలె మృగ పక్షి గణము కొంతదూరము ఆ మహర్షి వెంటనంటి మరల విశ్వామిత్రుడు మీరు నిలువుడని అనుమతి నిష్పగ్గా ఆ యనుమతితో అని మరలి వెళ్ళినవట. అప్పుడు మునుఁగును వారి ఆశ్రమములోని జంతులవుకును ఎంత ప్రేమ సంబంధ మున్నదో ఊహించుచో భారతీయ అహింసా సిద్ధాంతము ఆర్థము కాగలదు. కథకు రండు.

వారి పయనము ముందుకు సాగినది.

అది గిరివ్రజ పట్టణము. అయిదు పర్వతములా నగరమునకు దుర్గములై చుట్టియుండుటచే ఆ నగరమున కాపేరు వచ్చినది. ఆ మహా నగరమునకు భాగ్య దేవతయై ఆ నగర వాసులకు ఆహారధాన్యముల నందించునది శోణానది. ఈ నదీ జలములు ఎర్రనై యుండుటచే ఈ నదికి ఆ పేరు వచ్చినది. నిజమునకు దానికి

మాగధీనది యనియే పేరు ఈ నదీమతల్లి ఆ అయిదు పర్వతముల మధ్య భాగమును చుట్టి మాలినలె శోభిల్లుచుండును. మన మహర్షులు ఆ మగధ దేశమునకు పోవుసరికి సూర్యుడస్తాది కేగుచుండగా వారక్కడ నిలిచినారు. సాయంకాలమగు సరికి వారు సంధ్యాధ్యనుష్ఠానముల గావించుకొని అగ్ని హోత్రములను చేసుకొనవలెను. అట్లే అనాటి సాయంకాలము నడచినది తరువాత వారందరును ఒక్కచో కూడగా శ్రీరామచంద్రుడు ఆ ప్రదేశమును పరిపాలించున దెవ్వరు? ఈ దేశ చరిత్ర ఏమని యడుగగా ఆ దేశ వైభవమును, ఆ వైభవమును ప్రజల కనుభవింపజేయుచున్న మహారాజు చరిత్రను చక్కగ చెప్పినారు. రామునితో పాటు మునుల నందర శ్రోతల గావించుకొని. దేశ వైభవమును చెప్పినాను గదా? ఆరాజు చరిత్రను వినుడు సృష్టి భాగము రెండు విధములుగ యున్నది. అందొకటి సంకల్ప సృష్టి. రెండవది మిథున సృష్టి. సంకల్ప సృష్టిలోని వారే నారదాది మునీంద్రులు. మొదటి సృష్టికి తల్లిదండ్రులతో పనియుండదు. సత్య సంకల్పుడగు చతుర్ముఖుడు సంకల్పించగనే స్త్రీ గాని పురుషుడు గాని ఎదురు నిలుచును. అవసరమును బట్టి బ్రహ్మ అట్టి సృష్టిని గావించును. ప్రస్తుత మన కథాంశమున చతుర్ముఖుని సంకల్పముచే జ్ఞాన బల సంపన్నుడగు ఒక పురుషుడు స్పష్టము కాగా అతనికి కుశుడను పేరు కలిగెను అతడు భూలోకమున ప్రజాపాలన కొరకే సృష్టించబడిన మహనీయుడు.

బ్రహ్మయోని ర్మహా నాసీత్కుశో నామ మహాతపాః

ఆతనికి పరిపాలనా విధానమునకై యోగ్యమగు సంతానమునుకూడ కలుగుటకుకూడ తగినస్త్రీని పెండ్లి కావింపగా ఆమెయందు నలుగురు పుత్రులు పుట్టినారు.

కుశాంబుడు, కుశనాభుడు, ఆధూర్తరజసుడు, వసువు అనువారలు. ఆ నలుగురును నాలుగు పట్టణముల నిర్మించుకొనినారు. కౌశాంబి, మహోదయ, ధర్మారణ్య, గిరివ్రజము అనునవి.

అందు వసువను వానిది ఈ గిరివ్రజము అని ఈ వసువు చరిత్రతో ముగించక ఆ కుశుని సంతతిలోని కుశనాభుని చరిత్ర నొక దానిని కూడ చెప్పినారు.

కుశనాభునికి నూర్గురు పుత్రులు పుట్టినారు ఘృతాచియను అప్సరస స్త్రీయందు. ఆమెకు ఘృతాచియను పేరెందుకు కలిగినదో తెలియునా? పురుషుని హృదయము ఆమెను చూడగనే నేతవలె కరుగును. ఆమె సౌందర్యమట్టిది. ఆ

కన్యకలు మహా సుందరాంగములు కలిగి లోకైక సౌందర్యమున విలసిల్లుచుండిరి. ఒకనాటి ఘట్టము.

ఆ సుందరీమణులు నూర్వరును ఒక ఉద్యాన వనమున మెరుపు తీగల వలె మెరయుచు నాట్యకళా కౌశలముల చూపుచు తమ ముక్తకంఠరవముల గానము గావించుచు విహరించుచుండిరి. ఉపాధి కలిగిన ప్రతి వారి యందును కామాది వికారములు కలుగుననియే ఉపనిషత్సిద్ధాంతము. విషయ వాంఛలు సంపూర్ణముగ రూప నాసుముల కోల్పోవవలెనన్న అత్మ దర్శన మబ్బినలెను. అంతవరకును నిర్భీజముగ కామాదులు నాశము నొందవు.

“విషయా వినివ ర్తంతే నిరాహారస్య దేహినః

ఽననర్జం రిసోష్యస్య పరం దృష్ట్వా నివ ర్తతే

గీత.

ప్రస్తుతమున ఆ సుందరీమణుల రూప యౌవన సౌభాగ్యములు వాయు దేవుని ముగ్ధుని గావింపగా అతడు వచ్చి ఆ కన్యకామణులను కోరినాడు. ఆనూర్వ రును ఒప్పలేదు. ఒప్పుకొనక పోవుటయే కాదు. వారు వాయువును నిన్ను మేము శపింపగ సమర్థులమయ్యెను శపించుట లేదని చెప్పి, “పితాహి ప్రభురస్మాకం” అనినారు. మేము స్వయముగ భర్తల గ్రహించము. మా తండ్రి ఎవరి కిచ్చునో అతడే మా భర్త అని జవాబివ్వగా వాయువు కోపించి ఆత డంతర్యామి యగుటచే వారి లోపల ప్రవేశించి వారిని పొట్టివాండ్ర గావించి విరూపలజేసెను. వారు గృహ మున కేగి తండ్రికి జరిగిన చరిత్రను విన్నవించినారు. కుశనాథుడు వారి నిజ చరిత్రను తన ధ్యానమున గుర్తెరిగి, ఆ కన్యకామణుల దేవతలలోని వాడగు వాయువు యొక్క సంగమును గూడ కోరక నిగ్రహించి, శాప సామర్థ్యము కలిగియు శాపము నిడక వచ్చిన వారి క్షమాగుణ సంపదకు మురిసి, మీ వలన నా వంశము పవిత్రమయ్యెనని ఓరిమియను గుణము నిట్లు ప్రశంసించినాడు.

“అలంకారో హి నారీణాం క్షమా తు పురుషస్య వా

....

....

....

....

....

....

....

క్షమా దానం క్షమాయజ్ఞః క్షమా సత్యం హి పుత్రికాః

క్షమా యశః క్షమా ధర్మః క్షమయా విష్ణితల జగత్

క్షమయే దానము. క్షమయే యజ్ఞము. క్షమయే సర్వమునని క్షమను గురించి చెప్పి, తన పుత్రికల సమాధానపరచి, ఇట్టి కుబ్జా రూపముల నున్న తన పుత్రికలకు భర్త ఎట్లు వచ్చునని మంత్రులతో ఆలోచించినాడు.

వచ్చిన ప్రతిబంధమునకు విచారించుచు కూర్చొనక ఆ ప్రతిబంధక నిర్మూలనకు ప్రయత్నించవలెనుగదా! మంత్రులతో ఆలోచింపసాగినాడు.

ఎవ్వరి భాగ్యరేఖలెక్కడ ఉదయించునో ఎవ్వరెరుగుదురు? కాంపిల్యమును నగరమును బ్రహ్మదత్తుడను మహారాజు పాలించుచుండెను. ఆ రాజుదొక విచిత్రమగు సృష్టి. సోమాళి యను ఒకరాజు బ్రాహ్మీశక్తికలిగి, ఊర్ధ్వరేతస్కుడై తపము గావించుచుండ సోమద అను ఒక గంధర్వస్త్రీ ఆయనకు చాలాకాలము శుశ్రూషచేయుచుండెడిది. అట్లు కొంతకాలము గడచగా ఆమె శుశ్రూషకు మెచ్చి, ఏమైన వరమును కోరుకొమ్మనినాడా ఋషి. ఆ సోమద మహాత్మా నాకు నీ తపోమహిమచే సంతానము ననుగ్రహింపుమని కోరినది. అప్పుడా చూళి తన సంకల్ప మాత్ర ప్రభవుడగు పుత్రుని ఆ గంధర్వికి ప్రసాదించినాడు. ఆతడే బ్రహ్మదత్తుడు. ఆతడు ఋషికి స్త్రీసంబంధముచే కామసేవనమున పుట్టలేదు. ఆ బ్రహ్మదత్తునకే ఈ కన్యల సందర్శన నిచ్చినాడు కుశనాభుడు. ఆ బ్రహ్మదత్తుడు ఆ కన్యల పాణితలముల తాకగానే వారి వికృతరూపములు పోయినవి. సుందర తనువులు వచ్చినవి. కుశనాభుని సంతోషమునకు మేర ఏమున్నది? తరువాత కుశనాభుడు పుత్రసంతతికై యజ్ఞమును చేయగా కుశనాభుని తండ్రి కుశుడు సాక్షాత్కరించి గాధియను పుత్రుడు నీకు కలుగునని వరమిచ్చి అంతర్ధానమయ్యెను. తరువాత గాధి కలిగినాడు. రామా! ఆ గాధియే నా తండ్రి అనినారు విశ్వామిత్రులు. కుశుని సంతతివాడను గనుక కొళికుడని పేరు వచ్చినది. నాకు సత్యవతి యను తోబుట్టువు కలదు. ఆమె భర్త ఋచీక మహర్షి. ఆమె తన పాతివ్రత్య ప్రభావముచే సగము శరీరమును భర్తతో స్వర్గమున నిలిపి, సగము శరీరముతో నదియై హిమవత్ప్రాంతమున కొళికినది అనుపేర వ్యవహరింపబడుచున్నది రామచంద్రా! నేను ఆ కొళికినదిని ఆశ్రయించియే తపముగావించుకొనుచు సిద్ధాశ్రమమున కేతెంచి నీ అనుగ్రహమున సిద్ధుడనై తిను తన వృత్తాంతమును, శిష్యులగు రామలక్ష్మణులకును ఆ మహర్షులకును వినిపించినాడు. గురువులయొక్క వంశచరిత్ర వినుట చాలముఖ్యము కావున చెప్పినాడు. అప్పటికి ప్రదోషము గడచి కొంచెము రాత్రియైనది. ఋషులందరును కుశిక వంశమును కొనయాడి నిద్రించినారు.

మరునాడు ప్రాతఃకాలమున మరల వారి ప్రయాణము. మధ్యాహ్నకాలమునకు వారి పయనము గంగానదికి దక్షిణ భాగమున నిలిచినది. ఆ పవిత్రనదీ

స్నానమునకు వారక్కడ ప్రాధాన్యతనొసగి ఆ గంగను గురించి రాముడు విశేషముల నడుగగా విశ్వామిత్రుడు గంగావతరణమును కథను చెప్పినారు శ్రీరామ చంద్రునకు.

అనగా గంగ స్వర్గ పాతాళముల కెట్లు వ్యాపించినదో చెప్పినారు. ఆ కథను కూడ మీకు సంగ్రహముగ చెప్పెదను.

రఘువంశీకులలో సగర చక్రవర్తి యొకడు. ఆతడు అశ్వమేధయాగమునకు సంకల్పించినాడు. ఆ యజ్ఞము హిమవత్పర్వత వింధ్యపర్వతముల మధ్యసాగినది. ఆ యజ్ఞము రెండవరోజున ఆ యజ్ఞాశ్వము మాయమైనది. నీ యజ్ఞము చెడిపోవునని ఋత్విక్కులు రాజునకు తెలుపగా సగరుడు తన పుత్రులను అరువదివేల మందిని ఆ అశ్వమును వెతకి తెమ్మని పంపినాడు. వారు భూమినంతను తిరిగి వెతకి వెతకి గుర్రమును గానక భూమిని వారిగోళ్ళతో త్రవ్వి అన్నిచోట్ల వెతకి తిరిగి తండ్రి దగ్గరకు వచ్చి అశ్వము కనబడలేదని చెప్పినారు. సగరుడు ఏమైనను మీరు అశ్వమును వెతికియేరండని చెప్పగా మరలవారు భూమిని త్రవ్వి, అనేక భూతముల హింసకు వారు కారణులై చివ్వరకు పాతాళమున మహాతపస్వియై కూరుచున్న కపిలమహామునిని దర్శించి, ఈతడే అశ్వహార్తయని ఆతనిపైకి దుముకగా ఆతడు తన క్రోధాగ్నిచే వారల దగ్ధము గావించినాడు. అంతతో వారందఱును భస్మరాసులై అచ్చటనే యుండగా సగరుని మనుమడు అంశుమంతుడు ఆతనిని పంపి నీవు నీ పినతండ్రులు పోయిన త్రోవనుదోయి యజ్ఞాశ్వమును సంపాదించుమని పంపగా ఆతడేగినాడు. ఆతడు సగర పుత్రుల త్రోవ ననుసరింపగా పాతాళమును చేరి అచ్చట భస్మరాసులై యున్న పినతండ్రుల జూచి దుఃఖించి వారికేమైన పితృతర్పణల గావించమని ఆలోచింపగా అక్కడ వారికెక్కడను ఉదకము దొరకలేదు, అంతలో గరుత్మంతుడు కనబడి, మీరు కృతార్థులగుట సామాన్య జలములతో తర్పణ గావించుటకాదు. గంగా ప్రవంతిని మీరి భస్మరాసులపై ప్రవహింపజేయవలెను. ముందుగ మీ తాతగారి యజ్ఞమును పూర్తి చేసి, తరువాత ఆ కార్యమును కొనసాగింపుమనగా ఆతడట్లే యజ్ఞీయాశ్వమును తాతగారికందించి, గంగను తన పినతండ్రుల భస్మరాసులపై ప్రవహింపజేయ సమర్థుడు కాకపోయెను. తరువాత అంశుమంతుని మనుమడు భగీరథుడా ప్రయత్నముచేసి కృతార్థుడయ్యెను. ఆతని ప్రయత్నమిది.

భగీరథునకు సంతానములేదు. అయ్యును ఆతడు తన సంతతికొరకై ప్రయత్నింపక తాతల నుద్ధరించుటకై కొన్ని దివ్యసహస్ర వర్షములు తపముగావించినాడు. బ్రహ్మకొరకై పితామహునకు అనుగ్రహము కలిగినది. ప్రత్యక్షము కాగా గంగ నా తాతల భస్మరాసులపై ప్రసవించుటయు, తనకు వంశవర్ధనుడగు పుత్రుడు కలుగుటయు వరమును కోరినాడు.

బ్రహ్మ భగీరథా! గంగ భూలోకమునకు రావలెనన్న ఆమె వేగమును ఘోషము భరింపజాలదు. గంగ వేగమును భరింపగలవాడు శంకరుడు. ఆయన అనుగ్రహమును పొందుమని అజ్ఞాపించినాడు. భగీరథుడు శంకరుని కొరకై ఒక్క సంవత్సరము తపము గావించి శంకరుని అనుగ్రహమునకు పాత్రుడయ్యెను. శంకరులు గంగను నేను శిరమున ధరింతును భగీరథా అనెను. గంగ ఆకాశమునుండి శివుని శిరమునకు రావలెను. వచ్చుటకు సంకల్పించినది. కాని గంగ తన వేగమును శంకరుడు కూడ భరింపలేడను గర్వముతో తన పయనము సాగించినది. ఆగర్వమునకు సీమ ఎక్కడ? శంకరునికూడ తన వేగముతో పాతాళమునకు గొంపోవుదునని భావించినది. అహంకార మొక మహా రాక్షసి. తన బలమునే తాను చూచుకొని విర్రవీగును. ఎంతటి మహాత్ములనైన చులకనగా చూచును. శంకరుని శక్తిని గంగ కొలవలేక పోయినది. తన ప్రవాహ వేగమున శివుని శిరమున పడజొచ్చినది. శివుని కామె సంకల్పము తెలియక పోలేదు. మహా మహిమాన్వితుడగు శివుడు తన జటా జూటమును విస్తరించగా గంగకు ఆతని జటా జూటమునుండి బయటకు పోవు త్రోవ దొరకలేదు. హిమవత్పర్వత గుహలవలె ఎన్నియో గుహలు ఆతని జటా జూటము నందున్నవి. ఆ గుహాంతర్భాగములనే నిలిచిపోయినది గంగాజలము. చాల సంవత్సరములు గడచినవి. ఆ ఇద్దరి మధ్య నష్టపడిన వాడు భగీరథుడు. భగీరథుడేమి చేయవలెను? ఆకడంతతో విడిచిపోవువాడు కాదు.

శా. ఆరంభింపరు నీచ మానవులు విఘ్నయాన సంత్రస్తులై
యారంభించి పరిత్యజింతురురు విఘ్నయత్తులై మధ్యముల్
ధీరుల్ విఘ్ననిహన్యమాను లగుచున్ ధృత్యున్నతోత్సాహులై
ప్రారబ్ధార్థములుజ్జగింపరు సుమీ ప్రజ్ఞానిధుల్ గావుతన్

భర్తృహరి మూల శ్లోకమునకు ఏనుగు లక్ష్మణకవి అనువాద మీ పద్యము

ఇది ముముక్షువులకు దివ్య సందేశము. ముముక్షువులకే కాదు. ప్రతి వ్యక్తికిని ఇది దివ్యసందేశమే. కార్యదీక్షితుల అవస్థాత్రయము ఇందు వర్ణితమైనది. మొదటి వారు రాబోవు విఘ్నముల నూహించి కార్యమునే ప్రారంభింపరు. వీరిపేరునీచులు. రెండవ వర్గము వారు మధ్యభాగమున వారి దీక్షను విరమింతురు. వీరు మధ్యతర గతివారు. మూడవవారు ఎన్ని విఘ్నములనైన సహించి ఆకార్యమును నెరవేర్తురు. వీరు తమ శ్రేణికి చెందినవారు. వారి ప్రజ్ఞకు కొలత లేదు. వారు ప్రజ్ఞానిధులు

భగీరథుని ప్రయత్నమంతతో ఆగలేదు. మరల శంకరుని గూర్చి తపము గావింపగా ఆతడు హిమవత్సర్వతమునందు బ్రహ్మ నిర్మితమగు బిందు సరోవరమున ఈ గంగను వదలినాడు.

అచ్చటనుండి గంగ ఏడు పాయలై ప్రవహించినది. తూర్పు మొగములై మూడు పాయలును, పడమర మొగములై మూడు పాయలును ప్రవహించి, ఏడవ పాయ భగీరథుని వెంట నంటినది.

భగవానులగు శంకరుని జటాజూటమునుండి భూభాగమును ప్రవేశించుచున్న ఆ గంగా స్రవంతిని తీవ్ర విజృంభణముతోని విలాస విభ్రమ భ్రమణ జటనా చాతుర్యములు చూడముచ్చటలుకాగా విమానారూఢులై చూడవచ్చినవి దేవగంధర్వ సిద్ధచారణ గణములు. ఋషిగణమును ఆమె చతుర గమనమును చూడవచ్చినది. ఆమె శంకరుని జటా జూటమునుండి భూభాగమునకు పరగిడి వచ్చు సమయమున ఆకాశమున మబ్బు లెక్కడికి పోయినవో గాని ఆకాశవీధిని మాత్ర మెక్కడను అవి చరించుట లేదు. కావున ఆకాశము శుద్ధమై తన విశాల భాగమున నిలిచియున్న దేవతల దివ్యాభరణ కాంతులు తన నుండి పాయలై వెడలి వచ్చు జలధారలలో ప్రతిబింబించగా సూర్యమండలములు నూరై యుండెనా? అనునట్లున్నది గగన మండలము. అంతియేనా ?

శతాదిత్యమివా భాతి గగనం గత తోయదం

కాదు. ఆకాశమున మేఘ మండలములు లేకుండు పెట్టు? ఆ మహాభాగిని లోని విశుద్ధ జలములు వేనకువేలై చిన్నాభిన్నములై ప్రవాహములు కాగా ఆ ప్రవాహము లందలి తెల్లని నురుగులు హంసలవలె కన్నట్ట, ఆహంసలతో కూడిన శరన్నేఘ మండలములతో వ్యాప్తమైయున్నదీ యాకాశమని చూపరులకా ఆకాశమున చమత్కారమగు దృశ్యమైనది. అంతేకాదు. శింశుమారాది గ్రహమండలములును

మత్స్య కూర్మాది జలచరములును అందందు చంచలములై కన్నట్టగా అవి మెరుపు తీగెలను భ్రమ కలిగి చూచువారలకాకాశము మెరుపు తీగెలతో మెరయు చున్నట్లున్నది.

శింశుమారోరగగణై ర్మీనై రపి చ చంచలైః
విద్యుద్భిరివ నిక్షిప్త మాకాశ మభవ త్తదా

అట్లా గంగా ప్రవంతిని. ఒక్కచో మందగమనయై మరొక్కచో మహా వేగముగ నడవ ఇంకొక్కచో వంకరయై ప్రవహింప, పేరొక్కచో సరాసరి వచ్చి నను ఆమె గమనము నలు ముఖములగుటచే ఒకదానికొక ప్రవాహము తగిలి నీరు చెదిరి పైకెగిరి శంకరుని జటా జూటమును తగిలి మరల క్రిందకు వచ్చుచు భూమిపైన పడగా ఆ గంగా ప్రవాహమున కొక ప్రత్యేకత కలిగినది. ఏమది ? ఆమె యందు గ్రుంకులిడి ముక్తులమగుదమనుకొన్న వారికి, ఆమె శంకర జటా జూటమునుండి వచ్చుటచే మరింత పారిశుధ్యముగలదై శాప విముక్తుల గావించు నను కుతూహలమున భూభాగము నందెందరో మునకల వేసి మరల స్వర్గ లోక మున తమ తమ స్థానముల నలంకరించినారు. ఇక మనము భగీరథుని దగ్గరకు పోదము.

అట్లు శంకర జటాజూటమునుండి క్రిందకు వచ్చిన గంగాభవాని ఏడు పాయలై ఏడవసాయ భగీరథునివెంట నంటినదని చెప్పితినిగదా!

భగీరథుని రథము ముందు నడవగా భాగీరథి అతని దివ్య సృందనమును అనుసరించినది. దేవదానవ కిన్నర కింపురష రాక్షస నాగగణములు ఆమెను వెంటనంటినవి. భగీరథుడట్లు పితృదేవతల నుద్ధరింప భాగ్యదేవతను వెంటనిడు కొని పోవుచుండెను. తనకెదురై నిలిచిన భాగ్యగరిమను గూడ అనుభవింపవలె నన్న ఆ భాగ్యవంతునికికూడ ఎన్నియో ప్రతిబంధకములు ఎదురుకావచ్చును.

భగీరథుని ప్రయాణము యథా తథముగ సాగుచున్నది. అయ్యును మధ నొక యవాంతరము రాకపోలేదు. అంతలో గంగ అంతర్ధానమైనది. అదేమి ? అదియొక చిత్రము. జహ్నుమహర్షివారి యజ్ఞవాటముగుండ వారుపోవుట జరిగినది. గంగ ఆ జహ్నుమహర్షి వారి యజ్ఞవాటమును ముంచివైచినది, అప్పుడా మహర్షి యజ్ఞమునకు విఘ్నము కలిగినది. ఆతడు గంగను నహించలేదు. దేవతలకన్నను భూభండమున మహర్షుల తాపస తేజములు గొప్పవి. వారే పనిని చేయదలచినను

ఉపకరణములను వెతుక్కొననక్కరలేదు.” క్రియాసిద్ధిస్సత్వే భవతి మహాశాం
 నోపకరణ్” అనినాడొక మహాకవి. ఆ జహ్నుమహర్షి వారా గంగను ఆచమనము
 చేయగా గంగ జహ్నుమహర్షివారి గర్భమున నిలచినది. అప్పుడు భగీరథుడేమి
 చేయవలెను? జహ్నుమహర్షివారి అనుగ్రహమునకు పాత్రుడుకాగా వారాగంగను
 తన చెవినుండి వదిలినారు. అంతలో ఆమె జాహ్నువియను పేరునొంది భగీరథుని
 వెంటవెళ్లి సముద్రమున కలసి, పాతాళమునకేగి నగరపుత్రుల పవిత్రులగావించినది.
 వెంటనే బ్రహ్మ ప్రత్యక్షమై నగర పుత్రుల కృతార్థతను భగీరథునకు తెలిపి
 భగీరథుని ప్రశంసించినాడు. రామా! మీ వంశములోని భగీరథు డింతటివాడని
 తాతల చరిత్రలను చెప్పినారు విశ్వామిత్రులు.

ఈ ఉపాఖ్యానమును వినుచో సర్వేపాపాః ప్రణశ్యంతి, ఆయుఃకీర్తిశ్చవర్ధతే
 సమస్త పాపములును తొలగును. కీర్తి, ఆయుర్దాయము వృద్ధియగునట. ఇది
 శ్రవణ ఫలము. ఆరాత్రి రామలక్ష్మణులకు గంగానది ఒడ్డుననే గడచినది.
 తెల్ల వారినది. మరల వారి పయనము సాగినది.

భౌతికవాదులీ గంగను సామాన్య జలములకంటె ఎక్కువయని ఒప్పు
 కొన్నను ఆ గంగాజలములే స్థూలములై వారి దృష్టియందున్నవిగాని ఆమె
 యందలి అంతరాత్మను వారు చూడరు. కాదు. చూడలేరు. మన కథకు పోదము.

అది గంగానదికి అవ్వలిఒడ్డు. ఆ ఒడ్డుననే విశాలానగరము. అది ఇక్ష్వాకుని
 పుత్రుడగు విశాలుడను రాజు నిర్మించిన నగరము. కావున దానికి విశాలా
 నగరమను పేరు సార్థకనామమైనది. ప్రస్తుతమున ఆ నగరిని పాలించు రాజు
 సుమతి. అతడు చాల ధర్మాత్ముడు. ఆ వంశీకులందరును ధర్మాత్ములయ్యె
 దీర్ఘకాలముగ రాజ్యపాలన గావించుచుండిరి. రామున కిప్పుడా సుమతిని దర్శించ
 చేయవలెననుకొనినారు మహర్షి. విశాలానగరమున అడుగిడినారు. సుమతికి
 తెలిసినది మహానీయుల రాక. పాద్యార్ఘ్యములతో మునుల పూజించుటకై సుమతి
 రాగా లోకోత్తర సౌందర్యమున మెరమెరలాడు రఘువీరుల దివ్యమంగళ
 విగ్రహములు సుమతి కన్నుల బడినవి. విశ్వామిత్రుని వలన వారెవ్వరో తెలుసు
 కొనినాడు సుమతి. ఆ మహారాజు పుణ్యము ఫలించగా రామలక్ష్మణుల నర్పించి
 కృతార్థుడయ్యెను. ఆ రాత్రి భగవానునివాసముచే సుమతి రాజ్యము పాపనముగాగా
 ఆ రాత్రి సుఖరాత్రియై రామునకు గడచినది.

ఒక విధముగ ఆ విశాలానగర ప్రదేశము దేవేంద్రుడు తన్ను జయించు శత్రువును జయించి సిద్ధి పొందినచోటుకూడ. ఈ కథనుకూడ రాత్రికాలమున రామునకు చెప్పినారు మహర్షి. కశ్యప ప్రజాపతి రెండవ భార్య దితి. ఆమె రాక్షసుల తల్లి. ఒకప్పుడామె దేవేంద్రుని జయించు పుత్రుని కోరగా కశ్యప ప్రజాపతి వేయి సంవత్సరములు నీవు ప్రతదీక్ష యందుంటివేని అట్టి పుత్రుని పొందుదువనినాడు. అందుకే ఆమె వేయి సంవత్సరముల దీక్షను ప్రారంభించగా ఇంద్రుడు దాని నెరిగి, ఆమె ఆ దీక్ష సమయమున పగలు నిద్రించగా ఆ సమయమును గుర్తెరిగి ఆమె గర్భమునందు ప్రవేశించి పిండమును ఏడు భాగములుగ చేదించి శత్రువు పుట్టకుండ చేసికొనినాడు. కాని దితి గర్భమును చేదించగా వారిని చావకుండ తల్లికోరుటచే బ్రతికించి వారిని సప్తమరుత్తులుగ నియమించినాడు. వారు లోకోపకారములగు వాయువులై చరించినారు. ఈ కథలోని విశేషమేమనగా రాజు తన శత్రువును ఇంత జాగరూకుడై కనిపెట్టి శత్రువును జయించవలెనను నదియే నీతి.

ఒక్కమాట.

ఈ దితి కథా ప్రసంగమున చెప్పినది సప్తమ రుదుపాఖ్యానము. ఈ ఉపాఖ్యానమున ఇంద్రుడు సవతి తల్లి గర్భమును ధరించగా తనకంటె అధికుడగువాడు పుట్టకుండ అమె గర్భమును చేదించినాడు. ఇది చాల దోషకార్యము. ఈ దోషమును చేసినవాడు త్రిలోకాధిపతి. దేవతలకు పూజ్యుడు. ఈ కథను రామున కెందుకు చెప్పెను? ఇది ఏమి ఘనకార్యమని చెప్పెను? పరిశీలించుము.

ధర్మము రెండు విధములు. సామాన్య ధర్మము, విశేష ధర్మమునని. అబద్ధ మాడకుము అనునది సామాన్య ధర్మము. ధర్మమును అచరించుము. ఇదియు సామాన్య ధర్మమే. ఇక విశేష ధర్మమేమి?

“వృద్ధౌ చ మాతా పితరౌ భార్యా సాధ్వీ సుతశ్శిశుః
అప్యకార్యశతం కృత్వా భర్తవ్యా మనురబ్రహ్మిన్.”

వృద్ధులైన తల్లిదండ్రులు -- సత్ప్రవర్తనగల భార్య - బాల్యావస్థయందున్న కుమారుడు. వీరిని నూరు తప్పులొనర్చియైనను పోషింపవలయునని మనుస్మృతి తెలిపినది. ఇది విశేష ధర్మము. సామాన్య ధర్మము సర్వులకును అచరణీయమైనను విశేష ధర్మము వారి వారి అధికార తారతమ్యమునుబట్టి ప్రవర్తింప జేయ

వలసియుండును. వ్యక్తి ధర్మము వేరు సంఘ ధర్మమువేరు. క్షత్రియ జాతి ధర్మము వేరు. అందును రాజ్యమేలు రాజధర్మము వేరు. చక్రవర్తి ధర్మము వేరు. ఇట్లే వారి వారి పృథ్వింతముల ననుసరించి ధర్మాచరణలు నిలక్షణములై యున్నవి. ఈ విశేష ధర్మములు ప్రజలు స్థూల దృష్టితో చూచు తరి అధర్మముగా కానుపించి నను సూక్ష్మబుద్ధితో అనగా విశేషశాస్త్ర దృష్టితో విచారించినచో లోకోపకారము కొరకేర్పడినవని స్పష్టమగును. ఇంద్రుడు చేసిన గర్భచ్ఛేదము స్థూలముగా విచారించుచో దోషమువలె కాన్పించును. ఇంద్రుడు త్రిలోకాధిపతి, గావున హింస కూడదనునది సామాన్య ధర్మమైనను లోకోపకార మందున్నది. రాక్షసుడు ప్రబలి శక్తి కలవాడగుచో లోకకంటకుడు కాగలడు. అట్టి వానిని సంహరించి, వానినే లోకోపకారకములగు ఏడు వాయువులుగా మార్చినాడు.

1) ఆవహాడు, 2) ప్రవహాడు, 3) సంవహాడు, 4) ఉద్వహాడు, 5) వివహాడు, 6) పరివహాడు, 7) పరావహాడు నని ఇవి ఏడు వాయువులు. ఆవహావాయువు ఆకాశమునుండి పడు కొరవులు, వర్షము, పిడుగులు వీనియందు వర్తించును. ప్రవహా వాయువు సూర్యమండలము నందుండును. సంవహా వాయువు చంద్రమండల మందుండును ఉద్వహా వాయువు నక్షత్ర మండలమునందు వర్తించును. వివహా వాయువు గ్రహ మండలమున వర్తించును. పరివహా వాయువు సప్తర్షి మండలమునందును స్వర్గ మర్త్యలోకములందుండును. పరావహా వాయువు ద్రువమండలమున వర్తించును.

విశేష ధర్మము నాదర్శముగా గొని ఇంద్రుడు పై నుదహరించిన లోకోపకారము నొనర్చి యున్నాడు. ఈ విశేష ధర్మమునే రాజై రాజ్యపాలన జేసి, కష్ట సుఖముల ననుభవించి, త్యాగియై, యోగియై బ్రహ్మార్షిగా మారిన విశ్వామిత్రుడు మను వంశజుడైన రామునకు రాజపుత్రుడను భావమున బోధించినాడు. రామునకీ కాండమున చెప్పిన కథ అన్నియు విశేష ధర్మ బోధకములే. సామాన్య ధర్మముల కన్న విశేష ధర్మ ప్రబోధమునకై శాస్త్రము పెరిగినది. అసలు శాస్త్ర మెందుకు? జీవుని స్వభావమును అరికట్టి మంచి మార్గమున నడిపించుటకు. అన్నము తినవలె నని ప్రతి వానికిని తెలియును. ఆరస నెం నచ్చునరికి అన్నమునకై శిశువు తహ తహ లాడును. కాని పాసిన అన్నము తిన్న రోగము అను సంగతిని శాస్త్రము బోధించును. అన్నము తిన్న బలమని తెలియును. ఆ అన్నమునే జ్వరము పచ్చి నప్పుడు తిన్నచో చతువని శాస్త్రము చెప్పును. ముందు కథకు బోధము.

ప్రస్తుత మన కథాభాగము మిథిలానగర పయనము. మనము సిద్ధాశ్రమము నుండి బయలుదేరినాము శ్రీరామచంద్రునితో. ఇక విశాలా నగరమునుండి పయనమును సాగింతము. సూర్యోదయ మగుటతోడనే సంధ్యావికమున నిర్వర్తించుకొని విశాలా నగరము నుండి విశ్వామిత్రుడును, రామలక్ష్మణులును, మహర్షి గణమును మిథిలా పురమునకు బయలుదేరినారు. మిథిలా నగర సమీప ప్రాంతమునకు విచ్చేసినారు. న్యాయముగ వారు మిథిలా నగరమునకే పోవలయును. కాని వారికి మిథిలకు కొలది దూరముననే నిర్జనమై వనమువలె నుండి కడు రమ్యమై పురాతన మగు ఆశ్రమ మొకటి కానవచ్చెను. ఒక విధముగ మును లందరి దృష్టులును మిథిలా నగరముపైకి ప్రసరించగా రాముని దృష్టి ఆశ్రమమువలెనున్న ఈ స్థలముపై ఖడిగది. ఈ యాశ్రమమిట్లు నిర్జనమై యుండుటకు హేతువేమియనిపించినది.

భగవంతుని దృక్పథమున తానుద్ధరించదగువారు మరుగున పడియుండరు. అతని చూపు లతి విశాలములు.

గురువర్యులను అడిగినాడు.

“శ్రీమదాశ్రమసంకాశం కిన్విదం మునివర్జితం
శ్రోతు మిద్వామి భగవన్ కస్యాయం పూర్వఆశ్రమః

హే! భగవన్! సుశోభితమై అతి రమణీయమగు నీ యాశ్రమము నేడు మునివర్జితమై యుండుట కేమి హేతువు? ఈ యాశ్రమవాసుని పూర్వ చరిత్ర ఏమి? అని.

రామచంద్రుడు ప్రశ్నించుట తడవుగా విశ్వామిత్రుని యందొక మహదాశ్చర్య ముదయించినది. ఆహా! ఈ కాల చక్రభ్రమణమునందెట్టి వారై నను ముక్తు లగుదురు. ఎంతటి మహనీయులును పతితులగుదురు. కాల మెంత గొప్పది? ఈ యాశ్రమమునకు మరల ఈనాటికి మహత్వము కలిగినది. అను ఆశ్చర్యము కలుగగా ఆ యాశ్చర్యమును ప్రకటించుచు ఈ చరిత్రను చెప్పెదను వినుమని చెప్పినారు శ్రీరామునకు.

“హంత తే కథయిష్యామి శృణుతత్వేన రాఘవ
యస్యైతదాశ్రమపదం శస్తం కోపాన్మహాత్మనా

ఈ శ్లోకమును వింటిరా? ఎంత చక్కగా నాటకీయతను ప్రదర్శించినదో. హంత! ఆశ్చర్య! మాశ్చర్యము అని విశ్వామిత్రుని విస్మయమును జరుగబోవు

విశేషమునందా మునికి గల అత్యాదరమును ఎంత చక్కని సమయమునందు రాము నకీ ప్రశ్న ఉదయించినది? అను చెప్పలేని సంతోషమును, వ్యక్తపరచినారు వాల్మీకి మహర్షి. అంతేకాదు. ఈ గాథ చాలా చిత్రమైనది. రామచంద్రా! జాగ రూకుడవై వినుమని “శృణుతత్వేన” అనినారు. మహనీయుడైన వాని కోపము నకీ యాశ్రమము గురి కావలసి వచ్చినదని కాల ప్రభావము గాని జరుగదగినది కాదని ముందుగానే తాను చెప్పబోవు పాత్రల ఔచిత్యమును చక్కగా ప్రదర్శించి నారు.

ఈ చెప్పబోవు చరిత్ర పరమపావనియు, ఋషి పత్నియునగు అహల్య చరిత్ర. రాముడే జాగరూకుడై వినుటకాదు. మనమును జాగరూకులమై గ్రహించ వలెను. ఏలనన ?

భారతీయ మహర్షుల చరిత్రలను వినునప్పుడు మన జీవితములను కొలత పాత్రల గావింపకూడదను మాటను మాత్రము మీరు మరువకూడదు.

సృష్టి భాగమున మహర్షుల సృష్టికిని మానవ సృష్టికిని చాల అంతర మున్నది. ఒక చిన్న పాత్రలోని నీటి వంటిది మానవ జీవితము కాగా కృష్ణా గోదావరి మొదలగు మహానదీ ప్రవాహముల వంటివి మహర్షుల జీవితములు.

మనము త్రాగుటకై పెట్టుకొన్న చిన్న రాగి పాత్రలోని నీరు చీమలు పట్టుచో గాని లేక ఆ నీటియందేమైన దోష పదార్థము పడుచోగాని ఆ నీరు మనకు త్రాగుటకు పనికిరాదు. ఆ నీటిని పారపోయుదుము. నిజమునకు ఆ పాత్రలోని నీరు ఎట్టిదో నూతిలోని నీరు కూడ అట్టిదే. కాని ఆ నూతిలోనున్న జల జంతు వుల మూత్ర పురీషముల లెక్కగొనకయే మనము త్రాగుదుము. ఆ నూతి నీరు మనకును అపాయమును కల్పించుటలేదు. కాని అనూతి యందేదైన పెద్దజంతువు పడిచచ్చినచో అకూపోదకము మనకు వర్జనీయమగుచున్నది. కారణమేమి? తన కాపాదించిన దోషమును పాత్రయందలి ఉదకము హరించుకొనలేదు. అంతకంటె నూతి నీటికి శక్తి ఎక్కువగుటచే ఆ నూతి నీరు మనకు త్రాగుటకు పనికి వచ్చి నది. ఇంకను మీ చూపును విస్తరింపజేయుడు. నూతికంటె అధికశక్తి గలది చెరువు. ఆ చెరువునందే మూలనైన చిన్న జంతువు చచ్చిపడినను ఆ శవదోషము ఆ తటాక జలముల కలసితము చేయరాదు. అట్లే ప్రవాహ వేగము కూడ. నిజమునకు అన్నియు ఉదకములే. కాని ఒక్కొక్క ప్రదేశమునందున్న జలములు

న్యూనాధిక శక్తులు కల వెట్లయ్యెనో మనుష్యు లందరు ఒక్కటే అయ్యును వారి వారి జన్మల ననుసరించి వారికి కొన్ని ప్రత్యేకములగు పవిత్రత లున్నవని భారతీయ శాస్త్రములు చెప్పినవి.

ఇప్పుడు మీ రహల్య చరిత్రను పరికింపుడు.

ముందు చరిత్రను చెప్పెదను. ఆ చరిత్రలోని అంశములను తరువాత తెలిపెదను. అహల్య బ్రహ్మదేవునిచే సంకల్ప మాత్రముగ నిర్మింపబడిన దివ్యాంగన. గౌతముడు మహాముని. ఆతడు దివ్యతపః ప్రభావ సంపన్నుడు. అహల్య ఆతనికి ధర్మపత్నియైనది. వారిద్దరును ఈ యాశ్రమమున వసించినారు, ఊరక వసించుటకాదు, చాలాకాలము తపము గావించినారు గౌతమమహర్షి అహల్యా సహితుడై.

“సచేహ తప ఆతిష్ఠ దహల్యా సహితః పురా

పర్షపూగా ననేకాంశ్చ రాజపుత్ర మహాయశః.

దేవతలచేత గూడ పూజింపబడు నీ యాశ్రమము చాల కాలమట్లు వర్ధిల్లినది. కాని ఒకకాలమున స్వర్గ సామ్రాజ్యాధి నేతయగు దేవేంద్రునకే గౌతమముని తపః ప్రభావ సంపన్నత్వము భయంకరమై శోచినది. అప్పుడాతడు చేయదగినపని గౌతమముని తపస్సును భగ్నముగావించుటకంఠ వేరు కార్యము లేకపోయినది. తపస్సు భగ్నము కావలెనన్న ఎవ్వరినైన ఆతడు శపించవలెను. కావున గౌతమునిచే శాపవాక్యము పఠితయత్నించినాడు దేవేంద్రుడు. ఈ కార్యమునకు తానే పాత్ర కావలసి వచ్చినది. గౌతమముని ఇంటలేని సమయమును పరికించి నాడా సహస్రాక్షుడు. దేవతలు కామరూప ధరులు గదా? దేవేంద్రుడు గౌతముని స్వరూపము దాల్చినాడు. గౌతముని పర్ణశాలలో ఆతడు ప్రవేశించుట కద్దేమున్నది? సరాసరి ఒంటరిగనున్న అహల్య చగ్గర కేతెంచినాడు.

భారతీయ ధర్మములలో ఇంద్రియనిగ్రహమునకు ప్రత్యేక స్థానమున్నది. కామమును ధర్మము కారకే వాడుకొనవలెను. కావున స్త్రీ తోటి కామసుఖానుభవమునకు ఋతుకాల మొక్కటి నిర్ణయమై యుండును. ఋతుకాలమున స్త్రీలకు రజోదర్శనమైనది మొదలు పదహారు రోజులు. కావున తను భర్తృవేషమున రాగా ఆమె ఇది ఋతుకాలముకాదని అడ్డుపెట్టునేమోయని ఇంద్రుడు కామార్థులకు

ఋతుకాల నియమములేదని ముందుగానే తానుచెప్పి, నీతోటి పంగమమును కోరుచుంటిననినాడు.

ఋతుకాలంప్రతీక్షంతే నార్ధిన స్ససమాహితే
సంగమం త్వహమిచ్ఛామి త్వయా సహ సుమధ్యమే.

ఆ మాటలతో అహల్య ఈతడు ఇంద్రుడని తెలుసుకొన్నది. గౌతము దెప్పుడును ఇట్లురారు. మరియొకరికీ ఆశ్రమమున ప్రవేశింప సామర్థ్యములేదు. కొంతకాలమునుండి తనను కోరుచుండుట ఆమెకు తెలియును. కావున ఈతడు దేవేంద్రుడని నిశ్చయించుకొన్నది. ఆయుషు ఆమె కుతూహలము కలిగియే ఇష్టపడినది.

మునివేషం సహస్రాక్షం విజ్ఞాయ రఘునందన
మతించకార దుర్మేధా దేవరాజ కుతూహలాత్
శ్రీల చిత్తము నెవ్వ రెరుగుదురు ?

“అశ్వప్లుతం వానశగర్జనంచ శ్రీణాం చ చిత్తం
పురుషస్యభాగ్యం అవర్షణంచాప్యతివర్షణం చ
దేవో నజానాతి కుతో మనుష్యః

గుఱ్ఱ మెప్పుడు సకిలించునో, మేఘ మెప్పుడురుమునో శ్రీల చిత్త మెప్పు డెట్లుండునో దేవు డెరుగడు. మనుష్యులే మెరుగుదురు ?

గౌతమపత్ని ఇంద్రుని సౌభాగ్య గరిమకు సంతసపడి ఆతనితోడి భోగించి నది. అంతటితో ఇంద్రుని కోర్కె తీరినది. కాని అహల్య ఆ క్షణము గడవగానే చాల భయపడినది. దేవేంద్రుని తొందరపెట్టి తన రహస్యమును బయటపెట్టవద్దని ప్రార్థించి పంపినది.

“కృతార్థాస్మి సురశ్రేష్ఠ గచ్ఛ శీఘ్ర మితః ప్రభో
అత్మానం మాం చ దేవేశ సర్వదా రక్ష మానద

సురేంద్రా! నేను ధన్యులరానై తిని. నిన్నును నన్నును కూడ సర్వ కాల ముల రక్షణ గావింపుమని వెళ్ళుటకు తొందరపెట్టినది.

ఆదృష్ట దివసములు తొలగగా ఎట్టి రహస్యములై నను బహిర్గతములు కాక తప్పదు, ఇంద్రుడు నవ్వుకొనుచు అట్లేనని సమాధానమిచ్చి కుటీరము నుండి బయటకు వచ్చు లోపలనే గౌతములు వచ్చినారు. దివ్య తపః ప్రభావ సంపన్నుడై

చేత కుశల నిడుకొని, స్నానము గావించి వచ్చు ఆ మునిని చూడగనే ఇంద్రునికి ఒళ్ళు వణికినది. వెలవెల బోయినాడు. వెంటనే ముని ఈతనిని ఇంద్రునిగా ఎరిగినా రూపముతో నీవు గావించిన ఈ అకర్తవ్యమునకు ఫలము ననుభవింపుమని దేవేంద్రుని వృషణములు తెగిసడునట్లు శపించినాడు.

అకర్తవ్యమిదం తస్మాద్విఫలస్త్వం భవిష్యసి

ఇంద్రుని వృషణములు వెంటనే తెగి నేలపై బడినవి. ఆ రోషముతోడనే లోపలికేగి అహల్యను శపించినాడు ముని. ఏమని ?

“ఇహ వర్ష సహస్రాణి బహూనిత్వం నివత్స్యసి

వాయుభజా నిరాహారా తప్యంతీ భస్మకాయినీ

అదృశ్యా సర్వభూతానామాశ్రమేస్మిన్నివత్స్యసి

నీవీ యాశ్రమముననే ఏ భూతములకును కనబడక వాయు భక్షణము చేయుచు ఆహారమును వర్జించి బూడిదయందు పరుండి కొన్నివేల సంవత్సరములు తపింతువు గాక అని. అంతియే శిలవై పడియుండుమని కాదు వాల్మీకమునం దిట్లే యున్నది. శిల మారినదను కథకు గతి ఏమి? అందురా, అది కల్పాంతర కథ కావచ్చును, మరి ఈ శాపమునకు విముక్తి ఎప్పుడు ? గౌతముడే చెప్పినాడు.

యదా చైతద్వనం హేరం రామో దశరథాత్మజః

ఆగమిష్యతి దుర్ధర్షస్తదా పూతా భవిష్యసి

తస్యాతిధ్యేన దుర్వృత్తే లోభ మోహ వివర్జితా

మత్సకాశే ముదా యుక్తా స్వం వపుర్ధారయిష్యతి

దశరథపుత్రు డెప్పుడీ హేరారణ్యమున కేతెంచునో అప్పుడు నీవు పవిత్రురాలి వయ్యెదవు. దుష్ట స్వభావురాలా! ఆ రామునికి ఆతిథ్యమిచ్చి లోభ మోహముల వదలి నా సన్నిధానమున నీ నిజ శరీరము అనగా ఇంతకు ముందున్న పవిత్ర శరీరమును పొంది సంతసించగలవు అని. తరువాత ఆతడెక్కడి కేగెను ?

ఆ మహాముని ఈయాశ్రమమును వదలి హిమవంతమున కేగెను. ఇంకా దేమయ్యెను ? అతడు ప్రభువు గదా? నేను దేవరాజ్య స్థాపనకయ్యే గౌతముని తపస్సును భంగము గావింప ఆహల్యతోటి వ్యభిచరించగా నాకీ దుర్వస్త వచ్చినదని దేవతలకు చెప్పి, దేవతల వలన మేష వృషణములను సంపాదించుకుని సఖలు డయ్యెను.

రాముడీ కథను విని విశ్వామిత్ర మహర్షితో ఆ యాశ్రమమున కేగగా ఇంతకు పూర్వ మెవ్వరి కంటనుబడకయున్న ఆ తపస్విని, దేవ దానవులకు కూడ దుర్నిరీక్ష్యయగు ఆ తేజస్విని జలాంతర్భాగమున ప్రజ్వరిల్లుచు కన్నట్టు సూర్య బింబమువలె మేఘముచేతను మంచు చేతను కప్పబడిన చంద్రబింబము వలె రామునకు కనబడినది. శ్రీరామచంద్రుడా మునిపత్నిని దర్శించగనే లక్ష్మణ సమేతముగ ఆమె పాదములకు అభివాదనము గావించినాడు.

“రాఘవాతు తత స్తస్యాః పాదౌ జగృహతు స్తదా

అహల్యకు రాము డెవ్వరని పించినది? తన శాసాంతమును గావించు మహనీయుడనియే అనిపించినది. గౌతముని వాక్య మామెకు స్మృతికి వచ్చినది. కావున వెంటనే రామపాదార విందముల కామె నమస్కరించినది.

స్మరంతీ గౌతమవచః ప్రతిజగ్రాహ సా చ తౌ

నమస్కార మాత్రము కాదు. ఆమె పాద్యార్ఘ్యముల నిచ్చి యధావిధిగ పూజించినది. ఆ సమయమున దేవదుందుభులు మ్రోగినవి. పుష్పవర్షములతో దేవ తలు ఆమెను ప్రశంసించినారు. దేవతల సాధువాదములు చెలరేగగా గౌతమమహర్షియు తాపసాగ్నితో వెలుగొందు అహల్యను స్వీకరించి రాముని అర్పించినాడు. తరువాత రాముని పయనము మిథిలకు సాగినది. ఇది కథ.

శ్రోత లిప్పుడే మందురు? అహల్య సతివ్రత ఎట్లైనదందురు? ప్రాతఃకాలమున పరించదగిన సీతాద్రౌపదీతారామండోదరీలలోని అహల్యకీ పూజ్యత ఎట్లు వచ్చిన దందురు? మునిపత్నికి ఇట్టి దుష్ట సంకల్ప మెందుకు కలిగినదందురు. ఏమైన అందురు. ఎన్నియో అందురు. కొందరు నిందకు అందురు. కొందరు సందేహముతో అందురు.

సందేహములకు నా సమాధానములు. నిందయే దృష్టియందు కలవారలకు శాస్త్రమునందు సమాధానములు లేవు. బాగుపడదలచినవారికి శాస్త్రము.

భారతీయ చరిత్ర గ్రంథములు బోధించు బోధామృతము నాగు భాగములై యున్నది. అవి ధర్మార్థ కామమోక్ష పురుషార్థములు. ఏ చరిత్రాంశమైనను ఈ పురుషార్థములకు సంబంధించనిదై యుండదు. ఏ చరిత్రయైనను మొదట ధర్మ ప్రబోధమును చేయును. తరువాత ఆ ధర్మముననుబంధము కావించుకొని అర్థ కామములను చెప్పును. ఆ త్రివర్గముల వ్యాఖ్యానించు ఆదర్శ చరిత్రల నందిం

చును. దేవ తిర్యజ్జ నుష్యపశు పక్ష్యాది ఉపాధులన్నియు త్రిగుణాత్మిక సృష్టిలోని వని సిద్ధాంతము. జన్మ సిద్ధములై ఉపాధులకొక ప్రత్యేకత యున్నదనును. అట్లు ప్రత్యేకత కలిగినదియే మహద్వల సృష్టి. కాని సృష్టి భాగము నందెప్పుడై నను దోషరహితమగు ఉపాధి యుండదనుట పరమ సిద్ధాంతము. నిర్దోషమగునది సరబ్రహ్మ వస్తువు ఒక్కటే. “నిర్దోషం హి సమం బ్రహ్మ” అనినది గీతా శాస్త్రము. ఒక ఉత్కృష్ట జీవితము అంతకంటె తక్కువ జీవితమున కాదర్శ మగుట శాస్త్ర సమ్మతము. ఋషి జీవితము మానవ జీవితమునకంటె ఉత్కృష్టము. కావున వారు మానవునకు పూజ్యులు. ఇప్పుడు అహల్య దగ్గరకురండు ఆమె బ్రహ్మమానస పుత్రిక. అయోనిజు అట్టివారు. కొందరే. యోని జన్ములకంటె అయోని జన్ములు ఉత్కృష్టులు. కావున సీతా, ద్రౌపతి మొదలగు పుణ్య కన్యకా మణుల స్మరించుచో పుణ్యము ప్రాప్తమగును. అందులోనిదే అహల్య.

తరువాతి విషయము ఆమె ధర్మ పతనమును గురించిన విషయము. త్రిగుణములలోనిదే రజోగుణము. రజోగుణము రాగాత్మికము. రజోగుణమునకు ఛోగలాలసత యుండును. భోగానంత ధర్మమునుండి పతనము గావించును. సుధ దుఃఖములు రెండును ఆ రజోగుణములోనివే “దుఃఖే సుఖే చ రజ ఏవ బభూవ హేతుః” రజోగుణము కర్మయందు ప్రవృత్తిని కలిగించును కర్మ సుఖ దుఃఖ ఫలముల నొసంగును. కావున అహల్య రజోగుణ ప్రధానయై తప్పటడుగు వై చినది. అంతమాత్రమున ఆ జీవితము వ్యర్థమని భారతీయ ధర్మ శాస్త్రములు చెప్పవు. మానవుడు లేక ఋషి దేవతలు కూడ ప్రమాదముచేతగాని, కోరికచేత గాని దోషము చేయగా అందుకు ధర్మశాస్త్రములు ప్రాయశ్చిత్త కాండను విధించి నవి. ఆ ప్రాయశ్చిత్తములు ఆయా కర్తల అయుః ప్రమాణాదికముల ననుసరించి యుండును. ఇప్పుడు అహల్య కొన్నివేల సంవత్సరములు తానొక్కమారు గావించిన దోషమునకు ప్రాయశ్చిత్తముగ తపము గావించి, భగవద్దర్శనము నొందినది పునీతయై. కావున ఆమె నిష్కల్యష నిష్కల్యషయయ్యై ఆమె ఆదర్శ జీవియైనది. గౌతముడును ప్రమాదముచేత వచ్చిన దోషమునకు ప్రాయశ్చిత్తము గావించి, ఆ పత్నిని గ్రహించి స్త్రీ జీవితము క్షమార్హమని చెప్పినారు. స్త్రీ ప్రకృతి యందు భోగానక్తి ఎక్కువ పాల్గొలుపుచుండును. కావున స్త్రీ సంరక్షణము చాల అవసరమని గృహస్థులకు కామశాస్త్ర ధర్మశాస్త్రములు రెండును బోధించినవి. కావున సృష్టియందలి పదార్థమునకు ఆగంతుకములై వచ్చిన దోషములను గాని నైజ

దోషములను గాని నివర్తింప జేయు సంస్కారములకే ప్రాయశ్చిత్త కాండయని పేరు.

తరువాత ఈ అహల్య చరిత్రను గురించి మనమింక కొంచెము ముందుకు పోదము. మనకంటె తేజోవంతులలోని ప్రత్యేకములగు విషయములు మనకు నిందార్థములు కావు. దేవతల చరిత్రలు పరోక్షములై బహిర్గతములుగాని కొన్ని విశేషములతోకూడి యుండును. అవికేవల శాస్త్ర గమ్యములు. మనకు వేదార్థమును వివరించునది మీ మాంసశాస్త్రము దుశ్శీలయగు అహల్యయు అహల్యా జారుడగు ఇంద్రుని వేదమేల స్తుతించెను? అను ప్రశ్నకు పూర్వమీ మాంసకులిట్లు సమాధానము నిచ్చినారు.

“శ్రుతిసామాన్యమాత్రాద్వా న దోషోఽత్ర భవిష్యతి
మనుష్య ప్రతిషేధాద్వా తేజో బలవశేన వా
యథా వా న విరుద్ధత్వం తథా తద్గమయిష్యతి.

- 1) వేదములలో విధులను బలపరచుచు అర్థవాద విధులుండును. ఆయర్థవాదములు విధిని స్తుతించుచు, నిషేధమును నిందించుచు, మానవుని విధి యందు ప్రవర్తింపజేసి, నిషేధము నుండి తొలగించును అందలి కథలకు కథాభాగము ప్రధానము కాదు. కావున వేదమునందు వర్ణితమైన అహల్యా జారుడను ఇంద్రుని కథ అర్థవాదము. (అర్థవాద విధులందు భూతార్థవాద విధి యిది) అనగా చరిత్రాత్మకము.
- 2) శాస్త్ర నిషేధము—శాస్త్రాది కృతులగు మనుష్యులకు మాత్రమే యగుట వలన పరదారగమన నిషేధము మనుష్యులకు మాత్రమే వర్తించునని రెండవ సమాధానము.
- 3) సర్వంబలవతః పథ్యమ్. బలవంతుడు దేనిని తిన్నను అరుగును. అరోగ్యము నిచ్చును ఆపదార్థము. గరుత్మంతునకు విషము జీర్ణమై ఆహారమగును. దుర్బలులకు ఆది నిషేధము. తేజోబల సంపన్నులగుటవలన దేవతలు చేసినది నిజమునకు తప్పే అయినను వారి తేజస్సువలన వారిని బాధింపదు అని మూడవ ప్రత్యుత్తరము. ఇవిగ్రాక అహల్యా శబ్దమునకును గౌతమ ఇంద్ర శబ్దములకును వేరుగ అర్థాంతరములనుగూడ చెప్పి వేదమునందలి గౌరావస్కండిన్నహల్యాయైజారా! అను ఇంద్రస్తుతిని నమర్చించినారు. ఇంద్ర శబ్దమునకు సూర్యుడర్థమవినారు. “ఇది పరమైశ్వర్యే” అను ధాతువు

నుండి ఇంద్ర శబ్దము వచ్చుటచే తేజోరూపమగు పరమైశ్వర్యము సూర్యుని యందుండుటవలన ఇంద్రుడన సూర్యుడని అర్థమును చెప్పినారు. అహల్య యన రాత్రీయని సమన్వయించి, జారుదన రాత్రీయను అహల్యను శిధిలము చేయు సూర్యుని స్తుతించినదీ మంత్రమనికూడ తెలిపినారు. ఏది ఏమైనను అహల్య చరిత్ర అయోనిజయై ముని పత్నియై, కొన్నివేల శంవత్సరములు తపస్సును గావించి, రామచంద్రునిచేత నమస్కరింపబడు అర్హత కలదై నందున మనకు ఆరాధ్యయైనదని సమన్వయించుకొనవలెను. ముందు కథకు పోదము.

మన కథాభాగమునకు స్థానమిక మిథిలానగరము. అయోధ్యా నగరము నుండి బయలుదేరిన సాక్షిన్నారాయణుడు విదేహ సామ్రాజ్యమున వెలసిన మహా లక్ష్మిని చేత బట్టవలెను. ఆ లక్ష్మిన్నారాయణుల కలయిక సీతాకళ్యాణమును కథా భాగమున నడవవలెను.

ఇంతవరకు మనము మిథిలానగర ఉపకంఠమున గౌతమాశ్రమమునందుం డిమి. భగవానులు అహల్యకు శాపవిమోక్షమును గావించినారు. ఇకవారు మహర్షి బృందముతో మిథిలానగర ప్రవేశము గావించవలెను.

గౌతమాశ్రమము నుండి శ్రీరామచంద్రులు లక్ష్మణ సమేతుడై విశ్వామిత్ర మునీంద్రుని ముందిడుకొని జనకచక్రవర్తిగారి యజ్ఞవాటమున ప్రవేశించిరి. ఓజ సునకిప్పుడు జనకచక్రవర్తి యజ్ఞవాటమున ప్రవేశించినది దశరథనందనుడుకాదు. ఆ విదేహుని పుణ్యపుంజము సచ్చిదానంద బ్రహ్మము నేడు ధనుర్ధారియై మోక్ష లక్ష్మియే ఆ రాజవరుని యింట సీతాకాంతయై యుండగా బ్రహ్మర్షినత్తముడగు విశ్వామిత్రుని ముందిడుకొని, యజుర్వేద ఋగ్వేద సామవేదములు ప్రతిధ్వనించు చుండగా ఆ యజ్ఞమూర్తియే రాముడై విచ్చేసినాడు. ఇది నాటి విదేహుని పుణ్య పుంజము. ఇది నాటి విదేహుని పుణ్య పుంజమే కాదు. సదేహులమైయున్న నేటి మన పుణ్య పుంజము. మీరిప్పుడు వినుచున్నది రేక నేను ప్రవచించుచున్నది పుట్టుక లేనివాని పుట్టుకకు సంబంధించిన కథాభాగము.

రామవేశ్వరుల యజ్ఞవాటమున ప్రవేశించగనే వేనకువేలై యున్న బ్రాహ్మణ బృంద మాతని కంటబడినది. అగ్నిహోత్రాదికముల శకటములపై నుంచుకొని వచ్చిన ఋషి బృందముల శకట సమూహములను వారు వసించిన ప్రదేశముల

నాతడు తిలకించి విశ్వామిత్రునితో మునివర్యా! మన నివాసమెక్కడ? అని ప్రశ్నించినాడు. మహర్షి తాముండుటకొక ప్రత్యేక ప్రదేశమును నిర్ణయించుకొని ఆ ప్రదేశమున రామలక్ష్మణులతో నిలిచినారు. జనక చక్రవర్తికి తెలిసినది. జనకచక్రవర్తి పురోహితులు శతానందులు. ఆతడహల్యా నందనుడే. విశ్వామిత్రుని రాక తెలిసిన తడవుగా శతానందుని వెంట నిడుకొని, వినయావనతుడై విశ్వామిత్ర మునీంద్రులున్న ప్రదేశమున కేతెంచినారు జనక చక్రవర్తిగారు. ఆచక్రవర్తిని వెంటనుంటియే విశ్వామిత్రున కివ్వదగు పాద్యార్ఘ్యముల గైకొని ఋత్విజులను ఏతెంచిరి, వెంటనే సమంత్రకముగ విశ్వామిత్రుని అర్చించుట జరిగినది. మధువర్గము నందుకొన్న మునీంద్రులు రాజు యోగక్షేమముల నరసినారు వారిద్దరి కుశల ప్రశ్నలు ముగియగా తరువాత మహర్షికి ఋషిగణమధ్యమునందాసనముడి, ఆ మహర్షి గణమునుకూడ యథాన్యాయముగ పూజించి వారాసనముల నలంకరింపగా తన ధన్యవాదములను వారికి తెలిపినాడు. నాటికి తన యజ్ఞము సఫలమైనదని భావించినాడు. విశ్వామిత్రునిరాక తనయజ్ఞము ఫలించినదని గుర్తెరుగుటకు ప్రతీకయని భావించినాడు ఇక యజ్ఞము పూర్తైండు రోజులు జరుగవలసి యున్నది అంతదనుక తమరుండి నన్ను కృతార్థుని గావింపుడని ప్రార్థించి, ఈ యజ్ఞమున భాగముల నందుకొనుటకై పచ్చు దేవతల దర్శించి ఆనందింపుడని కోరినాడు దోసిలియొగ్గి.

కాని ఆ విదేహుడు మునులనట్లు పూజించి తవదృష్టులా విశ్వామిత్రుని యందే నిలుపలేకపోవుట నాటి అతిధిపూజలోని విశేషము. జనకచక్రవర్తి చూపుట ఒక్క షణ్ణకాలముననే రామలక్ష్మణుల వైపుకు మరలినవి. ఆ ముగ్ధమోహన మూర్తుల రూపలావణ్యములకు ముగ్ధములై నవి. ఆతని అంతఃకరణము ఆయప్రాకృతుల పరాక్రమముల నూహించినది. ఇది మానవాతీతమని గుర్తెరిగినది. వీరి పరాక్రమము దేవతలకు పోలియున్నదని నిర్ణయించుకొన్నది. అంతలో ఒక్క షణ్ణకాలము ఆజనకుని చూపుట ఆకొమరుల నడకలపై నిలిచినవి. నాలుగు నడక లొక్కచో గుమిగూడియుండుట కచ్చెరువు నందినది.

గజగమనము మందగమనమై ఒయ్యారమును చూపగా, మృగరాజునుబోలిన నడక వారి పరాక్రమమును ప్రకటించుచున్నది. అట్లే శార్దూల గమనము వారి చర్పమును తెలుపగా, ఋషభగమనము వారి సహజ గర్వమును ప్రదర్శించినది. వీరెక్కడి మానవులు? అను ఆశ్చర్యము విదేహ రాజుయొక్క అంతఃకరణము

నుండి తొలగుటలేదు. ఇంకను వారి దివ్యత్వమును పరికింప నారంభించినవి ఆ రాజుయొక్క ఇంద్రియ వర్గము.

జనకుని నేత్రేంద్రియములు ఆరాకొమరుల ముఖమండలము వైపు తిరిగి పైకి ప్రసరించినవి. ఆమోహనమూర్తుల నేత్ర ద్వంద్వముల పరిశీలించినవి. పద్మ పత్రములవలె విశాలములై కన్నట్టు ఆదివ్య సౌందర్యమునకు ముగ్ధములై ఒక్క ఊణకొల మా పుండరీకాక్షులవద్ద నిలచి, అక్కడనుండి ఆ సోదరుల చేతులయందున్న ఖడ్గతూణీరములపైకి వ్రాలినవి. ఇంతకుపూర్వ మట్టి ఖడ్గ తూణీరములే రాకొమరుల చేతియందును చూచినవికావు ఇవియును అపూర్వములే. అంతతో ఆ రాజుయొక్క నేత్రద్వంద్వము తృప్తి నొందలేదు. ఆ రాచబిడ్డల దేహకాంతులకు మోహపోయి పాదాది శిరఃపర్యంతముగ ప్రాకి నిలచి నిలచి చూచి, అంతఃకరణకేగి వీరు అశ్వినీదేవతలు కారుగదా! అని తలచి, వారిక్కడి కెందుకేతెంతురని సంశయించి, భూలోకమున వినోద విహారముల సలుపుటకేమైన వచ్చిరేమో ననుకొన్న అంతఃకరణ సమాధానముతో నిలచిపోయినది.

జనకచక్రవర్తి ఆ సుకుమార పాదతలముల తలచినప్పుడాతని అంతఃకరణము చాల నొచ్చుకొన్నది. కఠినకాంతాంశ్లేశముల నీపాదారవిందము లెట్లు సహించినవని. మునివర్యులెందుకు వీరిని సడిపించుకొని వచ్చిరో! జనకుని మనస్సు నిర్ణయించుకొనలేకపోయినది. వారిద్దరి పోలికలకు భేదములేదు. పొడవొక్కటే. చేష్టలు వేరై లేవు. మరల కొంతసేపు ఆ మనోహరమూర్తులెవ్వరై యుందురని జనకుని మనస్సు చర్చించినది. సూర్యచంద్రులనుకొన్నది. కాదు కాదు. వారాకన మందుందురు గదా! అనుకొన్నది. అది నిశ్చయము కాలేదు. ఒకవేళ ఈ భూమండలమున కలంకారమును గూర్చ వచ్చిరేమో ననుకొన్నది. పర్యవసానమున మన మనస్సు వీరిని నిశ్చయింప సమర్థము కాలేకపోయినది.

అట్లు తన ఇంద్రియ వర్గమును తానును నిశ్చయించుకొనలేని జనక చక్రవర్తి విశ్వామిత్ర మునీంద్రులనే వీరెవ్వరిని సూటిగ ప్రశ్నించినారు.

మునిచంద్రా! మీకు మంగళమౌగాక. ఈ బాలకు లెవ్వరో ఎవ్వరిపుత్రులో చెప్పుదనినాడు. “శ్రోతుమిచ్ఛామితత్త్వః” అని చాల అదరముగ అడిగినాడు. విశ్వామిత్రులు వారెవ్వరి పుత్రులో వారేమేమి కృత్యముల నొనర్చిరో చెప్పినారు జనక చక్రవర్తికి. ఇక్కడ రాముని పరబ్రహ్మ తత్వమును ఎంత విగూఢముగ వాల్మీకి వాక్రచ్చిరో చెప్పెదను.

“తస్యతద్వచనంశ్రుత్వాజనకస్యనుహాత్మనః
 న్యవేదయన్మహాత్మానా పుత్రౌదశరధస్యతౌ
 సిద్ధాశ్రమనివా సంచరాక్షసానాంవధంతథా
 తచ్ఛాగమనమహ్యగ్రం విశాలాయాశ్చదర్శనం
 అహల్యాదర్శనంచైవ గౌతమేన సమాగమం
 మహాధనుషిజిజ్ఞాసాంకర్తుమాగమనంతథా
 ఏతత్సర్వం మహాతేజా జనకాయ మహాత్మనే
 నివేద్య విరరామాధ విశ్వామిత్రో మహామునికిః

మహాత్ముడగు జనకుని వర్ణనను వినినారట. జనకునకు “మహాత్మానః” అను విశేషణమును వాడినారు కవి. తరువాత “మహాత్మునా” అని రామలిక్ష్మణులకుకూడ విశేషణమును వాడి దశరథ పుత్రులని నుడివినారు. అంతతో కాక సిద్ధాశ్రమములోని తన యాగరక్షణ సందర్భముగా గావించిన రాక్షస వినాశమును మధ్యే మార్గమునందలి అహల్యా శాప విమోచనమును గూడ మహాత్ముడగు జనకునకు చెప్పినట. ఎవరు? మహా మునియగు విశ్వామిత్రులు. అందులోనే ధనుర్దర్శన జిజ్ఞాసను కూడ కలిపి చెప్పినారు విశ్వామిత్రులు. రాముడు సాక్షాత్తురా యణుడేనా? అన్న అనిర్వచనీయ ప్రశ్నలను గావించిన జనకుని మహానుభావత్వమును జనకుని విశేషణముతో చెప్పి, అట్టి జిజ్ఞాసువుల కొరకు వచ్చిన తత్వమే ఇది యని, రామలిక్ష్మణులకు వాడిన “మహాత్మునా” అన్న విశేషణముతో రహస్యమును రహస్యముగనే బోధించినారు వాల్మీకి. తరువాత ఆ పరమాత్మ చరిత్రను వర్ణించుచు రాక్షస వినాశమునే గాక అహల్యా శాప విమోచనముతో ఆ పరబ్రహ్మ యొక్క పాపనత్వమును ప్రకటించినారు జనకునకు విశ్వామిత్రులు. ఈ ఘట్టమున మహా తేజోసంతుడగు విశ్వామిత్రుడు మహాత్ముడగు జనకునకు చెప్పెనని వాల్మీకి

వర్ణించినారు చూచితిరా? రామ తత్వమును వినదగువారు జనకుని వంటివారు. చెప్పదగిన వారు విశ్వామిత్రుని వంటి వారని వక్తను పుచ్చుకుని వర్ణించి రామ తత్వమును ప్రకటించినది ఈ ఘట్టమున వాల్మీకి వాణి-

భారతీయ గ్రంథముల యందు మహానీయుల నిగూఢతత్వ ప్రబోధము లిట్లే యుండును.

జనకునకు విశ్వామిత్రులు తెలిపిన రాముని ప్రయాణ కార్యక్రమములోని అహల్యా శాప విమోచన కథా వృత్తాంతము శతానందునికి అపరిమితానందమును కూర్చినది. ఆతడు పులికిత గాత్రుడయ్యెను. తన తల్లి శాప విమోక్షము నింతకు ముందాతడు ఊహించినది కాదు. ఆమె దురదృష్టము మరల అదృష్టమునకు తావి చున్నా? యన్న ఆ మహానీయుని ఊహ ప్రపంచము ఈనాడు ఆయన అంతకరః ణము నుండి తిరోధానమగుటకు ఆతడాశ్చర్య చకితుడయ్యెను.

విజమునకు విశ్వామిత్రుని వంటి మహానీయు లుండిన గదా! అటువంటి దురదృష్టవంతులు అదృష్టవంతులగుట.

శతానందుని ఆశ్చర్య చకితత్వము సామాన్యమైనది కాదని వాల్మీకి వర్ణించినారు. “పరం విస్మయ మాగతః అని. తన తల్లి కృత కృత్యురాలై నదన్న ఆనందాతిరేకమున రామచంద్రుని మహా మహిమ అంతర్లీనమై యుండుటనే వాల్మీకి “పరం విస్మయమను పదమున ప్రకటించినారు. శతానందులు తన తల్లికి విముక్తురాలను గావించిన విశ్వామిత్ర మునీంద్రునివంక జూచి పునఃపునః (మాటి మాటికి) ఆఘట్టమును తలచికొని పొంగిపోవుట జరిగినది. విశ్వామిత్రుని ప్రశంసా పూర్వకముగ నాటి తన తల్లి దైవ దుర్విదగ్ధత్వమును తలచుకొని, ఆదైవ కల్పిత వ్రతిబంధకమును తొలగించిన విశ్వామిత్రుని తలచి రాముని పరతత్వమును ప్రకటించుచు, నేడు తన తల్లి భాగ్యవంతురాలగుటను ప్రశంసించుకొని, తన మాతా పితరులు ఆ యాశ్రమమున నేడు పత్ర పుష్ప ఫలాదులతో పిపీలికాది చతుర్ముఖాంత దేవతాతతికిని పూజార్హుడగు రామున కర్పించుటను తలచి అనిర్వచనీయానందాతిరేకమున విశ్వామిత్రుని ప్రశంసించినాడు. శతానందుడు విశ్వామిత్రుని ప్రశంసించుకొన్న రెండు శ్లోకముల వినిపించెదను.

అపి మే గురుణారామః పూజితః కుశికాత్మజ

ఇహగతో ఘహాతేజాః పూజాం ప్రాప్తోమహాత్మనః

“ఆపిశాంతేన మనసా గురుర్మేకుశికాత్మతః

ఇహా గతే నరాషేణ ప్రయతే నాభివాదితః

ముఖ్యముగ శతానందుని ఆనందము నందొక ప్రత్యేకత యున్నది. ఏమది? కోప పూరితుడై వెళ్ళిన తన తండ్రి శాంత మనస్కుడై తిరిగి వచ్చుటయు, అట్టి ప్రశాంత మనస్కుడై తన తల్లితో కూడి రామబ్రహ్మమును పూజించుటయు, ఆ మూర్తిచే ఆభివాదితుడగుటయు శతానందుని ఆనందమునకు ప్రత్యేక కారణము లైనవి. అట్లు విశ్వామిత్రుని ప్రశంసించగా ఆతడును తన గొప్పను ఒప్పుకొనక నా కర్తవ్యమును నెరవేర్చితిని. అంతమాత్రమేనని నీ తల్లి రేణుకవలె పవిత్రురాలైనదనినారు. అంతతో శతానందుడు ఆగలేదు. రాముని వంకకు తిరిగి విశ్వామిత్రుని తపః ప్రభావమునంతను విశదీకరించినారు.

అది యొక విచిత్రమగు ఘట్టము. విశ్వామిత్రుని చరిత్రము సాధకుల జీవితమునకు పరమాదర్శమగు ఘట్టము. జాగరూకులై వినుడు. రామాయణ మంతయు ఒక ఎత్తు. విశ్వామిత్రుని చరిత్ర మొక ఎత్తు. నిజమున కిది చరిత్ర కాదు. ఇది యొక అద్భుత మహా మహిమల పోరాటము. ఒక విధముగ చరిత్ర రూపమున వెలసినదనుట యుక్తము కాకపోదు.

విశ్వామిత్రుని మొదటి జీవితము రాజవంశములోనిది. ముని జీవితము రెండవది. విశ్వామిత్రుని తండ్రి గాధి. తండ్రి తన చేత నుంచిన సామ్రాజ్య లక్ష్మిని కొన్ని వేల సంవత్సరములు ధర్మాత్ముడై నాలుగు వర్ణములను వారు వారి వారి ధర్మముల నుండి పతనము గాకుండునట్లు వారికే విధములగు బాధలు లేకుం డగను రక్షించినాడు. ఆతని సామ్రాజ్యము సర్వభూత సుఖావహమై నడచినది.

ఒకనాటి ఘట్టము.

అక్షోహిణీ సైన్యము తన్ను వెంట నంటగా చతురంగ బలముతో తన సామ్రాజ్య పర్యవేక్షణకై బయలుదేరినాడు విశ్వామిత్రుడు.

నదీనదములతో సస్యశ్యామలమై నగరోపవనములతో విరాజిల్లు భూభాగము నంతను పర్యటించి, ఆ సైన్యముతోడనే పశిష్ట మహాముని ఆశ్రమమునకు గూడ ఏతెంచినాడు. ఆ మునీంద్రుని ఆశ్రమ ప్రవేశమే గాధినందనుని మొదటి జీవితమును మళ్ళించి నూతన జీవితా రంభమునకు ప్రారంభోత్సవము గావించినది. మానవ

జీవితము మఱపు తిరుగుటకు కొన్ని సంఘటనలు అనూహ్యములై వచ్చుట సృష్టిలోని చమత్కారము.

వశిష్ట మునీంద్రులు విశ్వామిత్రుని పాద్యార్ఘ్యములతో గౌరవించి కందమూల ఫలములతో ఆతిథ్యము నొసంగినారు. ఒకరి నొకరు కుశల ప్రశ్నల గావించుకొనినారు. అంతవరకును వారిద్దరికిని పరస్పర మైత్రి తోడనే సంభాషణ నడచినది. వశిష్ట మునీంద్రులకు విశ్వామిత్రునికిని ఆతని సైన్యమునకు రాజ మర్యాదలతో ఆతిథ్యము నివ్వ కుతూహలము కలిగినది. తన హృదయమును తెలిపినారు విశ్వామిత్రునకు. విశ్వామిత్రుడు మునీంద్రు లిచ్చిన కందమూల ఫలములకే తృప్తుడై తన కరుణారసపూరిత కటాక్షపాతములే మాకు పరిపూర్ణాతిథ్యమని నవినయముగ మనవి చేసికొని బయలుదేరినాడు. వశిష్ట డందుకు ఒప్పుకోలేదు. చివరకు విశ్వామిత్రుని నాటి ఆతిథ్యమునకు ఒప్పించినారు బ్రహ్మర్షి. విశ్వామిత్రుడును ఆ మహర్షి ఆదరమును అంగీకరించగా వశిష్టాశ్రమముననే చతురంగ బలములకును ఆతిథ్యము నొసంగుటకు మునీంద్రులు తన హోమధేనువు నాహ్వనించి అతి వేగముగ ఈ మహా సైన్యమునకును, పురంద్రీమణులకును, బ్రాహ్మణ బృందమునకును ఎవరెవరికి ఏమేమి కోర్కెలుండునో ఆయా కోర్కెల తీర్చుచు భక్ష్య భోజ్య లేహ్యములతో మృదు మధురసరసాన్నముల కల్పించి తృప్తుల గావింపుమని ఆజ్ఞాపించినారు.

“క్రియాసిద్ధి స్సత్వే భవతి మహతాం నోపకరణే”

ఆ హోమధేనువునకు వంటపాత్రల నెవ్వరైన ఇవ్వవలెనా? పదార్థముల నెవ్వ రివ్వవలెను? సంకల్ప మాత్రముననే వంట లన్నియు తయారై నవి. వశిష్ట మహా ముని మహిమాన్విత తాపస తేజమే ఆ హోమధేనువు.

అన్నపురాసులు సృష్టమై నవి. సూపములును అట్లే. పాయసము నదీ రూపమున పారినది. మధుర పదార్థములు రాసులై నిండినవి. దధిక్షీరములకు కొరతలేదు. మధ్య పిశేషము లన్నియు ఆ యశిధులకు కన్నుల పండుగలై నోళ్ళూర నిర్మింపబడినవి. పుష్పాసవములొక వంక మధ్వాసవము లొకవంక. గుడాసవము లొకవైపు సృష్టింపబడి వేలకొలది పాత్రలలో నిండియున్నవి.

పంక్తులు తీరిన మంత్ర పురోహిత అనూత్య వర్గములకును, రాజాంతః పురమున వసించు పురంద్రీమణులకును గూడ ఆ యతిధి సత్కారమర్హమై నడ

వగా బ్రాహ్మణ బృంద మంతయు ఆదర వాక్యములతో భుజింసగా విశ్వామిత్రున
కాయాతిథ్యము ఆశ్చర్యమును గొలిపినది. ఆ ధేనువు యొక్క ప్రభావమా రాజర్షిని
విస్మితుని గావించినది. వశిష్ట మునీంద్రున కిది యొక ఆశ్చర్యకరమగు కార్యము
కాదు. అతడు బ్రహ్మర్షి. సంకల్ప ప్రభవములగు కామముల నన్నిటిని త్యజించి
ఆత్మానందానుభవము కలిగిన మహనీయులు. విశ్వామిత్రుడు రాజర్షి అతనిని
కామధేనువు యొక్క కార్యము ఆశ్చర్యచకితుని గావించుట యందాశ్చర్యములేదు.
కాని ఆశ చాల చిత్రమైనది. ఇనుప సంకెలలు మానవుని ఒక్కచో బంధించి
కూర్చొనబెట్టగా, అశా శృంఖలములు మానవుని పరుగెత్తించును. ఇది యొక
చిత్రము. విశ్వామిత్రునకు ఈ కామధేనువు కావలెననిపించినది. తనకున్న సంపద
వశిష్ట మునీంద్రుని పర్ణ కుటీరమునందలి హోమధేనువునకు తూగదనిపించినది.
తన సామ్రాజ్యమునందీ హోమధేను వున్నచో తనకు కొరత లేదనిపించినది.
ఈ ధేను రత్నమును సంపాదించి నేను రాజశ్రేష్ఠుడ నగుదునని భావించినాడు.
సామాన్యముగ భావించుట కాదు. నిర్ణయించుకొనినాడు. కాని ఆ హోమధేనువు
మన కెట్లు లభించును? వశిష్ఠుని అడిగినాడు ఏమని? మునీంద్రా! మీకు నేను ఈ
హోమధేనువునకు బదులుగ లక్ష ధేనువుల నిత్తును. నాకీ ధేను రత్నము నిమ్మని.
నిజమునకు విశ్వామిత్రు డట్లగుట ఏమి ధర్మము? అది యొక రాజ ధర్మముట.
శ్రేష్ఠములగు వస్తువు లేమైనా యున్నచో ఆ వస్తువు రాజు దగ్గర యుండవలెనట.

“రత్నం హి భగవ న్నేతద్రత్నహారీవ పార్థివః

తస్మాన్యే శబళాం దేహి మమైషా ధర్మతో ద్విజ

దీనికి వశిష్ఠుడేమి సమాధానము నీచ్చెనో తెలియునా? నీవెన్ని కోట్ల గోవు
లిచ్చినను దీనిని నేనివ్వ ననినాడు. మరల విశ్వామిత్రు డెంతయో రత్నాది వదార్థ
ముల నాశ గొలిపినను వశిష్ఠులు లొంగలేదు. నా సర్వస్వ మిదియే ననినారు.
అంతియే కాదు. ఇది నా ఆత్మ ధనమని సమాధానమిచ్చినారు.

“శాశ్వతీ శబళా మహ్యం కీర్తి రాత్మవతో యథా

నా యాత్మను నీ కెట్లు ఇత్తును? అని తేల్చినారు. అయ్యును విశ్వామిత్రుని
ప్రయత్నము విరమణము కాలేదు. విశ్వామిత్రుడు వశిష్ఠుని తన జాత్ర తేజముతో
తోడనే కొలచినాడు. మీరేమి కోరిన దాని నిత్తునని మరింత ఆశను గొలిపినాడు.
వశిష్ఠులు చివ్వరి సమాధాన మిట్లు చెప్పవలసి పచ్చినది.

“బహునా కిం ప్రలాపేన నదాస్యే కామదోహినీం”

విశ్వామిత్రా: ఎందుకు ప్రలాపముల పల్కెదవు? నా కామధేనువును నీ కివ్వను. అని సమాధాన మిచ్చినారు. ఘాటుగ చెప్పిన ఆ బ్రహ్మర్షి సమాధానము విశ్వామిత్రునికి తీవ్రమగు కోప కారణము కాగా బలాత్కరముగ వశిష్ఠుని హోమ ధేనువును స్వాధీనము కావించుకొనినాడు. వశిష్ఠులు మాట్లాడలేదు. ఆయన మౌన మునే వహించినాడు. ధేనువునకు దుఃఖ మాగలేదు. తానేమియైన ఋషికి తప్పు చేసితినేమో! యని భావించినది. బాగుగ ఆలోచించినది. తన తప్పేమియు లేదని ధేనువునకు నిర్ణయమైనది. వశిష్ఠుని దగ్గరకు రాదలచినది. కాని అది రాజభటుల స్వాధీనము నందున్నది. అయ్యును దాని ప్రభావము రాజభటులకన్న గొప్పదైనది. అది సైన్య మధ్యము నుండి వాయు వేగమున ఒక్క దుముకు దుమికినది వశిష్ఠుని సన్నిధానమునకు. మునీంద్రున కభిముఖమైనది కన్నీరు గార్చుచు. తనను రాజ భటులకేల ఈ మహర్షి వప్పచెప్పెనో తెలుసుకొనవలెను. కన్నీరును గార్చుచునే మునీంద్రుని అడిగినది సోదరివలె.

ధేనువు = మునీంద్రా! నేను మీ కేమైన అపరాధము నొనర్చితివా? నన్నేల ఈ రాజభటుల చేత బెట్టితిరి ?

ముని = నీవు అపరాధివి కావు. అతడు నాకంటె బలవంతుడగు రాజు.

ధేను = మునీంద్రా! క్షత్ర బలము కంటె బ్రహ్మ బలము గొప్పది.

వశి = కావచ్చును నన్నేమి చేయమందువు ?

ధేను = మీరాజు ఇడుచో నేనే సమాధానము నిత్తును మరేమి చేయవలెను?

వశి = అటులైన బలవంతులగు సైనికుల సృష్టింపుము.

ధేను = చిత్తము.

వశిష్ఠ మునీంద్రుని అజ్ఞమైనది తడవుగా ఆ హోమధేనువు ఒక్క హుంభారమును గావించినది. భయంకరమగు ఆ నాదము నుండి కొంత సైన్యము పుట్టినది. వారికి పల్లవులని పేరు. ఆ సైన్యము విశ్వామిత్రుని సైన్యముపై విరుచుకు పడినారు. ధేనువు సృష్టించిన సైన్యము విశ్వామిత్రుని సైన్యముచేత నాశమైనది. అంతతో కామధేనువు ఆగలేదు. వేరొక సైన్యమును సృష్టించినది. వారికి శకులు యవనులు అని పేరు. అందును కొంత సైన్యము నాశమైనది విశ్వామిత్రుని సైన్యమువలన. కాని విశ్వామిత్రునకు జయము కలుగలేదు. వశిష్ఠుని అనుగ్రహము ధేనువుపై కలిగినది. అంతతో ధేనువునకు బలము హెచ్చినది.

అమె రోమ కూపములనుండి కొంత సైన్యము. యోని దేశమునుండి కొంత సైన్యము మరల మరలచేయుహుంఖారవములనుండి కొంత సైన్యము సృష్టము కాగా ఒకరికంటె నొకరు బలవత్తురులై సూర్యకిరణములవలె సైనిక గణముత్పన్నముకాగా వశిష్టాశ్రమము రణరంగమైనది. విశ్వామిత్రునకు ఓటమి తప్పలేదు. సైనికులు ఓడుట మాత్రమే కాదు. ఆతని నూర్వురు పుత్రులు వశిష్ట మునీంద్రుని పైకి దుమికి ఆయన హుంకారముచే ఆ మహనీయుని కోపాగ్నికి దగ్ధమగుట జరిగినది. అంతతో విశ్వామిత్రుని యుద్ధము ముగిసినది. ఆయన ముఖమండలము చిన్నబోయినది. రాజునన్న గర్వము అస్తమించినది. తోవల క్రోధాగ్ని జ్వలించినది. కోరల కోల్పోయిన సర్పరాజై నిలిచినాడా రాజు. రాహుగ్రస్త సూర్య మండలమువలె ఆతని ముఖకాంతి మాయగా తన రాజ్యమున కేగినాడు. కాని విశ్వామిత్రుడు హతాశుడు కాలేదు. పుత్రునిపై రాజ్యమునుంచి వనమున కేగినాడు.

అది హిమవంతము. ఆ హిమవంతముననే విశ్వామిత్రుని దీర్ఘ తపము అది మోక్షమునకు కాదు. శత్రు జయమునకే. ఎవ్వరా శత్రువు? వశిష్టలే. ఆతని జయించి హోమధేనువును తేవలెను. కొంతకాలము గడచినది. ధనుర్వేదమున కధికారి ఈశ్వరుడు. శంకరుడు సాక్షాత్కరించినాడు. ఆయన అనుగ్రహము కలిగినది విశ్వామిత్రునకు. ఉపనిషత్సారస్వతముతో కూడిన ధనుర్వేదము నంతను సరహస్యముగ భగవానులే ఆయన కందించినాడు. అత్రు సంపదంతయు విశ్వామిత్రుని చేతికి చిక్కినది. ఆతని జైత్రతేజమున కొక ప్రత్యేకత కలిగినది అత్రు ప్రభావమంతయు తనయందు తొణికసలాడగా పరమోత్సాహమున ఆతడుప్పొంగినాడు. అక్షణముననే వశిష్టాశ్రమమున కాలిడినాడు. ఇక వశిష్టునికి భూమండలముపై న తావుండకూడదనియే విశ్వామిత్రుని సంకల్పము విశ్వామిత్రుడు వశిష్టాశ్రమముపై ఆగ్నేయాత్రమును ప్రయోగించినాడు. ఆశ్రమము అగ్నిమండల కాటొచ్చినది. కాని వశిష్టుని చిత్తము చలించలేదు. మరి ఆ వశిష్టాశ్రమమున వశిష్ట లొక్కరే లేరుగదా? ఆ యాశ్రమ మెన్నియో భూతములకు నిలయము. సామాన్యములగు భూతములకే కాదు. ముని పుంగవు లెందరో అందుకలరు. శిష్య గణమును అందే కలరు. విశ్వామిత్రుని అత్రు ప్రభావము జ్వాలా భీలమైరాగా ఆ ప్రభావము వారిపై ఏల ప్రభావితము కాకుండును? ఆ యాశ్రమమందలి ముని గణమును, శిష్యగణమును, పశుపక్ష్యాది సంఘాతమును గుంపులు గుంపులై పరుగు లెత్త నారంభించారు. ఆశ్రమము కూన్య నిలయమైనది. అప్పుడు వశిష్టుని

హృదయము కదలినది. స్వార్థము లేకపోవుట యన ఈ వశిష్ఠుని స్థితియే. జ్ఞానులకు దుఃఖశోకములు లేవు. కాని ఇతరుల దుఃఖశోకముల వారు సహింపరు. లోక కళ్యాణమునకే వారి శరీర ధారణము. మునిచంద్రుని అంతఃకరణము విశ్వామిత్రునకొక విధముగ సమాధాన మివ్వదలచినది.

సూర్యుని చుట్టయన్న మంచు సూర్యకిరణములకు లోబడకయుండునా? వశిష్ఠ మునీంద్రులు తన ఆశ్రమము నందున్న భూతముల కన్నిటికిని అభయ ప్రదానమిచ్చినారు ఆక్షణముననే. ఏమని? గాధి నందనుని నాశము గావించునని.

నాశయామ్యద్య గాధేయం నీహరమివ భాస్కరః

వశిష్ఠ మునీంద్రుని హస్తమునందొక దండము వెలసినది. అది యమ దండమునకు సరియగు దండము. దానికి బ్రహ్మదండమని పేరు. ఆ దండమును చేతనిడునొన్న వశిష్ఠ మునీంద్రులు విశ్వామిత్రుని వంక దిరిగి క్షత్రబంధో! అని సంబోధించి, దివ్యమగు నా బ్రహ్మబలమును చూపదలచినాను నిలుమని. గర్జించి పలికినాడు. ఆకాంతమూర్తి ఇప్పుడు శాంతమూర్తి కాదు ఆకడు పొగలెగయని అగ్నిమండలము. ఆయనచేత నున్నది యమదండము. ప్రళయ కాలాగ్నిపలే వెలుగు నాతని. బ్రహ్మదండము సక్కడ నిలిపి, రే! గాధి నందనా! రానిమ్ము! రానిమ్ము! నీ యస్త్రములనని పలికినాడు. విశ్వామిత్రుని వద్దనున్న అస్త్రములన్నియు బయలుదేరినవి. ఆ బ్రహ్మదండమున లీనమైనవి. ఇక విశ్వామిత్రుని దగ్గర మిగిలినది బ్రహ్మాస్త్ర మొక్కటే. అది మహాస్త్రము. దానిని తీసినాడు గాధి నందనుడు. అది మూడులోకముల నొక్కమారుగ భస్మీకరణము గావించదగు అస్త్రము. దేవతలు విశ్వామిత్రుడాయస్త్రమును తీయగనే గజగజలాడినారు. ముల్లోకములును ఇంతతో సమాప్తమైనవైనవి. దేవర్షి బ్రహ్మర్షు లందరును యక్షకిన్నర గంధర్వ గణమంతయు భయభ్రాంతమైనది. కాని ఆ మహాస్త్రమును వశిష్ఠుని బ్రహ్మదండముననే లీనమైనది. వశిష్ఠుని దివ్యదేహము అప్పుడు రుద్రరూపము నొందినది. ఆ బ్రహ్మణ్యుని శరీరము నందున్న రోమకూపములనుండి అగ్నిజ్వాలలు చెలరేగినవి. వశిష్ఠ మునీంద్రుని చేతనున్న బ్రహ్మదండముకూడ లోకభయంకరమై వెలుగొందినది. ఆ తేజము నెవ్వరు చూడగలరు? ఏ లోకము భరింపగలదు? ఆ బ్రహ్మదండమునుండి విజృం

భించి వచ్చు మహోగ్ర తేజమును భరించగల వ్యక్తి వశిష్ట మునీంద్రులే. కావున అందరును మునీంద్రుని బ్రాహ్మతేజమును స్తుతింప మొదలిడినారు. అను గ్రహింపు మని వశిష్టుని కోరినారు. అందరి ప్రార్థనలను వశిష్టుని శాంతచిత్తుని గావింపగా ఆ రౌద్రతేజమంతయు శమించినది. విశ్వామిత్రునకొక నిశ్చయము కలగినది.

“ధిగ్బలం క్షత్రియబలం బ్రహ్మతేజో బలం బలం,

బ్రహ్మబలము ముందు క్షత్రియబలము వ్యర్థమని. మరి ఇప్పుడు ఆతడేమి చేయదలచినాడు ; ఆతడిప్పుడు బ్రహ్మత్వమును సంపాదించదలచినాడు.

శ్రోతవారా! ఇంతవరకు జరిగిన వశిష్ట విశ్వామిత్రుల బలాబలప్రదర్శనలను మీరేమని ఆర్థముచేసి కొంటిరి?

అఖండాత్మను ఆధారముగాగొనియే ప్రకృతి విస్తారమంతయు నడచుచున్నది. ఆ ప్రకృతి పరబ్రహ్మ వస్తువునకంటె వేరుకాదనునదే పరమ సిద్ధాంతము. సముద్ర మున కంటె అలలు వేరుగానట్లు బ్రహ్మచైతన్యమునకంటె వేరుగ జగత్తులేదను ఆత్మనిష్ఠుడు వశిష్టుడుకాగా విశ్వామిత్రుడు దానికంటె భిన్నుడై జరామరణ వర్జితమును ఆజమునగు ఆయఖండ బ్రహ్మచైతన్యమును అస్తమింపజేయ చూచినాడు. అలలు సముద్రునితో పోరాడి ఏమగును? సూర్యకాంతితో పోరాడిన దీపకాంతులు సూర్యకాంతిని జయించునా?

ప్రకృతి బద్ధుడై ప్రకృతి అందించు మనః కల్పిత భోగములతో ఆనందించుచు ప్రకృతిలోని కొన్ని యంశముల విజృంభణలనమ్ముకొనుట క్షత్రము. సహజానందమును కోల్పోక ప్రకృతి తనకంటె వేరులేదని సార్వాత్మ్యభావమున స్థిరుడై త్రిగుణముల కతీతుడై యుండుట బ్రాహ్మ్యము. అ తేజము ఆవరణ రహితమగు బ్రాహ్మ్యతేజము. అది ఒకదానిచే బాధింపబడునదికాదు. అదితైత్తి కాళిక సత్యము. ఈ రెంటికీ జరిగిన సంఘర్షణము విశ్వామిత్ర వశిష్టుల మీర విహారము. ముందు కథకు పోదము.

బ్రహ్మభావము క్షత్రభావమునకంటె మహామహి మాన్వితమని విశ్వామిత్రుడు నిర్ణయించుకొనినాడు. తావిప్పుడు బ్రహ్మర్షి కావలెను. బ్రహ్మర్షిత్వమునకు ప్రధాన చిహ్నము జితేంద్రియత్వము ఈ దేహ సంబంధము కలిగి యుండియు మనోబుద్ధి, చిత్తాహంకారము లెవ్వని కదిలింపవో అతడు బ్రహ్మర్షి.

ఆత్మనిష్ఠుల దృష్టియందు పోవునదిలేదు. వచ్చునది లేదు. వేరుగ ఉన్నదియు కూడలేదు.

విశ్వామిత్రుడు జితేంద్రి యత్వమునకై తపమొనర్చి తన పట్టమహిషితో దక్షిణదిశ కేగెను. ఇంద్రియ జయమునకు కంకణము కట్టుకొనెను. ఇంద్రియములును కంకణము కట్టుకొన్నవి. తపము సాగినది. ఇంద్రియములా విశ్వామిత్రునకు వశము కాలేదు. పట్టమహిషియందు హవిష్యంద మఘష్యంద దృఢనేత్రులను ముగ్గురు పుత్రులుదయించినారు. అయ్యును ఆతడు నిస్సృహుడు కాలేడు. తపమును కొనసాగించినాడు విశ్వామిత్రుని జయించవలెనని ఇంద్రియములు కట్టుకొన్న కంకణమును అవ్వీయు ఊడదీయలేదు. విశ్వామిత్రుని తపము ఒక వేయి సంవత్సరములు సాగినది. చతుర్ముఖుడు రాజర్షి బిరుదము నిచ్చినాడు. రాజర్షులకు అర్హములగు లోకములన్నియు విశ్వామిత్రునకు స్వాధీనము గావించినాడు. విశ్వామిత్రుడు కోరినది బ్రహ్మర్షిత్వము. వచ్చినది రాజర్షి పదవి. విశ్వామిత్రుడు సిగ్గునొందినాడు. మరల తపస్సును ప్రారంభించినాడు “శ్రేయాసీ బహువిఘ్నాని” ఈ వేయి సంవత్సరముల తపమును వ్యర్థమై బ్రహ్మర్షిత్వమును సంపాదించలేకపోయినది. కాని బ్రహ్మదేవుని సృష్టికి ప్రతిసృష్టి చేయగల మహా శక్తి యుదయించినది. అశక్తి అహంకారమునకు కారణమైనది. కామక్రోధములును అహంకారమును అభేద్యకవచములతో విశ్వామిత్రునిపై దండెత్తి అవియే. విజయమును సాధించినవి.

దక్షిణ దిశయందు ప్రారంభించిన ఆ దీర్ఘ తపము బ్రహ్మర్షిత్వమును కల్పింపలేదు. ఆ దిశయందా తపస్వి మహా ప్రయత్నమంతయు ఒక విపరీత సంఘటనకు గురియైనది. బ్రహ్మర్షిత్వమును సంపాదించుటయన మాయను దాటుట యవి యర్థము. విచిత్ర చిత్ర సంఘటనల కల్పించునదే మాయ. ఆ మాయ రెండు విధములు. సామాన్యము దైవికమునని. భగవానులు దైవీ మాయను దాటుట చాల దుర్లబమనినారు. “దైవీ హ్యేషాగుణమయీమమమాయా దురత్యయా” అవినారు. నా మాయను దాటుట చాల కష్టమనినారు.

విశ్వామిత్ర మహర్షి గారి తపము మహా ఘోరమై సాగుచున్నది. అతడొక వినుతాత్మ జీవితమును సంపాదించుకొనుట కొరకై చేయు ప్రయత్నమును శ్రీగుణాత్మకయగు మాయ చూచి నహించలేక పోయినది. ఆ తపస్వీయందు రజోగుణము ప్రధానముగ చోటు చేసుకొని స్థావర మేర్పరచుకొనుటయే అందుకు కారణము.

నాడు విశ్వామిత్రుని సత్వగుణము తొంగి చూచుచున్నదే గాని ఆయన అంతః కరణమున స్థానము నేర్పరచుకొనలేదు. అనాటి సంఘటన ఇది.

త్రిశంకుడను మహారాజు యజ్ఞమును చేసి ఆ యజ్ఞ ఫలముగ ఈ శరీరము తోడనే స్వర్గమున కేగవలెనని తలచినాడు.

ఇట్వేకు వంశమునకు పురోహితుడు వశిష్ట మునీంద్రులు. ఆ మునీంద్రుల దగ్గర కేగినాడు. మునివర్యా ! నాకు ఈ శరీరము తోడనే స్వర్గమునకు బోవు యజ్ఞమును చేయింపుడని కోరినాడు. అది సాధ్యముగాని పనియని వారు సమాధాన మివ్వగా ఆయన పుత్రులగు మహోదయుడు మొదలగు వారి కడ కేగినాడు. వశిష్ఠుని పుత్రులు నూర్గురు. అందరును దక్షిణ దిశయందు తనము గావించుకొను చుండగా అక్కడికేగి తన కొర్రెను తెలిపినాడు. త్రిశంకుని వారెట్లు మన్నింతురు? తమ తండ్రి సాధ్యము కాదనిన కార్యమును వారు కొనసాగింతురా? త్రిశంకుని నీ సంకల్పమును మార్చుకొని నగరమున కేగుమని కఠినముగ మందలించినారు. త్రిశంకున కది యవమానమైనది. రాజునగు నన్ను వీరిట్లవ మానించుటయా? అను రాజ స్వభావమాత్రిశంకుని ఒక్కమాట ఉద్రేకింపజేసినది. అతని దృక్పథమున వేదమునందలి ప్రామాణ్యబుద్ధి తొలగినది. అతని చిత్తము వేద విదుడును బ్రహ్మ పుత్రుడునగు వశిష్ట మునీంద్రునిపై గల ఘాట్య భావమును కోల్పోయినది. అది త్రిశంకుని పుణ్య జీవితము పతనమగు కాలము. వెంటనే అతడు నా కొర్రెను మీరు తీర్చలేదు. కావున మీ పురోహి తత్వమును వదలు కొనుచుంటి ననియు వేరొకరిని గ్రహించుచుంటిననియు నిర్ణయముగ చెప్పి మీకు మంగళమౌగాక యను మధుర వాక్యముల తోడనే తన కోపమును ప్రకటించుచు పలికినాడు.

వశిష్ట పుత్రులకు కోపము వచ్చినది. నీవు క్షత్రియత్వమును కోల్పోయి చండాల ధర్మములకు ఆశ్రయభూతుడవగుదువు గాకయని శపించినారు.

మహానీయుల శాప వాక్యములు నామమాత్రములు కావు అవి వాగ్వజ్రములు వారి యమోఘ సంకల్పములు సృష్టి స్థితి లయహేతు భూతములు.

త్రిశంకుడు వశిష్ఠుల దగ్గరనుండి శాపగ్రస్తుడై మరల వచ్చినాడు. త్రిశంకునకు ఆ రాత్రి గడచినది అతడు నిద్ర లేచినాడు. ఇంతకు పూర్వము ధరించిన ట్టు పుట్టము అతని మొలపైన లేదు. చండాలుడు ధరించదగు మలిన వస్త్ర మాత్ర

నికి కట్టబడి యున్నది. ఆతడు కట్టుకొనెనా? లేదు. అది శాప ఫలితము. శరము నందలి దీర్ఘ శరోజములు పొట్టివై మొలచియున్నవి. శరీరముపై ధరించిన సువర్ణ భరణము అన్నియు మారి ఇనప వస్తువులై కన్నట్టినవి. రాగ రంజితమగు మేని చాయ తొలగినది. సుకుమార గాత్ర మంతరించినది. కాటి కాపరి ఒంటియందు స్మశాన వాటికలోని బూడిద ఆతని శరీరము నందలముకొని యున్నది. ఆతడిప్పు డేమి చేయగలడు? ఆ వేషము తొలగించుకొనుటకు సాధ్యము కాదు. జీవుల భోగ భాగ్యము అన్నియు పురాకృత కన్మ ఫలములే యయ్యాను అత్యుత్కృష్టములగు పుణ్య పాపములకు ఫలములు సద్యస్కాలముననే అనుభవయోగ్యములు కాగలవని కర్మశాస్త్రము చెప్పును.

త్రిశంకుని కథయే మనకు ఆదర్శము. ప్రకృతమునకు వత్తము.

మంత్రు లందరును త్రిశంకుని వదలివారు. ప్రజలు అతని దరిజేరలేదు. ఆతడిప్పుడు వంటరి వాడయ్యెను. ఖనాటి తన జీవిత సమస్యకు పరిష్కార మెక్కడ? స్వర్గము సిద్ధించలేదు నరిగదా ఈయాపద నన్నెదుర్కొన్నది. ఈ అపద నెవ్వరు తీర్చగలరు? ఇంతటి శాపానుగ్రహ సమర్థు లెవ్వరు? త్రిశంకుని చింతకు మేరలేక పోయినది. కాని అతనికి విశ్వామిత్రుడు స్మృతికి వచ్చినాడు. ఆతడొక్కడే వశిష్ఠుని ధిక్కరింపగలడని నిశ్చయించుకొనినాడు. సరాసరి విశ్వామిత్రుని అశ్రమమున కేగినాడు.

అది విశ్వామిత్రుని తపః ఫలము వ్యర్థము కాదగిన కాలము కావచ్చును. త్రిశంకుడు విశ్వామిత్రు డెరుగని రాజుకాడు. త్రిశంకుడు విశ్వామిత్రుని అశ్రమమున ప్రవేశించుట తడవుగా అతని పాదములపై వ్రాలినాడు. రజోగుణ మొక విచిత్రమగు శక్తి కలది. అది డయాదాక్షిణ్యముల లేని గుణముకాదు. విశ్వామిత్రుని హృదయము అర్ధ హృదయము. త్రిశంకుని చూడగనే అతని హృదయము కరిగినది. ఈ మహారాజునకీ ఘోర స్వరూప మెక్కడిది? ఇట్టివకు వంశీయునకీ విపత్తు వచ్చుటయా? ఇది యొక శాపగ్రస్తమగు అవస్థాంతరమయి యుండవచ్చు నను కొనినాడు. త్రిశంకుని సగౌరవముగ పరికరించినాడు. ఈశాప మెవ్వరిచ్చిరని అడుగలేదు. శాపహరణమేమని అవరములగు పలుకులతో అడిగినాడు. త్రిశంకున కొక విధమగు మనశ్శాంతి కలిగినది. త్రిశంకుడును మాటలాడుటయందు నేర్పరి. ముందు తన కోర్కెను సవినయముగ విన్నవించుకొనినాడు. ఈ శరీరముతో స్వర్గమున కేగవలెనను కోర్కెను, తరువాత తన కుల గురువగు వశిష్ఠుడు తన

యందు ఆదరమును చూపకపోవుటను తెలిపినాడు. ఆ క్షణముననే దైవోపహతుడ నగు నాకు మీరే దిక్కని శరణాగతుడై పాదములకు ప్రణమిల్లినాడు.

నాన్యం గతిం గమిష్యామి నాన్యశ్శరణమస్తి మే
దైవం పురుషకారేణ నివర్తయితు మ్హ్రసి

దైవము వ్యతిరేకమైనను పురుష ప్రయత్నముచే ఆ దైవము నెదుర్కొన గల సమర్థులు మీరని విశ్వామిత్రుని ప్రతిభా విశేషమును ప్రకటించినాడు. విశ్వామిత్రునకు శరణాగత రక్షణము ప్రధానమనిపించినది. ఆ రాజునకు అభయ ప్రధానమిచ్చి, ఈ చండాల శరీరము తోడనే నీవు స్వర్గమునకు బోవు యజ్ఞమును నీ చేత చేయింతునని కూడ కంకణము కట్టుకొనినాడు మునిచంద్రుడు.

విశ్వామిత్రుని జీవితము నందిది యొక విచిత్రమగు రణరంగము. ఇది భూమిపైన తన తోటి రాజులతో గావించు యుద్ధము కాదు. దేవతల తోటి పోరాటము. వేదములు చెప్పిన మార్గముగాక దేవ లోకమునకు పోవడగు ఒక నూతన మార్గమును నిర్మింపదలచు కొనినాడు తాను స్వయముగ. అతని తపశ్శక్తి అట్టి అహంకారము నిచ్చినదనుట యుక్తము. కాకున్న గురుశాప దగ్ధుని, చండాల ధర్మోపేతుని తానెట్లు స్వర్గమునకు సంపును? యజ్ఞ నిర్వహణ మెట్లు గావించును? తన కంటె వేరగు ఋత్విక్కులు లేక యజ్ఞము సాగదు. ఇందెందరో బ్రహ్మర్షులుండ వలెను. కావున తన పుత్రులను శిష్యులను పిలిచి ఆశ్రమవాసుల నందర పిలచిరండని వారి కాజ్ఞ ఇడినాడు. ఆహ్వానము చేయుడని చెప్పుట మాత్రమేకాదు. ఎవ్వరేమైన ఈ యజ్ఞ విషయములు నాక్షేపించుచో ఆ విషయమును సంపూర్ణముగ నాకు తెలుపుడని గూడ నొక్క వక్కాణించి పంపినాడు. రాజసాహంకారమన ఇదియే. మూడు గుణముల యందును అహంకారము మూడు రూపముల నొంది యుండును. అహంకారమును పాధిగాగొనియే గుణములు ప్రవర్తించును. అహము నశించుచో గుణములకు తావులేదు.

ఋషుల కందరకును ఆహ్వానము లందినవి. ఎవ్వరును ఏమియు మాటాడ లేదు. వశిష్ట పుత్రులకు కూడ సందేశ మందినది. వశిష్ఠుని పుత్రుల యందలి మహోదయుడు పెద్దవాడు. అత డూరుకొనలేదు. ఇట్లు మాట్లాడినాడు.

క్షత్రియో యాజకో యశ్య చండాలశ్య విశేషతః
కథం సదసి భోక్తారో హవిస్తస్య సురర్షయః

బ్రాహ్మణా వా మహాత్మానో భుక్త్వా చండాలభోజనం

కథం స్వర్గం గమిష్యంతి విశ్వామిత్రేణ పాలితాః

భారతీయ శాస్త్రములు వర్ణ ధర్మములను, వేద విధుల ననుసరించి విధించి నవి. అందు యజ్ఞములను చేయించు అధికారము క్షత్రియునకు లేదు. అట్టి అనధికారియగు క్షత్రియుడు ఆధ్వర్యుడగుట మొదటి దోషము కాగా చండాలత్వము కొందిన యజమాని దేవతలకు హవిర్భాగము నివ్వగా దేవతలెట్లు ఆ హవిర్భాగముల నందుకొందురో మేము చూతుము గాకయని కన్నులెర్ర జేసుకొని పలికినారు. అంతేకాదు. చండాల భోజనమును భుజించిన బ్రాహ్మణుల కెట్లు స్వర్గము లభించును? అని బ్రాహ్మణులపైన గూడ ప్రతిజ్ఞను గావించినారు.

అది శ్రీశంకుని స్వర్గమునకు పంపుటకై ఏర్పరచిన యజ్ఞవాటము. విశ్వామిత్రుని ఆజ్ఞానుసారముగ ఆహ్వానితులగు మహర్షు లందరును వచ్చినారు. బ్రాహ్మణులును వచ్చినారు. పిలుచుటకు పోయిన శిష్యులు వచ్చినారు. వశిష్ఠుని పుత్రులు మాత్రము రాలేదు. శిష్యులకు ఆ మహోదయాదులన్న మాటను చెప్పక ఎట్లు తప్పును? చెప్పినారు.

విశ్వామిత్రుని అంతఃకరణమున క్రోధాగ్ని ప్రజ్వరిల్లినది. కమండలము లోని ఉదకములను చేత నిడుకొనినాడు.

తపోరాశినై నిర్దోషినైన నన్ను దూషించిన వశిష్ఠుని పుత్రు లందరును ఇప్పుడే భస్మీపటలము లగుదురు గాకయని శాపోదకమును వదలినాడు. అంతతో విశ్వామిత్రుని కోపము చల్లారలేదు. వారందరును యమషాశమున బద్ధులై యమ లోకమున కేగవలెననినాడు. ఇంకను ఆతని క్రోధాగ్ని వెలుగొందుచునేయున్నది. ఏడు వందల జన్మల వరకును వారు పీనుగులను పీక్కుకొని తినువారై పుట్టి ఆ తరువాత జన్మలో కేవలముగ కుక్కమాంసమునే తిని కఠినములగు పలుకులనే పలుకుచు దయాదాక్షిణ్య రహితమగు జాతియందే పుట్టి దేశ ద్రిష్టురులై పోవుదురు గాక యని శపించినాడు. ఈ శాపము వశిష్ఠ పుత్రుల నందర కలిపి శపించిన శాపము. కాని మహోదయుని ప్రత్యేకత ఇందులేదు. దూషించిన దాతడే. కావున ఆతనిని కూడ ప్రత్యేకించి శపించినగాని విశ్వామిత్రుని కోపము చల్లారునట్లు లేదు. ఆతని నిట్లు ప్రత్యేకించినాడు. ఆతడు బోయజాతి యందే పుట్టి దయారహితుడై ప్రాణి హింసజేయుచు దానియందే ఆసక్తుడై చిరకాలము దుర్గతిపాలు కావలెనని శపించినాడు.

శ్రోతలు ఈ శాపములోని ప్రత్యేకత నేమి గ్రహించితిరి? ఇందొక ప్రత్యేకత యున్నది. ఏ జాతి యందు పుట్టినను దయాదాక్షిణ్యములను గుణములు గలిగి హింసా జీవనము లేకున్నచో రాబోవు జీవితములలో వారు మహోన్నత జీవితములను సంపాదించవచ్చును. అట్టి గుణ సముదాయముకూడ వీరి గుణమయ దేహమునకు సంక్రమించకుండునట్లు శపించినాడు. అంతతో విశ్వామిత్రుని కోపాగ్ని చల్లారినది ఇదియే అతని కోప వచనములలోని ప్రత్యేకత. కథకు వత్తము.

విశ్వామిత్రుని దృష్టి ప్రకృత కాద్యము వైపుకు తిరిగినది. మహర్షి గణమునకు త్రిశంకుని పరిచయము చేసి, ఈతడీ శరీరము తోడనే స్వర్గమున కేగదగు యజ్ఞమును నిర్వర్తించవలెననినాడు.

మహర్షులు మారు పలుకలేదు. వారు ధర్మజ్ఞులు. ఇప్పుడీతని ఆజ్ఞను పాలించుట ధర్మమని వారిలో వారు చెప్పుకొని శాపభీతులు కూడనై విశ్వామిత్రునే యనుసరించినారు.

విశ్వామిత్రుడీ యజ్ఞమునందు ఆధ్వర్యుడు. మిగిలిన వారు మిగిలిన కార్యక్రమములందు ఋత్విక్కులు.

యజ్ఞము ప్రారంభమైనది విశ్వామిత్రుడు దేవతల నాహ్వానించినాడు. దేవతలెవ్వరును రాలేదు భాగముల నందుకొనుటకు. దేవతలు హవిర్భాగముల నందుకొనకున్న యజ్ఞ ఫలము పుట్టదు. విశ్వామిత్రునకు భరింపరాని కోపము పచ్చినది దేవతలు రాకున్న నేను త్రిశంకుని స్వర్గలోకమునకు పంప సమర్థుడనుకానా? అన్న ధీరత్వము కూడ కలిగినది. తన తపోధనమును వెచ్చించుట కాతడు వెనుదీయలేదు సృచమును చేతపట్టుకొనినాడు. (హోమము చేయు ఉపకరణము) త్రిశంకుని వైపు తిరిగినాడు త్రిశంకా! నా తపో వీర్యమును చూపుచున్నాను. చూడుము. నా తపః ప్రభావ సంపన్నత్వముచే ఈ శరీరము తోడనే నీవు స్వర్గ లోకమును చేరుకొందువు గాకయని తన తపోధనమును పణముగ పెట్టినాడు.

త్రిశంకునకు స్వర్గప్రవేశము కలిగినది. అంతతో విశ్వామిత్రుని కర్తవ్యము నెరవేరినది. ఆ ఘట్టము మును లంచరికిని దృశ్యమైనది. కాని స్వర్గమున కేగిన త్రిశంకు దేమయ్యె ననునది ప్రశ్న.

స్వర్గసీమ దేవేంద్రుని సామ్రాజ్యము. దేవేంద్రుని ఒప్పుదల లేక అతడు స్వర్గము నందెట్లు వసించును? దేవేంద్రుడు నీవు గురుశాప దగ్ధుడవు కావున తల

క్రిందుగ భూమిపై పడుదువుగాక యని ఆ లోకమునుండి త్రష్టని గావించినాడు. త్రిశంకునకు అధః పతనము తప్పలేదు. నిజమునకు త్రిశంకుని స్వర్గసీమకు గొని పోయినది విశ్వామిత్రుని తపఃఫలము గాని త్రిశంకుని పుణ్య ఫలము కాదు, అనగా యాగ ఫలము కాదు యాగ ఫలముగాని స్వర్గ భోగముల చేకూర్చుదు. త్రిశంకుడు స్వర్గమున కేగుట ఉత్తర దిశనుండి కాగా ఆతడు స్వర్గమునుండి పతనమైనది దక్షిణ దిశనుండి. త్రిశంకుడు తలక్రిందులుగా పడజొచ్చినాడు. కాని ఆతనికి విశ్వామిత్రునిపై గల విశ్వాసము మాత్రము అంతరించలేదు. క్రిందకు పడుచునే విశ్వామిత్రా! రక్షింపుము! రక్షింపుము! అని ఆశ్రయించినాడు. త్రిశంకుని దీన స్వర్గము విశ్వామిత్రుని చెవినిబడినది. త్రిశంకా! క్రింద పడకుము. అట్లే నిలువుము. నిలువుము. అని తన తపః ప్రభావముచే ఆ త్రిశంకుని నిలిపినాడు. త్రిశంకుడు క్రింద పడలేదు కాని ఆతడు నిలిచినది అంతరాళము. అయ్యును విశ్వామిత్రుడు ఆతనికొక ప్రత్యేక స్థానమును కల్పింపదలచినాడు. త్రిశంకుని చుట్టును వేరొక సప్తర్షి మండలమును కొన్ని నక్షత్ర మండలములకూడ సృష్టించినాడు. ఇక స్వర్గమును సృష్టించవలెను. దాని పరిపాలకుడగు ఇంద్రుని సృష్టించవలెను. సృష్టింపదలచినాడు. కాకున్న వున్న స్వర్గమున దేవేంద్రుడు లేకుండనైన చేయదలచినాడు.

“ఆస్యమింద్రం కరిష్యామి లోకో హే స్యాదనింద్రకః

విశ్వామిత్రుని మహోగ్ర తాపసతేజము ఏమిచేయజాలదు? ఋషిగణమంతయు గజగజ లాడినది. దేవతలును భ్రాంతి నొందినారు. ఇప్పుడు విశ్వామిత్రుని కోపమును చల్లార్చుటచే మన కర్తవ్యమును కొనినారు. ఋషు లందఱును కలసి గురు శాపహతునకు స్వర్గము సిద్ధింపజాలదను ధర్మము నీ వెరుగనిది కాదని బ్రతిమాలినారు. విశ్వామిత్రుని కోపము చల్లారినది. కాని తాను త్రిశంకున కిత్తునన్న స్వర్గమేది? ఆ మాట వ్యర్థమగుటకు ఆతడు ఒప్పులేదు. అప్పుడు దేవతలతో తనమాట అబద్ధము కాకుండుటకై త్రిశంకునికూడ స్వర్గమునందున్నవానివలె అనుగ్రహింపుడనగా వారును ఒప్పుకొనినారు. నాటినుండియు విశ్వామిత్రుడు సృష్టించిన నక్షత్ర మండలము అకాశమున ప్రసిద్ధమై జ్యోతిశ్శాస్త్ర మార్గమునకు వెలువలగా ప్రకాశింపజొచ్చినది.

అతిశంకుడు కూడ తలక్రిందై ఆ జ్యోతిర్మండల మధ్యభాగమున తేజో వంతుడై దేశముతో పోలియే గురు ధిక్కారమునకు ఆదర్శమూర్తియై ప్రకాశించు చుండెను. అదియే ఆతని స్వర్గము. ఇక విశ్వామిత్రుని పరీక్షింతము.

విశ్వామిత్రుని తప మంతయు వ్యర్థమైనది. దక్షణ దిశ ఎవ్వరికిని కార్య సిద్ధిని కల్పింపదు. ఇప్పుడీ కథను ఎవరికి ఎవరు చెప్పుచుండిరో శ్రోతలు మరచి చిరా? మరువకుడు. రామునకు శతానందుడు చెప్పుచుండెను

విశ్వామిత్ర మహర్షి ఆ దిశను వదలినాడు. పడమర దిశకు వెళ్ళినాడు. అక్కడ పుష్కర తీర్థ మాయనకు శృతికి వచ్చినది. అక్కడ నిలచినాడు. తపో వనమును నిర్మించుకొనినాడు. ఆతని తపస్సు ప్రారంభమైనది

దైవ పౌరుషేయములు రెండును ఒకదాని నొకటి జయింప యత్నించుచు మానవ జీవితమునే రంగ స్థలముగా గొని రచు యుద్ధమును సాగించుచుండునని శాస్త్రములు పక్కాణించును. ఆ రెండి యందును దేనికి బలమెక్కువ? అని మనమా శాస్త్రముల ప్రశ్నించుచో ఒక శాస్త్రము దైవము వంకములు నూపగా వేరొక శాస్త్రము పౌరుషమునకే స్థానము నిచ్చును. ఇక్కడ దైవమన ప్రాక్త కర్మ. పౌరుషమన ఇప్పటి యత్నము.

విశ్వామిత్రు డిప్పుడీ రెండు శాస్త్రముల నడుమను చిక్కినాడు. అందు పురుష ప్రయత్నమే బ్రహ్మర్షిత్వమునకు సాధించునను శాస్త్ర మాతనిని తరుముచు ముందుకు పొమ్మనుచుండగా దైవము నాకే అగ్రస్థానమని ఆతనిని పరీక్షించు చున్నది.

అది ఒకనాటి మధ్యాహ్న కాళము. ఒక బ్రాహ్మణుడతని పాదములపై బడినాడు నాకు నీవే దిక్కని. విశ్వామిత్రు డతనికి అభయ ప్రదాన మిచ్చినాడు నీ కోర్కెను తీర్చుదునని.

ఆ బ్రాహ్మణుడు శునశ్శేపుడు. అతడు ఋచీకుని పుత్రుడు. కావున విశ్వా మిత్రుని మేనల్లుడు. ఆతడిప్పు డెందుకు శరణాగతుడయ్యెను ?

అంబరీషుడను రాజు చేయు ఒకానొక యజ్ఞమునందు ఆ శునశ్శేపుడు పశువుగా నిర్ణయించుకొనబడి ఆ యజ్ఞమునందు తాను బలి కాకుండ రక్షింపుమని విశ్వామిత్రుని వేడికొనినాడు. ఆ రాజు యజ్ఞము చెడకూడదు. నేను బ్రతకవలె

నవినాడు. ఇది యొక విషమ సమస్య. ఇదియే చైవ సంఘటనము. ఇప్పుడు అంబరీషుని యజ్ఞము చెడకుండ యుండనలెచున్న శునశ్శేపుని స్థానమున వేరొక నరుని పశువును గావించనలెను. అప్పుడే ఈ శునశ్శేపుని మృత్యు ముఖమునుండి తప్పించినవాడు కాగిడు. విశ్వామిత్రుడు అందుకై తన పుత్రులను పశువుగా వెళ్ళమనినాడు. మీ ముగ్గురిలో ఒకని పొమ్మనినాడు. ఇదేటి న్యాయము ?

“యత్కృతే పితరః శ్రుతాన్జనయంతి శుభార్థినః

పరలోక హితార్థాయ తస్యకాలోయమాగతః

తండ్రి పుత్రులను కనుట పరలోకము కొరకు. కావున నాకు పరలోకమును కల్పించుటకై నే నిచ్చిన శరణాగతి సఫలము గావింపుడని పుత్రులను కోరినాడు. అందెవ్వరును ఒప్పుకొనలేదు.

విశ్వామిత్రుని కోరిక పరలోక దృష్టియందు మన్నింపదగినదే యయ్యును ఏ ప్రాణి తన ప్రాణములను రాబోవు పరలోకములకై లేక ధర్మ రక్షణకై వదలు కొనగలడు? అది యొక అసామాన్యమగు కార్యము. విశ్వామిత్రుని పుత్రులందుకు ఒప్పుకొనక పోవుట యటుండ పరిహసించినారు. నీవు చేయునది అకార్యమనినారు. ఎవని కొరకో మమ్ముల బలి యిత్తువా? కుక్క మాంసమును భుజించుట వంటిదని నారు. అంతతో విశ్వామిత్రునకు పుత్రవాత్సల్యము తొలగిపోయినది. విశ్వామిత్రుని దృష్టి యందున్నది పరలోక మొక్కతే. వశిష్ట పుత్రులకు పట్టించిన గతినే తన పుత్రులకు పట్టించినాడు. కుక్క మాంసమును తినుచుండు జాతియందు పుట్టి వేయి సంవత్సరములు భూమియందు జీవింపుడనినాడు శునశ్శేపుని గతి ఏమైనది ?

విశ్వామిత్రునకు ప్రాణ రక్షణ మంత్రములు స్మృతికిరాగా అని శునశ్శేపు నకు చెప్పి, నిన్ను యూపస్తంభము వద్దకు గొంపోవు నప్పుడీ మంత్రములు పఠించుచో ఇంద్రుడు తృప్తుడై అంబరీషుని యజ్ఞమును పూర్తిగావించి నిన్ను బ్రతికించు వనినాడు. విశ్వామిత్రుని తపము ఈ ఘట్టమున భగ్నమైనది. శునశ్శేపునకు ఇంద్రుని వలన దీర్ఘాయుర్దాయము ప్రాప్తించినది.

విశ్వామిత్రుని దీక్ష ఆ పుష్కర తీర్థముననే మరల ప్రారంభమైనది. అది మహా దీక్ష వేయి సంవత్సరముల దీక్ష. ఆ దీక్ష నిర్విఘ్నముగనే గడచినది. వ్రతస్నాతుడయ్యెను. దేవతలకు అనుగ్రహము కలిగినది. విశ్వామిత్రా! నీవిప్పుడు

ఋషివైతివని చతుర్ముఖుడు వరమిచ్చినాడు. విశ్వామిత్రుని దీక్ష ఆగలేదు. బ్రహ్మరియగు వరకును ఆతడు విరమించుట యనునదిలేదు.

తే॥ తనిసిరే వేల్పు బుదధి రత్నములచేత
వెరచిరే ఘోర కాకోల విషముచేత
విడిచిరే యత్న మమృతంబు వొడముదనుక
నిశ్చితార్థంబు వదలరు నిపుణమతులు

విశ్వామిత్రుని తపము సాగుచున్నది. ఆ పుష్కర తీర్థముననే. “బలవానిం ద్రియ గ్రామో విద్వాంసమపికర్షతి” ఇంద్రియములు నిజమునకు జడములే. అయ్యును అవి మాయా ప్రభావమున చేతనములై ప్రవర్తించుచు జీవుని బంధించును.

వాటికి గర్భ శత్రువు అనిపేరు. అవి శత్రువులవలె కన్నట్టని శత్రువులు. కావున వాటిని మిత్రరూప శత్రువులని శాస్త్రము వర్ణించినది. ఆ ఇంద్రియ వర్గము నకు సహాయకారి మనస్సు ఆ మనస్సు సంకల్ప వికల్ప రూపము. ఆ మనస్సు కంటికి కనడదు. చేతి కెట్లందును? చేతికిని అందదు. ప్రాణవాయువును ఆధారముగా గొని బాహ్య ప్రపంచము నందెక్కడికై న పయనించును. నభో భాగమున చరించును. చంద్రగోళ సూర్యగోళముల పరికించును. నక్షత్ర మండలమున విహరించును. లేనిదానిని కూడ వున్నదానివలె చూచును. ఆ మనస్సు నిజమును గుర్తెరుగుట కది ప్రయత్నించదు. నిద్రలోని ప్రపంచమునంతను సృష్టించు చతుర్ముఖుడా మనస్సే. భౌతిక దేహము దానికి నిమిత్తమాత్రము. వాసనామయ దేహము దాని నిజ స్వరూపము. తపో నిష్ఠాగరిష్ఠు లందరును దాని ఆటను కట్టించుటకే తమ తమ జీవితముల నర్పించియు విఫలు లయ్యెదరు. మనస్సునకు మనస్సును పేరు నాశమగుటకే మోక్షమని పేరు. ప్రస్తుత మన కథాశమున విశ్వామిత్రుని ప్రయత్నమదియే. ఆ మనస్సు తోడనే ఆతడు పోరాడుచుండెను. ఆయన కింత వరకు బ్రహ్మర్షిత్వము రాకుండ అడ్డు పడునదదియే. త్రిశంకుని ముందు బెట్టి వశిష్ఠ పుత్రులతోటి కయ్యమునకు దించినది. సృష్టికి ప్రతి సృష్టి చేయించినది. ఆతని దివ్య శక్తినంతను త్రిశంకునకు ధార పోయించినది. అంతతో రజోగుణము బలసియున్న ఆ మనసునకు విశ్వామిత్రునిపై కని తీరలేదు. పుష్కర తీర్థమున కేతెంచిన విశ్వామిత్రుని నే నెక్కడికి పోతినని శునశ్శేపుని సృష్టించినది. శరణాగత రక్షణమను పేరుబెట్టి, కన్నబిడ్డలనే తన పొట్టన పెట్టుకొన్నది. దానిని వశము

గావించుకొన దలచిన వారి నెవ్వరినైన ఇట్లే చేయును. వాసనా బీజములతి సూక్ష్మములై అనాదిసిద్ధములై మూలా జ్ఞానము నందెక్కడనో దాగియుండి, జీవుని అంతఃకరణ క్షేత్రమున కాల పక్వములై మొలక లెత్తుచుండునని తత్వవిదుల నిర్ణయము. కాకున్న యోగవిరూఢులై సంప్రజ్ఞాత అసంప్రజ్ఞాత సమాధులలో వేల సంవత్సరములు గడిపి చురల వారేల ఈ ప్రపంచ వాసనల కరుదెంతురు? భగవంతుని మాయాశక్తి ఆ మనస్సునకు సహాయము. సహాయము కాదు. ఆ మనస్సును సృష్టించిన దదియే. కావున క్రోధ లోభ మోహ మద మాత్సర్యములను ఏనా సముదాయమంతయు ఆ మాయా శక్తియొక్క ప్రతిభా ప్రభావముల విజృంభింప జేయు సేవకులు కాగా బ్రహ్మాది దేవతలను కూడ ప్రకృతి తన కైవళము గావించుకొని అట లాడించుచుండును. ఆ మాయా శక్తికి దగ్గర చుట్టము చుట్టము కాదు, అత్యంత అప్తమిత్రుడు కాముడు. అతని గర్వము వర్ణింపరానిది. ఇంతవరకాతడు విశ్వామిత్రునిపై కటాక్షముల చేసెను గాని విజృంభింపలేదు. ఈనాడతడు విశ్వామిత్రునిపై కన్నుల తెరచినాడు.

పుష్కర తీర్థమున విశ్వామిత్రుడు తపమును సాగించుచుండెను గదా ! ఋషివి కావచ్చును. నన్న జయింపక నీవెట్లు బ్రహ్మార్షి వయ్యెదవు? అని మన్మథుడు విశ్వామిత్రుని పైకి కాలు దువ్వినాడు.

ఒకనాటి ఘట్టము.

జితేంద్రియుడై మహోగ్ర తపము గావించు విశ్వామిత్రుని చూపులలో ఆ పుష్కర తీర్థమున జలకమాడు అచ్చరమిన్న మేనక మెరుపు తిగవలె తళిస్తోన మెరసినది. ఆక్షణ మాత్రముననే మహర్షి అంతఃకరణము నందెక్కడనో వాగియున్న కామ వాసనా బీజము మొలకెత్తినది. అప్పటికప్పుడే చిగిర్చినది. విశ్వామిత్రుని నేను తపస్విని అనుభావము నుండి మరలించినది. ఏనాటి నుండియో వాగియున్న ఆ కామవాసనా బీజము.

కాముడా సమయమును గుర్తెరిగియే తన పూవుటమ్ములను పుంఖాను పుంఖములై పడునట్లు విశ్వామిత్రునిపై వదలినాడు. ఆ ముని పరాక్రమము కుంతిమాత మైనది. ఆయన దగ్గరయున్న అత్రజాలమేదియు కామునిపై పని చేయలేక రోయినది కాముని అత్రజాలమన త్రీల క్రీగంటి ప్రసారములే.

“ముగ్ధే ధానుష్కతా కేమయశ్శర్వా త్వయి దృశ్యతే అని నాడొక కవి.

ఆడు వారి కనుబొమలొక యపూర్వమగు ధనస్సట. స్త్రీయొక్క అడయవ నిర్మాణము మాంస పేశలమేసని పొటల పొడవచ్చును. అది అనుభవమునకు రావలెను గదా? విశ్వామిత్రునకు ఆ కుసుమాస్త్రాని అత్తమనకు శ్రత్యత్తము స్ఫురించలేదు. అంతలోనే మున్నదుని వెంటనంది యుండు సుగంధశీతల పవనములు ఆ మేనక పైటకొంగును తరలించగా వట్టువలై బలసియున్న రతిన కుచమండలములు విశ్వామిత్రుని ముగ్గుని గావించినవి. ఆ బాల నిమ్నోదరమును ఆ ఉదరమున పసిడిరేఖల వలెనున్న వళిత్రయమును విశ్వామిత్రుని చూపుల నటునిటు తిరగ నివ్వలేదు. ఆయన చిత్తము ఆ మేనక దివ్య సౌందర్య సరసున ముణిగి రేవరేక పోయినది.

అప్పుడా కౌశికుడిట్లనుకొని యుండవచ్చును.

“మంచి ధర్మంబుల కెల్ల దవ్వని జనంబుల్ నవ్వినన్ నవ్వనీ
ఘనమైనట్టి తపోధనంబు నెరయంగా బోయినం బోవనీ
మును ముట్టంగ ప్రబోధ వాసనల పెంపుల్మాసినన్ మాయనీ
వనితా రత్నము గూడ కెట్లును తమిన్ వారింప లేనియ్యెడన్

ఇక్కడనే యున్నది చమత్కారము. మాయా ప్రభావమిదియే. అనిద్యా వరణమును వాక్యార్థ విచారమున చి చక్రమే స్త్రీ పుంభావములు నిర్బీజములై బ్రహ్మ చైతన్య మొక్కతే ఈ దృశ్య ప్రపంచమున కన్పట్టునా? వాక్యార్థ విచారము ఈశ్వరానుగ్రహము లేక కలుగునా? ఈశ్వరానుగ్రహము, వైదికమగు నిష్కామ కర్మయోగము లేక జీవునిపై ప్రసరించునా? కావుననే పూజ్యపాదులగు శంకరులు కర్మయోగ భక్తి యోగములు సాధనలు కాగా ఆత్మ విచారము వాసనా బీజముల దగ్ధము కావింపగా జాగ్రద్దృశ్యము నన్నిన్న దృశ్యమగుననినారు గౌడ పాదులును,

“స్వప్నం మాయే యదృషే గంధర్వసగరం యదా

తథా విశ్వమిదం దృష్టం వేదాంతేషు విచక్షణైః

వైతధ్య ప్రకరణము

వివేకులగు వారిచే ఈ మిథ్యా ప్రపంచము గంధర్వ సగరమై, చూడబడు ననినారు.

“అనాది మాయయాసుప్తో యదా జీవః ప్రబుధ్యతే

అజమనిద్రమ స్వప్నమదైత్యం బుధ్యతే తదా

మాండూక్య కారిక

అనాది మాయ యందుపడి నిద్రించు జీవుడు జ్ఞానప్రబోధమున మేల్కొన్న గాని తానద్వైతాత్మయై మాయను ధిక్కరింపలేడు. మస్మదుని జయింపలేడు. ఇప్పుడు విశ్వామిత్రుడెక్కడ ఉండెను? నిద్రయందే యుండెను. నిద్ర యననేమి? అన్యధాగ్రహణ అగ్రహణములు. అన్యధాగ్రహణమన ఒకదానిని మరియొక దాని నిగ చూచుట. అగ్రహణమన యదార్థమును తెలుసుకొనకపోవుట. త్రాడును త్రాడుగా గ్రహించక సర్పమని ఊహించుట అన్యధాగ్రహణము.

త్రాడును త్రాడని తెలియక యుండుట అగ్రహణము. అన్యధాగ్రహణ అగ్రహణములే ఈ దుఃఖ ప్రపంచ ప్రదర్శకములు.

విశ్వామిత్రునకు విచారణాంశము రూఢము కాలేదు. పరోక్షజ్ఞానము శాస్త్రాధారమున కలుగును. ఆ పరోక్ష జ్ఞానము అభ్యాసదార్ధ్యమున గాని కలుగదు. “అత్మై వేదం సర్వం” అను వాక్య ప్రకారము ఇదంతయు ఆత్మయే. నాకంటె అన్యములేదను చూపు కలుగుటకే బహు జన్మల కాల విశంబంధము నిచ్చినారు శ్రీకృష్ణులు.

“బహునాం జన్మనామం తే జ్ఞాన వాన్మాంప్రపద్యతే”

కథలోనికి వత్తము.

విశ్వామిత్రుడు మేనక దగ్గరకేగి మేనకతో అది సంవత్సరముల కాలము కామ సుఖము నీడభరించినాడు. శకుంతల పుట్టినది అప్పుడే. ఆ పది సంవత్సరముల కాలము చెల్లగా విశ్వామిత్రుని చూపు వెనుకకు తిరిగినది. సిగ్గు గొన్నది. ఇది దేవతలు తన్ను పంపించిన పంచవయసి విశ్వామిత్రునకు తెలిసినది. ఆ పడమర దిక్కును పదిలినాడు మేనకను శపించలేదు. ఉత్తర దిక్కున కేగినాడు. ఇదియే సాధకునిలోని ప్రత్యేకత బుద్ధిలోపడి లేచుచును ప్రజ్ఞయనక తప్పదు. అది కొశికీనదీ తీరము. అంటే మన విశ్వామిత్రుని ఆశ్రమము. కాముని మాత్రము ఒక కంట కనిపెట్టి వ్రక దీక్షకు సంకల్పించినాడు. అ దీక్షకాలము వేయి సంవత్సరములు. విఘ్నములేకయే ఆ వేయి సంవత్సరములును గడచినవి. బ్రహ్మర్షిత్వము మాత్రము సిద్ధించలేదు. దేవత అందరును మహర్షియని మాత్రము పొగడినారు. పితామహుడును మహర్షి డై తివనియే స్వాగతము పలికినాడు. మహర్షే స్వాగతం వత్స” అని

విశ్వామిత్రుడు ఆ మాట తోడనే తాను జితేంద్రియుడ నై తిననుకొనినాడు. అనుకొనుట కాదు. అనినాడు బ్రహ్మగారితో.

బ్రహ్మ ఒప్పలేదు. విశ్వామిత్రుడు విసుగు చెందలేదు. మరల తపమును ప్రారంభించినాడు. ఇది వేయి సంవత్సరముల దీక్ష. అతడు నిరాలంబుడు. కాళ్ళను భూమిపై మోపడు. భూమ్యాకాశముల మధ్య వ్రేలాడి తపము గావించవలెను. చలి కాలమున నీట నిలిచి, వర్ష కాలమున బయట నిలిచి, ఎండ కాలమున నలు దిక్కుల అగ్నుల నునిచి ఆ వేడిని సహించుచు, ఆహారములేక తపమును సాగించినాడు. దేవతలకు వేడి ఎక్కినది. దేవేంద్రునకు భయము కలిగినది. అతని తపమునకు భంగము కలిగించిన గాని దేవతలు నిలుచునట్లు లేదు. దేవేంద్రుడు విశ్వామిత్రుని తపమును విఘ్నము గావింప భంభను పంపినాడు. భంభ ప్రయత్నము ఆ ఋషిపై సాగలేదు. సరిగదా ఆ భంభ ముని క్రోధమునకు గురియై నీవు రాయి వయి పడుమని అతడు శపింపగా రాయియైనది. దేవేంద్రుని కార్యము నెరవేరినది. కామ క్రోధములు రెండును తపమును భంగము చేయుననియే గావున మునితపము వ్యర్థమైనది. బ్రహ్మర్షిత్వము రాలేదు. బ్రహ్మర్షిత్వము వచ్చుట యననేమి? బ్రహ్మర్షి కావలెనన్న భయము తొలగవలెను. బ్రాహ్మణత్వమన మృత్యువునకు మృత్యువు కావలెను. విశ్వామిత్రుడా ప్రయత్నమును మానలేదు. ఈతడవ అతడొక నియమమును గావించుకొనినాడు ఎవ్వరి పైనను కోపింపడు. ఎవ్వరితోను మాటాడడు. ప్రధానమగు నియమము మౌనము ఆహారమును వర్జింప దలచినాడు. శరీరమునకు గల గర్వమును అణచి వేయుటకు ఆహారమును వర్జించుట అతని హృదయము. శరీరమెట్లు నిలుచును? తపః ప్రభావము చేతనే. ఇదియు వేయి సంవత్సరముల దీక్ష. ఉత్తర దిశను పడలినాడు. తూర్పు దిక్కున కేగినాడు. తపము ప్రారంభమైనది. అయ్యును అతడు క్రోధమునకు స్థానము నివ్వలేదు. క్రోధము జయింపబడినది. కావున భోజనమున కుద్బుధుడైనాడు.

ఒకనాటి ఘట్టము.

ఆది విశ్వామిత్రుడు భుజించుకాలము పక్వాన్నము సిద్ధమైనది. ఒకబ్రాహ్మణుడు వచ్చి ఆ అన్నమును కోరినాడు. అతడు నిజమునకు బ్రాహ్మణుడు కాదు. అతడు ఇంద్రుడు. విశ్వామిత్రుని మాటాడించుటకై వచ్చినాడు. విశ్వామిత్రుడు మౌనమును మరచిలేదు. మౌనమును వదలకయే ఆ బ్రాహ్మణున కన్న మిడినాడు. మరల తపస్సు ప్రారంభమైనది. విశ్వామిత్రుని ప్రాణవాయువు నిరోధింపబడినది. వేయి సంవత్సరములు గడచినవి. విశ్వామిత్రుని మూర్ధ స్థానము నుండి పొగ లెగయ నారంభించినవి. లోకములు దద్దరిల్లినవి. దేవతలు నిలువలేక బ్రహ్మ

దగ్గర కేగి విశ్వామిత్రుని బ్రహ్మర్షియని పిలువమనినారు. అక్కడికి దేవతల పరీక్షలు పూర్తయినవి. దేవతలతో కలిసి బ్రహ్మ విశ్వామిత్రుని వద్దకు వచ్చి బ్రహ్మర్షే స్వాగతం వత్స" అని పలికినాడు. మానవుడు సాధించరానిదే మున్నది: విశ్వామిత్రుడు దేవత లందరకును ప్రణామముల నందించి బ్రహ్మర్షిత్వము వచ్చిన వారికి ఏయే అధికారములు శాస్త్ర సిద్ధములై యున్నవో ఆ అధికారము లన్నియు తనకు వచ్చినగాని నేను తనముకొ విరమించననినాడు. నామమాత్రమగు అధికారము కాదనినాడు. ఒకవేళ దేవతలు ఈ అధికారము నిచ్చినను అది చాల దనినాడు. బ్రహ్మణ్యుడై యున్న వశిష్ట మునీంద్రులు ఒప్పుకొనవలెననినాడు.

దేవతా బృందము బ్రహ్మర్షి ముఖ్యుడగు వశిష్ఠుని దగ్గర కేగినది. ఆ మహర్షిని ప్రార్థించగా దేవతల ప్రార్థనను అంగీకరించి బ్రహ్మ పీఠమునకు అధ్యక్షుడై యున్న వశిష్ఠులు కదలినారు. దేవతలను చతుర్ముఖుడును వశిష్ఠునితో కలిసి విశ్వామిత్రుని వద్దకు వచ్చి చతుర్ముఖుడు బ్రహ్మర్షియగు వానికి గల అధికారముల నన్నిటిని విశ్వామిత్రున కివ్వగా వశిష్ట మునీంద్రులు "ఏవమస్తు" అనినారు. ఆ అధికారము లెవ్వి? దీర్ఘాయుర్దాయము. ఓంకారమునుండి వెడలి వచ్చిన చతుర్వేదములును అసగా క్షత్రియులకు పఠనార్హములగు వేదములే కాక బ్రాహ్మణులకు మాత్రమే నిర్ణీతములగు వేదములును, యజ్ఞముల చేయు అధికారమే కాక యాజకత్వము చేయు అధికారమును వచ్చుట బ్రహ్మర్షిత్వము వచ్చుట. ఈ అధికారములను దేవతలను బ్రహ్మర్షియు ఒప్పగా విశ్వామిత్ర మహర్షి నాడు బ్రహ్మర్షియై తపమును చాలించినాడు.

రామచంద్రా! మీ గురువర్యుల ప్రభావమితనియని శతానందులు రామునకు జనక చక్రవర్తి గారి యజ్ఞ వాటమున తెలిపి, రామచంద్రా !

"ఏష రామ మునిశ్రేష్ఠః ఏషవిగ్రహవాం స్తపః

ఏష ధర్మవరో నిత్యం వీర్యస్యైష పరాయణం"

ఇతడు మునిశ్రేష్ఠుడు. ఈతడే తపస్సునకు విగ్రహ రూపము. ఇతడు ధర్మమూర్తి అని చెప్పి శతానందుడు విశ్వామిత్రుని చరిత్రను విరమించినాడు. ఈ చరిత్ర ఎవ్వరిని రమింపచేయదు? జనకాదుల కందరికి శ్రోత్రపేయముకాగా వారందరును విశ్వామిత్రుని కీర్తించినారు. జనక చక్రవర్తి మీ చరిత్ర నన్ను పవిత్రుని

గావించినచని విశ్వామిత్రునకు విన్నవించుకొని, మహర్షే! రవి అస్త్రాది కేగు చుండెను. గాన ఈనాటికి సన్ను గ్రహించి పంపుకని సవినయముగ కోరి రేపు ప్రాతః కాలమున తమ దర్శనము గావించుకొందునని దోసిలి యొగ్గినాడు విశ్వామిత్రుని యనుమత్యయైనది. సభ్యు లందరును సంధ్యాద్యనుష్ఠానములకు లేచినారు. నాటి నన్ని వేళము మిథిలయందు ముగిసినది. తరువాత కార్యక్రమమునకు తెల్లవార వలెను. నేటికి మన ఉపన్యాసమును ముగిసినది. రేపు ధనుర్బంగమును సీతా కళ్యాణ కథయు నడచును. బాలకాండము ముగియును.

ఓం శాంతి శాంతి శాంతిః

ధర్మ సృజయోస్తు

అధర్మ నాశోస్తు

విశ్వస్య కళ్యాణమస్తు

ఆరవ రోజు

“వై దేహస్య పురే వివాహ సమయే కళ్యాణ వేద్యంతరే
సామోదే విమలేందురత్నఖచితే పీఠే వసంతౌ శుభే
శృణ్వంతౌ నిగమాంత తత్వవిదుషామాశ్శీర్గిరస్సాదరం
పాయాస్తాం సువధావరౌ రఘుపతి శ్రీజానకీచానిశం

కళ్యాణ లీలా వైభవము

(హర ధనుర్భంగము)

ఆర్య మహాశయులారా :

మన రామాయణ ప్రవచము నందిసి ఆరవ రోజు. ఆ మహా కావ్య సారస్వతములోని భగవల్లీలా వైభవ వర్ణనము అయిదు పన్యాసములతో నడచినది. నేటి యుపన్యాసము ఆ యప్రాకృత దివ్యమంగళ విగ్రహుని కళ్యాణలీలా వైభవము. సాక్షిన్నారాయణుడగు శ్రీరామచంద్రు లిప్పు డెక్క యుండెను? అతడీ నాడు విదేహ సామ్రాజ్యమున జనక చక్రవర్తి గారి యజ్ఞ వాటమున, బ్రహ్మర్షియై తన్ను వెంట విడుకొని వచ్చిన విశ్వామిత్ర మునీంద్రునితో కూడి తన కళ్యాణ లీలా వైభవమును భక్తులకు ప్రదర్శింప సిద్ధమై యుండెను.

అవి జనక చక్రవర్తి గారి యజ్ఞవాటము నందున్న బ్రహ్మర్షులు వసించు కుటీరములు. అందొక కాలయందు రామ లక్ష్మణులతో కూడియున్న విశ్వామిత్ర మునీంద్రుని పర్వశాల. అది ప్రాతఃకాలము. మునిపుంగవు లందరి సాంఘ్యకృత్యము లన్నియు నెరవేరినవి. జనక చక్రవర్తి గారు తన నిత్య కృత్యముల తీర్చుకొని రామ లక్ష్మణులతో కూడియున్న విశ్వామిత్ర మహర్షి వారి నివాస స్థానమున కేతెంచినారు పాదార్ఘ్యములతో వారి నర్పించుటకై. రఘు వీరులతో కూడిన విశ్వామిత్రునకు జనక చక్రవర్తిగారి సపర్య లుండినవి తరువాత ఆ విదేహుని కర్తవ్యమేమి? తన కర్తవ్యమును గురించియే హే భగవన్! అని విశ్వామిత్ర మునివర్యుల సంబోధించి, తన పూజానంతర కర్తవ్యమును తెలిపుమని విశ్వామిత్రుని ఆజ్ఞను కోరినారు.

నీ దగ్గరయున్న ధనస్సును చూడ టతూహలురై రామలక్ష్మణులు నీ నగరమున కేతెంచిరని గదా? నిన్న జనకునకు తెలిసినారు? ఆ విషయమునే “ధనుర్ధర్మయ రామాయ” అని జనకునకు తెలిసినారు మునీంద్రులు. జనకుడు ఆ ధనస్సును గురించి ఒక చరిత్రను చెప్పినారు. మునీంద్రా! నేనిప్పుడు రామ లక్ష్మణులకు చూపవలసిన ధనస్సున కొక చరిత్ర యున్నది. అది సామాన్యమగు ధనస్సు కాదు. అది ఒకప్పుడు ఈశ్వరుడు దక్షయజ్ఞ ధ్వంసమునకై నిర్మించు కొన్నది. కావున దానికి హరధనస్సని పేరు. ఆ ధనస్సు ఈనాడు విదేహ సామ్రాజ్యము నందెందు కున్నది? అందురా? అది ఈనాటిది కాదు. మా జనక వంశమునకు నిమి యనువాడు మూల పురుషుడు. ఆ నిమి నుండి ఆరవ వాడు దేవరాతుడను రాజు. దేవత లందరును ఈశ్వరుని బ్రతిమాలి ఆ ధనస్సును దేవరాతుని దగ్గర యుంచినారు. కావున ఆ ధనస్సు నాటి నుండియు మా మందిరముననే యున్నది. నేడు రామునకు చూపదగిన ధనస్సదియే. దీని నెందరో వీర శిఖామణులు వెక్కు పెట్టుటకై ప్రయత్నించి విఫలమగుట జరిగినది. కారణమేమి? వారందరును ఈ ధనస్సు నేల వెక్కుపెట్టు ప్రయత్నమును చేసినారు? అందురా ?

నేను యజ్ఞ భూమిని దున్నుచుండగా ఒక కన్యకామణి నాకు దొరికినది. ఆ కన్యక లాంగలము నుండి ఉద్భవించుటచే నీర మని పేరిడితిని. ఆమె సౌందర్యము దివ్యము. కావున ఆమెకు తగిన భర్తను నిర్ణయించుటకు ఈ శివ ధనస్సును వెక్కు పెట్టినవారి కిత్తునని ప్రతిపద చేసినాను. ఆ కారణముగ ఎందరో రాజులు వీర్యకుల్లయగు సీతను గ్రహించుటకై వచ్చి ఆ విల్లును వెక్కుపెట్టి అసమర్థులై నా పైకి యుద్ధమునకు రాగా, నేను ఆ రాజులతో ఒక సంవత్సరము పోరాడి అసమర్థుడనై, దేవతల నారాధించగా వారు నన్ను గ్రహించినారు. అంతలో ఆ రాజుల తరిమివేయుట జరిగినది. ఆ ధనస్సునే తమరు చూపమన్నచో రామ లక్ష్మణులకు చూపెదను. దానివెక్కుపెట్టుచో అయోనిజయగు సీతనిచ్చి వివాహము సేతుననినాడు.

“సుతా మయోనిజాం సీతాం దద్యాం దాశరథేరహం”

ఈ చరిత్రను విన్న మహర్షి ఆ ధనస్సును రామునకు చూపుమనగా జనక చక్రవర్తి సమర్థులగు వారిని ఆ ధనస్సును తెచ్చుట కొఞ్ఞాపించినారు. అది నిత్య

మును గంధ పుష్ప ధూప దీపాదులచే అర్చించబడుచుండును. దానిని అయిదువేళ్ళ నుంచి ఎనిమిది చక్రములు గల ఒక పెట్టె యందిడుకొని ప్రయత్న పూర్వకముగ తెచ్చి జనకునకు చూపినారు ఇదిగో ధనస్సుని.

మహారాజు దోసిలి యొగ్గి ముని చంద్రునివైపు తిరిగి, రామ లక్ష్మణుల కూడ దర్శించి అదనస్సును గురించిన ప్రశ్నిభావిశేషమును మరల ప్రశంసించినాడు.

మునిచంద్రా! ఈ ధనస్సును యక్ష రాక్షస దేవ గంధర్వుల సైతము ఆరోపించ యత్నించి విఫలులుగాగా ఇక మానవుల సంగతి చెప్పెడి దేమున్నది? అని రామలక్ష్మణులకు తాము చూపమంటిరి గాన తెప్పించితిని మౌనమును దాల్చినాడు.

తరువాత జరుగవలసిన కార్యక్రమమేమి ?

విశ్వామిత్ర మహర్షి రామునివంక దిరిగి “వత్స! రామధనుఃసశ్య” అని నారు. వత్సా! ఈ ధనస్సును చూడుమనినాడు. అనగా నేమి? నీవీ ధనస్సును వెక్కుపెట్టగలవు. దేవ దానవులు సమర్థులు కాలేదని చెప్పిన జనకుని మాటలు నీ కేల? నీవు ప్రయత్నింపుమని తన భావములు శిష్యునకు తెలిపినారు మహర్షి వర్యులు.

రాముడు దేవదానవకిన్నర కింపురుషాదులకంటె మిన్నయని వేరుగ చెప్పెడిదే మున్నది? రాముడు భగవంతుడని చెప్పక చెప్పుటయే వాల్మీకి రామాయణములోని సొగసు. బలాధ్యులగు వారందరును వెక్కుపెట్టలేని అయిదువేలమంది మహాబలులు ఎత్తి తెచ్చుటకాక త్రోసుకొని వచ్చిన పేటికలోని ఆ ధనస్సును పదియారు వత్సరముల ప్రాయములేని బాలరకు చూపుమనుటయు, ఆ బాలుని నీవీ ధనస్సును గురించి వెక్కుపెట్ట ప్రయత్నింపుమనుటయు ఏమని చెప్పుచున్నది? విచారింపుడు. ఈ యవతాపిమూర్తి నీ దగ్గరయున్న అయోనిజ సీతా సాధ్వినీ షరిగ్రహించుట కేతెంచెనని చెప్పక చెప్పుచుండ, రాము డవతార మూర్తియా? అనుటకు తావెక్కడ? వాల్మీకి రాముని ఉత్తమ పురుషుడనియే వర్ణించెననుకొనుట అజ్ఞత.

గురుషర్యుని అజ్ఞను గైకొని శ్రీరామచంద్రుని లేచి ఆ పేటిక దగ్గరకు వచ్చినారు. ధనస్సును కిప్పియున్న ఆ పేటికయొక్క మూతను తెరచినారు. నేనీ ధనస్సును చేతితో తాకుదుననియు, దీని వెక్కుపెట్ట ప్రయత్నింతుననియు ముని

వర, రాజవరుల యనుజ్ఞను తీసికొనినాడు. వారనుజ్ఞ ఇవ్వగా ఆ ధనస్సును ఆ లీలావే భవోపేతుడగు రాముడు లీలగనే ఆ ధనస్సును గ్రహించి ఆరోపణకై యత్నించగా ఆ ధనస్సు ఒక్కమాడుగ విరిగినది. ఆ ధ్వని భూనభోంతరాళముల వ్యాపించినది. అనేకమంది మహా జనుల మధ్యమునందీ హరధనుస్సంగము జరుగగా అందరి హృదయములను భయాభ్రాతములైనవి. కన్నులు మూరిపడినవి జనక చక్రవర్తియు విశ్వామిత్రుడును రామలక్ష్మణులును దక్క మిగిలిన అందరి కన్నులును మూతపడినవి భూమి అదరినది. అది ఒక పిడుగుని అందరును తలచి నారు. నిజమునకది రాఘవేశ్వరుని వీరక్షిల్మసాణిగ్రహణము గావించినసమయము. జనక చక్రవర్తి ఆశ్చర్యచకితుడై విశ్వామిత్రుని వంక తిరిగి నేనూహించిన కార్యము గాదిదియని రాఘవేశ్వరుని అచింత్య పరాక్రమమును కొనియాడి, తన ప్రతిజ్ఞ సత్యమైందని హృష్టవదనుడై జనక వంశము నేడు సుసంపన్నమైనది నా పుత్రిక ఈ క్షణమున సంపాదించి ఇచ్చిన కీర్తి మాతని రాముని అల్లుని గావిం చుటకు మురిసి, నా పుత్రిక నిత్తునని వాక్కుచ్చి, అయోధ్యకు దూతల సంపుడునని విశ్వామిత్రుని అనుజ్ఞను కోరి దూతల నంపినాడు.

ఇక్కడ మీకొక్క మాటను చెప్పెడిను. అది ముఖ్యముగ చెప్పవలసినమాట.

ఈ మాటను.

“దీయ మానానతు తదా ప్రతిజగ్రాహ రాఘవః

ఆవిజ్ఞాయ పితుశ్చందం అయోధ్యాధి పతేః ప్రభోః

మన మిప్పుడు చెప్పుకొనుచున్నది సీతారామ కళ్యాణము. ఇది రామాయణ కావ్య సారస్వతమున గాక భారతీయ వాఙ్మయమునందీది యొక మహోత్కృష్ట మగు ఘట్టము. భారతీయుల దివ్య జీవన విధానమున కీది తలమానికము భారతీయ వాఙ్మయము చెప్పు మోక్ష పురుషార్థ సాధానిరోహణమునకు ప్రధాన సోపానము గార్హస్థ్యము. భారతీయ గార్హస్థ్యము యొక్క పరమ పవిత్రతను తెలియ జేయునదే సీతా కళ్యాణఘట్టము. ఈ ఘట్టము నెందరో కవులు తమ తమ విచిత్ర చిత్ర వాగ్దైఖిరి ననుసరించి వర్ణించిన వర్ణనా భాగము లెన్నియో యున్నవి. హరికథ యున్నవి కావ్యము యున్నవి. ఈనాడు నీసీసూ ప్రసంస మున్నది. కాని వాల్మీకికి భిన్నమగు ఏ సారస్వతమైనను భారతీయ వైవాహిక లక్ష్యమును దృష్టి యందుంచుకొనకయే సీతాకళ్యాణ ఘట్టమును వర్ణించినవి భక్తికి కొందరు స్థానము

నిచ్చి యుండవచ్చును. వర్ణనకు కొందరు స్థానము నిచ్చి యుండవచ్చును. కాని భారతీయులు గావించుకొను వివాహము అత్యంత సంస్కారమును మాటను అవి మరచినవి. వాల్మీకి వాఙ్మయము భారతీయ వైదిక సనాతన సిద్ధాంతమును మరచి కావ్య నిర్మాణమును గావింపలేదు. రాముడు క్రొత్త సృష్టిని గావించి సంఘ సంస్కరణమును పేర ధర్మమును స్థాపింప అవతరించెనని వాల్మీకి తలచలేదు. సనాతన ధర్మమును తుడుచుటకై అతడు కావ్యమును వ్రాయలేదు. కావున వాల్మీకి ముని విరచిత రామాయణ కావ్యమునందలి సీతాకళ్యాణ ఘట్టము వేరు. మీరిప్పుడు దృశ్యములుగ చూచు కళ్యాణఘట్టము వేరు.

మీరు సామాన్యముగ తిలకించు సీతా కళ్యాణములలో రాముడు హరధనుర్భంగము గావించగనే సీత ఆ సభాస్థలియందే, పూలమాలను తెచ్చి రాముని కఠ సీమ నలంకరింపజేయుట గలదు. అది వాల్మీకి మహాశయుని ఆశయము కాదు అనగా రామావతారమున సీతాకళ్యాణ మట్లు జరుగలేదు. జరిగినదే మహర్షి వ్రాసినారు మరి ఎట్లు జరిగినది. రాముడు సీతను ప్రేమించి పెండ్లియాడిదశరథుని కెరుక పరచలేదు. రాముడు తండ్రి యాజ్ఞకే ప్రధాన స్థానము నిచ్చినాడు. సీతయే చెప్పినది అనసూయతో. కావున హరధనుర్భంగ మగుటతోడనే రాముని మెడలో పూలమాలను సీత వేయలేదు. హరధనుర్భంగము జరుగుట తడవుగా సీత నిత్తునని జనకుడు సీతను తెచ్చి రామునిచేత బెట్టలేదు. దశరథేశ్వరుని ఒప్పువలకై విశ్వామిత్రుని ఒప్పుదలను కూడ ఆధారముగా గొని అయోధ్యకు కలుడు పంపినాడు. ఇదియే ముఖ్యముగ చెప్పవలసిన మాట.

జనక చక్రవర్తి సందేశము అయోధ్యకు వెళ్ళినది ముఖ్యులగు వారి ముఖముగ. మూడు రోజులు వారు మధ్య మార్గమున పయనము గావించి, వేగముగ పోవుటకై చాల ప్రయత్నించి మూడు రాత్రులకే అయోధ్యకు చేరినారు. జనక చక్రవర్తి మాటలుగ వారు నేర్పరులై దశరథునికు రామ అక్షిణుల క్షేమ వార్త తెలిపి, దశరథుని కుశల వార్తల నడిగి రాముని లోకైక పరాక్రమమును వర్ణించినారు హరధనుర్భంగ చరిత్ర ముఖముగ.

ఇక సీతను ఎఱైన కోడలుగ పరిగ్రహింపుమని దశరథునకు జనక చక్రవర్తి చెప్పిన మాటను విన్నవించవలెను. విన్నవించినారు. రాజేంద్రా! రాముని అల్లుడుగ పరిగ్రహింప మా రాజేంద్రుడు ప్రియంపడుచు మీ అనుజ్ఞకై ఎదురు చూచుచుండిరని.

“అస్మై దేయా మయా సీతా వీరశుల్కా మహాత్మనే

ప్రతిజ్ఞాం కర్తుమిచ్ఛామి తదనుజ్ఞాతు మర్హసి

ఇట్లా దూతలు దశరథుని అనుజ్ఞనుకోరి ఆహ్వానమునుకూడ అందించినారు.

“సోపాధ్యాయో మహారాజ పురోహిత పురస్సరః

శీఘ్రమాగచ్ఛ భద్రం తే ద్రష్టుమర్హసి రాఘవా

దశరథేశ్వరా! తాము మిథిలాపురమునకు శీఘ్రముగ విచ్చేయుడు. అలసింప వలదు. మీ పుత్రుల శీఘ్రముగ దర్శింపగలరు. మా మహారాజు శతానంద విశ్వా మిత్రుల యనుమతితో మీకు విన్నవింపు మాట లివ్వి తిని దూతలు మృదు మధుర సూక్తులతో జనక వాక్యములు తెలుపగా దశరథ చక్రవర్తియు వారి మాట లను మంత్రి పురోహితులకు తెలిపి మీకును అనుమతించి ఉత్సహించుచో అల స్యము చేయక రేపే ప్రయాణ మగుదమనిరి. అందరును తమ సంతోషములను తెలిపినారు ఆ రాత్రి గడచినది.

అది ప్రాతఃకాలము. సుమిత్రుని కోశాధ్యక్షునికి పుష్కలములగు ధనముల కూర్చుటకు ఆజ్ఞ యిమ్మనినారు. చతురంగ బలములను వాహన విశేషములను సమకూర్చి చేయుమని కూడ ఆజ్ఞాపించినారు దశరథేశ్వరులు. అట్లే జరిగినది.

వశిష్ఠ, వామదేవ, జాబాలి, కాశ్యపాది మహర్షుల రథములు ముందు సాగి నవి. ఆ మహర్షుల ననుసరించినది రాజన్యంపినము. వారి వెనుక చతురంగ బలము. కళ్యాణాభిముఖమై అట్లు రఘువరుల పయనము సాగినది అది పెండ్లి వారి పయనము. మార్గ మభ్యమున నాల్గు రోజులు గడచినవి. అయిదవ రోజుకు మిథిలకు చేరినారు. ఋత్విక్పురోహిత మంత్రి సామంతాది మిత్ర బృందముతో దశరథేశ్వరులు.

దశరథేశ్వరుని రాక జనకునకు తెలిసినది. జనకుడు ఎదురేతెంచి దశరథు నకు స్వాగతము పలికి తాను రఘు వంశీకులతో వియ్యబొందుటకు కృతార్థుడను తెలిపి, వశిష్ఠాది ఋషివర్యుల పూజించి, వారికిని స్వాగతముల బలికి, రేపటి దిన మున మనము కలుసుకొందముగాక యనినారు. దశరథుడును మందస్మిత వందనార విందుడై, ప్రతి గ్రహోదాతృవళః” ప్రతి గృహము దాత పశమని పెద్దల మాట నుగా సమాధాన మిచ్చినారు. ఆ పలుకులు జనకునకు ప్రీతిని గొలుపగా గృహ మున కేగినారు. ఆ రాత్రి యజ్ఞ క్రియల తోడను వివాహము కాదగిన పుత్రికలు చేయదగు క్రియా రూపములతో సుఖమయమై గడచినది. రాఘవేశ్వరులును

దశరథేశ్వరుల రాకకు హృష్టుడై ఆ రాత్రి సుఖ నిద్రను చెందినారు.

అది ప్రాతఃకాలము. జనకుని ప్రాతస్సవన యజ్ఞము సమాప్తమైనది. ఆతడిక నిర్వర్తింపదగినది తన పుత్రికల కళ్యాణ మహోత్సవము.

జనక చక్రవర్తి గారి ఆత్మ సోదరుడు కుశధ్వజ మహారాజు. ఆతడు సాంకాశ్య పట్టణమునకు ప్రభువు. సాంకాశ్య పట్టణము ఇక్షుమతీనదీ జలములచే సంరక్షకము. ఆ నగరము స్వర్గసీమకు తులదూగు రాజధాని యనుట యుక్తముకాక పోదు. ప్రకృతమున జనక చక్రవర్తి తన సోదరుని కొరకై సందేశము పంపినాడు ఆయన రాకకై ఎదురుచూచు చుండగానే కుశధ్వజ మహారాజును వచ్చినాడు. జనకుని గృహము ఆత్మ బంధువులతో మహర్షి గణముతోడను అలరారగా సామ్రాజ్య లక్ష్మి కొక వినూత్న సౌందర్య ముజ్జ్వలమై కన్నట్టగా నాడొక సఖాస్థలి ఏర్పాటైనది. దశరథేశ్వరునకు మంత్రి పురోహితులతో ఆ సభ నలంకరించుటకు ఆహ్వాన మందినది. వశిష్ఠాది ముని గణముతో తన నలుగురు పుత్రులతో వృద్ధ భూపతి యగు దశరథేశ్వరులును ఆ సభ నలంకరించినారు. ఒకరి నొకరు కుశల ప్రశ్నల గా వించుకొనుటతో సుస్వాగతముల నందుకొనుటతో కొంత కాలము గడచినది. ఇక రాజనందనుల వివాహ సంబంధముగ సంభాషణలు నడవవలెను. ఆ సమయమున జరుగనున్న కార్యక్రమమును నడుపదగు వారు విశ్వామిత్రుని యనుమతితో భగవాన్ వశిష్ఠ మునీంద్రులని తన పురోహితునిపై కార్యభారము నుంచి మౌనమును వహించినారు దశరథ చక్రవర్తిగారు.

భారతీయ వైవాహిక ఘట్టమునకు ప్రారంభ మెక్కడ? ఒకరి వంశము మరి యొకరికి తెలుపుకొనుటతో ప్రారంభము కావలెను. సూర్యవంశము రఘువులది కాగా చంద్ర వంశము విదేహులది. కాని ఆ రెండు వంశములకును మూల పురుషు డెవ్వడు? అనునది ప్రశ్న. మొట్టమొదట వశిష్ఠ మునీంద్రులు పెండ్లికొమరుని వంశ క్రమమును శతానంద జనక చక్రవర్తులకు తెలుపగా తరువాత దాత యగు జనకుడును తన పురోహితుడగు శతానందుని యనుమతితో చంద్రవంశ ప్రారంభమును తెలిపినారు జనకులు వశిష్ఠ మునీంద్రునకు ఇక్కడ జనక చక్రవర్తి ఒక్క మాట అని వంశమును చెప్పినారు.

“ప్రదానే హి మునిశ్రేష్ఠకులం నిరవశేషతః
కర్తవ్యం కులజాతేన తన్నిబోధ మహామునే

దాత యగువాడు తన వంశ విస్తారమును సంపూర్ణముగ తెలుపుట కర్తవ్య మనినారు. ఇప్పుడేమి తేలినది? వివాహ సంస్కారము వంశముల అనుపూర్వి కపై ఆధారపడి యున్నది గాని మోహముపై ఆధారపడలేదని తేలినది. నేడు భారత దేశము తన స్వీయ సంపదను కోల్పోయినదీ ఘట్టముననే. రాబోవు దౌర్భాగ్య మును అనుభవించునది గూడ ఈ ఘట్టమును నిమిత్తముగా గొనియే కులాంతర వివాహములతో దేశము సందైకమత్యము కలుగునను వారి వాదము నిరాధారము. కుల తత్వము నశించవలెనను నివాదములతో కులతత్వము కరుడుగట్టి ప్రచ్ఛన్న యుద్ధములతో దేశము ముందుకునడచుట బుద్ధిమంతులగు అనుభవజ్ఞులకు తెలియని విషయము కాదు. ముందు కథకు పోదము.

సూర్య వంశమునకు మొద లిక్కడ.

అది నారాయణుని నుండి చతుర్ముఖుడు. ఆతనినుండి మరీచి. ఆ మరీచికి కాశ్యపుడు. ఆ కాశ్యపునకు వివస్వంతుడు. వివస్వంతునకు మనువు. ఆ మనువు నకు ఇక్ష్వాకువు. ఈ ఇక్ష్వాకులే అయోధ్యకు మొదటి పరిపాలకుడు. అక్కడ నుండి ఎందరో మహారాజులీ అయోధ్యా రాజ్యమును పరిపాలించుచునే ఉచ్చు చుండిరి. ప్రస్తుతమున వారి పేర్ల నన్నిటిని వాల్మీకి చెప్పినారు. అయ్యును నేను మీకు రామ లక్ష్మణుల తాత ముత్తాతల వంశ పేర్ల విచ్చుచున్నాను. దశరథ మహారాజు తండ్రి అజ మహారాజు. అజమహారాజు తండ్రి నాభాగుడు. వశిష్ఠ మునీం ద్రులు పై వారి చరిత్రలతో కూడ వారి వారి పరాక్రమాది విశేషముల వర్ణించి రామ లక్ష్మణుల విశుద్ధత్వమును ప్రకటించినారు. ఇక్కడ వాల్మీకి రామాయణము భారత జాతి యొక్క ప్రత్యేకతను చక్కగా చాటినది. ఈ శ్లోకములను వినుడు.

“అదివంశవిశుద్ధానాం రాజ్ఞాం పరమధర్మిణాం
ఇక్ష్వాకులజాతానాం వీరాణాం సత్యవాదినాం
“రామలక్ష్మణయోర్ధే త్వత్సతే వరయేన్మప
సదృశాఖ్యాం సరశ్రేష్ఠ సదృశే దాతు మర్హసి

ఈ శ్లోకములలోని విశేష మేమియో తెలియునా? వివాహమునకు వంశ పారీశుధ్యము మొదటిది. వెడపది వరుని గుణగణము. తరువాతది వియ్యమునకు

సమాన ధర్మము. ఇవి రేని వివాహములకు విడాకు లిచ్చుకొను న్యాయస్థానము లవసరములు.

భారతీయత మానవుడు ఈదదగు సంస్కారవమునకు నావ వంటిది భార్యా మణి యన్నది. సముద్రమును తరించు నావకు అట్టి లక్షణము అందవలెనో చెప్పి నది. దర్మార్థ కామములు అట్టి లక్షణవతియగు స్త్రీ వలననే సంప్రాప్తములగు నన్నది. అన్ని వర్ణములకును ఈ నియమమును విధించినది. వధూవరుల హృద యములు పరస్పర భిన్న సంస్కారములు కలవి కాకుండుటలోని దాంపత్య సుఖ మును తెలిపినది. జాతి రత్నమున కొక ప్రత్యేకత యున్నదన్నది. వివాహ విషయమున జాతి సాంకర్యమగుచో స్త్రీ పురుషుల విభిన్న సంస్కారములతో వారి హృదయములు కలవక పోవుటయేగాక రాబోవు సంతానము కూడ జాతి రత్న ములు గాక కృత్రిమ రత్నముల వలెయుండి దేశ సౌభాగ్యమును కొల్లగొట్టుదురని రామాయణ మహా కావ్యము భంగ్యంతరముగ న్నష్టపరచినది సీతా కళ్యాణ ముట్టమున. ముందు కథకు పోదము.

జనకవంశ మిట్లు చెప్పబడినది.

జనక వంశమునకు కూటస్థ పురుషుడు నిమి. ఆతని పుత్రుడు మిథి.

ఆ మిథియను రాజు పేరు తోడనే మిథిలా నగరము నిర్మింపబడినది. ఆ మిథి నుండియే జనకుడను పేరు ఈ వంశమున కేర్పడినది. నాటి నుండియు జనక వంశమైనది. ఆ జనకుని పుత్రుడు ఉదావసువు. ఆతని పుత్రుడు నందివర్ధనుడు. అట్లు రాగా నా తండ్రి పేరు హన్స్వరోముడు. మా తాతగారు స్వర్ణరోముడు. మాతండ్రికి మేమిద్దరము పుత్రులము. నా తమ్ముని పేరు కుశధ్వజుడు మునీంద్రా! మా తండ్రి నా పైన రాజ్య భారమునుంచి తమ్ముని నాకు వప్పచెప్పి నా తండ్రి వనమున కేగినారు. మేమిద్దరము అన్యోన్య స్నేహమున జీవితము నొక్క విధము గనే నడుపుకొనుచుంటేమి.

ఆ కాలమున సాంకాశ్య పట్టణము నేలువాడు సుధన్వుడను రాజు. ఆతడు ఈ సీతను నాకిమ్మని యుద్ధమునకు రాగా మేమాతని జయించి ఆ సాంకాశ్య పట్టణ మున కీకుశధ్వజుని పట్టాభిషిక్తుని కావించినాను. ఇది మా వంశచరిత్ర మునీంద్రా! అని వంశ చరిత్రను ముగించి వీర్యశుక్లయగు సీతను రామునకు ఊర్మిళయను నా కన్యకను లక్ష్మణునకు ఇచ్చి వివాహము చేతునని చెప్పి, రామ లక్ష్మణులకు

గోదాన వ్రతమును పితృ కార్యమును జరుపుడని కూడ చెప్పినాడు. ఆ తరువాతది వివాహ కార్యము గదా? ఆ వివాహ దివసమును కూడ నిశ్చయించినారు.

“రామ లక్ష్మణయో రాజన్ గోదానం కారయస్వహ
పితృ కార్యంచ భద్రంతే తతో వైవాహికంకురు

ఈ సందర్భముగ కూడ కొన్ని వివాహ విశేషములను చెప్పవలసియున్నది చెప్పెదను. వాల్మీకి మహర్షి ఎంత వైదిక సంప్రదాయమును ఈ మహా కావ్యమున వ్యాఖ్యానించెనో మీకు తెలియును.

వివాహమునకు ముందు గోదాన వ్రతమును నది ఒక సంస్కారము. పితృ కార్యమున వృద్ధులగు పితృ దేవతలను శుభ కార్యములం దర్పింతురు. (దీనికినాందీ శ్రాద్ధమని కూడ పేరు) వీటిని చేసి వైవాహిక స్నాతకమును గ్రావింతురు. (ఈకర్మకాండను చక్కగ జరిపినారు) ఈకర్మకాండయందు గో, భూ, తిల, హిరణ్య దానముల చేయుదురు. తరువాతది వివాహము ఈ విషయముల జనక చక్రవర్తి గారు చెప్పిన తరువాత విశ్వామిత్రులు మాట్లాడినారు. వారు జనక చక్రవర్తిని, దశరథుని, వశిష్ఠుని ఈ ముగ్గుర నుద్దేశించి మాట్లాడినారు. ఏమని?

“అచింత్యాన్యప్రమేయానికులాని నరపుంగవ
ఇక్ష్వాకూణాం విదేహానాం నైషాంతుల్యోస్తికశ్చన
రామ లక్ష్మణయో రాజన్ సీతాచోర్మిశయాసహ

ఈ వంశములకు సరితూగు వంశములిక లేవు. సీతారాములకును, ఊర్మిశా లక్ష్మణులకును సరియగు దాంపత్యము. అందు సందియము లేదు. ధర్మ సంబంధము గొప్పది. రూప సంపదయు అట్టిదే కాని నేనొక్క మాటను చెప్పెదను. కుశధ్వజుని పుత్రుల లిద్దరును భరత శత్రుఘ్నులకు తగినవారు గాన వారి వివాహములున్ను ఓత్తరా నక్షత్రమున చేయుటను ప్రశంసించినారు. చాల బాగున్నది. జనక చక్రవర్తి గారు వెంటనే లేచి దోసిలియొగ్గి భరత శత్రుఘ్నుల విషయమును కూడ స్థిరపరచినారు ఇంతతో చేయదగు కార్యములు నిర్ణయమైనవి. అంతతో దశరథుడు తన స్వకీయశాలకు వెళ్ళినారు పుత్రులతో. గోదాన వ్రతము నలుగురు పుత్రులకును జరిపించినారు. ఇందొక్క విశేషము. ఏ రోజున దశరథేశ్వరుడు గోదాన వ్రతములను పుత్రులకు కావించెనో ఆ రోజుననే కైకేయి సోదరుడు

యదాచిత్తు ఏతెంచినాడు కేకయ రాజ్యమునుంచి, అతనిని చూచి దశరథుడు చాల సంతోషించినాడు.

వేదోక్తములగు గోదానాది వ్రతములు పూర్తియైనవి. ఇక జరుగవలసినది కళ్యాణోత్సవమే. దానికై వశిష్ట మునీంద్రులు జనక చక్రవర్తి దగ్గరకేగి జనక చక్రవర్తి! దశరథేశ్వరుడు తన పుత్రుల కందఱకును వ్రతాదికముల నిర్వహించి నీ దాతృత్వము కొరకై ఎదురు చూచుచుండెనని చెప్పినారు. ఇక జరుగదగినది సీతా కళ్యాణ మహోత్సవము.

సీతా కళ్యాణము

మహారాజ వైభవముతో కళ్యాణ మంటపము నిర్మితమైనది. అది రత్న మందిరము. వశిష్ట మునీంద్రులు ఆ మంటపమున అగ్నిని ప్రతిష్ఠించినారు. హోమ ద్రవ్యములందు చేకూర్చబడినవి. లాజలు, నేయి, దర్పణ, సుక్కు, స్రవము, అక్షతలు, మొలకెత్తిన పాలకులును, గంధ పుష్పాది సుగంధ ద్రవ్యములును చేకూర్చబడినవి. ఇవన్నియు వైదిక విధానమున పెండ్లి యగుటకు సంబంధించిన ద్రవ్యములు. ఆ అగ్నియందు వశిష్ఠులు కొన్ని హోమములు గావించినారు. ఆ తరువాత అగ్నికి అభిముఖముగ రాముని కూర్చుండబెట్టి దివ్యాభరణ భూషితయగు సీతాకాంతనుకూడ ఆయగ్నిసన్నిధానిమునందే రామునకభిముఖముగ కూర్చుండబెట్టి శ్రీరామచంద్రుని నాపుత్రికను పాణిగ్రహణము గావింపుమని జనక చక్రవర్తిగారు సీతను రామునకు వప్పచెప్పినారు మంత్రోపదేశములతో. నిజమునకా సమయము దేవతలకొక మహోత్సవ సమయము. రాముడు సీతను పాణిగ్రహణమును చేయు సమయమున, దేవతలు పుష్ప వర్షములు కురిపించినారు. దేవదుందుభులు మ్రోగినవి. ఋషి పుంగవు లందరును జయధ్వానముల గావించినారు. ఆశీర్వాదపురస్కర మంత్ర పాఠములతో.

ఇక్కడ రామునికి మంత్రోదక పురస్కృతముగ సీతను ఇచ్చినప్పుడు వాల్మీకి మహర్షి వారొక శ్లోకమును పఠించినారు. జనక చక్రవర్తిగారు రామునకు చెప్పిన మాటలుగా.

ఈ శ్లోకమీమహా కావ్యము నందొక యనర్థ రత్నము. ఈ శ్లోకము భారతీయ మహోత్కృష్ట పదమ ధర్మ స్వరూపము. ఇదిగో శ్లోకము.

“ఇయం సీతా మమసుతా సహధర్మచరీ తవ

ప్రతీచ్ఛచై నాం భద్రం తే పాణిం గృహ్ణిష్య పాణినా

పతివ్రతా మహాభాగా ఛాయేవానుగతా సదా

భారతీయ వాఙ్మయము నందెంతయో పదజాలమున్నను ఆ పదజాలమున కంతకును ప్రాముఖ్యత నొసంగు పద మొకటున్నది. అది “పవిత్రత” అను పదము. కాని ఆ పదముచే చెప్పబడునది ఒక ప్రత్యేక పదార్థము కాదు ఆ పదము చెప్పు ఆర్థము కంటి కగపడునది కాదు. ఆ పవిత్రతను నిరూపించునది కూడ భౌతిక విజ్ఞానము కాదు. పవిత్రత యను పదమునకు సరితూగు పదములు శుభ్రత, స్వచ్ఛత అను పదములు కావు. కొన్ని పదార్థములు జన్మ సిద్ధములుగ పవిత్రత గలిగియుండ మరికొన్ని వస్తువులు శాస్త్రీయ సంస్కారములచే పవిత్రత నొందును. ఆ పవిత్రతను ప్రధానముగా గొన్నదియే భారతీయత. భారతీయత ఇట్లు చెప్పును.

ఓ! మానవుడా! నీవు పవిత్రుడవు కావలెనన్న పవిత్రమగు అన్నమును భుజింపుము. పవిత్రమగు ధనమును సంపాదింపుము. పవిత్రమగు కామము ననుభవింపుము. నీమనస్సును పవిత్రముగా నుంచుకొనుము ఆ పవిత్రమగు మనస్సునే భగవంతునకు సమర్పింపుము అనును.

వ్రస్తుతమున మన మిప్పుడు చెప్పుకొనునదేమి? సీతారాముల కళ్యాణము భారతీయుల కిది యొక మహా పవిత్రమగు కథాఘట్టము కారణమేమి? ఈ కథా వస్తువు రెండు పవిత్ర వస్తువుల సంయోగమును చెప్పి, మీరును ఈ సీతారాముల వంటి పవిత్ర వ్యక్తులు కండు అని బోధించుచున్నదీ కథా ఘట్టము. పారమార్థిక ముగ విచారించుచో ఈ కళ్యాణ కథా వస్తువునందు సహజముగనే తాను పవిత్రమై తన్నాశ్రయించు వారిని పవిత్రము గావించు వస్తు వొకటి యున్నది. తాను జన్మచే అపవిత్రమయ్యును ఆశ్రయముచే పవిత్రము కాదగిన వస్తు వొకటున్నది. సహజ పవిత్రమగు వస్తువు భగవంతుడు. ఆశ్రయముచే పవిత్రము కాదగిన వస్తువు జీవుడు. భగవంతుని జీవుడు ఆశ్రయించుట కళ్యాణము. లేక భగవంతుడను పేర వెలుగొందు ధర్మమును జీవు డాశ్రయించుట కళ్యాణము. పెండ్లి అను పదము కంటె కళ్యాణమును పదమున కొక ప్రత్యేకత యున్నది. కళ్యాణమున మంగళము, మంగళమన దుఃఖ నివృత్తి పూర్వక సుఖప్రాప్తి. భారతీయత చెప్పు వివాహము దుఃఖనివృత్తి పూర్వక సుఖప్రాప్తి సాధనము.

జీవుడు భగవంతుని అంశ. లేక భగవంతుని ప్రతిబింబము. బింబ ప్రతిబింబ న్యాయముననే భారతీయ దాంపత్యమును భారతీయ శాస్త్రములు వర్ణించినవి.

మన కథా ఘట్టమున రాముడు భగవంతుడు. సీత జీవుడు లేక రాముడు ధర్మము. సీత ధర్మము నాశ్రయించు జీవుడు. ఇది యొక విధము. మరియొక విధ మేమియన రాముడు కేవలము పరబ్రహ్మము. సీత మోక్షలక్ష్మి. సీతారాముల కళ్యాణము పరమ పురుషార్థ వర్ణనము. కావున సనాతన వైవాహికపద్ధతి ననుసరించుచో అది కర్మయోగ, భక్తియోగ, జ్ఞానయోగముల సంపుటి యనుటకు సందియములేదు. గార్హస్థ్యమునందలి అతిథి పూజాదికము కర్మయోగము కాగా, భార్యాభర్తల సేవ్య సేవక భావము దాంపత్యములోని భక్తి యోగమును చెప్పును. వారు ఆ రెండు యోగముల సేవించుటతో కలిగిన పవిత్రాంతఃకరణమున విషయ సుఖ దోషముల గుర్తెరిగి ద్వైతభావమును వదిలి ఆత్మాన్వేషణమునకు పరస్పర సహకారులుకాగా జ్ఞాన యోగము భాసించును. రెండై కన్నట్లు ఆ మిధునము ఒకే ఒక ఆత్మ చైతన్యములోని భాగములని గుర్తెరిగి ఉపాధి విశేషముల తొలగించుకొనగా ఆశ్రయాశ్రయీ భావము శక్తి శక్తివంతులవంటిదై ఎడబాటును తొలగించును.

ఇప్పుడు సీతను రామునిచేతబెట్టి, ఇరువురచే పాణిగ్రహణమును చేయించు జనకుని నిర్ణయమును వినుడు.

ప్రప్రథముగా “ఇయం సీతా” అనినారు. రామా! నీవు పరిగ్రహించబోవు లే! నిన్ను పరిగ్రహింపుమని నేను చెప్పు సీత “ఇయం” ఈమె అని రాముని ముందున్న సీతను చూపినారు. సీత అను పదముచేతనే తని పుత్రిక యొక్క ప్రత్యేకతను పవిత్రతను నిర్దేశించినారు సీత అను పదముచేత ఈమె మాతృ గర్భ సంజనిత కాదు అయోనిజ. ఈ సీత సామాన్య స్త్రీలవలెగాక ఆసామాన్య ప్రభావ సంపత్సమన్వితయని సార్థకమగు నామమునే చెప్పి ఆ పదమును సార్థకము గావించినారు. మరి ఈమె జనన మెక్కడ? ఈ కన్యక మాతృమూర్తి ఎవరు? ఈమెకు జన్మస్థానము యజ్ఞభూమి. ఆ యజ్ఞ భూమిని దున్నుచుండగా నాగలి చాలునకు తగిలినది గాన సీతయైనది ఈమె భూ పుత్రిక. అన్ని గుణములకును భూమి ఎట్లు ఆధారమో సకల సంపదలను తనను ఆశ్రయించిన వారి కెట్లు భూమి యొనంగునో అట్లే ఈమెయు రత్నగర్భయై, పుత్ర రత్నములను ప్రసాదించు కన్యకామణి యని ధ్వనించినారు. అంతియేకాదు. ఈ కన్యక ఓరిమియను గుణము నెరుపు తెచ్చుకొనక తల్లి అస్తితే హక్కురాలై పుట్టినదని భార్యకుండదగు ఓరిమిని

స్పష్టపరచినాడు. ఇది ఒక అర్థము. మరియుక విధముగ చూతము. “సీత ఇయం” అనగా నీవు వీర్య శుక్రమున సంపాదించుకొన్న “సీత ఇయం” ఈమె అని నారు ఆ రత్న మంటపమునందున్న స్పటిక శిఖితలముల ప్రతిబింబించు సీతా ప్రతిబింబములపై నీ చూపునుంతువేమో బింబస్థానీయమగు వీర్యశుక్ర ఇదిగో నీ ముందే యున్నది. అని ఒక ధ్వని. అంతేకాదు. “మమసుతా సీతా ఇయం” అవి ప్రతిబింబములే. నా పుత్రికయగు సీత ఇదిగో ఇయం. లేక ఇయం సీతా మమసుతా. ఈ సీత నా పుత్రిక. ఆ సీతలు జడ ప్రతిబింబములు. ఈ సీత వంక చూడుము అని కూడ ఒక భావము.

లేక రామా! “ఇయం సీతా మమ సుతా” అనుట యందొక ఆశ్చర్యమును అనందానుభవమును కూడ ద్యోతక మగుచున్నదనుట కేవల కల్పిత భావముకాదు. రాఘవత్వే భవేత్సీతా రుక్మిణీ కృష్ణ జన్మని. అనుభగవదపతార ప్రాభవమును ప్రకటించు సూక్తి ననుసరించి నచ్చిదానంద బ్రహ్మపు నీవు అవతారమూర్తివై రాముడవు కాగా రఘు వంశము నందావిర్భవించగా నీ యందంతర్భూతమైయున్న ఈ చిచ్ఛక్తి నా పుత్రికయైనది. నేనెంతటి మహా భాగ్యవంతుడను? అను జనకుని ఆత్మానందానుభవము నీ పదము సూచించినది. లేక ఇయం సీతా మమసుతాకిం? అను పదము ప్రశ్నార్థకమగుచో దానికి సమాధానము కాదు. కాదు. నా సుతయను పదము నామమాత్రము. తవ సహ ధర్మ చరీ సీతా మమ సుతా. నీకు సహ ధర్మ చారిణి యగుటకు వచ్చిన ఈ సీత నామమాత్రముగ నా పుత్రికయైనది. కాక, ఇంతవరకీ సీత నాకు సుతయై నా యింట నున్నది. ఇక్కడనుండి నీకు సహ ధర్మ చారిణియై ప్రవర్తించగలదు రామా! కారణ మేమన? మేము కర్మయోగులము. కేవల భోగములకై కామ్యకర్మల నాచరింపలేదు. కావున చూ పంశము నుండి వచ్చు మా కన్యకయు నీ వాచరింపబోవు పితృ వాక్య పరిపాలన యందు సహధర్మ చారిణియై యుండగలదని భావకాల చరితము కూడ ఇందు సూచితమైనదన వచ్చును. లేక నీ ధర్మ సంస్థాపనయను క్రియకు ఈమె తోడ్పడక నీకు ధర్మ స్థాపనము నెరవేరదు గావున “తవ సహ ధర్మ చరీ సీతా ఇయం” అని పాణి గృహ్నిష్ఠ పాణినా” అనినారు. కాక ఈ యవతారము కేవలమగు వైదిక కర్మ కొండను ప్రచారము చేయుట ప్రధానముగా గ్రహించితివి కావున గాంధర్వ వివాహ మున గాక నేను దాతనై తినని ఏనాం “ప్రతీచ్ఛ” అను పదమును వాడినారు. ఇట్లెన్నియైన భావముల గ్రహింపవచ్చును. ముందుకు పోదము.

ఆ తరువాత జనక చక్రవర్తిగారు “తే భద్రం స్యాత్” అనినారు. ఈమెను పరిగ్రహించుటతో నీకు మంగళము కలుగు ననినారు. నీకు రానున్న రావణ సంహారాదికముగు యశము ఈమె వలననే కలుగునని భావము. సీత రావణుని శపింపక యున్నది గావున రావణ సంహారమును యశము రామునకు దక్కినది. ఆమె నిమిత్తముగ రావణ సంహారమైనది. దుష్ట శిక్షణ అంతయు ఆమెను నిమిత్తముగా గొనియే జరిగినది. ఇది ఒక భావము. లేక దంపతులకు మంగళా శాసనము కూడ కావచ్చును. పాణిగ్రహణ మెందుకు? వంశ ప్రతిష్ఠకై స్త్రీని గ్రహించుట గావున, సంతానవంతుడగుటకు వివాహమున “గృహ్ణామితే” అను మంత్రమున్నది. ఆ మంత్రము నాధారము గొనియే వివాహమునకు పాణిగ్రహణమును పేరు వచ్చినది. తరువాత పదము పతివ్రతా అను పదము. అట్లే మహాభాగా అను పదమును ఉన్నది. మరియొక పదము కూడ యున్నది. చాయేవాసు గతా సదా” ఈ మూడు పదములును సీతకు విశేషములే.

పతివ్రతా, మహాభాగా, చాయేవ సదా అనుగతా మమసుతా సీతా ఇయం అని అన్వయము. మీకు నేను సీతా, సహధర్మిణీ, మమసుతా అను పదముల యందలి భావములను నిర్వచించినాను. పతివ్రతాది పదములకు చెప్పెదను.

పతిని అనుసరించుటయే వ్రతముగా గలది పతివ్రత.

“అర్తారే ముడితే హృష్టా ప్రోడితే మలినాకృణా
మృతేమియేత యానారీసాస్త్రీ జ్ఞేయా పతివ్రతా

భర్తతో పాటుగ సుఖ దుఃఖముల ననుభవించుచు భర్త సన్నిధానమున లేనియప్పుడు ఆ విరహమున కృశించుచు బ్రహ్మ చర్యాచి నియమముల పాలించుచు పితృషములగు ఆలంకారిముల వర్ణించి సుమంగళీత్వమునకు అర్హములగు అలంకారములను మాత్రమే ఆలంకరించుకొనుచు, భర్త శరీరము గతముగా తానును తన సంకల్పమాత్రము చేతనే శరీర త్యాగము చేయదగు స్త్రీకి పతివ్రత యనిపేరు. అట్టి పతివ్రత్యమును సూచించుచు పతివ్రతా పదమును వాడి, “మహాభాగా” అను పదముచే పతివ్రతల యందగ్రగణ్యుని చెప్పి, చాయా సాదృశ్యమును నెప్పినాడు.

ఇది యొక గొప్ప సాదృశ్యము. చాయ నున నీడ. చెట్టును వదిలి, చెట్టు

నీడ ఎట్లుండును? చెట్టు లేకున్న నీడయే లేదు. ఇక్కడ వృక్ష స్థానమునందున్న వాడు రాముడు, ఛాయా స్థానమునందున్నది సీత. నీడకొరకై చెట్టుక్రిందకు వచ్చును పాంథుడు. గృహస్థునకు ఇల్లాలు నీడ వంటిది. యజమాని కొరకై వచ్చు అతిథులకు చల్లదనము నిచ్చునది స్త్రీయే. స్త్రీ లేని ఇంటి కెవ్వరు వత్తురు? అంతేకాదు. జీవులు శిశువుల వంటి వారు. శిశువులను కనికరించునది తల్లి. తల్లి క్షమించినన్ని తప్పులను తండ్రి క్షమించజాలడు. శరణాగతులను తండ్రి రక్షించినను అతడు తల్లి వంటి వాడు కాదు. రాక్షస స్త్రీలను చంపుదునన్న హనుమంతుని నివారించి వారేమి తప్పు చేసిరి? అన్నది సీత. తండ్రితో చెప్పి ఒప్పించునది తల్లి. కావున చల్లదనమునకును పురుషునితో అవినాభావ సంబంధమునకు ఇది చక్కని ఉపమానము. అంతియే కాదు. “నస్త్రీ స్వాతంత్ర్య మర్హతి” స్త్రీకి ప్రత్యేకమగు స్వాతంత్ర్యము లేదనుచో నేడు పోట్లాడుదురు. లేదను మాటకు అర్హత లేదని అర్థము. నిజమునకు చెట్టులేక నీడకు అర్హత ఏమున్నది? లేదు. కావునస్త్రీపురుషులకు ఉపాధి భేదమును చెప్పినది శాస్త్రము. ఉపాధిభేదమే ఈశ్వరునకు జీవునకుగల భేదము. ఇది ఇట్లుండ భారతీయులకు స్త్రీల యందెంత ఆదరమున్నదో తెలియని మూర్ఖులు కొందరు స్త్రీలను విడిగ అజగత్తోక్కి రందురు. మన వివాహమున సప్తపదుల యందు స్త్రీ, పురుషునకు స్నేహితురాలని శ్రుతి వాదినది. స్త్రీ పురుష భేదమును ఇట్లు చెప్పినది.

ఓ స్నేహితులారా! నీ నా స్నేహము విడిపోవునది కాదు. ఉపాధి భేదముచే మన కార్యములు వేరు వేరుగ నున్నవి. నా నీ స్వరూపమును చెప్పెద వినుమని నేను ఆకాశమును, నీవు భూమిని. నేను మనస్సును. నీవు వాక్కువు. నేను సామవేదమును నీవు ఋగ్వేదమవు అని వర్ణింపబడినది. అనగా నేమి? వేదములన్నియు ఒక్కరూపమే. అయినను పేర్లు భేదములున్నవి. ఆభేదమెట్లో అట్లేమన ఇద్దరి భేదము కూడనని అర్థము. రామచంద్రుని సీత ఎప్పుడును వదలలేదు ఆమె లంక యందుండియు నిరంతర రామ నామమునే ఉచ్చరించినది. మననము గావించినది. ఇట్లు చెప్పి శ్రీరామచంద్రుని చేతిలో మంత్రములతో పవిత్రములైన ఉదకముల ధారతో సీతను రామున కిచ్చినాడు. అప్పుడు దేవతలు పుష్ప వర్షముల కురిపించినారు. దేవదుందుభులు మ్రోగిరవి.

“ఇత్యుక్త్వా ప్రాక్షిపద్రాజా మంత్రపూతం జలం తదా
సాధు సాద్వీతి దేవానాం ఋషీణాం వదతాం తదా
దేవదుందుభీర్దోషః పుష్పవర్షో మహానభూత్

మహర్షులును దేవతలును సాధువాదముల పలికినారు. జనకుడు అనంద సంద్ర తరంగముల నోలలాడి సీతను రాముని కిచ్చి సీత భగవంతున కిష్టమగు ద్రవ్యము. అతని ద్రవ్యమును జాగ్రత్తపరచి సగౌరవముగ అతని చేతబెట్టి కృత కృత్యుడనై తీసని అనందించినాడు. తరువాత లక్ష్మణునకు ఊర్మిళి నిచ్చినాడు ఇల్లే. భరత శత్రుఘ్నులకు మాండవి, విశ్రుత కీర్తులను కుశధ్వజుడును ఇల్లే మంత్ర పూతములగు ఉదకములతో ధారపోసి ధన్యుడయ్యెను.

శ్రోతలారా! మన సీతా కళ్యాణమున కొన్ని సందేహములు మీకున్నవి. నాకు తెలుసును. వాటిని కూడ తెలిపెదను. సీతారాములకు వారి కళ్యాణము నాటికి వయస్సెంత? రామునకంటె సీత ముందుగనే రావణునకు దొరికినది గదా? అదెట్లు?

రామునకు వివాహము నాటికి పండ్రెండు సంవత్సరముల వయస్సు. సీతకు ఆరుసంవత్సరముల వయస్సు. ఎట్లనగా దశరథుడు విశ్వామిత్రునితో చెప్పునపుడు “ఊనపోడశ వర్షః” అనినాడు. మారీచుడు రావణునితో రామునకు దండ కారణ్యమునకు వచ్చునప్పటికి “ద్వాదశ వర్షోయం” అని వర్ణించినాడు. సీత, రావణునితో మేము ఆరణ్యమునకు వచ్చునప్పటికి నాకు పదునెనిమిది సంవత్సరములవి చెప్పినది. అప్పుడే రావణునితో పండ్రెండు సంవత్సరములు ఆయోధ్య యందుంటి నన్నది. నా భర్తకు ఇరువయ్యైదు వత్సరములు ఆరణ్యమునకు వచ్చునప్పటికన్నది. పీటిని సమన్వయించుచో నే చెప్పినదే వయస్సు కుదురును. రామునకంటె సీత ముందెట్లు పుట్టును? జనకునకు దొరికినది సీతయైనది. కావున సీత వయస్సు అప్పటి నుండియే లెక్కకు రావలెను. ముందుకు పోదము.

ఇప్పటికి సీతా కళ్యాణ కథా ఘట్టము ముగిసినది. ఆ తరువాతది విది పూర్వకములగు హోమముల కావించి వశిష్ఠులు వివాహ సంస్కారమును ముగించినారు. ఈ మాటను వాల్మీకి ఇట్లు చెప్పినారు

అగ్నిం ప్రదక్షిణీకృత్య వేదిం రాజానమేవచ
ఋషీంశ్చైవ మహాత్మానస్సభార్యా రఘున త్తమాః

ఆ నలుగురు రాజ కుమారులును భార్యలతో కూడ అగ్నికిని ఆ ప్రదేశము నందున్న మహర్షులకును వందనముల నాచరించినారట.

యథోక్తేన తదాచక్రుర్వివాహం విధి పూర్వకం

వేదోక్త మంత్రములచే కళ్యాణమైన తరువాత కొన్ని హోమము లున్నవి. వాటిని ప్రధాన హోమము లందురు. ఆ మంత్ర ప్రవాచములు చాల గొప్పవి. అవన్నియు చేయబడినవని చెప్పినారు వాల్మీకి. అంతియేగాని వారి ఋన్వంబంతు లను వర్ణించుట ఆయన హృదయము కాదు. కావున సీతా కళ్యాణము భారతీయ వైవాహిక ధర్మము. తరువాత కథ ఏమి? ఆ రాత్రి గడవగా విశ్వామిత్ర మహర్షి వారు ఉత్తర దిక్కున హిమవంతమున కేగినారు. దశరథుడు తనపుత్రుల వివాహ మహోత్సవము దేవతలు కురిపించిన పుష్ప పర్వములతో, దేవతలు మ్రోగించిన దేవదుందుభుల మంగళ ఘోషలతో, అచ్చరమిన్నలు గావించిన మహోత్సా నాట్య సంరంభములతో, గంధర్వులు గావించిన గానములతో, అపూర్వమై లోకమునంద సామాన్యమై వెలయగా, కొత్త కోడండ్రను వెంట నిడుకొని ధార్యలతో చతురంగ బలములతో జనకుని ఆనుమతితో అయోధ్యకు పయనమయ్యెను. జనక చక్రవర్తి గారును ఆయనను వెంటనంటి కన్యాధనమును గూడ వారి కొనంగినారు. ఎంత ? ఎంతయని చెప్పెను ?

“గవాం శతసహస్రాణి బహూని మిధిలేశ్వరః

కంబళానాం చ ముఖ్యానాం ఔమకోట్యంబరాణి చ

హస్త్యశ్వరథపాదాతం దివ్యరూపం స్యలంకృతం

దదౌకన్యాపితాతాసాం దాసీ దాసమనుత్తమం

హిరణ్యస్య సువర్ణస్య ముక్తానాం విద్రుమస్య చ

నాటి ధనములు కాగితములు కాదు, గాలి కెగురునవి కావు. నాడు మొదటి ధనము గోధనము. అవి లక్షను ఇచ్చినాడు. తరువాత విచిత్ర కంబళులు, పట్టు పుట్టములు. ఆ తరువాతవి ఏనుగులు గుర్రములు రథములు. ఇవన్నియు సాలంకృతములు. ఆ తరువాతది దాసదాసీ జనము. చివరిది హిరణ్య సువర్ణములతో ముక్తా ప్రవాళములు. ఇవన్నియు బహుళములుగ ఇచ్చి పంపినారు.

నూత్న వధూవతులతో వినూత్న రథ గజాశ్వ బృందములతో ఋషిగణ ముతో దశరథుని పయనము సాగినది.

ఆ ప్రయాణమున ఆకాశమున చరించు పక్షులు భయమును గొలుపుచు అపశకునములు గాగా, భూమిపై చరించు మృగములు ఏమియు భయము లేదని

సుశకునములై కన్నట్టివి. దశరథునకా విషయమును వశిష్ఠులు తెలుపుచుండగనే ఒక అద్భుత దృశ్యమును దశరథుడు చూచినాడు.

అకాశ మంతయు చీకటి ఆవరించినది. పెద్ద పెల్లున గాలి వీచినది. సైన్య మంతయు బూడిదతో ఆవరించబడినట్లున్నది. వశిష్ఠాది మహర్షులకు కూడ సంజ్ఞలు తొలగినట్లున్నవి. ఆ విధమగు విచిత్ర దృశ్య మధ్య యందొక వ్యక్తి వినూత్న రూపమున సాక్షాత్కరించినాడు.

అతడు జడదారి. ఆ శరీరధారి నొక తేజోమయమూర్తి యనుటకు సందేహము లేదు. చూచువారలకా వ్యక్తి యొక్క దేహకాంతి కన్నులకు మిరిమిట్లు గొలుపగా అతని భుజ స్కంధమునందొక గొడ్డలి తళతళలాడుటచే అతడు పరశు రాముడని మహర్షులకు స్పష్టమైనది. ఇంతకు పూర్వ మాతడు ఇరువదియొక్క మారు భూభుజుల నరికి పితృ ఋణమును తీర్చుకొన్న క్రోధమూర్తి అయ్యును అతడంతతో శాంత తేజమున వెలుగొందుటను మహర్షు లెరుగుదురు. ఈనాడా శాంత తేజము మరల ఉగ్ర రూపమున మారుటకు మాత్రము వశిష్ఠాది ప్రముఖ మహర్షులకు సైత మర్థము కాలేదు అట్లొక్క ముహూర్త కాలము మహర్షుల ఆలోచనలతో గడవగా ఆ వీర శృంగార రౌద్ర రసము లొక్కటే వెడలివచ్చు పరశురాముడు దశరథ పుత్రుడగు ఓమురాముని సమీపింప వేవేగ వచ్చుచునే యుండెను. ఆ పరశురాముని దశరథు డెరుగును. తన తండ్రిని ఆవమానపరచి చంపిన నక్షత్ర మండలముపై అతడు రుద్రమూర్తియైన అతని ఉగ్రరూపము గూడ దశరథునకు పరిచితమగు రూపమే అగుటచే దశరథుని హృదయ మొకింత కంపింపక తప్పలేదు. మహర్షి సంఘము మాత్రము ఆ జామదగ్నికి అర్ఘ్య పాద ముల నొసంగి మధుర వాక్య సరణితో సలకరించినది. అతడు ఋషి సంఘ మందిం చిన పూజల గ్రహించి దశరథుని పలకరింపకుండగనే రాముని సమీపించినాడు.

ఓమువీరుడు గావించిన శివ ధనుర్భంగము ఆ దాశరథికి యశమును గూర్చిగా పరశురామున కది సహింపరానిదైనది. కావున దండవ్వి యుద్ధమును కోరి నాడు. “ద్వంద్వ యుద్ధం ప్రదాస్యామి వీర్య శ్లాఘ్య స్యరాఘవ” అనినాడు. అది దశరథుడు భరింపరాని మాటయైనది. నూత్న వధూసాణిగ్రహణము గావించి పెండ్లి కొడుకైన తన పుత్రుడు పసివాడు ఉగ్రమూర్తియగు ఆ రుద్రమూర్తి తోటి ద్వంద్వ యుద్ధము; దశరథేశ్వరుని చిత్తము తల్లడిల్లినది. ఆ జమదగ్ని పుత్రునకు దోసిలి యొగ్గినాడు. క్షత్ర జాతిపై పూనిన మీ రోషము శాంతించినది గదా? జామ

దగ్గి. బాబురగు నా పుత్రులతో నీకేల నేడీ ద్వంద్వ యుద్ధము? అని దీనుడై పలికినాడు. తన పుత్రులకు అభయము నిమ్మని అడిగినాడు, “బాలానాం మమ పుత్రాణాం ఆభయందాతుమర్హసి అనినాడు ఒక విధముగ ఆ బ్రాహ్మణుని కొని యాడి తన పుత్రుని దగ్గరకు రాకుండ మరలింప ప్రయత్నించినాడు, ఉగ్ర తేజమున ఆహంకరించి వచ్చిన ఆ ప్రతాపశాలి పరశురాముడు దశధుని మాటలను లెక్కపెట్టకయే రాఘవేశ్వరుని సమీపించినాడు

పరశురాము డుగ్రమూర్తి. మన రాముడు మధురమూర్తి. ఆత డుగ్రమూర్తియై పితృ వాక్య పరిపాలకుడు కాగా ఈ రాముడు మధురమూర్తియై పితృ వాక్య పరిపాలకుడగుట ఈ యవతారములోని ప్రత్యేకత. దశరథ రాముని శాంత తేజము పరశురాముని రాకకు జంకు గొనలేదు. పితృసాన్నిధ్యము గావున రాముడు తన వీరత్వమును ముందుగానే ప్రదర్శించి పరశురామునితో సంభాషింపలేదు. పరశురాముడే ఒకప్పు డాతడు ఉత్ర జాతిని తన గండ్రగొడ్డలిచే నరికితిననుకొన్న యహంకారమును ప్రదర్శించుచు శివ ధనస్సుయొక్క బలహీనతను ప్రకటించి, తన చేతనున్న వైష్ణవ తేజమున వెలుగొందు ధనస్సును రాముని నుందుంచి దీనిని వెక్కుపెట్టి నీ పరాక్రమమును ప్రకటించుచో నీ తోటి ద్వంద్వ యుద్ధమును చేతునని గంభీరముగ పలికినాడు.

పరశురామావతారము అవేశావతారము. “అవేశాభార్గవాదయః” అ యువతారము నందుండదగు లేక అవసరమగు తేజమునకు కాలము తీరినది. రాముని యవతారము పూర్ణావతారము. పరశురామునిలోని తేజమును తన లోనికి గైకొనుటయే రాఘుని సంకల్పము. పరశురాము డుగ్రమూర్తియై మాటాడినను రాముడిట్లు సమాధానము నొసంగి తన కర్తవ్యమును నెరవేర్చినాడు.

పరశురామా! నీ చరిత్ర నాకు క్రొత్త కాదు. నీవు నీ తండ్రి ఋణమును తీర్చుటకై పితృపాదుల గౌరవమునకై నాడు ఉత్రియుల వధించితివి. కాని ఉత్ర తేజము నీనాడు నీవు అవమానించుచుంటివి. అది ఉంతవ్యము కాదు. నేను సహింపను. నీచేత నున్న ఋణమును వెక్కుపెట్టి నా పరాక్రమమును చూపుదునని పరశురాముని చేతనున్న విల్లు నందుకొనినాడు. అందుకొనుట కాదు. ఆ విల్లును వెక్కుపెట్టినాడు. ఆ ఉజముననే పరశురామునిలోని రౌద్ర తేజము రాముని పరిపూర్ణ పరాక్రమమున విలీనమైనది. పరశురాముని చేతనున్న ఆ వైష్ణవ ధనువు

రామునిచే వెక్కుపెట్టబడి అమోఘ పరాక్రమము గలదైనది. రాముని ముఖమంద
ము ఎర్రబడినది. క్రోధమూర్తి యయ్యెను. వెక్కుపెట్టిన బాణమును రాముడు
పించలేదు. పరశురామునిపై వదలలేదు. అతడు బ్రాహ్మణుడు. పూజ్యుడు. క్షత్రియు
నకు అంతేకాదు. రామునకు గురువయ్యడైన విశ్వమిత్రునకు బంధువు కూడ.
కావున తన క్షత్ర తేజమును అవమానించి తన పూజ్య భావమునకు కారణముల
నతనికి తెలిపి, నా వెక్కుపెట్టిన బాణమునకు గురి కావలసిన దెవ్వరు? ఇది
శ్వర్థమగు శరాసనము కాదు అని గద్దించి, ఈ బాణమునకు గురి కాదగిన వాటిని
రెంటిని రాముడే నిర్ణయించినాడు. ఒకటి పరశురాముని పాదద్వంద్వము. రెండు
పరశురాముడు ఇంతవరకు గావించిన తనస్సు యొక్క పుణ్యరాశి. నీ భౌతిక
కాయము యొక్క పాదద్వంద్వమును నరికి ఈ బాణముయొక్క అమోఘత్వమును
విలబెట్టమందువా? లేక పుణ్య లోకముల కేగదగు నీ పుణ్య పుంజమును భగ్నం
కావింపమందువా? అని ప్రశ్నించినాడు రాముడు. ఇప్పుడు పరశురాము నొక్క
మారు పరిశీలింపుడు. అతనిలోని పరాక్రమము జడత నొందినది ఆయన నావరిం
చిన అహంకారము పరశురాముని వదలి అవ్వల కేగినది.

అంతతో ఈ రాము డెవ్వడో పరశురామునకు ద్యోతకమైనది. ఈతడు
మధుసూదనుడని జామవగ్ని తెలుసుకొనినాడు. తాను భంగపడుటకు సిగ్గు నొంద
లేదు. తానిప్పుడు ఈ భూమిపై నిలువరాదు. కారణమేమి? ఈ భూమి నంతను
రాజులనుండి జయించి కశ్యప ప్రజాపతికి దాన మిచ్చినాడు. కావున తన పాద
గతిని రాముడు తప్పించుకొనుట కాతడు కోరక, తన పుణ్య పుంజమును భగ్నము
కావింపుమని కోరినాడు.

మోక్షగతికి పాపమెట్లు ప్రతిబంధకమో పుణ్యమును అట్లు ప్రతిబంధకమను
నది ఉపనిషత్ప్రదాతము. కావున శ్రీరామచంద్రుని తన పుణ్య సంచయమును
భగ్నము కావింపుమని కోరినాడు. రాముడల్ల ప్రసాదించినాడు. పరశురాముడు
వలికిన శ్లోకము లివ్వి. రాముడు సాక్షిన్నారాయణుడని చెప్పుటను గమనింపుడు.

అక్షయం మధుహంతారం జానామి త్వం సురేశ్వర

నచేయం మమ కాకుత్స్థ ప్రీతా భవితు మర్హతి

త్వయా తైర్లోక్యనాధేన యదహం విముఖీకృతః

అపతార రహస్యము లిట్లే యుండును. భగవల్లీలలు మందబుద్ధులకు
గోచరములు కావు. అంతతో ఆ ఘట్టము ముగిసినది. పరశురాముడు గావించిన

తపస్సుచే వచ్చు అప్రతిమ ప్రభావ సంపన్నములగు లోకములకు పోకుండ రాముడా లోక గమనమును త్రెంచినాడు తాను వెక్కుపెట్టిన బాణముతో. పరశు రాముడు రాముని కొనియాడి మహేంద్రాద్రికి వెళ్ళగా పరశురాము డిచ్చిన శరాసన మును రాముడు వరుణున కిచ్చి, తండ్రికి పరశురాముని పయనమును చెప్పి, సంతోషముతో సైన్యమును అయోధ్యాభిముఖము గావింపుడని తెలిపినాడు. దశరథుని సంతోషమునకు మేర ఏమున్నది? పుత్రుని గాథాలింగనముచేసికొని, మరల పుత్రు లిప్పుడు పుట్టిరన్నంత సంతోషము నొందినాడు. పుత్రులు పుట్టుటకాదు. తానును జన్మించితినినియే తలచినాడు. వారి పయనము అయోధ్యాభిముఖమైనది. సంతోష పూర్వకముగ ఋషి గణముతోడను మంత్రి పురోహితాదుల తోడను అది అయోధ్యా నగరము. దశరథేశ్వరుని రాజ మందిరము. ధ్వజపతాకాది తోరణాలంకృత మైయుండ రామ లక్ష్మణ భరత శత్రుఘ్నులు సూక్ష్మ వధువులతో అంతఃపురమున ప్రవేశించి నారు. మంగళ పూర్వకముల ఆశీస్సుల నందుకొనగా దేవతా యతనముల పూజలు నలుపుట ఒరిగినది. కొనలక్ష్మ సుమిత్ర కై కేయాలి తమ కోడండ్రను పరిగ్రహిం చగా అందరును నాటి కళ్యాణ దివసములు సుఖమయములైనవి. దశరథేశ్వరుని భాగ్యము పండినది. అతని గౌరవ్యము సఫలమైనది.

కొంత కాలము గడచినది. యుధాజిత్తు ఇక్కడనే యుండెను భరత శత్రు ఘ్నులను పిలచి దశరథేశ్వరుడు తనను మిథిలా పురముననే భరత శత్రుఘ్నులను కేకయ రాజ్యమునకు పంపమనుటచే దశరథు డందుకు అనుమతించగా భరత శత్రుఘ్నులు కేకయ రాజ్యమున కేగినారు.

మనమిక సీతారాముల దగ్గరకు వత్తము. భరతుడు తాతగారి మందిరమున కేగగా రామ లక్ష్మణులు అయోధ్య యందే యుండిరి.

రాముడు పితృమూర్తికి పితృ కార్యముల నెరవేర్చును. మాతృమూర్తులకు మాతృ కార్యముల నెరవేర్చును. అతనికి కొనలక్ష్మ సుమిత్ర కై కేయాల మధ్య భేదములేదు. లక్ష్మణు డాతని ననుసరించియే యుండెను.

భారతీయ సారస్వతము ధర్మమున కెంత స్థానము నిచ్చినదో అర్థకామముల కును అంతటి విజ్ఞాన సంపద నందుకొను స్థానము నిచ్చిన శాస్త్రముల యందు భోగమును పరిపూర్ణ రూపము నందనుభవించుటకును వ్యసనార్థితులు కాకుండుట కును శ్రీ పురుషుల సరస్వరాసురాగము వృద్ధి యగుటకును కామశాస్త్రము ప్రవృత్త మైనది. ఏయే ఋతువుల యందెట్లు శ్రీ సుఖముల ననుభవించవలెనో ఒకరి మన

స్ఫులనొకరు రంజింపచేయుట ఎట్లో కామము ఆయుర్దాయము నెట్లు పెంచునో వాత్సల్యయన కూచిమార తంత్రములు నిరూపించినవి.

వాల్మీకి మహర్షి వారు సీతారాముల దాంపత్యమును వర్ణించుచు ఇట్లనినారు.

“రామస్തു సీతయా సార్థం విజహార బహూన్ ఋతూన్
రాముడు సీతతో కూడ చాల ఋతువులను గడిపినారట.

జితేంద్రియులై వన విహారాదికముల నల్పుచు తమ ప్రేమాంబుధులు విరియు తత్కలోచిత కేళీవిలాసముల దేలియాడుచు ఆయా ఋతు కాలములకు లక్ష్మీనారాయణులు శోభల గూర్చుచుండిరని వాల్మీకి తెలియజేసినారు.

ఆదర్శమూర్తులగు నా దంపతుల యపార ప్రేమామృత మాధురీ శోభలనే కవి శేఖరుని లేఖని చిత్రింపగలదు? ఏ గాయకుడు ముక్త కంఠమున గానము చేయగలడు? సీతారాముల దాంపత్యము సకల ప్రపంచమున కాదర్శప్రాయమగు దాంపత్యము తన వివాహము తన తండ్రిచే నిర్వర్తింపబడినదనియు సకల సద్గుణ నిధానము తన యిల్లాలనియు సీతను మనసారా ప్రేమించి ఆ కాంతామణిని తన హృదయ ఫలశమున నిడుకొనెను. సీతా మహాసాధ్వీయు పురుషోత్తముడగు శ్రీరాముని తన హృదయము సంబంధించుకొనెను. వారి ప్రేమ పాశముల ఖండించున దెద్దియు నీ సృష్టి ఖండమున కానరాదు. తన ఇల్లాలు పలుకకయే ఆ సుందరి మనోభావముల రాముడు గుర్తెరుగును. తన మనోనాధుడు వచింపకయే, ఆ మోహనాంగుని హృదయ గీతికల సీత యాచికించును. ఇట్లొకరి హృదయము లొకరిలో ఏకమై అద్వైతసిద్ధిని పొందినవి. ఒక్క మాట. ఆరు సంవత్సరముల వయసు కలిగిన సీతతో రాముని విహారయాత్ర ఎట్లు జరిగినది? సీత యొక్క వయస్సునకును ఈ మాటకును సంబంధము కలదా? అని శ్రోతలు ప్రశ్నింప వచ్చును.

సీతారాముల శరీరములు ప్రాకృతములు కాదనుమాటను మరువకుడు. వారు అప్రాకృత శరీరధారులనుటయే మీ ప్రశ్నకు సమాధానము.

సీతారాముల అన్యోన్య దాంపత్య వైభవ వర్ణనయందుంటిమి గదా? భారతీయ వైవాహిక మహా ఫలము ప్రీతి పురుషుల చిత్తము లేకమై అద్వైత మగుటయేనట.

శ్లో॥ ఆద్వైతం సుఖ దుఃఖయోరనుగతం సర్వాస్వవస్థాసు య
 ద్విశ్రామో హృదయస్య యత్ర జిహ్వా యస్మిన్నహార్యోరసః
 కావేనావరణాత్యయాత్పరిణతే యత్రేమసారే స్థితం
 భద్రం తస్య సుమానుషస్య కథమప్యేకం హి తత్త్వార్థ్య మే

బాల్య యౌవన కౌమార వార్ధక్యము లనెడు అన్ని అవస్థలయందును
 ప్రాప్తింబుచుండు సుఖ దుఃఖములు రెండును ఎచట నొకటియై (ఆనందమై)
 పోవునో మనస్సు ఎచ్చట విశ్రాంతిని పొందునో ముదిమిగూడ ఎచ్చట ప్రేమను
 హరింపజాలదో మంగళసూత్రము కట్టినది మొదట మరణించువరకును కేవలము
 ప్రేమ రూపముననే ఏది నిలుచునో అట్టి దాంపత్యమునకే ఎట్టులైనను క్షేమము
 కావలెనని కోరుచున్నాము అనినాడు భవభూతి మహాకవి.

నిజమునకు మానవు డార్జింపదగినది ప్రేమ. వర్జింపదగినది మోహము.
 ప్రేమ ఆమలము. అమిశ్రము. అఖండము. అద్వితీయము. పవిత్రము నిత్యమునై
 యున్నది. మితమును అగుణమును మాయాదంభకల్మష అనిత్యతాదాక్షిణ్య రాహిత్య
 ములతో కూడియున్నది మోహము.

పురుష పశువు స్త్రీ పశువును వెంట నంటునట్లు ఇంద్రియ కాల్యముచే
 పెండ్లియాడి ఆకలిదప్పుల తీర్చుకొని దేహపోషణ గావించుకొనుటకై జీవితమును
 వ్యర్థము చేయు మానవునందు ప్రేమకు తావులేదు. మోహమునకు మాత్రమే స్థాన
 మున్నది

భారతీయుల పవిత్రమగు దాంపత్య ప్రేమయు ప్రేమ శబ్దము యొక్క
 భావము సీతారాముల రూపమున యవతరించిరనుట యందతిశయోక్తి లేదు. ఇదియే
 కళ్యాణ వైభవములోని అంతరార్థము.

స్త్రీ పురుషుల పరస్పరాను రాగమే దేశ సౌభాగ్యమునకు కారణమనియు
 స్త్రీ పురుషుల హృదయ క్షేత్రములందట్టి పవిత్ర ప్రేమానురాగలత పెంపొందిన
 నాడే సత్సంతాన ఫలముల బడయగలరనియు రామాయణ కావ్యము పాఠము
 చెప్పినది.

“అంతఃకరణ తత్త్వస్య దంపత్యోస్నేహసంశ్రయాత్
 ఆనంద గ్రంధిరేకోయమపత్యమితి కథ్యతే”

దంపతుల ఆనంద గ్రంధి సంతానమట

వేయేల? ఆ వవిశ్రమగు దాంపత్య ప్రేమయే భారతీయ జీవనము. ఆ వవిశ్ర ప్రేమయే హైందవజ్యోతి. నేడా జీవనజ్యోతి పశ్చిమ వాతాడంబరమున నన్నగిల్లినది. పడమటి గాడ్పులు భారతీయులు భారతీయతను శుష్కంప జేసినవి. పాశ్చాత్య నాగరికతా గ్రహగ్రస్తులైన భారతీయులు మోహ పారవశ్య మొనంగు త్పొంగార రసాస్వాదనమే తమ జీవిత లక్ష్యముని యెంచి ధర్మ సాహిత్యమునకు దూరులై వివాహ విచ్ఛేదాది శాసనములకును నగోత్ర వివాహాది చట్టములకును, జాత్యంతర వైవాహిక విదులకును వ్రయత్నించుచుండిరి. కామ సుఖమునకే ప్రీతి పరిగ్రహించు పక్షమున ఆ చట్టములు న్యాయములు కావచ్చునేమో, ధర్మపత్నీ, జాయా అను భారతీయ పదములకు స్థాన మిచ్చుచో ఆ చట్టములు దురంతములు కాక తప్పదు.

కామ దృష్టిని మాత్రమే ప్రీతి పురుష సంబంధమున వ్రవర్తింపజేసినపుడు మాత్ర సోదరీ నియమములను ఏల పాటింపవలయును?

దాంపత్య మున్నంత కాలము ప్రేమ వాహిని జీవనదియై పారుట పురాణ కాలము నాటి పరమ సిద్ధాంతము. లోకాంతరమున గూడ నీ దాంపత్యము విడి వడదు ఇది భారతీయ సిద్ధాంతము.

మన మొక్కమారు సీతారాముల దాంపత్య జీవితము నెట్లు 'మహర్షి' వర్ణించిరో పరిశీలింతము.

“ప్రియా తు సీతా రామస్య దారాః పితృకృతా ఇతి

గాణాద్రూపగుణాచ్ఛాపి ప్రీతిర్భూయోప్యవర్ధత

సీతపై రాముని ప్రేమ క్రమముగా వృద్ధి పొందినదట. తండ్రి చేసిన పెండ్లి యనియట సీత గుణ సంపద ముందుదట సౌందర్యము తరువాత దట. ఈ రెండును ఒక్కపై రాముని ప్రేమను పెంచినవట.

ఈ శ్లోక తాత్పర్యమును మీరు వింటిరి గదా? ఒక్కమారీ శ్లోకమునకు పై శ్లోకము దగ్గర కేగుదము. ఆ శ్లోకము రాముడు సీతతో విహరించిన విహార వర్ణనము. ఆ శ్లోకమున ధర్మార్థ కామములను త్రివర్ణములలో మూడవదగు కామమును రాముడు సేవించుట వర్ణింపబడినది. అందొక్క రహస్యమున్నది. సీతతో రాముడు చాల ఋతువులు విహరించెనని యున్నది. అనేక సంవత్సరములని లేదు. ఏ యే ఋతువు లందెట్లు విహారముల సలుపవలెనో కామశాస్త్రము చెప్పినది. అంతేకాదు తద్గత మనస్వియై అనుభవించెనట. ఆ విశేషణమున కర్థమేమి? సీత యందాతనికి గల ప్రత్యేకమగు ప్రేమను ఆ విశేషణము ప్రకటించినది. ప్రస్తుతమగు మన

శ్లోకము సీత రామున కంత ప్రియమగు వస్తు వగుటకు కారణములను తెలిపినది.
ఆ కారణము లేమిటి ?

మొదటి కారణము తండ్రి చేసిన పెండ్లియని రాముడు సీతను ప్రేమించె నట. తరువాత కారణము సీతలోని గుణ సంపద యట. ఆ తరువాతది సీతయొక్క సౌందర్య గరిమయట. ఈ కారణములలో తండ్రి చేసిన పెండ్లి కూడ ఒక కారణమై యుండెనా? లేక అదియే కారణమై యుండెనా? అది కూడ ఒక కారణము కాదట. అదియే కారణమట. ఈ శ్లోకమున “ప్రియాతు” అని వాడబడినది “తు” అనునది అవధారణార్థకమగు అవ్యయము. “తురవధారణే” ఈ ప్రత్యేకత ఏమి? ఈ ప్రత్యేకత అర్థము కావలెనన్న అసలు నాయకుడు నాయకి యందత్యంత ప్రేమాస్పదుడై యుండదగు కారణములను వాత్సల్యమునుడు కామశాస్త్రమున పఠించినాడు. ఒక్కమారు మనము కామ శాస్త్రములోనికి పోదము. మనము పోవుట కాదు. వాల్మీకి మహర్షి అంతర్గర్భితముగ పంపినారు. కాని ఒక్క ప్రశ్న. మానవ జాతికి కామశాస్త్రముయొక్క అవసరమేమి? పశుపక్ష్యాదులు కామశాస్త్రమును అధ్యయనము గావించియే సంతతిని బడసినవా? లేదు. మరి మనుజుల కెందుకు ?

మానవుడు కామము ననుభవించుటయందు స్వతంత్రుడు. అనుభవించకుండ కూడ వుండగలడు. పశువులకా శక్తి లేదు. ప్రకృతికి అవి వశమై యుండును మానవుడు ప్రకృతిని జయించగలడు. మానవుడు ధర్మమును కూడ కలుపుకొని కామము ననుభవించుట యుక్తమని శాస్త్ర హృదయము. కావున కామశాస్త్రము కూడ అనాదిసిద్ధమై ప్రజాపతిచేతనే సృష్టించబడినది. ధర్మార్థకామములు మూడును ప్రజాపతి సృష్టిలోనివే.

సూ. ప్రజాపతిర్హి ప్రజా సృష్ట్యాత్వాసాం స్థితి నిబంధనం త్రివర్గస్య

సాధన మధ్యాయానాం శతసహస్రేణాగ్రే ప్రోవాచ. వాత్స్య=సూ

ప్రజాపతి ప్రజల రక్షణ కొరకై అక్ష అధ్యాయముల గ్రంథమునుసృష్టించినాడు. ఆ గ్రంథము నుండి ధర్మ భాగమును మనువు తీసికొని విస్తరించగా అర్థమును బృహస్పతి వివరించినాడు. కామమును నందీశ్వరుడు విస్తరించుటజరిగినది.

సూ. తస్మైశ్చ దేశం స్వామంభువో మనుర్ధర్మాధికారికం పృథక్చకార

సూ. బృహస్పతి ర్ధర్మాధికారికం॥

సూ. మహాదేవా నుచరశ్చనందీ సహస్రేణాధ్యాయనాం

పృథక్కామ సూత్రం ప్రోవాచ

నందీశ్వరుని తరువాత ఎందరో విజ్ఞానవేత్తలీ కామశాస్త్రమును సంగ్రహించి వ్యాఖ్యానించినారు. అవ్యాఖ్యాతల యందొకరు వాత్స్యాయనులు. ఈ సూత్రము లకు జయమంగళ పండితుని వ్యాఖ్యాన మున్నది. వాత్స్యాయనుని కంటె పై వారు కొన్ని ప్రకరణములను వ్యాఖ్యానించినాడు.

శ్లో॥ వాత్స్యాయనీ సుం కిల కామసూత్రం ప్రస్తావితం కై శ్చిదిహాన్యదైవ
తస్మాద్విధాస్యేజయ మంగళాఖ్యాం టీకామహం సర్వవిదం ప్రణమ్య.

ప్రస్తుతమున కామశాస్త్రమును చెప్పుట నా ఆశయము కాదు. ఈ వాత్స్యాయనము కొన్ని అధికరణములతోడను అధ్యాయముల తోడను కూడియున్నది. అధికరణ ధర్మముల ననుసరించి పూర్వపక్ష సిద్ధాంతాదులతో కూడ సూత్ర రచన సాగినది. మన కిక్కడ ప్రస్తుతములగు ప్రకరణములను మాత్రమే మీ కిక్కడ వివరించదలచినాను. ఇందు విద్యా సముద్దేశాధ్యాయమున ధర్మశాస్త్ర అర్థశాస్త్రములవలెనే కామశాస్త్రము కూడ వేద శాస్త్రములతో కలిపి అనధ్యయనాది కాలములయందు అభ్యసించవలసినదని వాత్స్యాయనులు చెప్పినారు.

సూ. ధర్మార్థాంగ విద్యా కాలానాను పరోధయన్ కామసూత్రం

తదంగ విద్యాశ్చ పురుషోద్దీయాత

ధర్మ విద్యయన శ్రుతిస్మృతులు. ఆయ వ్యయముల చెప్పునది అర్థ విద్య. ఈ రెంటికిని అంగ విద్య. దండనీతి. ఇదియే యోగక్షేమముల కూర్పును.

సూ॥ తత్ర ధర్మ విద్యా శ్రుతి స్మృతిశ్చ అర్థవిద్యా వార్తాశాస్త్రం

తయోరంగ విద్యాదండ సీతిఃయోగక్షేమ సాధనాత్-వ్యాఖ్య

ఈ శాస్త్రములు పురుషులకు మాత్రమే సరిమితమురా? అనునదిప్రశ్నయే. కాదు. స్త్రీలకు కూడ పాఠములయ్యె యున్నవి. నేడు ఇతర దేశములు నెక్కు విద్యను పాఠ్యాంశములు కానింపవలె ననుచున్నది గదా ?

ప్రాగ్యోపనాత్ స్త్రీ 141 సూ.

ఈ సూత్రము దగ్గర జయమంగళుడు ఇట్లు వ్యాఖ్యానించినాడు.

ప్రాగ్యోపనాత్ స్త్రీ కామసూత్రం తదంగవిద్యాశ్చాధీయాత పితర్గుహ పవ
తరుణ్యాః పరీణితతత్వాత్ అస్యతంత్రాయాః కుతోధ్యయనం

శ్రీ మాత్రము తన పుట్టినింట నున్న కాలముననే ఈ శాస్త్రమును పఠించ వలెననినాడు. తరుణియగుచో పరాధీన కావున కూడదనినాడు. కాని భర్త అనుజ్ఞ యగుచో శాస్త్రములను శాస్త్రాంగములను అన్వయనము చేయవచ్చుననినాడు వాత్సయనుడు “ప్రతాప పత్యుర్భిప్రాయాత్” ఈ విషయము చాల పూర్వ పక్షములతో నిర్ణయించబడినది. మనమీ విషయము నెందున ఎత్తుకొంటిమి?

రాముడు కామశాస్త్ర ప్రసిద్ధములగు ఉపకరణముల తోడనే సీతతో విహరించి నాడనుటకు చెప్పినాను. ఇక్కడ నాయకుడు ఆచరించడిగు ఆచరణలేవియో కూడ ఈ శాస్త్రమున నిర్ణీతములైనవి. ఈ శాస్త్రమున శ్రీని పరిగ్రహించు నప్పుడే ఎట్టి శ్రీని పరిగ్రహించిన కామ పురుషార్థము సిద్ధించును? అను ప్రశ్నకు సమాధానముగ, కన్యా సంప్రయుక్తాధికరణ మొకటి యున్నది. ఆ అధికరణమున వరణ విధానాధ్యాయము మొదటిది. ఈ అధ్యాయము నందలి మొదటి సూత్రమిది.

సూ. సవర్ణాయాం అనన్య పూర్వాయాం శాస్త్రతోధిగతాయాం

ధర్మార్థః పుత్రాః సంబంధః సక్షిప్తద్విః అనుపస్కృతా రతిశ్చ

ఈ సూత్రార్థమును మీకు వివరించి చెప్పుట ఈనాడు అత్యవసరము కాక పోదు. చాల అవసరము.

తాననుభవించవలసిన శ్రీని పరీక్షించియే పరిగ్రహించుట ఈ శాస్త్ర లక్ష్యము కూడ. సవర్ణ శ్రీని పరిగ్రహించుటయే రతి సౌఖ్యమునకు కూడ మూలము అని నిర్ణయించినదీ శాస్త్రము. ఎనిమిది విధములగు వివాహములను ధర్మశాస్త్రా చార్యులు నిర్ణయించినారు. అందు బ్రాహ్మణ వివాహము గొప్పది. సవర్ణ శ్రీయన నాయకుడు తానే. కులమునకు ఏ జాతికి చెందినవాడో నాయక కూడ ఆ కులము నకును ఆ జాతికే చెందియుండవలెనట. కేరలముగ బ్రాహ్మణాది జాతులే కాక శ్రీ పురుషులకు కామశాస్త్రము ప్రత్యేక జాతి విభాగమును గావించినది కూడ.

అంతియే కాదట అనన్యపూర్వ కావలెనట. అనగానేమి? మనో వాక్కాయ కర్మల చేత గూడ ఇతరులకు వినియోగముకాని కన్య అని అర్థము. అంతతో సూత్రకారు డాగలేదు. “శాస్త్రతః ఆధిగతాయాం” అనినాడు. శాస్త్రమున చెప్ప బడిన వరణ విధానము ననుసరించవలెనట కూడ. పెండ్లి కార్యములయందు మీరు చూచియే యుందురు. కన్యకావరణములని ఇచ్చెదరు. ఆపస్తంబుడు వీరిని పంపు నప్పుడు ఒక మంత్ర వినియోగమును కూడ చెప్పినాడు. అతడు చెప్పు సూత్రమున “సుహృదయః” అను విశేషణమును వాడినాడు.

సూ. సుహృదన్సమ వేతాన్ మంత్రవతో వరాన్ ప్రహిణుయాత్-అప.సూ.

ఇట్టి కన్యక వల్లనే ధర్మార్థ కామములు సిద్ధించుననినాడు వాత్సయనుడు. అందు కామము యొక్క ప్రయోజమును చెప్పుచు, “అనుపస్కృతారతిశ్చ” అని నాడు. జయమంగళుడీ వాక్యమునకు ఆ కృత్రిమారతిః విశ్వాసాతిశయ యోగాది త్యర్థః” కృత్రిమరతి కాక నిజమగు రతిసుఖము కలుగుననినాడు. విశ్వాసయోగ్యము కాని స్త్రీ తోటి పొత్తునందు సహజమగు రతి సుఖము కలుగదని స్పష్టపరచినాడు. రెండవ సూత్రమున ఆ స్త్రీ ఎట్లుండఁదలెనో కూడ చెప్పినాడు ఇటువంటి స్త్రీని పెండ్లి చేసికొనవలెనని ఆమెకు ఉండదగు లక్షణముల నిచ్చినాడు.

సూ. తస్మాత్కన్యాం అభిజనోపేతాం మాతా పితృమతీం

ప్రవర్షాత్ప్రభృతి న్యూన వయసం శ్లాఘ్యాచారే ధనవతి పక్షపతి
కులే సంబంధిప్రియే సంబంధిభిరాకులేప్రసూతాం ప్రభూత మాతా
పితృ పక్షం రూప శీల లక్షణ సంపన్నాం అన్యూనాధికామవినష్ట
నఖదంతకర్ణకేశాక్షిస్తనీం అరోగప్రకృతిశరీరాం తథావిధ ఏవ
శృతవాన్ శీలయేత్॥

మొదటిది వంశము. సద్వంశము కానిచో ఆ కన్యక పనికిరాదు. తల్లి దండ్రులుంటి యుండుట రెండవదట. తన కంటె రెండు మూడేండ్ల వయస్సు తక్కువ కలిగియుండవలెనట. ఆచార వ్యవహారములు కూడ అవసరమట. అంతే కాదు. ధనధాన్యములును బంధుమిత్ర పక్షములును కలిగియున్న వంశము కావలెనట.

అన్నదమ్ము లుండుటను కూడ గమనింపవలెను “అభ్రాతృఘ్నీం” అను మంత్ర మున్నది. ఈ మంత్రమును పఠించుచు కన్యకను చూచుట సుమూహూర్త మని అపస్తంబులు చెప్పినారు. ఆ మంత్రమున మొదటి మాట సోదరులు కలిగి యుండవలెనని యున్నది. ప్రకృతమునకు వత్తము. తరువాతవి శరీర లక్షణములు. ఆ లక్షణములను కొన్నిటిని చెప్పి, న్యూనాధిక్యములు గాని లక్షణములను వర్ణించి నాడు వాత్సయనుడు.

గోళ్లు, దంతములు, చెవులు, వెంట్రుకలు, నేత్రములు, స్తనములు. ఇవి ఆస్త్రీయొక్క మనస్తత్వమును తెలియజేయు చిహ్నములు. దీనినే అంగసాముద్రిక మందురు. ఇవి ఇట్లుండ రోగ ప్రకృతి కాకపోవుట చాల ముఖ్యమనినాడు. ఇట్టి స్త్రీని విద్యావంతుడై, ఆ కన్యకతో సమానమగు లక్షణములు కలవాడై వివాహ

మాడవలెను. తాను రోగ పక్రతి కలవాడై ఆరోగ్యవతియగు స్త్రీని పెండ్లియాడగా వచ్చు అనర్థక మేమియో చెప్పినాడు. “అన్యదాహి ఆగమ్య ఏవస్యాత్” అని జయమంగళ వ్యాఖ్య. ఈ అధికరణము కాక కన్యా సంప్రయుక్తా కాధికరణమును దానిని కూడ వాత్సయను డిచ్చినాడు. ఇన్ని లక్షణములతో కూడియున్నను ఆ నాయిక విశ్వాసపాత్రు రాలగునా? కాదా? అని పరిశీలించి గానీ ఆ స్త్రీ తోటి సంగమింపరాదనినాడు. రాజు చేయదగు మంత్రిపురోహిత సేవకాది వరణముకూడ ఇట్టిదే. ఈ విషయములను చాణక్యుడు చెప్పినాడు. వాటిని అయోధ్యకాండయందు చెప్పెదను ఈ పరిశీలనము బ్రాహ్మణాది సర్వవర్ణములకును చెప్పబడినది. “సార్వ వర్ణికం”. ఈ వర్ణ కేవలముగ పురుషులను గురించియే చెప్పెనను కొనకుడు. స్త్రీకి లేక నాయికకు తనమందు అయిష్టము కలుగుకుండునట్లు ప్రవర్తించవలసిన పురుష ప్రవర్తనను కూడ కామశాస్త్రము నిర్వచించినది. నాయికకు తనపై అసహ్యము కలుగుచో అక్కడ రతి సుఖము లుత్పనుగుటయే గాక సత్సంతానము కలుగనేరదనునది కూడ ఈ శాస్త్ర హృదయము.

ఇప్పుడు మీరొక్క మారు రాముడు సీతను ప్రేమించుటకు కారణము తండ్రి చేసిన పెండ్లి యనుటను భావించుడు. తల్లిదండ్రులు కన్యకకు ఉండదగు వంశాభిజాత్యాది ధర్మముల పరిశీలించియే చేయుదురు. లేక సుహృత్తులైనను అనేక ధర్మములను ఎరిగిన వారగుట చాల అవసరము.

“ప్రియా తు సీతా రామస్య దురాః పితృకృతా ఇతి” అన్న పాదమున ఈ అర్థ మంతయు అంతర్గర్భితమై యున్నదనుటకు సందేహ మేమున్నది ?

తరువాత కారణమేమి? సీతలోని గుణ సముదాయము. “గుణాత్” అని యున్నది. నాయకుని రంజింప చేయుటకు ఏమేమి గుణముల కలిగియుండవలెనో కామశాస్త్రము చెప్పినది. భార్యాధికారికమును పేర వాత్సయనుడు. నాయిక ప్రవర్తించదగు విశేషములను వివరించినాడు. ఇది రెండధ్యాయముల అధికరణము. దీనిని కూడ మీకీ నాటి యువన్యాసమున వినిపించెదను. నేనీ నాడు మీకు చెప్పు విశేషములను తెలిసికొను అవసర మెంతైన కలదు. చక్కలిగిలి పెట్టి నవ్వింపు నట్లు అసభ్య ప్రసంగములతో శాస్త్రాధారములు లేని కుతర్క ప్రసంగములతో జనుల నాకర్షించుట నా లక్ష్యము కాదు. రోహిణీయుక్త చంద్రునివలె వెలుగొందు రామచంద్రుని ఇతివృత్తము నాధారముగాగొని నిష్కలంకమగు సనాతన భారతీయ

సిద్ధాంతమును మీ హృదయ క్షేత్రముల ముద్ర వేయుటయే నా యుపన్యాసములకు లక్ష్యము.

వాత్సయనుడీ యధికరణమునకు భార్యాధికరణమని ఎందుకు పేరిడెను ?

కన్యా పురుషేణసంయుక్తా భార్యా సంవృత్తా - తయా పుంసి కథంవ ర్తితవ్యం ఇత్యతః భార్యాధికారికముచ్యతే" అని వ్యాఖ్య.

కన్యక వివాహమాడి పురుషునితో కూడగా భార్యయగు చున్నది. భార్యయైన ఆ స్త్రీ పురుషుని విషయమున ఎట్లు ప్రవర్తించవలసియున్నదో తెలుపదగియున్నది గాన ఈ అధికరణము పుట్టినది. సూత్రమిది.

సూ॥ భార్యా ఏకచారిణీ గూఢ విశ్రంభాదేవవత్పతి మానుకూల్యేన్యవ ర్తేత.

భార్య రెండు విధములుగ నున్నది. ఏకచారిణీ యనియు, సపత్నీకయనియు. తానొక్కతయే తన పురుషునకు భార్యయై యున్న స్త్రీకి ఏకచారిణీ యనిపేరు. తాను గాక తన పురుషునకు తన వలెనే ఇతరులు గూఢ భార్యలుగానుండు నట్టివనిత సపత్నీక. ఈ రెండు విధములగు భార్యల యందును ఏకచారిణీ ప్రధాన నాయిక యగును. కావున ఆ ప్రాధాన్యము ననుసరించి ఈ అధ్యాయమునందు ఏకచారిణీ వృత్తము చెప్పబడినది. భార్యయగు స్త్రీజాతి రత్నమువలె నుండవలెను అననేమి? తక్కిన నాయికల వలె రసవి వ్యవహారములేక గూఢమగు విశ్వాసము కలిగియై ఛార్తను దేవునివలె నెంచి ఆతనికి అనుకూలవత్తియై ప్రవర్తించవలెను "భర్తాతు దేవతా స్త్రీ తాం" అను న్యాయమును ప్రవర్తింపజేయుటే భార్యకు కర్తవ్యము. ఆతని శరీర పోషణాదికమును గురించి చెప్పిన విషయము

తరువాతది ఆమె ప్రవర్తించవలసిన వృత్తము. అనగా నడవడిక. భారత నారీమణి కిది యొక అమూల్యమును, అపూర్వమునగు దివ్యాభరణము. నా భర్త యొక్క శరీరగతిని పోషణను మాత్రము నేను చూచుకొనుచుంటినని తృప్తి పడుటతో ఆమె కర్తవ్యము నెరవేరదు.

సూ. (2) తన్మతేన కుటుంబ చింతామాత్మని సంవివేళయేత్

భర్తచేత అనుజ్ఞాతయై కుటుంబ సంబంధములగు వస్తువులను గురించి కూడ విచారించుట చాల ముఖ్యమగు కర్తవ్యము. అనగా గృహము నందుండదగు

వస్తువులను సంగ్రహించుకొనవలెను. అవి తన స్వాధీనము నందుంచుకొనవలెను. ఆ యా దేశ కాలముల ననుసరించి చేయవలెను. తరువాతది గృహము నెట్లుంచ వలె ననునది ప్రశ్న. నేడీ విషయములను బోధించుట కొక డిపార్టుమెంటును ఏర్పరచినది మన గవర్నమెంటు. నాడు స్త్రీలకు కొన్ని శతకములు పాఠ్య గ్రంథ ములుగ యుండెడివి. శతక సాహిత్యమున కుమారీ శతకమొక అమూల్యమగు శతకరత్నము. ప్రకృతమునకు వత్తము. గృహము నిట్లుంచవలెనట.

సూ. వేశ్మ చ శుచి సుసంమృష్టస్థానం విరచిత వివిధ కుసుమం
సుసంశ్లక్ష్యభూమితలం హృద్యదర్శనం త్రిషవణాచరిత బలికర్మ
పూజిత దేవతాయతనం కుర్యాత్

గృహిణి యని స్త్రీకి పేరు. గృహపతియని పురుషునకు పేరు. కావున స్త్రీ గృహము నెట్లుంచవలెనో చెప్పినారు సూత్రకారులు

చూచు వారలకు చూడముచ్చటయై యుండునట్లుంచవలెనట. ఎట్లుంచిన ఇల్లు చూడముచ్చటయై యుండును? ఇల్లును సమతలముగ నుంచవలెనట. మిట్ట పల్లములతో చూచువారలకు ఏహ్యముగ నుండకూడదట. చక్కగ చిమ్మి అలికి ముగ్గుల పెట్టవలెనట. ముగ్గులు పెట్టుట అది యొక కళ. మూడు పూటల యందును ఆ గృహమున దేవతా పూజల సలుపుమండవలెనట. అగరు ధూపము లతో దేవతల పూజించగా గృహమున దుర్వాసన లెట్లుండును? గృహ దేవతల లోని వారే అతిథులు కూడ. దేవతాధి పూజల సల్పుట గృహిణికి కర్తవ్యము. అందు ప్రత్యేకముగ దేవతా గృహము అలంకరణోపేతమగుట ఇందు చెప్ప బడినది.

ఈ విషయమును మహా భారత అరణ్య పర్వమున ద్రౌపది సత్యభామకు హిత బోధను చేయు ఘట్టమున వర్ణింపబడినది. ద్రౌపదిని సత్యభామ నీ భర్త లైదుగురను నీ గుప్పెట యందుంచుకొంటివి. మంత్ర మహిమయా? ఓషధి ప్రభా వమా? అని అడిగినది. అవి హేతువులు కావని చెప్పి భర్త మనస్సును రంజింప జేయు పద్ధతులను బోధించినది ద్రౌపది. ఆమె మొదటి మాట ఇది.

క. పతి మనసు నాచికొని యెడు,

చతురోపాయంబు నీకు జపలాక్షిసుని

శ్చితమతీ జెప్పెద వినుమూ

ర్జితమును ధర్మాన్వితము సుశీలంబును గాన్

జని తన నిత్య విధులను వర్ణించి చెప్పినది. అందొక పద్య మిది.

చ. తగియెడు వేళలందు నియతంబుగ మజ్జన భోజనక్రియల్
దగనొడ గూర్తు భర్తలకు ధాన్య ధనింబులు రిత్తమై వ్యయం
బగుటకు నోర్వ నెప్పుడు గృహ స్థల భండ విశోధనంబు
లిమ్ముగ నొకనాడు నేమర బ్రహ్మోదము సల్పుదుబంధుకోటికిన్

మనసూత్రకారుల సూత్రమిది.

సూ. గురుషు భృత్యవర్గేషు

నాయక భగినీషు తత్పతిషు చ యథార్హం ప్రతిపత్తిః

గృహమును చిత్తాకర్షణగ చేసికొన్న తరువాత గృహ కార్యములందు పాలు పంచుకొనువారగు అత్తమామలును, బావమరదులును, ఆడుబిడ్డలును తనకు వ్యతిరేకము కాకుండునట్లు వారికి చూపుపూజ్య భావములచూపి, తన వైపుకు వారిని మళ్ళించుకొనుటకు ప్రయత్నించుట చాల అవసరము.

నాయకుని మనస్తత్వమును తెలుసుకొని చరించుట తెలియని స్త్రీలకు కుటుంబ కలహములు తప్పవు. ఈ సూత్రములను అధునాతన సిద్ధాంతములనే దృష్టి యందుంచుకొని వినుచో నేటి యువతుల కివి చాదస్తములై కన్నట్టవచ్చును. ప్రస్తుతము నందలి యువతీ మణులకే వరుల మనస్తత్వమును తెలుసుకొనలేని స్థితిగతులు అనుభవమున కన్పించుచున్నది. ఒకరి మనసుల నొకరు గుర్తించలేక స్త్రీలు ఈనాడు పడుచున్న బాధలను రాజ్యాంగ చట్టములు తొలగించలే వనుమాట త్రికాల సత్యము. ఏనాటికైనను భారతీయ సిద్ధాంత సూక్తులే మీకు శాంతి భిక్షను పెట్టును. ప్రకృతమునకు వత్తును.

తరువాత గృహోపరణమునందు పెంచదగు వృక్ష జాతిని గురించి వాత్సర్యమునుడు చెప్పినాడు.

సూ. పరిపూతేషు చ హరిత శాక వప్రాన్ ఇక్షు స్తంభాన్

జీరక సర్షపాజమోద శతపుష్పా తమాలగుల్మాంశ్చ కారయేత్

గృహిణి తన పవిత్ర గృహోపరణమున కొత్తిమెర, అల్లము మున్నగు హరిత వర్గము యొక్కయు, పొలంకి మున్నగు శాకవర్గము యొక్కయును మడులను ఏర్పరచుకొనవలయునట. చెరుకుగడలను నాటవలయునట. జీరకర్ర ఆవాలు,

ఆజామోదము, శతపుష్ప, తమాల మున్నగు వాటిని పెంచుకొనవలెనట. ఆజామోదమనియే ఆ ఓషధికి పేరు. అంతేకాదట.

సూ. కుబ్జ కామలక మల్లికా జాతీ కురంటక నవమాలికా తగర
నంద్యావర్తక జపాగుల్మాన్, అన్యోంశ్చ బహుపుష్పాన్ బాలకోశీరక
పాతాళికాంశ్చ వృక్షవాటికాయాం చ స్థండిలాని మనోజ్ఞాని కారయేత్

ఉశీరిక చెట్లు, మల్లెపొదలు, విరజాజులు, మందారలు మొదలగు పుష్ప
జాతులను వృక్ష వాటికల యందు నాటవలెనట. నిర్గంధ కుసుమములను నాటుట
కాదు. గడ్డిపూలను పూయించుట నేటి విధానమైనది.

వాస్తు శాస్త్ర విజ్ఞానము కూడ స్త్రీలకు అవసరమట. అవరణ మధ్యమున
దిగుడు బావిని, గుంటల త్రవ్వించి సరస్సులను, నూతులను గూడ ఏర్పరచుట
స్త్రీ కర్తవ్యమట. వీటయందు దేనినైన ఏర్పరచుకొనవచ్చును.

సూ. మధ్యే కూపం వాపీం దీర్ఘికాం వా కారయేత్

నలు పలకలుగ ఉండునది పుష్కరిణి దీర్ఘ చతురస్రముగ నుండునది
దీర్ఘిక. తరువాత కుల స్త్రీలు ఎవరితో స్నేహము చేయరాదో చెప్పినాడు. ఇది
చాలా అవసరమగు మాట.

సూ. భిక్షుకీ శ్రమణా కులటా కుహ కేషణికా మూలకారికాభి

ర్నసం స్పృశ్యేత

ఇంటింటను భిక్షము నెత్తుకొను స్త్రీ భిక్షుకీ. బౌద్ధమత ప్రచారము చేయుచు
బిచ్చ మెత్తుకొను ఆడుది శ్రమణ, కావిరంగు గుడ్డల కట్టుకొని తిరిగెడిది క్షవణ.
వ్యభిచార స్త్రీ కులట. హాస్యపు మాటల చెప్పి నవ్వించునది కుహక. సోది చెప్పు
నది విప్రశ్చిక. వశీకరణమునకై వేరులు యిచ్చుచు తిరుగువారు మూలకారికలు.
ఇట్టి స్త్రీలతో కులసతి ఎన్నడును స్నేహము చేయరాదట. కారణమేమి? “భర్త ర్వి
కల్ప హేతుత్వాత్” భర్తకు అనుమానము కలుగును కావున.

మరియొక ప్రధానమగు బాధ్యత కూడ స్త్రీకి యున్నది.

సూ. భోజనే చ రుచితమిదమస్మై ద్వేష్యమిదమపథ్యమిద

మితి చ విద్యాత్ త్యాగోపాదానార్థమ్

భర్త భోజనము చేయుటను గుర్తెరిగి ఆతనికేవలదార్థములు హితములు ?
ఏ వదార్థములు ఇష్టము లేనివి? ఏ వదార్థములు ఆతని శరీరతత్వమునకు బలవర్ధక

ములా? అను విషయమును కనుగొనవలెను. “భోజ్యేతు మాతా” అను మాటకు అర్థ మిచ్చియే. -ఇది ఇట్లుండ ఎన్నడును అలంకారములు లేక భర్త దగ్గరకు పోగూడదు కూడ. అనగా భర్తకు విరక్తి కలుగు వేషముతో భర్త ఎదుట నిలువ రాదని అర్థము. ముక్కులకు చెవులకు అభరణములను తీసి ఉండకూడదు.

“నాయకస్య న విముక్తభూషణం విజనే సందర్శనే తిష్ఠేత్

కాని మరి భర్త నడవడిక సరిలేకున్న ఏమి చేయవలెనట ?

సూ. అతి వ్యయం ఆసద్యయం వాకుర్వాణం రహసి బోధయేత్

ఎక్కువ ఖర్చు దారగుచో గాని, దుర్వ్యయమును చేయుచో గాని రహస్యముగా బోధించుట చాల అవసరమట.

మరి శ్రీ తానెక్కడికైన విలాసముగ వెళ్ళవచ్చునా? నట్టింటనే కట్టుబడి యుండవలెనా ?

“అవాహే వరగృహే వివాహే కన్యాగృహే గోష్ఠీం సంభూయ

పాన భోజనం దేవతాభిగమనం ద్రష్టుమనుజ్ఞాతా కురానత్

వివాహాది కార్యములకు గాని, దేవతా ఉత్సవాదులకు గాని వెళ్ళనప్పుడు భర్త అనుజ్ఞను తీసికొనుట అవసరము.

నాయకుని అనురాగము తొలగకుండుటకై చెప్పిన విధానము లివి. సేవ్య సేవక భావమే ఇందు ప్రధానము. ఉద్యోగముల యందైనను ఇంటియే గదా ? భక్తి శాస్త్రమును ఇదియే. ఇక్కడ భర్తను రంజింపచేయు విధానమే అచ్చట భగవంతుని రంజింపచేయు పద్ధతి.

వంట యింటి నెట్లుంచవలెనో వాత్ప్యాయనుడు చెప్పినాడు ఏకచారిణికి.

“మహానసం చ సుగుప్తం స్వాద్దర్శనీయం చ”

వంట యిల్లు గుప్తముగ యుండవలెనట. చూడ ముచ్చటై యుండవలెనట.

ఒకవేళ భర్తను గట్టిగ మందలించవలసి వచ్చుచో ఏకాంతముగానైనను లేక ఆతని స్నేహితుల మధ్య యందైనను మృదు పూర్వకముగా భాషింపవలయును గాని కటువుగ మాట్లాడరాదట. అనగా నేమి? మూలచ్ఛేదముగ మాట్లాడ రాదని భావము.

“సాధిక్షేపపచనంత్యేనం మిత్రణనమధ్యస్థం ఏకాకినం వా

ప్యూపాలభేత న చ మూలకారికా స్యాత్

చూచితీరా, భారత నారీమణుల కిచ్చిన క్రమశిక్షణ ఎట్టిదో? ఈ క్రమశిక్షణకు వేరొక రంగును పులిమి స్త్రీల కుండవగు స్వేచ్ఛను అరికట్టరని నుడువుచు భారతీయ పవిత్ర సంసారముల మంట కలుపు ప్రయత్నము నేడు కొనసాగుచున్నది. మరికొన్ని విషయములను చెప్పి ముగింతును. విసుగు పడకుడు.

ఎవ్వరికైన వేషభాషలు చాల ముఖ్యములు. అట్టివే సంచరించదగు ప్రదేశములు కూడ. ఎవ్వరేయే ప్రదేశము లందెక్కువగ తిరుగాడ కూడదో నిలువ కూడదోకూడ నియమించుట క్రమశిక్షణలోనిది కాకపోదు. ప్రస్తుతమున ఏకచారిణి ఎక్కడెక్కడ నిలువకూడదో ఏయే వేళల ఏయే దుస్తుల ధరించవలెనో కూడ ఈ అధ్యాయము బోధించినది.

దుర్వ్యాహృతం దుర్నిరీక్షితమన్యతోమంత్రణం ద్వారదేశావస్థానం
నిరీక్షణం వా నిష్కృతేషు మంత్రణం వివిక్తేషు చిరమవస్థానం
మితివర్ణయేత్

ఏకచారిణియగు గృహిణి దురాలోచనలకు తావివ్వకూడదు. దుష్టులతో ఆలోచించరాదు. కన్నుల నురిమి భర్తను చూడరాదు. చూపులయందు ప్రసన్నత, మాటలయందుతీపి, మనసునందు నిర్మలత అనునవి గృహిణికి లక్షిస్తానములు. నాయకుడు ప్రేమతో పల్కరింపగా పెడమొగము పెట్టుట అతనికి విరక్తి కారణమని గుర్తెరుగుట అవసరము. వాకిలి గుమ్మము వద్ద నిలుచుట కూడ మంచిది కాదు. అవసరాపసరముల గుర్తెరిగి నిలువవలెను వీధిలోనికి మాటి మాటికి తొంగి చూచుట, ఇంటికి వెనుకప్రక్క నుండెడి తోటలో ఎక్కువ కాలమును గడుపుట, శూన్యగారముల నిలుచుట పనికి రాదనినారు. ఇక స్త్రీ అలంకరణ విషయమును చెప్పెదను. అలంకరణకే వేషమను మరయొక నామము. భర్తను రంజింపజేయు అలంకరణమునకు ఆభిగామిక వేషమని పేరు. మిగిలినది వైహారిక వేషము. అనగా బయటకు పోవునప్పు డలంకరించుకొను అలంకారము. ఈ అలంకరణములు రెండును ఇందు వర్ణించబడినవి.

సూ. బహుభూషణం వివిధకుసుమానులేపనం

వివిధాంగరాగనముజ్వలం నానావర్ణం వాస

ఇత్యాభిగామికో వేషః॥

“ప్రతనుశ్లక్షణ్ణల్పదుశూలతా పరిమితమాభరణం
సుగంధితా నాత్యుల్పణమనులేపనం తథా శుక్లా
న్యన్యాని పుష్పాణీతి వైహారికో వేషః

భర్తను గవయునప్పుడు మనోరంజకములగునట్టి విచిత్రచిత్రా భరణముల
ధరించుటయు, చిత్రవిచిత్ర కుసుమధారణయు, చందనాది సుగంధద్రవ్య వినియోగ
మును మైపుతతో శరీరమును రంజకమగునట్లు చేసుకొనుటయు, ఆయా దేశ
కాలములను బట్టిన రంగు రంగుల వస్త్రముల ధరించుటయు చేయుట యుక్తము.
ఇది అభిగామిక వేషము. ఇక వైహారిక వేషమును వినుడు.

ఆకృతి యందంత గొప్పది గాని పట్టు పుట్టము కట్టి, కొద్ది ఆభరణముల
ధరించి, చూచువారికి దృగ్గోచరముగాని అనులేపనమును ధరించి (అనులేపనమన
నేడు రాచుకొను స్నో మొదలగు అంగరాగ ద్రవ్య విశేషము) అత్యావశ్యకము
లగు రంగు రంగుల పూవుల ధరించుట వైహారిక వేషము. అనగా నేమి? చూచు
వారికి మనో వికారమును కల్పించని దుస్తులను ధరించుట ఈ అలంకరణలోని
విశేషము. భర్త మనసును రంజింపచేయుట మొదటి వేషములోని విశేషము.
వస్త్ర ధారణము కాలానుగుణ్యమవినాడు వ్యాఖ్యాత.

“కాలవశా ద్యద్య ద్విరాజతే వర్ణత స్తత్తదుపాదేయం”

ద్రవ్య సంచయమెట్లు చేయవలెనో కూడ గృహ చర్యగా చెప్పినాడు.
ఆ ద్రవ్యములను రక్షించదగు పాత్రలను చెప్పినాడు.

“మృద్విదలి కాష్ఠ చర్మ లోహ భాండానాం చ
కాలే సమర్థ గ్రహణం

“తథా లవణ స్నేహయోశ్చ గంధ ద్రవ్య కీటక భాండాగ
ధానాం చ దుర్లభానాం భవనేషు ప్రచ్ఛన్న విధానం

గృహిణీయగు స్త్రీ దాచదగు పదార్థములకు అర్హములగు పాత్రలను ముందు
సంపాదించుకొనవలెను. అందు కొన్ని మట్టిపాత్రలు అనగా బానలు మొదలైనవి.
వెదురుతో అల్లబడిన బుట్టలు, తట్టలు, మంచములు, పీటలు, నేతినీదెలు మొదలగు
చర్మ నిర్మిత పాత్రలు. రాగి, వెండి, సీసము, తగరము, ఇనుము మొదలగు
పాత్రలు. ఇవన్నియు పదార్థ రక్షకములకై సంపాదించవలెను.

అట్లే పదార్థములను కూడ కూడబెట్టవలెను. ఆ పదార్థము లివి. లవణములు. లవణమున ఉప్పు. మనము కూరలలో వాడుకొనునది మాత్రమే కాదు. ఔషధములకు పనికివచ్చు నట్టి లవణము లున్నవి. సౌవర్చల, సైంధవ, బిడాల, లవణములును, అట్లే స్నేహ ద్రవ్యములు అనగా నేయి, నూనె, వన, మజ్జి మున్నగునవి. సుగంధ ద్రవ్యములు. చందనము, అగరు, కస్తూరి మొదలగునవి. కొన్ని ఓషధీ ద్రవ్యములను కూడ దాచవలెను. ఈ ఓషధులను కటుకములనినాడు సూత్రకారుడు. ఈ ఓషధులను ఎవ్వరికిని కనబడకుండ గృహవరణమున పెంచవలెనట. ఆ ఓషధుల పేర్లను కూడ ఇచ్చినాడు.

“మూలకాలుక పాలకీ దమనకామ్రాతకై ర్వారుక త్రపున
వార్తాక కూష్మాండాలాబు శూరణ శుకనాసా స్వయంగుప్తా
తిలపర్ణికాగ్నిమంధ లళున పలాండు ప్రభృతీనాం సర్వోషధీనాం చ
బీజ గ్రహణం కాలేవాపశ్చ

ముల్లంగి, సొరచెట్టు, అందుగుచెట్టు, దవనము, అంబాలపుచెట్టు, ములుదోస, వంగచెట్లు, కంద, తెల్లఅవిశె, దూలగొండి, గుమ్మడి, బూడిదగుమ్మడి, వెల్లుల్లి, నీరుల్లి మొదలగు ఓషధులను చెప్పినాడు ఇవి తిను బంధారములు కూడ. గృహిణులు చేయదగు ఒక ప్రత్యేక ఆచరణను చెప్పినాడు చూడుడు.

“సాంవత్సరికమాయం సంఖ్యాయ తదనురూపం వ్యయం కుర్యాత్

సంవత్సరమున కెంత ద్రవ్యము కావలెనో లెక్కించుకొని దానిని సంగ్రహించి, దానికి తగినట్లు నిత్య వ్యయమును చేయవలెనట.

నేను చెప్పు ఈ ప్రాచీన సంప్రదాయములను వినుటకు మీరు విసుగు చెందు చుండిరని నేను భావించుట లేదు.

సారతరములగు విషయములనే నేను ఏరి చెప్పుచుంటినే గాని పాటవలె పరుసగ చెప్పుటలేదు.

ప్రస్తుతము నేనొక విషయమును మీరు దృష్టి యందుంచుకొనుచో త్రీలకు భారతదేశ మెంత ప్రత్యేకత నొసంగినదో మీకు తెలియును. నేనీ చెప్పబోవు సూత్రములోని విషయము లన్నియు త్రీ కర్తవ్యములే నట. అట్లాగే త్రీగిడి త్రీరెసి

“భోజనావశిష్టాదోరపాతేదిసాంప్రదాయమున భూత్వైలాగుడయ్యోడిడన . అట్లాగే

కార్పాసస్య చ సూత్రకర్తనం సూత్రవ్యవసరి శిక్య రజ్జు పాశ పల్కల
సంగ్రహణం కుట్టన కండనావేక్షణం అచామమండ తుష కణగుహ్యంగా

రాణాముపయోజనం భృత్యవేతన భరణ జ్ఞానం కృషి పశుసాలనచింతా
వాహనవిధానయోగః మేష కుక్కుట లావక శారికా పరభృత
మయూర వానర మృగాణామవేక్షణం దైవసికాయవ్యయ పిండికరణ
మితి చ విద్యాత్

ఏవియైన కొన్ని సమారాధనలు జరుగగా మిగిలిన పాలనుండి నేయిని
తీయుట. అవాలు, నువ్వులు, మున్నగు చమురు వస్తువులనుండి చమురులను
సిద్ధముచేసి నిల్వ చేసికొనుట, చెరుకు పానకము నుండి తయారు
చేయదగు చక్కెరను తయారు చేసికొనుట, ప్రత్తిని పండించుకొని, దాని
పలన వస్త్రముల తయారు చేయించుకొనుట, ఉట్లు తయారుచేసికొని, భాండము
లను రక్షించుకొనుట, మార్జాలాది బాధలు గలుగకుండ చేసికొనుట, పలుపులు,
పగ్గములు తయారు చేయించుకొనుట (పశువులకు) వడ్లదంపునందు వచ్చు పూక
మొదలగు వాటిని వాడుకొనుట, భృత్యులు మొదలగు వారి జీతములను లెక్కించి
పంచుట, వ్యవసాయశాఖ నంతను భరించుట, వాటి విధానములను తెలిసికొనుట,
పశువులకు వచ్చు వ్యాధులను కనుగొని చికిత్స చేయించుట, అశ్వపాలన, దంతి
పాలనములనే గాక, పక్షిజాతులను పెంచుట, క్రీడా మృగములను అన్న పానాది
కము చేత రక్షించుట ఇదంతయు ఏకచారిణి కృత్యమేనని నిర్ణయించినారు
వాత్స్యాయనులు.

భారతదేశము ప్రీతి ఇవ్వని అధికార మేమియో మీరే గ్రహించుకొనుడు.
నేడు ఓట్ల కొరకై రాజకీయ నాయకులు చెప్పు మాటలు మీకు కర్ణరసాయనములు
కావచ్చును. ఈనా ప్రాచీనాచారముల ప్రబోధము కర్ణ కఠోరమగుట కూడ కావ
చ్చును. కాని మీరు మెరుపు తీగెలకు చోటివ్వక సూర్య తేజమునకు స్థానమిచ్చుచో
దేశము ముందుకు నడచును.

మరొక్క ముఖ్యమగు విషయము.

నాయకమిత్రాణాంచ స్రగనులేపన తాంబూల దానైః పూజనం

న్యాయతః" శ్వశ్రూ శ్వశుర పరిచర్యా తత్పారతంత్ర్యమను త్తరవాదితా
 పరిమితా ప్రచండాలాపకరణమనుచ్చైర్హాసః" తత్ప్రియాప్రియేషు
 స్వప్రియాప్రియేష్వివశృత్తిః భోగేష్వనుత్సేకః పరిజనేదాక్షిణ్యం
 నాయకస్యానివేద్య న కస్మైచిద్దానం, స్వకర్మసు భృత్య జన నియమనం
 ఉత్సవేషు చ ఆస్య పూజనం ఇత్యేకచారిణీవృత్తమ్

గుణమును శీలమునుచూచి, వయస్సును కనిపెట్టి అత్యాచారములకు వశము
 గాక తన భర్త యొక్క మిత్రుల యెడల న్యాయము ననుసరించి పూవులు మొద
 లగు వాటిని ఒనంగి పరిచయము గావించుకొనుట, మర్యాదనుచేయుట, అత్తమామ
 లకు పరిచర్యల నొనర్చుట, వారి అనుమతితోడనే సమస్త కార్యముల నెరవేర్చుట.
 వారి ఎదుట పరిమితముగను మాటాడుట, నవ్వు మొగముతోడ వలుకుట, భర్తకు
 ఇష్టమైన వారి తోడనే తానును ఇష్టురాలై యుండుట, భర్తకు ద్వేష్యులగు వారి
 తోటి తానును అయిష్టతతో నుండుట, బోగముల యందత్యంతాసక్తి లేకుండుట,
 ఏయే భృత్యులు ఎట్టి పనుల కర్హులో విమర్శించుకొని వారి వారి కటువంటి పనులనే
 పనులనే వప్పచెప్పుట, పండుగలు మొదలగు ఉత్సవములలో వారి వారికి తగినట్లు
 తన ఈషిని చూపుట తన యింటనున్న చినిగిన వస్త్రములను గాని, కట్టి వదలిన
 వస్త్రములను గాని శుభ్రపరచి సేవకులకు ఇచ్చుట మొదలగు కృత్యము లన్నియు
 ఏకఛాణీ కృత్యములేనట. భారతమున ద్రౌపది మాటలను మీకు వినిపింతును.
 ఈ సూత్రముల కనుగుణ్యములయ్యే ఆ పద్యములున్నవి. ఆంధ్ర భాషా ప్రవేశము
 గల యువతులకు పనికి వచ్చునని ఆ పద్యములను కూడ మీరు వినిపించుచుంటిని.

క. పతి మనసు నాచికొని యెడు

చతురోపాయంబు నీకు జడలాక్షి సుని

శ్చితమతి జెప్పెద వినుమూ,

ర్జితమును ధర్మాన్వితము సుశీలంబుగాన్

క.....నిత్యము సమ్య

గ్భావము ప్రేమంబు వెరవు భక్తియు బ్రియముం

గావింపుము నీ ప్రియునెడ

భావము దానెరిగి భర్త బాగుగ మరగున్

భర్త మనస్సును రంజింపజేయదగు విధానమట ద్రౌపది చెప్పినది. ఇంత
 కంటె మనస్తత్వశాస్త్ర మెక్క డున్నది ?

చ. పతికి ననుంగులైన తగుబంధుల మిత్రుల భోజనాది న
 తక్కుతముల నాదరించుచు నక్యతిమ భక్తిని యుక్తి సంతతో
 త్థితమతి వైచరింపుము తదీయ హితేతర వృత్తులైన వా
 రతివ భవత్సుహృజ్జనంబులై నను గైకొనకుండు మెప్పుడున్

ఇంతవరకిది ధర్మప్రబోధము. ఆమె సత్యభామకు తన గృహ నిర్వహణను
 గురించి కూడ చెప్పిన దానిని చెప్పెదను. అందుండియు కొన్ని పద్యముల విని
 పించి, ఈనాటి ఉపన్యాసములోని ఈ విషయము నెక్కడ నుండి ఎందుకు విస్త
 రించితిలో చెప్పెదను.

చ. తగియెడు వేళలందు నియతంబుగ మజ్జన భోజన క్రియల్
 దగనొడగూర్తు భర్తలకు ధాన్య ధనంబులు రిత్తమై వ్యయం
 బగుటకు నోర్వనెప్పుడు గృహ స్థల భాండ విశోధనంబులి
 మ్ముగ నొకనాడు నేమర బ్రహ్మదము నల్పుడు బంధుకోటికిన్

ఆ. వేగజాము గలుగవెడ నిద్రబొందుదు

గాని రాజ్యభారకార్యయుక్తి
 నబ్జయన నాకు నాహార నిద్రల
 కెడయులేదు సువ్వె యెల్లప్రొద్దు

వ. మరియు ధర్మరాజు నగరియందు కనకమణిమయ భూషణాలం కృతు
 లయిన పరిచారకులు నూరువేలు రేయును పగలును పాత్రహస్తులై అభ్యాగత
 బోజనంబు లొడగూర్చువారు కలరు. వీరెల్ల ఇట్టిటి మెలకువ మెలంగుదురని
 తత్కృతాకృతంబులు నేన ఎరుంగుదు.

ప్రతి దిన విహితంబులైన ఆయ వ్యయంబులు నా యెరుంగని యవియు
 లేవు. గోపాల జనంబులు తుదిగా గల సకల భృత్య జనంబుల జీవితంబుల
 నరసియేన నడుపుదు అనినది.

ప్రకృతమునకు వత్తము.

సీతను రాముడు ప్రేమించుట సీతలోని గుణ సంపదయని వాల్మీకి రెండవ
 కారణమును తెలుపగా ఏకచారిణుల కర్తవ్యములను నెరవేర్చి సీతారాముని మన
 స్సును కైవళము గావించుకొని స్వాధీనపతికయైనదని చెప్పుటకీ విషయములను
 చెప్పినాను.

రూప గుణము తరువాతది సౌందర్యము, గుణా ద్రూప గుణాచ్ఛాపి, అని నారు మహర్షి. సీత సౌందర్యమును గురించి చెప్పెడి దేమున్నది ?

కావున రాముని ప్రీతి సీతయందు దిన దిన ప్రవర్థమానమైనది రాముడే సీతయై సీతయే రాముడై వర్ధిల్లినారు దాంపత్య ప్రేమకు ఆదర్శముగ.

ఇప్పుడు మన మయోధ్య నేమనుకొందము? అయోధ్య వై కుంఠము. సీతా రాములు లక్ష్మీనారాయణులు. మన శరీరము అయోధ్య. వైదిక సంస్కారము గల మన విశుద్ధ బుద్ధి సీత. మాయా వచ్చిన్న జీవచైతన్య రాముడు.

తయా సరాజర్షి సుతోభిరామయా
సమేయివా నుత్తమరాజకన్యయా
అతీవ రామశ్శుశు భేతికామయా
విభుశ్రీయా విష్ణురివామరేశ్వరః

వాల్మీకి మహాశయులు నాటి సీతారాములను నేడు మన కన్నుల ఎదుటబెట్టి, అయోధ్యను చూపి, అయోధ్యయే వై కుంఠమనినారు.

భారతదేశము నందలి మానవుల దాంపత్యము కేవల భౌతిక దృక్పథము ననే లేదు. ఇంటింట నున్న భార్యాభర్తలు పార్వతీ పరమేశ్వరుల ప్రతిబింబములు లేక సీతారాముల ప్రతిబింబములు. కాక లక్ష్మీనారాయణుల ప్రతిబింబములు భగవంతుని ప్రతిబింబ భూతమీ జగత్తుని భారతీయ పురాణేతి హాస కావ్య ప్రపంచము ప్రవచించును. చావు పుట్టుకలతో కొట్టుమిట్టాడుచు ఈదరాని సంసారమును ఈది బయట నడదలచిన జీవుల నుద్ధరించదలచినదే రామ కథా నౌకయని వాల్మీకి చాటినారు. ఇంతటితో మన బాలకాండ ఉపన్యాసములు ముగిసినవి. కాని నాకీ నాడొక ప్రత్యేక సంకల్పము కలిగినది.

అపదోద్ధారక స్తోత్రము సర్వానర్థ నివృత్తి మూలకము. అది ఆపదామ పహర్తారం అను శ్లోకములోని ఆద్యక్షరములతో రామచరిత్రంతయు కలిసి వచ్చు నట్లు విర్మితమైన స్తోత్రరాజము. అ స్తోత్ర పఠనముతో ఈనాటి ఉపన్యాసమును ముగింతును. ప్రతి వారును ఈ స్తోత్ర పారాయణము నిట్లు చేసుకొనవచ్చును.

అన్యశ్రీ అపదుద్ధారక స్తోత్రస్య। వసిష్టోభగవాన్ ఋషిః। అనుష్టుప్ ఛందః। శ్రీరామచంద్రోదేవతా। శ్రీంబీజం। రాంశక్తిః మం కీలకం శ్రీరామచంద్ర ప్రసాద సిద్ధ్యర్థేవినియోగః

ధ్యానం

“అర్తానా మూర్తి హంతారం భీతానాం భయనాశనం

ద్విషతాం కాలదండంచ రామచంద్రం నమామ్యహం

“అపదామపహర్తారం దాతారం సర్వ సంపదామ్

లోకాభిరామం శ్రీరామం భూయోభూయో నమామ్యహం

[1] అ. పన్న జనరక్షైక దీక్షయామిత తేజసే

నమోస్తు విష్ణవే తుభ్యం రామాయా పన్నివారిణే॥

ఇది మొదటి శ్లోకము. ప్రతి శ్లోకముయొక్క చివర, అపదామపహర్తారం అను శ్లోకమును చదువవలెను.

[2] ప దాం బోజరజస్పర్శ పవిత్రముని యోషితే

నమోస్తు సీతాపతయే రామాయా పన్నివారిణే॥

అపదా

[3] దా నవేంద్ర మహామత్త గజవంచా స్వరూపిణే

నమోస్తు రఘునాథాయ రామాయాపన్నివారిణే॥

(4) మ హిజా కుచనం లగ్న కుంకుమారుణ వక్షసే

నమః కళ్యాణ రూపాయ రామాయపన్నివారిణే॥

అపదా

[5] ప ద్మ సంభవ భూతేశముని సంస్తుత కీర్తయే

నమో మార్తాండ వంశాయ రామాయపన్నివారిణే॥

అపదా

[6] హ త్యార్తించ లోకానాం యోవా మధునిషాదనంః

నమోస్తుహరయే తుభ్యం రామాయాపన్నివారిణే॥

అపదా

[7] తా పకారణ సంసార గజసింహ స్వరూపిణే

నమో వేదాంత వేద్యామ రామాయాపన్నివారిణే॥

అపదా

[8] రం గత్తరంగ జలధి గర్విహృచ్ఛర ధారిణే

నమః ప్రతాప రామాయ రామాయాపన్నివారిణే॥

అపదా

[9] దా రాసహిత చంద్రావ, తంసధ్యత స్వమూర్తయే

నమ స్సత్య స్వరూపాయ రామాయా పన్నివారిణే॥

అపదా

[10] తా రానాయక సంకాశ వదనాయ షుభాజసే

నమోస్తు తాటకా హంత్రే రామాయాపన్నివారిణే॥

అపదా

- [11] ర మృసానుల సచ్చిత్ర కూటాశ్రమ విహారిణే
నమస్సౌమిత్రసే వ్యాయ రామాయపన్నివారిణే॥ ఆపద
- [12] స ర్వ దేవాహితా స క్తదశానన వినాశినే
నమః కలుష సంహర్త్రే రామాయా పన్నివారిణే॥ ఆపద
- [13] ర త్నసానునివాసైక వంద్యపాదాంబుజాయచ
నమస్త్రితోక్యనాథాయ రామాయాపన్నివారిణే॥ ఆపద
- [14] సం సారబంధ మోక్షైక హేతునామ ప్రకాశినే
నమః కలుషసంహర్త్రే రామాయా పన్నివారిణే॥ ఆపద
- [15] ప పనాశుగ సంక్షిప్త మారీచాది సురారయే
నమో మఖ పరిత్రాత్రే రామాయా పన్నివారిణే॥ ఆపద
- [16] దాం బికేతర భక్తౌషు మహదానందదాయినే
నమః కమలనేత్రాయ రామాయా పన్నివారిణే॥ ఆపద
- [17] లో కత్రయో ద్వేగకర కుంభకర్ణ శిరశ్చదే
నమో భీషణ రూపాయ రామాయా పన్నివారిణే॥ ఆపద
- [18] కా కాసురైక నయన హరిశ్చీలాస్ర ధారిణే
నమో భక్తైక వంద్యాయ రామాయా పన్నివారిణే॥ ఆపద
- [19] భి క్షు రూప సమాక్రాంత బలివర్షైక సంపదే
నమో వామన రూపాయ రామాయా పన్నివారిణే॥ ఆపద
- [20] రా జీవనేత్ర సుస్పంద రుచిరాంగ సురోచిషే
నమః కైవల్య నిధయే రామాయా పన్నివారిణే॥ ఆపద
- [21] మం దమారుత సంవీత మందార మృదు వాసినే
నమః పల్లవ హస్తాయ రామాయా పన్నివారిణే॥ ఆపద
- [22] శ్రీ కంఠచాపదళనధురీణ బలి బాహవే
నమస్సీతాను షక్తాయ రామాయా పన్నివారిణే॥ ఆపద
- [23] రా జరాజ సుహృద్యోషార్చిత మంగళ మూర్తయే
నమ ఇష్టోక్తు వంశాయ రామాయా పన్నివారిణే॥ ఆపద

- [24] మం జలా ధర్మ విప్రేక్షణోత్సక్తై క విలాసినే
నమః పోషిత భక్తాయ రామాయా పన్నివారిణే॥ ఆపద
- [25] భూ రిభూ ధర కోదండ మూర్తిజ్ఞేయ స్వరూపిణే
నమః ప్రతాప రూపాయ రామాయా పన్నివారిణే॥ ఆపద
- [26] యో గీంద్ర హృత్సరోజాత మధుపాయ మహాత్మనే
నమో రాజాధిరాజాయ రామాయా పన్నివారిణే॥ ఆపద
- [27] భూ వరాహ స్వరూపాయ నమోభూతి ప్రదాయినే
నమః కోమలదేహాయ రామాయా పన్నివారిణే॥ ఆపద
- [28] యో షాంజలి వినిర్ముక్తలాజాంచితవపుష్మతే
నమస్సౌందర్య నిధయే రామాయా పన్నివారిణే॥ ఆపద
- [29] న ఖకోటి వినిర్భిన్న దైత్యాధిపతి వక్షసే
నమో నృసింహ రూపాయ రామాయా పన్నివారిణే॥ ఆపద
- [30] మా యామానుషదేహాయ వేదోద్ధరణ హేతవే
నమోస్తు మత్స్య రూపాయ రామాయా పన్నివారిణే॥
- [31] మి తిశూన్య మహాదివ్య మహిమేమానితాత్మనే
నమోబ్రహ్మ స్వరూపాయ రామాయా పన్నివారిణే॥ ఆపద
- [32] అహం కారేతర జనస్వాంత సౌధ విహారిణే
నమోస్తు చిత్స్వ రూపాయ రామాయా పన్నివారిణే॥ ఆపద
- [33] “సీతా లక్ష్మణసం శోభి పార్శ్వాయ పరమాత్మనే
నమః పట్టాభిషిక్తాయ రామాయా పన్నివారిణే”॥ ఆపద
- [34] “ఇమం స్తవం భగవతః పరేద్యః ప్రీతమానసః
ప్రభాతేవా ప్రదోషేవా రామస్య పరమాత్మనః॥
- [35] “సతు తీర్త్వా భవాంబోధి మాపదస్సకలాఆపి
రామసా యుజ్యమాప్నోతి దేవదేవ ప్రసాదితః॥
- [36] “కారా గృహాది బాధా సుసంప్రాప్తే బహు సంకటే
ఆ పన్ని వారకం స్తోత్రం పరేద్యస్తు యథా విధి॥

[37] సంయోజ్యానుష్ఠభం మంత్ర మనుశ్లోకం స్పరన్విభుః
సప్తాహం సర్వదాదేవ్యో ముచ్యతే నాత్ర సంశయః॥

[38] “ద్వాత్రింశద్వారజపతః ప్రత్యహం సుదృఢ వ్రతః
వై శాఖేభాను మాలోక్య ప్రత్యహం శత సంఖ్యయా॥

[39] “ధనేన ధనద ప్రఖ్యాం లభతేనాత్ర సంశయః
బహునాత్రకి ముక్తేన యం యం కామయతే నరః॥

[40] “తంతం కామమవాప్నోతి స్తోత్రేణానేన మానవః
యంత్ర పూజా విధానేన జపహోమాది తర్పణైః॥

[41] “యస్తుకుర్వీత సహసా సర్వాన్ కామాన వాప్నుయాత్
ఇహ లోకే సుఖీభూత్వాపరే ముక్తో భవిష్యతి॥

ఆపద

ఇది అగస్త్యునం హితాయాం ఉమామహేశ్వర సంవాదే

ఆపదుద్ధారక స్తోత్ర పఠనం నామ ఏకత్రింశోధ్యాయః

ఇది స్తోత్రము దీనిని జపమువలె చేయక బయటకు బిగ్గరగా చేయవలెను
స్తోత్రము అన్నియు అంతియే.

మనకీ నాటి యుపన్యాసము ముగిసినది. అయోధ్యకాండ రేపు ప్రారంభించ
దును.

ACCNC. 287

ధర్మస్యజయోస్తు 29. 592

అధర్మస్యనాశోస్తు 503

విశ్వస్య కళ్యాణమస్తు 30. 3000

ఓం శాంతి శాంతి శాంతిః